

نۆمۈر

سېرىق ئۇيغۇرلارنىڭ مىڭ يىللىق تارىخى



شىنجاڭ خەلق نەشرىياتى

تۆمۈر

سېرىق ئۇيغۇرلارنىڭ مىڭ يىللىق تارىخى

تەرجىمە قىلغۇچى: ئابدۇراخمان مۇتسلا

شىنجاڭ خەلق نەشرىياتى

图书在版编目(CIP)数据

裕固民族尧熬尔千年史: 维吾尔文 / 铁穆尔著; 阿不都热合曼·木提拉译. — 乌鲁木齐: 新疆人民出版社, 2012.8
(2015.5 重印)

ISBN 978 - 7 - 228 -15759 - 4

I.①裕... II.①铁... ②阿... III.①裕固族 — 民族历史 — 中国 — 维吾尔语 (中国少数民族语言)IV.①K283.5

中国版本图书馆 CIP 数据核字(2012)第178155号

责任编辑	热依汗古丽·库尔班
责任校对	热娜古丽·阿布里米提
封面设计	买买提·诺比提
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	乌鲁木齐大路印务有限公司
经 销	新疆维吾尔自治区新华书店
开 本	880×1230毫米 32开本
印 张	9.25
版 次	2012年10月第1版
印 次	2015年5月第2次印刷
印 数	3001—6000
定 价	23.00 元

مۇندەرىجە

1	كېرىش سۆز
1	ئۇيغۇرلار دۇنياغا كەلگەن سەھنە
6	دەسلەپكى ئۇيغۇرلار
23	ئۇيغۇر ئۇلۇسى مۇنقەرز بولغاندىن كېيىن
32	دەسلەپكى سېرىق ئۇيغۇرلار
42	چىڭگىزخان دەۋرى
50	كۈچلۈك دۆلەتلەر ئارىسىدا (1)
62	كۈچلۈك دۆلەتلەر ئارىسىدا (2)
82	سېرىق ئۇيغۇرلارنىڭ ئانا يۇرتى
92	سەرسانلىق سەپىرى
106	چىلان تاغدىكى قىزىل بۆكلۈكلەر
	موڭغۇل خانلىرى دەۋرىدىكى سېرىق ئۇيغۇرلارنىڭ ئىچكى -
111	تاشقى ۋەزىيىتى
125	چىڭ سۇلالىسى دەۋرى
145	دورجى خان ۋە ئېردەنى نوپان
152	ئۇيغۇرلارنىڭ يېزىقى
161	كاڭلوڭسى ساڭرامى ۋە شىلەيسى ساڭرامى
169	سېرىق ئۇيغۇرلارنىڭ ئىلاھلىرى
	شاراگاۋول رايونىدىكى تارىختا يېزىپ قالدۇرۇلمىغان
181	ۋەقەلەر
	چىڭ سۇلالىسى ۋە مىنگو دەۋرلىرىدىكى سېرىق ئۇيغۇر
185	جەمەتلىرى ۋە قەبىلىلىرى
207	سېرىق ئۇيغۇرلار ۋە ئۇلارنىڭ چوڭ ئاقساقاللىرى

	لوساڭ يابەي ۋە جېخۇا جامۇسۇتىدىن ئىبارەت ئىككى
228 گېگەن
231 يېڭى كەلگەن سەرگەردانلار
	گومىنداڭ ئەكسىيەتچىلىرى، ما بۇفاڭ گۇرۇھىنىڭ
243 ھۆكۈمرانلىقى
	جۇڭخۇا خەلق جۇمھۇرىيىتى قۇرۇلغاندىن كېيىنكى سېرىق
252 ئۇيغۇرلار رايونى
259 50 - يىللارنىڭ ئاخىرقى مەزگىللىرى
267 ئانا يۇرت
283 ئاخىرقى سۆز

كىرىش سۆز

چەكسىز ئالەمدە بىز ياشاۋاتقان يەر شارى — سامانىيولى سىستېمىسىدىكى توختىماي ئايلىنىپ تۇرىدىغان بىر كىچىك سەييارىدىنلا ئىبارەت. يەر شارىدىكى 5 مىلياردتىن ئارتۇق ئاھالە، 5000 دىن ئارتۇق مىللەت، 5651 خىل تىل (فىرانسىيە ئالىملىرىنىڭ ئىستاتىستىكىلىق مەلۇماتىدىن ئېلىندى) بار، دۇنيادا بىز يۇغۇرلارنىڭ سانى ئىنتايىن ئاز، خۇددى بىپايان ئاسىيا — ياۋروپا چوڭ قۇرۇقلۇقىدىكى كىچىككىنە بىر پارچە قېيىنزارلىققا، پايانسىز تىنچ ئوكياننىڭ بىر كىچىك ئېقىنىغىلا ئوخشايمىز. ئۇنداقتا يۇغۇرلار كىم؟ قەيەردىن كەلگەن؟ ئۇنتۇلغان تارىخىمىزنى بىزگە كىم ئېيتىپ بېرىدۇ؟

مىللىتىمىزنىڭ تارىخى ھەققىدە مىللىتىمىزنىڭ ئەزاسى بولغان ھەربىر كىشىنىڭ پىكىر بايان قىلىش ھوقۇقى ۋە مەجبۇرىيىتى بار، شۇڭا ھەربىر كىشى بۇ ھەقتە پىكىر بايان قىلىشى لازىم. بۇ تېما ھەربىر كىشىگە، شۇنداقلا خەلق ئاممىسىغا مەنسۇپ. ھەرقانداق بىر ئەقىل ئىگىسىنىڭ ھامان ئۆز مىللىتىنىڭ ئېتىنىك مەنبەسى، دۇنيادىكى ئورنى ۋە كەلگۈسى تەقدىرىنى بىلگۈسى كېلىدۇ.

مىللىتىمىز ھەققىدە ھەرقايسىمىزنىڭ بىلىدىغانلىرى تولىمۇ ئاز. لېكىن، بىزنىڭ نۇرغۇن ئىشلاردىن يەنىلا خېلى توغرا خەۋىرىمىز بار.

مەن كىشىلەرنىڭ يۇغۇرلارنىڭ تارىخىدىن يۇغۇرلارنىڭ ئۆزىگە خاس ئىدىيەۋى ھېسسىياتىنى چۈشىنىۋېلىشنى، شۇنداقلا

بۇ كۆچمەن چارۋىچى مىللەتنى ئاۋۋالقىلارنىڭ كۆز قارىشىدىن خالىي پوزىتسىيە بىلەن تونۇشى، ئۇنى «تەتقىق قىلىنىۋاتقان»، ھېچقانداق ئۆزىگە ئۆزى غوجا بولۇش ئىستىكى يوق بىر قوۋم ئىكەن دەپ قارىماسلىقىنى ئۈمىد قىلىمەن.

گەرچە، يۇغۇرلارنىڭ ئەجدادلىرى تارىختا بىرنەچچە تۈرلۈك يېزىقنى قوللانغان بولسىمۇ، لېكىن ئۇلارنىڭ تارىخى ھەققىدە باشتىن - ئاخىر ھېچقانداق مۇكەممەل يازما خاتىرە يوق. پەقەت خەنزۇچە، ئۇيغۇرچە، موڭغۇلچە، زاڭزۇچە ۋە غەربنىڭ يازما تارىخى ماتېرىياللىرىدا بەزى خىرە يىپ ئۇچلىرىنى ۋە ياكى پارچە - پۇرات قىسقا خاتىرىلەرنىلا ئۇچراتقىلى بولىدۇ. بۇنىڭ بەزىلىرى ھەتتا خاتا. شۇڭا، يۇغۇرلار ئۈچۈن ئېيتقاندا، ئەل ئاغزىدىكى رىۋايەتلەر ئاق قالغان تارىخنىڭ بىردىنبىر تولۇقلىمىسى بولۇپ قالغان. بەزى تەپسىلاتلاردا ئاندا - ساندا كۆرۈلىدىغان پەرقلەرنى ھېسابقا ئالمىغاندا، ئەۋلادتىن - ئەۋلادقا داۋاملىشىپ كېلىۋاتقان تارىخىي رىۋايەتلەر ۋە ئۆتمۈش ھەققىدىكى ھېكايىلەر يەنىلا كېيىنكى ئەۋلادلارغا تارىخىي ۋەقەلىكلەرنى يورۇتۇپ بېرىدۇ. ئادەتتە تارىختا يېزىق بولمىغان كۆچمەن چارۋىچى مىللەتلەرنىڭ كېيىنكى ئەۋلادلىرى ئۆزىنىڭ ئۆتمۈشىنى تازا ئېنىق بىلمەيدۇ، كۆپ ھاللاردا تەسەۋۋۇر ئارقىلىق خاتىرىسىدىكى بوشلۇقلارنى تولدۇرۇپ، ئۆز تارىخىنى رومانىكىلاشتۇرىدۇ. ئەمما، يۇغۇرلار دەل بۇنىڭ ئەكسىچە، ئۇلار مىللىتىنىڭ بىرقانچە 100 يىللىق تارىخىنى خېلى ئېنىق سۆزلەپ بېرەلەيدۇ. گەرچە، يۇغۇر ئانىلىرى ئەسىرلەر بويى تالاي جۇدۇن - چاپقۇنلۇق كەچۈرمىشلەرنى بېشىدىن كەچۈرگەن بولسىمۇ، پەرزەنتلىرىگە يەنىلا بۇرۇنقى ئانا يۇرتى سەجى خاجى (sedzi xadzi) بەزىدە 西至哈志 دەپمۇ تەرجىمە قىلىنىدۇ) ئىكەنلىكىنى، چاغاتاي (tsaxate) ۋە بۈيۈك مىڭ خانى (مىڭ سۇلالىسى) نىڭ قانداق قىرغىنچىلىقىغا، تالان - تاراج قىلىشىغا ئۇچرىغانلىقى ۋە ئۆلۈپ كەتكەن خان، باتۇرلارنىڭ ئىسىملىرى،

ئىش ئىزلىرىنى تەپسىلى سۆزلەپ بېرەلەيدۇ. بۇلار يەنە «بۇغداخان» (bokd χ:an) ۋە چىڭگىزخان (tʃiŋgəχ χ:an) ھەققىدىكى قەسىدىلەرنى تولۇق ئېيتىپ بېرەلەيدۇ.

مەن چارۋىچىلىق رايونلىرىدىكى چېدىرلاردا، قوي - كالا پادىلىرىنىڭ كەينىدە يۈرگەن ياشانغان پادىچىلاردىن يىغقان ئەل ئارىسىدىكى تارىخىي ماتېرىياللارنى ۋە قولۇمدا بار مىللىتىمىزگە ئائىت بىرنەچچە پارچە يازما تارىخىي ماتېرىياللارنى رەتلەپ چىقتىم. ئاندىن ئۇنى ئەدەبىيات ۋاسىتىسى بىلەن بىر پارچە ئاممىباب تارىخىي كىتاب قىلىپ يېزىپ چىقتىم. مەن مۇتلەق كۆپ ساندىكى يۇغۇرلارنىڭ ئۆز مىللىتىنىڭ تارىخى ھەققىدىكى كۆز قارىشى، نۇقتىئىنەزىرى ۋە مەيدانىنى ئۆلچەم قىلىپ، يۇغۇرلارنىڭ تارىخىنى ئىمكانقەدەر ئەدەبىي تىل بىلەن توغرا، قىسقا، چۈشىنىشلىك قىلىپ بايان قىلدىم. مەقسىتىم، بىر قانچە ئەۋلاد، بىر قانچە مىللەت ئارىسىدىكى ئۈزۈلۈپ قالغان قان بىلەن گۆشتەك مۇناسىۋەتنى، بىر قانچە دەۋردىكى پارچىلىنىپ كەتكەن تارىخ، مەدەنىيەت ۋە تېررىتورىيە مۇناسىۋىتىنى بىر - بىرىگە ئۇلاشتۇر. مەن كىشىلەرنىڭ يۇغۇرلارنىڭ تارىخىدىن خەۋەر تېپىپ كۆڭلى پاللىدە يورۇپ كېتىشىنى، ئۇلارنىڭ تارىخىنىڭ ھەقىقىي قىياپىتى ھەققىدە بىرقەدەر توغرا تونۇشقا ئىگە بولۇشىنى ئۈمىد قىلىمەن.

بۇ كىتابتا چۈشەندۈرۈپ ئۆتۈشكە تېگىشلىك تۆۋەندىكىدەك بىر نەچچە نۇقتا بار:

1. تارىخىنى ئەينەن يورۇتۇپ بېرىش، تارىخقا ھۆرمەت قىلىش يۈزىسىدىن يۇغۇرلارنىڭ مىللەت نامى بۇ كىتابتا باشتا ئۇيغۇر دەپ 1950 - يىلىدىن كېيىن ئۆز مىللىتىنىڭ نامى بويىچە «يۇغۇر» (尧熬尔) دەپ ئېلىندى ھەم مەزكۇر مىللەت ۋە شىمالدا ياشىغان باشقا مىللەتلەرنىڭ نامى تارىختىكى توغرا ئاتىلىشى، يەنى ئۇيغۇر (回纥)، ئۇيغۇر (回鹘)، سېرىق ئۇيغۇر

(撒里畏兀尔)، يۇغۇر (裕固) قاتارلىقلار ئومۇملاشتۇرۇلۇپ ياۋئاۋۇبىر (尧熬尔) دەپ ئاتالدى.

كىتابتىكى «西拉尧熬尔» بىلەن «撒拉尧熬尔» مەنە جەھەتتىن ئوخشاش. (西拉) (sara) 撒里 بىلەن (尧熬尔) ئوخشاشلا سېرىق (黄) دېگەنلىكتۇر. «سېرىق ئۇيغۇر»، «西拉尧熬尔» ياكى سېرىق ئۇيغۇر (撒拉尧熬尔) دېگەن ئاتالغۇ كەڭ مەنە جەھەتتە (裕固) دەپ ئاتىلىۋاتقان يۇغۇرلارنى كۆرسىتىدۇ، يەنى ئۇ ھەم موڭغۇل تىلىنى قوللىنىۋاتقان، ھەم تۈركىي تىلنى قوللىنىۋاتقان ئىككى خىل تۈرلۈك يۇغۇرلارنى ئۆز ئىچىگە ئالىدۇ. تار مەنە جەھەتتە سېرىق ئۇيغۇرلار (西拉尧熬尔) مەخسۇس موڭغۇل تىلىنى قوللىنىۋاتقان يۇغۇرلارنى، سېرىق ئۇيغۇرلار (撒里尧熬尔) مەخسۇس تۈركىي تىلىنى قوللىنىۋاتقان يۇغۇرلارنى كۆرسىتىدۇ.

بۇ كىتابتا كەڭ مەنەدىكى سېرىق ئۇيغۇر (西拉尧熬尔) دېگەن ئاتالغۇ قوللىنىلدى، يەنى سېرىق ئۇيغۇر (西拉尧熬尔) دېگەن ئاتالغۇ بارلىق يۇغۇرلارنى كۆرسىتىدۇ. يۇغۇر (尧熬尔) نىڭ ئالدىغا سېرىق (西拉) دېگەن ئىككى خەتنى قوشۇپ يېزىشتىكى مەقسەت، يۇغۇرلارنى دەسلەپكى يۇغۇرلار (ئۇيغۇرلار - 回鹘) ۋە كېيىن بىر - بىرىگە ئوخشىمىغان تەرەققىيات يولىغا ماڭغان ئۇيغۇر (يۇغۇر - 尧熬尔) لاردىن پەرقلەندۈرۈشكە ئاسان بولسۇن ئۈچۈندۇر. سېرىق ئۇيغۇر (西拉尧熬尔) = (撒里尧熬尔) = يۇغۇر (裕固) مىللىتى، (جۈملىدىن تۈركىي تىلىدا سۆزلىشىدىغان غەربىي يۇغۇرلار بىلەن موڭغۇل تىلىدا سۆزلىشىدىغان شەرقىي يۇغۇرلارنى ئۆز ئىچىگە ئالىدۇ). (ئاپتونىڭ چۈشەندۈرۈشىگە ئاساسەن، بۇ كىتابتا (西拉尧熬尔) لار باشتىن - ئاخىر موڭغۇل تىلىنى قوللىنىدىغان سېرىق ئۇيغۇرلار دەپ ئېلىندى، (撒里尧熬尔) تۈركىي تىلىنى قوللىنىدىغان سېرىق ئۇيغۇرلار دەپ ئېلىندى).

2. مىلادىيەدىن ئىلگىرىكى زاماندىن مىلادىيە 18 -

ئەسەرگىچە بولغان ئارىلىقتا ھۇنلار، تۈركلەر، موڭغۇللار، بولۇپمۇ مىلادىيە 13 - ئەسىردىن 18 - ئەسىرگىچە بولغان ئارىلىقتىكى موڭغۇللار ئۆزلىرىنىڭ ھاكىمىيىتى ۋە بۇرۇن كۆرۈلۈپ باقمىغان پائالىيىتى ئارقىلىق ئاسىيا ۋە ياۋروپانىڭ تارىخىنى ئۈزۈل - كېسىل ئۆزگەرتىۋەتتى (ئەلۋەتتە يۇغۇرلارنىمۇ ئۆز ئىچىگە ئالىدۇ)، ئەينى ۋاقىتتىكى تارىخ ئۇلار بىلەن يۇغۇرلارنىڭ تەقدىرىنى بىر - بىرىگە زىچ باغلىدى. ئۇلار بىلەن يۇغۇرلارنىڭ تارىخى ھەققىدىكى بايان - تارىخىي پاكىتتۇر، شۇنىڭ بىلەن بىللە، ئۇ يەنە بىر خىل سالماقلىق بىلەن چىقىرىلغان توغرا ھۆكۈمدۇر.

مىلادىيە 16 - ئەسىردىن بۇيان، چىڭخەي - شىزاڭ ئېگىزلىكىدىكى تاڭغۇتلار (زاڭزۇلار)، بولۇپمۇ زاڭزۇلاردىن تارقالغان بۇددا دىنىمۇ يۇغۇرلارنىڭ تارىخىنى ئۈزۈل - كېسىل ئۆزگەرتىۋەتتى. بۇ كىتابتا يۇغۇرلارنىڭ ئادىتى بويىچە چىڭخەي - شىزاڭ ئېگىزلىكىدىكى زاڭزۇلار تاڭغۇت (tanqGut) دەپ ئاتالدى.

3. بەزىلەر يۇغۇرلارنى ئالەمدە بىرلا مىللەت ھەم ئۆزگىچە تېررىتورىيەلىك مەدەنىيىتى بار، دەپ قارايدۇ. لېكىن، تارىخ بىزگە شۇنى ئۇقتۇرىدىكى، يۇغۇرلارنىڭ تەركىبى ئىنتايىن مۇرەككەپ بولۇپ، يۇغۇرلارنىڭ ئاسىيا، ياۋروپا يايلاقلىرىدىكى نۇرغۇن مىللەتلەر بىلەن ئىنتايىن قويۇق مۇناسىۋىتى بار. شۇنداق دېيىشكە بولىدۇكى، «ئۇلار ئۆزئارا قوشۇلۇپ، سىڭىشىپ ياشىغان». تاكى ھازىرغا قەدەر دۆلەت ئىچى ۋە سىرتىدا بىرقانچە مىللەت ۋە قەبىلىلەر ئۆزلىرىنى يۇغۇر دەپ ئاتايدىكەن. يۇغۇرلار ئوتتۇرا ئاسىياغا مەنسۇپ مىللەت. ئوتتۇرا ئاسىيا مىللەتلىرى دېگەننىمىز - بارلىق تۈركىي تىللىق مىللەتلەر (مەسىلەن، ئۇيغۇر، تۈرك، قازاق، ئۆزبېك، ئەزەربەيجان، تۈركمەن، تاتار، قىرغىز، ياقۇت ۋە قەدىمكى ھۇنلار قاتارلىقلار)نى، ئىنچىكىلىگەندە، موڭغۇللار ۋە دەسلەپكى

موڭغۇللار، (مەسلەن، قەدىمكى ھۈن، ئاۋار، سىيانپى، ئوغان، قىتان قاتارلىقلار)نى، تاڭغۇتلار (زاڭزۇ، قەدىمكى تۈبۈت، داڭشياڭ، چاڭ قاتارلىقلار)نى، تۇنگۇس تىللىق مىللەتلەرنى ۋە باشقا ئوتتۇرا ئاسىيادا ماكانلاشقان مىللەتلەرنى كۆرسىتىدۇ. يۇغۇرلارمۇ بارلىق ئوتتۇرا ئاسىيا مىللەتلىرىگە ئوخشاش ئەسىرلەر مابەينىدە سان - ساناقسىز ئۆزگىرىش، قوشۇلۇش جەريانلىرىنى، ئىرقىي جەھەتتىكى ئۆزگىرىش جەريانلىرىنى باشتىن كەچۈرگەن. ئۇلار ھامان يات مىللەتلەرنىڭ تەركىبلىرىنى ئۈزۈكسىز قوبۇل قىلغان ۋە ئۆزلىرىمۇ يات مىللەتلەرگە ئۈزۈكسىز قوشۇلۇپ ئۇلارغا تەۋە بولۇپ كەتكەن. دېمەك، ئۇلار ئىنسانىيەت تارىخىدىكى بارلىق مىللەتلەر بېسىپ ئۆتكەن جەرياندىن مۇستەسنا بولمىغان.

1993 - يىلى ئەتىيازدا، چىلىيەنشەن تېغى (چىلانتاغ)نىڭ كىنىدىك رايونىغا جايلاشقان سۈنەن ياڭگى يايلىقىدا ئۆتكۈزۈلگەن زىياپەتتە، بىر بوۋاي قەدىمكى تولۇق بولمىغان بىر ئابزاس مەدھىيە سۆزىنى دېكلاماتسىيە قىلىپ بەردى. ئۇ تولىمۇ ئورۇق بىر بوۋاي ئىدى، لېكىن چىرايىدىن شاد - خۇراملىق جىلۋىلىنىپ تۇراتتى. ئۇ شەرقىي يۇغۇرلارنىڭ تىلى (موڭغۇل تىلى ئائىلىسىگە تەۋە تىل)دا مۇنداق دېدى: «بىز يۇغۇرلارنىڭ ئەجدادى خورمۇس تېنىكىن كېيىكىن (xormus tenkeriln kyken) (تەڭرىنىڭ ئوغلى دېگەن مەنىنى بىلدۈرىدۇ)، بىز يۇغۇرلارنىڭ ئەجدادى بوغدا نويان جاڭغىر (bokd nojon dʒinŋkar)، بىز يۇغۇرلارنىڭ ئەجدادى چىنگېس خان (چىڭگىزخان) (tʃingas x:an)، تېنىكىرىن نەخەي (tenkrin nəhəl) (مەنىسى: ئىلاھىي ئىت، كۆك بۆرىنى كۆرسىتىدۇ). يۇغۇرلارغا يول باشلىغان چاغانسو (so tʃakan) (ئاق قۇش، ئاق قۇ)، يۇغۇرلارغا بەخت ئاتا قىلغان...» نەچچە ئەۋلادلاردىن بۇيان ئوقۇلۇپ كېلىۋاتقان بۇ ساپ مەدھىيەلەر كۆچمەن چارۋىچىلار تارىخىنىڭ ماھىيىتىنى ئېچىپ بەردى. شۇڭا، سېرىق ئۇيغۇر چارۋىچى ئاممىسىنىڭ كۆز

قارشىغا ئاساسەن بىز مۇنداق خۇلاسىە چىقىرىمىز: مەيلى ھۇنلار (xun)، ئاۋارلار (aβar)، تۈركلەر (turk)، ئۇيغۇرلار (回鹘) ياكى (يۇغۇر) بولسۇن، ياكى قەدىمكى موڭغۇل (monŋ Gaol) بولسۇن، بۇلارنىڭ ھەممىسى بىز يۇغۇرلارنىڭ ئەجدادى. بىزنىڭ ئەجدادلىرىمىز ئاسىيا - ياۋروپا يايلاقلىرىدا ياشىغان كۆچمەن چارۋىچىلاردۇر. ئۇلار تۈمەن تەڭرىقۇت، ئاتىللا، چىڭگىزخان، تۆمۈرخان، بوغداخان... ئوخشىمىغان دەۋرلەردە، ئوخشىمىغان ئۇلۇسلارغا تەۋە بولغان چارۋىچىلار، چەۋەندازلار، ئوۋچىلار... دىن ئىبارەتتۇر.

يۇغۇرلارنىڭ تارىخى — ئاسىيا — ياۋروپا يايلاقلىرىدىكى نىشاندىن ئادىشىپ قالغان سەرگەردانلارنىڭ تارىخىدۇر، شۇنداقلا ئۆزگىچىلىككە ئىگە بىر خىل يايلاق تارىخىدۇر.

ئۇيغۇرلار دۇنياغا كەلگەن سەھنە

200 نەچچە يىلنىڭ ئالدىدىلا يەر شارىدىكى بەش چوڭ قىتئەنىڭ ھەممىسىدە بىپايان يايلاقلار بار ئىدى. سەددىچىن سېپىلى ۋە ھىنگان تاغلىرىدىن قارا دېڭىز ۋە دوناي دەرياسى ۋادىلىرىغىچە بولغان جايلار ئاسىيا - ياۋروپا چوڭ يايلىقى ئىدى. بۇ بىپايان يايلاقلار نەچچە يۈز مىڭ چاقىرىم كېلىدىغان جايلارغىچە سوزۇلغان بولۇپ، تولىمۇ كۆركەم، گۈزەل ئىدى. نەچچە مىڭ يىللىق ئۇزۇن تارىخ داۋامىدا، كۆچمەن چارۋىچىلار خۇددى پەسىل قوشلىرىغا ئوخشاش بۇ كەڭ يايلاقلاردا ئۇياقتىن - بۇياققا ئايلىنىپ، كۆچۈپ، ماكان تۇتۇپ، قاينام - تاشقىنىلىق يايلاق تارىخىنى بارلىققا كەلتۈرگەن.

ئاسىيا - ياۋروپا يايلىقىنىڭ غەربىي بۆلىكىدىكى ئاساسلىق كۆچمەن چارۋىچى مىللەتلەر ياۋروپا ئىرقىغا مەنسۇپ سىكىفلار (ئېفىتالىتلار) ۋە گوتلار ئىدى. ھالبۇكى، ئاسىيا - ياۋروپا يايلىقىنىڭ شەرقىي بۆلىكىدە ئاساسلىقى موڭغۇل ئىرقىغا مەنسۇپ ھۇنلار، قەدىمكى تۈركلەر ۋە موڭغۇللارنىڭ ئەجدادلىرى، شۇنىڭ بىلەن بىرۋاقىتتا، ئاسىيا - ياۋروپا يايلاقلىرىدا ناھايىتى نۇرغۇن چوڭ - كىچىك كۆچمەن چارۋىچى مىللەتلەر ياشىغان. بۇ كىتابتا بايان قىلىنغان يۇغۇرلار مۇشۇ مىللەتلەر ئارىسىدىكى بىر مىللەتتۇر. ئاسىيا - ياۋروپا يايلاقلىرىدا ياشىغان چوڭ كۆچمەن چارۋىچى مىللەتلەر بىلەن كىچىك كۆچمەن چارۋىچى مىللەتلەرنىڭ قانداشلىق مۇناسىۋىتى بار. بۇ بىپايان يايلاقلاردا ئۇزۇنغا سوزۇلغان ئېگىزلىكلەر،

ئەجدىھادەك ئېگىز - تىك چوققىلار، بىپايان چۆل - جەزىرلەر، يۇلتۇزدەك تارقالغان كۆللەر بولۇپ، يايلاق مەنزىرىسى تولىمۇ رەڭدار ھەم جەلپكار ئىدى. كۈندۈزى ئۇياقتىن - بۇياققا كۆچكەن چارۋىچىلارنىڭ كىگىز يۇپۇقلۇق ھارۋىلىرى، ئات - كالىلىرى تۈرۈلۈپ كېلىۋاتقان بۇلۇتتەك كۆرۈنەتتى. كېچىسى كۆچمەن چارۋىچىلارنىڭ گۈلخانلىرى لاۋۇلداپ، ناخشا سادالىرى پەلەكتە ياڭرايتتى. يايلاق - تۈلپارنىڭ ماكانى، يايلاقتا ياشىغۇچىلار تۇغما چەۋەندازدۇر. ئۇلار كۆچكەندە، يىراققا يۈرۈش قىلغاندا، ئوۋ ئوۋلىغاندا، پادا باققاندا ئاتتىن ئايرىلمايدۇ. كۆچمەن چارۋىچىلارنىڭ ئۆمرىنىڭ تەڭدىن تولىسى ئات ئۈستىدە ئۆتىدۇ. ئۇلار دۇنيا بويىچە ئەڭ ئاۋۋال ئاتلىقلار قوشۇنىنى قۇرغان. ئات ئالىجانابلىقنىڭ ۋە ھوقۇقنىڭ سىمۋولى، شۇنداقلا كۆچمەن چارۋىچىلار شىجائىتىنىڭ سىمۋولى، كۆچمەن چارۋىچىلارنىڭ ئەڭ ئەتىۋارلايدىغان بايلىقى - ئات، ئەڭ ئامراق ئىچىملىكى - قىمىز، ئەڭ ياقتۇرۇپ يەيدىغىنى - ئات گۆشىدۇر. كۆچمەن چارۋىچىلار بىپايان يايلاقلاردا ئەركىن - ئازادە كېزىپ، ھە دەپسلا يىراقلارغا سەپەر قىلىدۇ. بۇنىڭ بىلەن نەزەر دائىرىسى كېڭىيىدۇ، ئۇلار دۇچ كېلىدىغان خېيىم - خەتەرلەرمۇ زور بولىدۇ. شۇڭا، ئۇلارنىڭ يەر شارائىتى ھەققىدىكى بىلىمى شۇنچە مول، يەر شارائىتىدىن شۇنداق ئەپچىل پايدىلىنىدۇ، يەر شارائىتىنى شۇنداق سەزگۈرلۈك بىلەن پەرق ئېتىدۇ. پۈتكۈل يايلاق تۇرمۇشى ناھايىتى ئۆزگىرىشچان ھەم جاپا - مۇشەققەتلىك بولۇپ، بۇ چارۋىچىلارنىڭ قەيسەر خاراكتېرىنى يېتىلدۈرگەن. چارۋىچىلار ئۆز نۆۋىتىدە جەسۇر جەڭچىدۇر. شۇنىڭ بىلەن بىر ۋاقىتتا، جاپا - مۇشەققەتلىك، ئالدىراش، ئۆزگىچە كۆچمەن چارۋىچىلىق تۇرمۇشى، سوغۇقى ئۈستىخاندىن، ئىسسىقى جاندىن ئۆتىدىغان تاغ - دەريالار، يايلاقلارنىڭ گۈللىنىشى ياكى خارابىلىشىشى چارۋىچىلارنى توختىماي ئۇياقتىن - بۇياققا كۆچۈپلا يۈرۈشكە مەجبۇر قىلغان. دېمەك، ئۇلارنىڭ مۇقىم

تۇرالغۇسى بولمايدۇ، كۈن كەچۈرمىكى مۈشكۈل. شۇڭا، كۆچمەن چارۋىچىلارنىڭ تارىخى ھەققىدىكى خاتىرە ناھايىتى ئاز بولىدۇ. كۆچمەن چارۋىچىلارنىڭ تارىخى ھەققىدىكى خاتىرىلەر كۆپىنچە تارىخىي داستان شەكلى بىلەن، كۆچمەن چارۋىچىلارنىڭ ئەدەبىياتى نەزم شەكلى بىلەن بىزگىچە يېتىپ كەلگەن، كۆچمەن چارۋىچىلارنىڭ سەنئىتى ناخشا - ئۇسسۇل بىلەن جاھانغا مەشھۇر.

مەيلى ئاسىيا - ياۋروپا يايلاقلىرىنىڭ غەربىي بۆلىكىدە ياشىغان سىكىفلار بولسۇن ياكى ئاسىيا - ياۋروپا يايلىقىنىڭ شەرقىي بۆلىكىدە ياشىغان ھۇنلار، تۈركلەر، موڭغۇللار بولسۇن، دەل ئۇلارنىڭ ئەجدادى بىز يۇغۇرلارنىڭمۇ ئەجدادىمىزدۇر. ئۇلار قەدىمكى زاماندىلا ئۈزەڭگە، چېدەر، يۈگەن، مۇڭگۈز شەكىللىك ئېگەر ۋە باشقا ئات جابدۇقلىرىنى كەشىپ قىلغان. ئات سىنىقتىن ئىبارەت تۈرلۈك ئېھتىياجىلار ۋەجىدىن ئىشتاننى، كېيىنچە ئۆتۈكنى كەشىپ قىلغان. دەل يەنە شۇلار ئاتلىق جەڭ ھارۋىسى بىلەن يۈك ھارۋىسىنى كەشىپ قىلغان. ئاتلىق جەڭ ھارۋىسى بىلەن يۈك ھارۋىسى يايلاق مەدەنىيىتىنى تارقىتىشتا ئاچقۇچلۇق ئامىل ھېسابلىنىدۇ. مانا بۇلار ئەجدادلىرىمىزنىڭ دۇنيا مەدەنىيىتىگە قوشقان ئالاھىدە تۆھپىسىدۇر. ئاسىيانىڭ تېرىقچىلىق رايونلىرىدىكى كىشىلەر مىلادىيەدىن ئىلگىرىكى 3 - ئەسىرگە كەلگەندە ئاندىن ھۇنلارنى دوراپ ئۇزۇن چاپاننىڭ ئورنىغا ئىشتان كىيىدىغان بولغان. مانا بۇ جاۋ بېگى ۋۇلىڭ (يېغىلىق دەۋرىدىكى جاۋ بەگلىكىنىڭ بېگى - تەرجىماندىن) تېرىقچىلىق مىللەتلىرى ئارىسىدا كۆچمەن چارۋىچىلارنىڭ كالتە ئېگىن كىيىپ، ئات ئۈستىدە ئوقيا ئېتىشتىن ئىبارەت تىرىكچىلىك ئۇسۇلى بىلەن تېرىمچىلارنىڭ ئۇزۇن چاپان كىيىپ ھارۋا ھەيدىشىنى ئىسلاھ قىلغان «غۇزچە كىيىنپ ئات ئۈستىدە ئوقيا ئېتىش» تىن ئىبارەت ئىسلاھات دەۋرىدۇر. غەربتىكى يۇنانلىقلار ۋە رىملىقلار مىلادىيە 6 - ئەسىرگە كەلگەندە ئاندىن

ئۈزەڭگە ئىشلىتىشنى بىلگەن. بۇنى شەرقتىكى كۆچمەن چارۋىچى مىللەت ئاۋارلار (بۇلار دەسلەپكى موڭغۇللاردۇر) ياۋروپاغا ئېلىپ بارغان ۋە ئومۇملاشتۇرغان. تىغلىق ۋە ئۇچلۇق قوراللار دەۋرىدە، ئۈزەڭگە ھازىرقى زاماندىكى تانكا قىسمىغا باراۋەر بولۇپ، ئاتلىق قوشۇن ئۈچۈن ھەل قىلغۇچ ئەھمىيەتكە ئىگە ئىدى. بۇ يەردە شۇنىمۇ دەپ ئۆتۈشكە توغرا كېلىدۇكى، 20 - ئەسىرنىڭ باشلىرىدا پولاتتىن ياسالغان تانكا بىلەن قوراللانغان قىسىملارلا ئاتلىق قوشۇننىڭ كۈچ - قۇدرىتىنىڭ ئورنىنى باستى. ھۇن خانلىقى ۋە تۈرك خانلىقىدا قول سانائەت ۋە دېھقانچىلىق بولغان، ئۇلار خېلى بۇرۇنلا مېتال بۇيۇملارنى پىششىقلاپ ئىشلەشنى بىلگەن، ئۇلار بىنا قىلغان شەھەرلەر قوشنىلىرىنىڭكىدىن ئانچە كېيىن قالمىغان. تارىخ بىزگە شۇنداق مەلۇمات بېرىدۇكى، كانچىلىق ۋە تۆمۈر تاۋلاش تېخنىكىسى جەھەتتە كۆچمەن چارۋىچىلار تېرىمچىلاردىن ئىلگىرى تۇرىدۇ. ھۇنلار ۋە تۈركلەر فىلاندىلاردىن ئۈستۈن تۇرىدۇ. كېيىن مەخسۇس كانچىلىق بىلەن شۇغۇللىنىدىغان تۈركلەر قوشنىسى موڭغۇللار، فىلاندىلار ۋە تۇنگۇسلارنى مېتال بۇيۇملار بىلەن تەمىنلىگەن. تەخمىنەن مىلادىيەدىن ئىلگىرىكى 1400 - يىلىنىڭ ئالدىدا سىبىرىيە كۆچمەن چارۋىچىلىرىنىڭ بىرونزا تېخنىكىسى خۇاڭخې ۋادىسىدىكى تېرىقچىلىق رايونلىرىغا تارقالغان.

رۇسىيەنىڭ جەنۇبىغا كۆچۈپ بارغان ھۇنلاردىن باشلاپ سەددىچىن سېپىلىدىن تاكى دوناي دەرياسى ۋە بۇداپېشتىقىچە بولغان پۈتكۈل ئاسىيا - ياۋروپا يايلاقلىرىدا ھەرقانداق بىر ئىرققا مەنسۇپ كۆچمەن چارۋىچىلار ئېتىنىڭ تۇپىقى زادىلا تىنىمىغان. تۈرك تىلى، موڭغۇل تىلى، تۇنگۇس تىلى ۋە ساك تىلىدا سۆزلىشىدىغان كۆچمەن چارۋىچىلارنىڭ چەۋەندازلىرى گامىدا دوناي دەرياسى بويىدىكى قورغانلاردا پەيدا بولسا، گامىدا ھازىرقى بېيجىڭ ۋە داتۇڭدىكى شەھەر سېپىللىرىدا پەيدا بولۇپ

تۇرغان. 3000 يىلدىن كۆپرەك ۋاقتتىن بۇيان ئاسىيا -
ياۋروپا قىتئەسىدىكى بۇ كەڭ زېمىندا كۆچمەن چارۋىچىلار
توختىماستىن چېپىپ يۈرگەن. ئۇلارنىڭ كۆچمەن چارۋىچىلىق
تۈزۈمى ۋە تۇرمۇش ئادەتلىرى بىپايان يايلاقلارغا ماسلىشىپ
كەتكەن. ئۇلار ئەقىل - پاراسەتلىك، ئېغىر - بېسىق،
ئەمەلىيەتچىل ۋە كۆپچىلىكنى دادىلىق بىلەن يېتەكلەشكە
ماھر ئىرىقتۇر. كۆچمەن چارۋىچىلارنىڭ قانداشلىق باغلىنىشى
ماكان ۋە زاماندىن ھالقىغان باغلىنىشىدۇر. كۆچمەن
چارۋىچىلارنىڭ ئەنئەنىسى خەلقئارا خاراكتېرگە باي ئەنئەندۇر.
شۇڭا، كۆچمەن چارۋىچىلارنىڭ نوپۇزى توپتوغرا 3000 يىل
داۋاملاشتى. ئۇيغۇرلارنىڭ ئەجدادى مانا مۇشۇ يايلاقنىڭ تارىخ
سەھنىسىدە دۇنياغا كەلگەن.

دەسلەپكى ئۇيغۇرلار

بۇنىڭدىن 2400 يىللار مۇقەددەم، جاھاننىڭ ئۇ چېتىدىكى يىراق ئاسىيا - ياۋروپا يايلاقلىرىدا «ئۇيغۇر» (尧熬尔) دېگەن نام تۇنجى قېتىم پەيدا بولغان. ئىنچىكىلەپ سۈرۈشتۈرسەك، باشقا مىللەتلەرگە ئوخشاش، ئۇيغۇر (回鹘) لار باش كۆتۈرۈشتىن خېلى بۇرۇنلا ئۇيغۇر (يۇغۇر) خەلقى مەۋجۇت ئىدى.

ئاۋۋال مەن سىزنى پەلەككە تاقاشقان ئالتاي تېغى چوققىلىرىغا باشلاپ چىقاي. ئەگەر بۈركۈتنىڭكىدەك ئۆتكۈر كۆزلىرىڭىز بولسا، سىز ئالتاي تاغ تىزمىلىرى ۋە قېيىنزارلىقلاردىن يىلاندىك تولغىنىپ شىمالغا قاراپ ئېقىپ كېتىۋاتقان ئېرتىش دەرياسىنى ۋە تېخىمۇ يىراقتىكى يېنسەي دەرياسى بىلەن تايگا ئورمانلىقىنى كۆرىسىز... جۇغراپىيەلىك ئورنى جەھەتتىن ئېيتقاندا، بۇ يەر بىر پارچە كەڭ، تۈز - تەكشى كەتكەن چوڭ يايلاق، چوڭ ئورمانلىق. بۇ يەردە دەريانىڭ قىنى كەڭ، سۈيى تېپىز بولۇپ، كۆچمەن چارۋىچىلارنىڭ كۆڭۈلدىكىدەك يايلىقى ھېسابلىنىدۇ. غەربىدە ئاسىيا بىلەن ياۋروپانىڭ چېگراسى ھېسابلىنىدىغان ئورال تاغلىرى، يەنى موڭغۇللار سارتىك (sartik) دەپ ئاتايدىغان تاغ تىزمىسى بار. شەرقىدە بايقال كۆلى، سېلىنگا دەرياسى ۋە شەرققە قاراپ ھىنگان تاغلىرى، ئامۇر (خېيلوڭجياڭ) دەرياسى ۋادىلىرىغىچە سوزۇلغان بىپايان يايلاقلار بار. ئاسىيا - ياۋروپا يايلاقلىرىنىڭ شەرقىي بۆلىكىدىكى بۇ كەڭ زېمىن ھازىر موڭغۇل ئېگىزلىكى، جەنۇبىي سىبىرىيە ۋە شەرقىي سىبىرىيە دەپ ئاتىلىدۇ. بۇ جاي

مىلادىيەدىن ئىلگىرىكى زاماندىن باشلاپلا قەدىمكى ئوتتۇرا ئاسىيا كۆچمەن چارۋىچىلىرى مەدەنىيىتىنىڭ بۆشۈكى، كۆچمەن چارۋىچىلار توپلىشىدىغان، شەرق - غەرب مەدەنىيىتى ئۆزئارا سىڭىشىدىغان جاي، شۇنداقلا شەرق - غەربنىڭ قاتناش تۈگۈنى ئىدى.

ھۇنلار، ئاۋارلار، تۈركلەرنىڭ ئەڭ ئاۋۋالقى ئەجدادلىرى بۇ جايدا ئۆزلىرىنىڭ ئىككى قولى ۋە ئەقىل - پاراستى ئارقىلىق ئىنسانىيەت ئۈچۈن زور رول ئويناۋاتقان مەزگىلدە، بۇ جايغا سۈيى ۋە ئوت - چۆپى ئەلۋەك، بايلىقى مول ئەلنى ئىزدەپ نۇرغۇن كۆچمەن چارۋىچى ئىرقىلار كۆچۈپ كەلگەن. ئاسىيا - ياۋروپا يايلىقىنىڭ ئوتتۇرا بۆلىكىدىكى بۇ زېمىن تۆت ئەتراپىدىكى چارۋىچىلارنى ئۆزىگە جەلپ قىلغان. ئۇلار ئۆزلىرىنىڭ قوتان - قوتان ئات، كالا، قويلارنى ھەيدەپ بۇ زېمىندا ئۇياقتىن - بۇياققا كۆچۈپ، كۆپ يىللار جاھان كېزىپ سەرسان بولۇپ يۈرۈپ، ئاخىر مۇشۇ جايدا ماكانلاشقان. ئۇلارنىڭ ئىچىدە قارا چاچلىق سېرىق تەنلىكلەرمۇ ھەم سېرىق چاچ، كۆك كۆز ئاق تەنلىكلەرمۇ بار ئىدى. بىر - بىرىگە پۈتۈنلەي ئوخشىمايدىغان تىللاردا سۆزلىشىدىغان بۇ قوۋملار مانا مۇشۇ يەردە جەم بولۇشقان. يۇغۇر (尧熬尔) خەلقى ئارىسىدا مۇنداق بىر رىۋايەت بار:

بۇرۇننىڭ بۇرۇنىسىدا، بىر قېتىملىق ئۇرۇشتىن كېيىن يۇغۇرلارنىڭ ئەجدادلىرىدىن ناھايىتى ئازلا ئادەم ھايات قاپتۇ. ئۇلار سەرسانلىق سەپىرىدە سوغۇق ھەم پايانسىز بىر ئورمانلىقتا ئېزىپ قېلىپ، ئاچلىق، سوغۇق دەستىدىن بىر - بىرلەپ، جان تەسلىم قىلغىلى تۇرۇپتۇ. بىر كۈنى، تاڭ سەھەردە كىشىلەرگە خۇددى مۇڭلۇق ناخشىدەك بىر يېقىملىق ئاۋاز ئاڭلىنىپتۇ. ئارقىدىن ئېگىن - ئاياغلىرى جۈل - جۈل بولۇپ كەتكەن بۇ كىشىلەرنىڭ ئۈستىبېشىغا بىر پارچە كۆك نۇر چۈشۈپتۇ. كىشىلەر ھەيرانلىق ئىلكىدە شۇنى كۆرۈپتۇكى، ئالدىدا بىر

يوغان ئەركەك كۆك بۆرە تۇرغۇدەك. كىشىلەر ئارقا - ئارقىدىن بۆرىگە باش قويۇپ ئىلتىجا قىلىپ: يايلىقىمىزنى باشقىلار بېسىۋالدى، قىشلىقىمىزغا ئوت كەتتى. قارا ساقاللىق تاغا، سۈرلۈك تاغا، بىزنى بۇ يەردىن ئېلىپ كەتكىن، بىزنى بۇ يەردىن چاققانراق ئېلىپ كەتكىن، دەپتۇ. شۇنداق قىلىپ، ئۇلار بۆرىگە ئەگىشىپ بۇ قورقۇنچلۇق جايدىن چىقىپ كېتىپتۇ، ئۇلار كەينىدىن قوغلاشقان، ئالدىنى توسۇغان دۈشمەنلەرنى يەر چىشلىتىپ، تاغلاردىن تۈزلەڭلىكلەرگە، تۈزلەڭلىكلەردىن ئورمانلىقلارغا بېرىپ، خېلى يىللار مېڭىپتۇ. ئاخىردا ھېلىقى رىۋايەتلەردە تىلغا ئېلىنىدىغان ئىناق، مەڭگۈ باياشات ياشايدىغان يايلاققا كەپتۇ. ئەمما، يۇغۇرلار كېيىن يەنىلا بۇ گۈزەل يايلاقتىن مەھرۇم بولۇپ، ھەرتەرەپتە سەرسان بولۇپ يۈرۈپتۇ. يۇغۇر بوۋايلىرىنىڭ ئېيتىشىچە، پالان يىللاردىن كېيىن، نەۋرىلىرىنىڭ نەۋرىلىرى زامانىسىغا كەلگەندە ھېلىقى بۆرە يەنە پەيدا بولغۇدەك كىمىش. بارلىق يۇغۇرلار ئىختىيارسىز توپلىشىپ بۆرىگە ئەگىشىپ مېڭىپ، ئاخىر بىر باياشات يايلاققا كېلىپ، مەڭگۈلۈك بەخت - سائادەتكە ئېرىشەرمىش.

كۆك بۆرە يۇغۇرلارنىڭ قەلبىدە مۇقەددەستۇر. ئادەتتە ئۇلار كۆك بۆرىنىڭ نامىنى كۆپ ھاللاردا ئۇدۇل ئاتمايدۇ. كۆك بۆرىنى ھۆرمەتلەپ «خار ساھالت ناگچى (χarsahalt nagtj)» ياكى خار ساھالت داگا (χarsahalt daga) دەپ ئاتاپ ئادەتلەنگەن. يۇقىرىقى ھەر ئىككى خىل ئاتاش «قارا ساقال تاغا» دېگەن مەنىنى بىلدۈرىدۇ. رىۋايەت قىلىنىشىچە، يۇغۇرلار ئاق تۇمشۇق بۇغا بىلەن كۆك بۆرىنىڭ پۇشتى ئىكەن، شۇڭا بۆرىنى تاغا دەيدىكەن. ئەلۋەتتە، بۇ قەدىمكى زامان توتېم ئېتىقادىدىن كېلىپ چىققان رىۋايەتتۇر.

كۆپ يىللاردىن كېيىن، ئۇزاق يىللىق يايلاق تۇرمۇشى داۋامىدىكى ئۇزاق مەزگىللىك بىرىكىش نەتىجىسىدە، بۇ كۆچمەن چارۋىچى مىللەتلەر ۋە ھۇنلار، ئاۋارلار، تۈركلەر، ساكلار

شۇنداقلا بىز نامنى بىلمەيدىغان قوۋملار ئۆزگىرىپ بىر - بىرىدىن پەرقلىنمەيدىغان بولۇپ قالغان. ھەرقايسى قوۋملار بىر - بىرىنىڭ تىلىنى بىلىدىغان بولغان، ئۇلار بىللە چارۋا بېقىپ، ئوۋ ئوۋلاپ، جەڭلەرگە قاتناشقان. ئۇلار كۈچلۈك ئۇيۇشۇشچانلىققا ئىگە بولۇپ، ئۆزلىرىنى «ئۇيغۇر» (مەزكۇر ئەسەردە قەدىمكى ئۇيغۇرلارمۇ يۇغۇر دەپ ئېلىنغان، بۇ يەردە ئۇيغۇر دەپ ئېلىندى) دەپ ئاتاشقا باشلىغان. ئادەتتە، بۇ تۈركچە سۆز دەپ قارىلىدۇ. ئۇنىڭ مۇنداق بىر نەچچە تۈرلۈك مەنىسى بار: بىرىنچىسى، «قوشۇۋالماق، ئۇيۇشماق، ئۆزىگە قېتىۋالماق، ئارىلاشما، بىرلەشمەك»؛ ئىككىنچىسى، «بىرلەشمەك»؛ ئۈچىنچىسى، «مەدەنىيەت، ئەقىل - پاراسەت». يەنە بەزىلەر «ئۇيغۇر» دېگەن ئاتالغۇ موڭغۇل تىلىدىكى «oi» (ئورمان) ۋە (kər) (خەلق) دېگەن سۆزلەردىن كېلىپ چىققان بولۇپ، «ئورمان پۇقراسى» ياكى «ئورمانلىقتىكى ئادەملەر» دېگەن مەنىنى بىلدۈرىدۇ، دەپ قارايدۇ. يۇغۇر (尧熬尔) بىلەن ئۇيغۇر (维吾尔) بىر ئاتالغۇ بولۇپ، كېيىنكى چاغلاردا تۈرك تىلى شېۋىلىرى سەۋەبلىك خاتالىق كېلىپ چىققان. ئەڭ قەدىمكى تەلەپپۇزى يۇغۇر (尧熬尔) بولۇشى كېرەك. «ئۇيغۇر» (尧熬尔) دېگەن بۇ نام دەسلەپتە ئىرق نامى ئەمەس، بەلكى سىياسىي نام بولۇپ، ھۇن دېگەن نامغا ئوخشاش قوللىنىلغان ۋە مەنىسى زامان - ماكانغا ئاساسەن ئۆزگىرىپ تۇرغان. ئۇيغۇرلارنىڭ ئەجدادى مىلادىيەدىن

5 - ئەسىر بۇرۇنلا قۇللۇق جەمئىيەت دەۋرىگە قەدەم قويغان. ھۇن ئىمپېرىيەسى دەۋرىدە، ئەڭ ئاۋۋالقى ئۇيغۇرلار ھۇنلارنىڭ بىر قەبىلىسى بولۇپ، ھۇنلارنىڭ بىر قىسمى ئىدى. ھۇنلارنىڭ ئاساسلىق قىسمى غەربكە كۆچكەندىن كېيىن، ئۇلار ئاۋاز قاغانلىقىغا تەۋە بولغان. موڭغۇلچە ۋە تۈركچە سۆزلىشىدىغان بۇ ھۇنلار ۋە ئاۋازلار مىلادىيەدىن ئىلگىرىلا موڭغۇل ئېگىزلىكىدە ئۆزلىرىنىڭ قان - تەرى بەدىلىگە قۇللۇق جەمئىيەتنى ئاخىرلاشتۇرغان. يىللارنىڭ ئۆتۈشى بىلەن موڭغۇل

ئېگىزلىكىدە يايلاق چارۋىچىلىق ئىشلەپچىقىرىشنىڭ
ئېھتىياجى ۋەجىدىن كۆلىمى زور، ئادەم سانى كۆپ، ئاسان
يىغىلغىلى بولىدىغان، بىرلىككە كەلگەن ناھايىتى كەڭ
ئېچىۋېتىلگەن ئىشلەپچىقىرىش تۈزۈلمىسى شەكىللەنگەن.
بۇنداق ئىشلەپچىقىرىش تۈزۈلمىسى شارائىتىدا تەدرىجىي ھالدا
كۆچمەن چارۋىچى مىللەتلەرنىڭ سىرتقا يۈزلىنىش تىپىدىكى
مەدەنىيىتى شەكىللەنگەن، بۇنىڭغا ئەگىشىپ دۆلدۈل سامادا
ئۇچقاندەك ئەركىن تەپەككۈر قىلىدىغان ئۇلۇغۋار روھ، ئۇلۇغۋار
شجائەت بارلىققا كەلگەن. ئۇيغۇرلار ۋە باشقا كۆچمەن چارۋىچى
مىللەتلەرنىڭ ئەجدادلىرى بىرىنىڭ كەينىدىن بىرى قەد
كۆتۈرۈشكە باشلاپ ھەرقايسى كۆچمەن چارۋىچىلارغا يېتەرلىك
روھىي شەرت - شارائىت يارىتىپ بەرگەن. ھۇنلار، ئاۋارلارنىڭ
كۆپ قىسمى تۈركۈم - تۈركۈملەپ غەربكە كۆچۈپ، ئاتلىرىنى
دوناي، رېيىن دەريالىرىدا سۇغىرىدىغان بولغاندا، قىسمەن
ئۇيغۇر قەبىلىلىرىمۇ ئۇلارغا ئەگىشىپ غەربكە كۆچكەن.
ئۇيغۇرلارنىڭ كۆپ قىسمى يەنىلا موڭغۇل ئېگىزلىكىدە قالغان.
بۇ چاغدا ئۇيغۇرلار ئاللىقاچان ھۇنلارغا ئەگىشىپ مەدەنىيەت
دەۋرىگە قەدەم قويغانىدى.

ھۇنلارنىڭ غەربكە كۆچۈپ شەرقىي ياۋروپاغا بېرىشى، ئاسىيا -
ياۋروپا يايلاقلىرىدا مىللەتلەرنىڭ قاينام - تاشقىنلىق كەڭ
كۆلەملىك كۆچۈشىنى كەلتۈرۈپ چىقارغان. شۇنىڭ بىلەن
غەربىي ياۋروپانىڭ قۇللۇق تۈزۈمىنىڭ مۇردىسى دەپنە قىلىنىپ،
يېڭى دەۋرنىڭ زەپەر مارشى ياڭراشقا باشلىغان. شەرقلىقلار
ھۆرمەتلەپ «تەڭرىنىڭ ئەركىسى» دەپ ئاتىغان ھۇن ئاتلىق
قوشۇنى شەرقىي ياۋروپا ئۇپۇقىدا پەيدا بولغاندا، ياۋروپالىقلار
ھاڭ - تاڭ قېلىپ، بۇ بىزگە نازىل قىلىنغان «تەڭرىنىڭ
قامچىسى» دېيىشكەن. ھۇنلار ئەينى ۋاقىتتا دۇنيا بويىچە ئەڭ
قۇدرەتلىك ھەربىي كۈچكە ۋە سىياسىي كۈچكە ئىگە ئىدى.
ھۇنلار، ئاۋارلار غەربكە كۆچكەندىن كېيىن، موڭغۇل

ئېگىزلىكىدە قالغان تۈرك كۆچمەن چارۋىچىلىرى تۈرك قاغانلىقىنى قۇرغان. ئەينى ۋاقىتتا، تۈرك قاغانى موڭغۇل ئېگىزلىكىدىكى ھەممە مىللەتلەرنىڭ ئەڭ ئالىي داھىيسى ئىدى. «تۈرك» (turk) دېگەن سۆز موڭغۇلچە سۆز بولۇپ، «قۇدرەتلىك» دېگەن مەنىنى بىلدۈرىدۇ. تۈرك دېگەن سۆز كەڭ مەنىلىك بىر ئوقۇم بولۇپ، تۈركىي تىللىق مىللەتلەرنىڭ ھەممىسى تۈرك ھېسابلىنىدۇ. قەدىمكى تۈرك قاغانلىقى تۈركىي تىللىق مىللەتلەرنى تۇنجى بولۇپ ئىتتىپاقلاشتۇرغان گۇرۇھ. مەيلى تۈرك قاغانلىقى بولسۇن ياكى ئاۋاز قاغانلىقى بولسۇن، ھەممىسىلا كۆپ مىللەتلەر بىرلىكتە بەرپا قىلغان يايلاق ئىمپېرىيەسىدۇر. يايلاق مىللەتلىرىنىڭ ئىرقىي تەركىبى ئەزەلدىنلا كۆپ ۋە مۇرەككەپ ئىدى. بۇ قاغانلىقلارنىڭ ئىچكى قىسمىدا باشتىن - ئاخىر ئايرىم - ئايرىم ھالدا تۈرك تىلى، موڭغۇل تىلى، تۇنگۇس تىلى، ساك تىلىدا سۆزلىشىدىغان قوۋملار بولغان.

سوغۇق بەلباغ يايلاقلىرىنىڭ قەھرىتان سوغۇق، پىترغىرىم ئىسسىقى، قار - يامغۇر ئارىلاشقان بوران - چاپقۇنلۇق كۆچمەن چارۋىچىلىق تۇرمۇشى ئۇيغۇرلارنى ناھايىتى ساغلام، كۈچلۈك، باتۇر، قورقماس قىلىپ يېتىلدۈرگەن. ئەر - ئايال ھەممىسى كارامەت ئۈستى چەۋەنداز ۋە مەرگەن بولۇپ، ئۇلار بىر توپ ئەركىن جەڭچى، چارۋىچى، ئوۋچىلار ئىدى. ئۇلارنىڭ قائىدە - يوسۇنلىرى ئاددىي بولۇپ، ئەتىدىن - كەچكىچە ئۇچار قانات، يىرتقۇچ ھايۋانلار بىلەن ھەپلىشەتتى، بۇغا، كالا، ئۆچكە، قويلارنى قوتانلاپ باقاتتى. شاش ئات ۋە يەنە بۆرە كۈچۈكى، يولۋاس كۈچۈكىنى قولغا كۆندۈرەتتى. ئۇلار ناھايىتى ئەقىللىك بولۇپ، يېڭى بىلىملەرنى قوبۇل قىلىشقا ماھىر ئىدى. ئارامبەخش ياز پەسلىدە يايلاۋدا كۈنلەپ ئاپتاپسىناتتى، قىمىز، قېيىن شەربىتى (يەنى قېيىن قىمىزى) ئىچەتتى. ئۇلار قىيا تاشلارغا ئاجايىپ رەسىملەرنى سىزغان، نۇرغۇن نەزم -

ناخشىلارنى ئىجاد قىلغان. بۇ ئۇلارنىڭ سەنئەتكە قوشقان دەسلەپكى تۆھپىسىدۇر. ئۇلار ئۆرپ - ئادەت، كىيىم - كېچەك، چىراي - تۇرقى جەھەتلەردە چوڭ جەھەتتىن بۇرۇنقى ھۇنلارغا، ئاۋازلارغا، تۈكلەرگە ئوخشاش بولۇپ، پەقەت ئايرىم جەھەتلەردىلا پەرقلىنەتتى. تۈرك قاغانلىقى دەۋرىدە، مۇتلەق كۆپ ساندىكى ئۇيغۇرلار تۈرك تىلىنى ناھايىتى راۋان سۆزلەيتتى. كېيىن سەددىچىن سېپىلىنىڭ جەنۇبىدىكى ئوتتۇرا تۈزلەڭلىك سۇلالىسىدىكىلەر ئۇيغۇردىن ئىبارەت بۇ مىللەتنى بىلگەندىن كېيىن، ئۇنىڭ نامىنى «回纥» (ئۇيغۇر) «回鹘» (ئۇيغۇر) دەپ تەرجىمە قىلغان. كېيىن «回鹘» (ئۇيغۇر) دەپ تەرجىمە قىلغان.

ئۇيغۇرلار ئوخشاش ئىرقىتىن بولغان تۈرك ھۆكۈمرانلىرى بىلەن تازا ئىناق - ئىتتىپاق ئۆتمىگەن، ئۇلار دائىم ئۆزلىرىنىڭ زېمىنىدىن تۈرك ھۆكۈمرانلىرىغا ھۇجۇم قىلىپ تۇرغان. ئەينى ۋاقىتتا، ئاز بىر قىسىم ئۇيغۇرلار غەربىي جەنۇبتىكى تاڭخوت (tanj Gut) (زاڭزۇ)لارنىڭ يايلىقىغا، يەنى چىلانئاغنىڭ جەنۇب، شىمالىي باغرىلىرىغا كۆچۈپ بارغان. بۇ تارىختا خاتىرىلەنگەن چىلانئاغقا كۆچۈپ بارغان بىرىنچى تۈركۈم ئۇيغۇرلاردۇر. كېيىن ئۇلار شۇ جايدىكى تاڭخوتلارغا سىڭىشىپ كەتكەن، تاڭخوتلار ئۇلارنى «خور» (hor) دەپ ئاتىغان. «خور» ھۇنلارنىڭ، تۈركلەرنىڭ ۋە موڭغۇللارنىڭ تاڭخوتچە قەدىمكى ئومۇمىي ئاتىلىشىدۇر.

تۈرك قاغانلىقى ناھايىتى قۇدرەت تاپقان بولۇپ، كېيىن شەرقىي تۈركلەر ۋە غەربىي تۈركلەر دەپ ئىككىگە بۆلۈنۈپ كەتتى. سۈي سۇلالىسى غەربتىكى ۋىزانتىيە، پېرسىيە ۋە شەرقتىكى ئوتتۇرا تۈزلەڭلىكتىكى سۈي سۇلالىسىنى تىترەتكەن بۇ يايلاق ئىمپېرىيەسى بىلەن ئۇرۇش قىلمىغان، ئۇلار خۇپىيانە سىياسەت يۈرگۈزۈپ، باشتا تۈرك قاغانلىقى تەۋەلىكىدىكى ئۇيغۇرلارنىڭ يۈز ئۆرۈشىنى قوللىغان. كېيىن سۈي سۇلالىسى

مۇنقەرز بولۇپ، تاڭ سۇلالىسىنىڭ پادىشاھى تەيزۇڭ ئالتاي ئەتراپلىرىدا كۆچمەن چارۋىچىلىق بىلەن شۇغۇللىنىدىغان ئۇيغۇرلار بىلەن ئىتتىپاق تۈزۈپ تۈركلەرگە ھۇجۇم قىلغان. تۈرك قاغانلىقى بىر مەزگىل گۈللىنىپ قۇدرەت تاپقانىدى، لېكىن ئۇزاق مۇددەتلىك ئىچكى ئاغدۇرمىچىلىق، تاشقى ھۇجۇم ۋەجىدىن ئاسىيانىڭ يېرىمىدا ھېچكىم تەڭ كېلەلمىگەن بۇ يايلاق ئىمپېرىيەسى ئاخىر ئاجىزلىشىپ كەتكەن. ئاندىن تاڭ سۇلالىسى ئۆزلىرى قوبۇل قىلغان تۈرك ئەسكەرلىرىنى ئاتلاندۇرۇپ ھىندى - ياۋروپا ئىرقىدىكى ساك چارۋىچىلىرىغا ھۇجۇم قىلغان. تاڭ سۇلالىسى شۇلارغا تايىنىپ قۇدرەت تېپىپ ئەينى ۋاقىتتىكى دۇنيادىكى كۈچلۈك دۆلەتكە ئايلانغان. نۇرغۇن يىللاردىن كېيىن، ئۇيغۇرلار كونا ئىز بىلەن مېڭىپ تۈركىي قېرىندىشى قىرغىزلار بىلەن تاڭ سۇلالىسى ئىتتىپاقىنىڭ زەربىسىدە مۇنقەرز بولغان بۇ كېيىنكى گەپ.

ئۇيغۇرلار ئورخۇن دەرياسى بويىدىكى قارا قۇرۇم (Yaraguroum) دا ئۆزلىرىنىڭ ئۇلۇسى (Bulus) (دۆلىتى) نىڭ سىياسىي مەركىزىنى قۇرغان. ئۇ ئاساسلىقى توققۇز چوڭ قەبىلە ۋە بىرمۇنچە كىچىك قەبىلىلەردىن تەركىب تاپقانىدى. بۇلارنىڭ ئىچىدە ياغلاقار (Jaglakar) قەبىلىسى ئەڭ كۈچلۈك بولۇپ، ھېچقاچان باشقىلاردىن يېڭىلىپ باقمىغان. شۇڭا، ئۇلۇس باشلىقلىرىنىڭ كۆپىنچىسى مۇشۇ قەبىلىدىن چىققان. ئۇيغۇرلارنىڭ ئەڭ دەسلەپكى ئاتامان ۋە قاغانى ھەققىدە يۇغۇرلارنىڭ «توققۇز ئاكا - ئۇكا» دېگەن رىۋايىتىدە مۇنداق دېيىلىدۇ:

ناھايىتى ئۇزاق زامانلار ئىلگىرى، يىراق شىمالدا ئۇيغۇرلارنىڭ بىرمۇنچە گۈزەل يايلىقى بولغان. بۇ جايدا چوڭ بىر دەريا، ئېگىز بىر تاغ ۋە ناھايىتى چوڭ بىر كۆل بار ئىكەن. ھېلىقى چوڭ دەريا، ئېگىز تاغ، چوڭ كۆلنىڭ ئوتتۇرىسىدا بىر پارچە بۈك - باراقسان قېيىنزارلىق بار بولۇپ، بىر كۈنى

ئاسماندىن چۈشكەن ھەسەن - ھۈسەن ئەڭ گۈزەل بىر تۈپ قېيىن دەرىخىگە چىرمىشىۋاپتۇ. ئارىدىن خېلى كۈنلەر ئۆتكەندىن كېيىن، ھېلىقى قېيىن دەرىخىنىڭ غولى گويا ھامىلىدار ئايالنىڭ قورسىقىدا بارغانسېرى يوغىناشقا باشلاپتۇ. توققۇز ئايدىن كېيىن قېيىن دەرىخىنىڭ غولى يېرىلىپ ئۇنىڭدىن توققۇز بوۋاق تەۋەللۈت بوپتۇ. بۇ توققۇز بوۋاق قېيىنزارلىقتا قېيىن شەرىپتىن ئىچىپ بارا - بارا چوڭ بوپتۇ. ئۇلار قېيىن شاخ، پۇتاق، قوۋزىقىدىن ياسالغان كەپىدە يېتىپ - قوپۇپ، جانگايدا ياۋايى ھايۋانلارنى ئوۋلاپ تىرىكچىلىكىنى داۋاملاشتۇرۇپتۇ. قورسىقى ئاچسا ياۋايى ھايۋانلارنىڭ گۆشىنى يەيدىكەن. ئۇسسۇسا قېيىن شەرىپتى ئىچىدىكەن. توققۇز ئاكا - ئۇكا بىر - بىرىدىن قاۋۇل، باتۇر، ئەقىللىك ئىكەن، بولۇپمۇ كەنجىسى ھەممە ئاكىسىنى بېسىپ چۈشىدىكەن. كېيىن بۇ توققۇز ئاكا - ئۇكىنىڭ ھەممىسى ئۇيغۇرلارغا نوپان (ئاتامان) بوپتۇ، كەنجى ئوغۇل ئۇيغۇرلارغا خان بوپتۇ. كىشىلەر ئۇنى ھۆرمەتلەپ «بوغداخان» (bokd xan) دەپ ئاتايتۇ. بوغداخان ۋە ئۇنىڭ پۇقرالىرى قېيىن شەرىپتى ئىچىشكە ئامراق ئىكەن. شۇڭا، يۇغۇرلار ئادەتتە قېيىن شەرىپتى «ھاياتلىق شەرىپتى» (aemn jim) ۋە «دەرەخ سۈتى» دەپ ئاتىغان. «خوس» (hos) ياكى «خولداسن» (holdasn) دەپ ئاتىلىدىغان قېيىن دەرىخىمۇ يۇغۇرلارنىڭ نەزىرىدە مۇھەببەت سىمۋولى ھېسابلىنىدۇ. يۇغۇرلارنىڭ ئانا يۇرتى ئورخۇن (orkhon) ۋادىسى قېيىن ۋە سىبىرىيە شەمشىدىنىڭ كۆپلۈكى بىلەن مەشھۇر. ئۇيغۇر بوغداخاننىڭ ئەۋلادلىرى 500 يىل خان بولغان، بۇ جەرياندا 40 نەچچە خان ئۆتكەن.

ئۇيغۇرلار بۇرۇنقى ئەجدادلىرىغا ئوخشاش ھەمىشە بەزى چوڭ دۆلەتلەرگە ۋە كۈچلۈك قەبىلىلەرگە بەيئەت قىلىش، ئولپان تاپشۇرۇش تەكتىكىسىنى قوللانغان ۋە شۇنىڭ بىلەن بەزى دۆلەتلەرنىڭ، قەبىلىلەرنىڭ قوللىشىغا ئېرىشكەن، ئۆزئارا سودا

ئالاقىسىنى كۈچەيتكەن. شۇنىڭ بىلەن بىر ۋاقىتتا، كۈچلۈك دۆلەتلەرنىڭ تاجاۋۇز قىلىشىدىن ساقلانغان. ئۇيغۇرلار توختىماي ئىنقىلاب قىلغان، ئۇزاق مۇددەتلىك كۈرەش ئارقىلىق، ئاخىر مىلادىيە 744 - يىلى ئاجايىپ بىر مۆجىزە يۈز بەرگەن، يەنى ياغلاقار قەبىلىسىدىن بولغان كۈل بىلگە (kylbilɛxan) دېگەن بىر كىشى خان بولغان. ئۇ ئۇيغۇرلارنى باشلاپ تۈركلەرنىڭ ھۆكۈمرانلىقىنى ئۈزۈل - كېسىل ئاغدۇرۇۋەتكەن. تۈرك قاغانلىقىنىڭ ھالاك بولۇشى بىلەن نۇرغۇن تۈركلەر غەربكە كۆچۈپ، ئوتتۇرا ئاسىيا ۋە غەربىي ئاسىياغا بارغان. كۈل بىلگىنىڭ خانلىق نامى قۇتلۇق بىلگەخان (qutluq bilgɛ)، يەنى كۈچلۈك بىلگە خان (kytɫɫyk bilgɛ xan) (مەنىسى: مۇقەددەس دانا ئەقىل - پاراسەتلىك دېگەنلىكتۇر) بولۇپ، ئۇيغۇرلارنىڭ سىياسىي مەركىزى ھازىرقى موڭغۇلىيەنىڭ ئارا ھاڭغاي (شمالىي ھاڭغاي) دېگەن يېرىدىكى قاراقۇرۇمدا ئىدى. ئاراھاڭغاي بىلەن ئورخۇن دەرياسى ۋادىسى ئاسىيا - ياۋروپا يايلاقلىرىدىكى ئەڭ سىرلىق، ئەڭ ئۇلۇغ جاي بولۇپ، قەدىمكى ھۇنلاردىن چىڭگىزخانغىچە بولغان بىرقانچە مىڭ يىل داۋامىدا، تۈركلۈك ئىرققا مەنسۇپ كۆچمەن چارۋىچىلار بۇ جايدا كۆچمەن چارۋىچىلارغا بىر تۇتاش يېتەكچىلىك قىلىدىغان ئەڭ مۇۋاپىق مەركەزلەرنى تەسىس قىلغان. زېمىننىڭ ئايال ئىلاھىسى «ئۆتۈكەن ئېكې» (otugan - eke) مانا مۇشۇ ھاڭغاي تېغى بىلەن ئورخۇن دەرياسىنىڭ قولىقىدا تۇرىدىكەن.

745 - يىلى ئەتىيازدا، قۇتلۇق بىلگە قاغان ئاتلىق قوشۇنىنى باشلاپ تۈرك ھۆكۈمرانلىرىنىڭ ئەڭ ئاخىرقى بىر بارگاھىغا ئۆشتۈمۈتۈت ھۇجۇم قىلىپ تۈرك قاغانىنى ئۆلتۈرگەن. شۇنىڭ بىلەن تۈرك ھۆكۈمرانلىقى بىر بات بولۇپ، ئۇيغۇر ئۇلۇسى (jokar βulus) قۇرۇلغان. «ئۇيغۇر ئۇلۇسى» نىڭ مەنىسى «ئۇيغۇر دۆلىتى»، يەنى «ئۇيغۇر قاغانلىقى» (回鹘汗国) دېگەنلىكتۇر. ئۇيغۇر ئۇلۇسى ھاكىمىيەت تەشكىلىدە ئاساسەن

ھۇن، ئاۋار، تۈركلەرنىڭ تۈزۈمى داۋاملىق قوللىنىلغان. شۇنىڭدىن باشلاپ تۈركىي تىللىق مىللەتلەر ئىچىدىكى ئۇيغۇرلار ھۆرلۈككە ئېرىشكەن ۋە ئوتتۇرا ئاسىيا يايالاقلىرىدا نەچچە يۈز يىل دەۋران سۈرگەن. ئەمما، ئۇ پەقەت موڭغۇل ئېگىزلىكىدىكى ھۆكۈمرانلىق ھوقۇقىنى تالىشىش كۈرىشىدە كېيىنكى بىر تۈرك ھاكىمىيىتىنىڭ ئاۋۋالقى بىر تۈرك ھاكىمىيىتىنىڭ ئورنىنى ئالغانلىقىدىنلا ئىبارەت بولۇپ، پۇقرالار ئارىسىدا ئۇرۇق - تۇغقانچىلىق مۇناسىۋىتى يەنىلا داۋاملىشىۋەرگەن. ئۇيغۇر ئۇلۇسى تۈرك قاغانلىقىنىڭ بارلىق يەرلىرىگە، يايلاقلىرىغا ئىگە بولغان. تۈرك قاغانلىقى دەۋرىدىكى نۇرغۇن چارۋىدارلار، شاھزادە، بەگلەر ئۆرۈلۈپلا ئۇيغۇر ئۇلۇسىنىڭ ئېسىل زادىلىرى بولۇۋالغان. نۇرغۇن چارۋىچىلار يەنىلا تۈرك قوۋمى ھېسابلىناتتى.

قەدىمكى ئۇيغۇرلار نوقۇل چارۋىچى بولۇپ، نۇرغۇن جەھەتلەردە ھازىرقى ئۇيغۇرلاردىن پەرقلىنەتتى. ئۇلار ئاساسلىقى قوي گۆشى يەيتتى، ئاندىن قالسا كالا گۆشى، ئات گۆشى، تۆگە گۆشى يەيتتى. ئۇلارنىڭ ئەڭ ئامراق ئىچمىلىكى قىمىز بولۇپ، ئۇلار ئۇنى خەمىز ($\chi\omicron mis$) ياكى «چىغە» ($tj\dot{\iota}ye$) دەيتتى. ئەڭ ياخشى قىمىزنى «قارا قىمىز» ($\chi ara \chi\omicron mis$) دەيتتى. بۇنىڭدىن قالسا، قېيىن شەرىپتىنمۇ، يەنى «دەرەخ سۈتىنىمۇ» ياقتۇرۇپ ئىچەتتى، دائىم دېگۈدەك ياۋايى ھايۋانلارنىڭ گۆشىنى يەيتتى. ئوۋ ئوۋلاش ئۇلارنىڭ كۈندىلىك ئىقتىسادىي تۇرمۇشىدا ناھايىتى زور رول ئوينايتتى. قەدىمكى ئۇيغۇر قاغانلىرىنىڭ چېدىرى ئاق، شەكلى يۇمىلاق بولۇپ، ئىچىگە كالا تېرىسى، تېشىغا كىگىز ئىشلىتىلەتتى. بۇنداق كىگىز ئۆي تەرەققىي قىلىپ، كېيىن موڭغۇللارنىڭ كىگىز ئۆيى بولۇپ قالغان. قەدىمكى ئۇيغۇرلارنىڭ بارگاھلىرىدا ئۇلارنىڭ چېدىرلىرى ھامان بىر چوڭ چەمبەر شەكلىدە تىكلەتتى.

ئالتاي ۋە سېلىنگا دەريالىرىنى مەركەز قىلغان بېپايان

يايلاقلاردىكى ئۇيغۇر ئۇلۇسى تەۋەلىكىدە، يۇلتۇزدەك كەڭ تارقالغان ھەر مىللەت خەلقى سان - ساناقسىز مال - چارۋىلارنى باققان. ئۇلار نۇرغۇن ئوردىلارنى بىنا قىلغان. كېيىن، قاراقۇرۇمغا يېقىن جايدىكى ئەينى ۋاقىتتا ئوردا بالىق (ordou Baliq) دەپ ئاتالغان قارابالاساغۇن (χara borg a:s) ناھايىتى داڭلىق ئىدى. ئۇيغۇرلارنىڭ پايتەختى قارابالاساغۇننىڭ ئاھالىسى زىچ بولۇپ، بازار - رەستىلىرى، سودا - سېتىقى ئاۋات ئىدى، بۇ شەھەرنىڭ 12 تۆمۈر دەرۋازىسى بار ئىدى.

ئۇرۇش ئۈزۈلمىگەنلىكتىن، يايلاق ئىمپېرىيەسىنىڭ مەنپەئەتى ئۈچۈن، ئۇيغۇر ئوردا لەشكەرلىرى دائىم يىراق جايلارغا يۈرۈش قىلىپ، چارۋا، مال - مۈلۈك، ئادەم بۇلاپ كېلەتتى. ئۇرۇش كۆپ ھاللاردا قوشنا دۆلەتلەرنىڭ سودا - سېتىق ئىشلىرىدا ئادىل بولمىغانلىقى سەۋەبلىك پارتلايتتى. ئۇيغۇر ئۇلۇسىنىڭ ئوتتۇرا تۈزلەڭلىكتىكى تاڭ سۇلالىسى، غەربىي يۇرتتىكى ھەرقايسى دۆلەتلەر، ياۋروپادىكى رىم قاتارلىقلار بىلەن سودا - سېتىق مۇناسىۋىتى بار ئىدى. مىلادىيە 755 - يىلىدىن كېيىن، تاڭغۇتلار تاڭ سۇلالىسىنىڭ غەربىي يۇرتقا بېرىپ - كېلىدىغان يولىدىكى خېشى، يەنى خېشىدىكى لۇڭشەن تېغىنىڭ غەربىدىكى كۆپ قىسىم جايلارنى ئىگىلىۋېلىپ، شەرق بىلەن غەربنىڭ قاتناش لىنىيەسى - «يىپەك يولى»نى كونترول قىلىۋالغان. تاڭ سۇلالىسى نائىلاج ئۇيغۇر ئۇلۇسى ئارقىلىق ئوتتۇرا تۈزلەڭلىك بىلەن غەربىي يۇرتنىڭ ئالاقىسىنى ساقلاشقا مەجبۇر بولغان. ئۇيغۇر سودىگەرلىرى بىلەن سوغدى (səgt) سودىگەرلىرى ئوتتۇرا تۈزلەڭلىكنىڭ يىپەك مېلىنى موڭغۇل ئېگىزلىكىگە ئەكېلىپ ئاندىن ئالتاي تاغلىرىدىن ئۆتۈپ، ياۋروپانىڭ رىم قاتارلىق جايلرىغا ئېلىپ بارغان. بۇ يىراق قەدىمكى زاماندىكى تاش قوراللار دەۋرىدىن تارتىپ بار بولغان ئەڭ ئاۋۋالقى ئاسىيا - ياۋروپا يولىدۇر. ئۇيغۇر ئاقسۆڭەكلىرى بۇ سودىدىن نۇرغۇن

بايلىققا ئېرىشكەن. بۇ يول شەرق بىلەن غەربنىڭ سىياسىي، ئىقتىسادىي، مەدەنىيەت ئالاقىلىرىدە مۇھىم كۆۋرۈكلۈك رول ئوينىغان ۋە كېيىنكى كۆچمەن چارۋىچى مىللەتلەرگە مۆلچەرلىگۈسىز تەسىر كۆرسەتكەن. بۇ چاغدا كۆچمەن چارۋىچى ئۇيغۇرلارنىڭ ئۇلۇسى مۇستەھكەم، سودا بىلەن بېيىغان، غەربىي يۇرتتىكى ھەرقايسى دۆلەتلەر ۋە تاڭ سۇلالىسى بىلەن ئارىلىشىپ ئىنتايىن كۈچەيگەن بىر قاغانلىق بولۇپ تەشكىللەنگەن.

ئۇيغۇر ئۇلۇسى تاڭ سۇلالىسى بىلەن بەزىدە ئۇرۇق - تۇغقاندىك يېقىن ئۆتسە، بەزىدە دۈشمەنلىشىپ ئۇرۇشقان. تالاي يىللارنى ئۇرۇش بىلەن ئۆتكۈزگەن بولسا، تالاي يىللارنى ئىناق - ئىتتىپاق ئۆتكۈزگەن. مىلادىيە 755 - يىلى، تاڭ سۇلالىسىدە «ئوڭلۇك - سۈيگۈن توپىلىڭى» يۈز بەرگەن تاڭ سۇلالىسى ھۆكۈمىتى ئۇيغۇر ئۇلۇسىدىن ئەسكەر ئەۋەتىپ ياردەم بېرىشنى ئۆتۈنگەن. ئۇيغۇر ئۇلۇسى مىلادىيە 751 - يىلى ۋە 762 - يىلى ئىككى قېتىم ئاتلىق ئەسكەر ئەۋەتىپ، تاڭ سۇلالىسىنىڭ توپىلاڭنى تىنچىتىشقا ياردەم بېرىپ، قىتان مىللىتىدىن بولغان سانغۇن ئوڭلۇك، سۈيگۈنلەر ئىگىلىۋالغان چاڭئەن، لوياڭ ۋە خېبېينىڭ ھەرقايسى جايلىرىنى قايتۇرۇپ ئېلىپ بېرىپ، غۇلاپ كېتەي دەپ قالغان تاڭ سۇلالىسىنى ھالاكەتتىن قۇتۇلدۇرغان، كېيىن ئۇيغۇرلار يەنە كۆپ قېتىم ئەسكەر ئەۋەتىپ تاڭ سۇلالىسىگە ياردەم بېرىپ تاڭخوتلار بىلەن ئۇرۇش قىلغان. شۇنداق دېيىشكە بولىدۇكى، تاڭ سۇلالىسىنىڭ ئەينى ۋاقىتتا تېز يىمىرىلىپ گۇمران بولمىغانلىقى ئۇيغۇر ئۇلۇسىنىڭ ناھايىتى زور كۈچىگە تايانغانلىقىدىن بولغان. لېكىن، شۇنىڭ بىلەن بىر ۋاقىتتا، ئۇيغۇر ئۇلۇسىنىڭ نۇرغۇن ئەزىمەتلىرى ئوتتۇرا تۈزلەڭلىكتىكى ئۇرۇشتا قازا قىلغان. تۆۋەندىكى يۇغۇر خەلق قوشىقى ھازىرغىچە خەنزۇ رايونلىرىدا ساقلىنىپ قالغان:

ئاي تولۇر سەككىزىنچى ئاينىڭ ئون بەشى،

تەس ئىكەن ئاپىرىپ قويماق يېڭى كېلىنىنى.
تۆكۈلۈپ تېرىقتەك بوپنىمىزدىكى ھېقىقلار،
ئەسلىتەر ھەربىرى تارام - تارام كۆز ياشىمىزنى.
قايتۇرۇپ ئېلىندى چاڭئەن ھەم لويياڭ،
قالمىدى بارمىغان جەڭگاھ تاڭ تەۋەلىكىدە.
جۇدا بولۇپ ئۇيغۇرلار ئەرلىرىدىن،
ياش قۇرۇماس ئۇيغۇرلارنىڭ كۆزىدىن.
قوغداپ قېلىندى بۈيۈك تاڭ دۆلىتى،
ئەللىك مىڭ سەرۋاز بولۇپ قۇربانى
ئېلىپ كەلدى خاتۇن خانىشىنى.

ئۇيغۇرلارنىڭ بۇ قەدىمكى قوشىقى خەنزۇ يۇرتلىرىغا قانداق تارقالغان ۋە قانداق قىلىپ ھازىرغىچە ساقلىنىپ قالغان؟ بۇنىڭدىن بىزنىڭ خەۋىرىمىز يوق. قوشاقتا تىلغا ئېلىنغان (ئۇيغۇر) «回纥» دەل يۇغۇرلاردۇر. «خاتۇن» (xat:un) خانىش ئېھتىمال تاڭ سۇلالىسى پادىشاھى سۇزۇڭنىڭ گۆدەك قىزى نىڭگو مەلىكىنى ئۇيغۇرلارنىڭ قاغانى گۈرلىگ قاغانغا ياتلىق قىلغانلىقىنى كۆرسەتسە كېرەك. بۇنىڭ ۋاقتى مىلادىيە 758 - يىلىنىڭ كۈز پەسلى بولۇپ، ئەمەلىيەتتە تاڭ سۇلالىسى بۇنىڭدىن كېيىنمۇ بىرنەچچە چوڭ ۋەزىرلىرىنىڭ قىزلىرىنى ئۇيغۇر قاغانلىرىغا ياتلىق قىلغان.:

يۇغۇرلار ئارىسىدا تارقالغان بۇنىڭغا ئائىت تۆۋەندىكىدەك بىر رىۋايەت بار، بۇ رىۋايەتتە دەل شۇ چاغدىكى ئىشلار بايان قىلىنىدۇ:

رىۋايەت قىلىنىشىچە، ئورخۇن (orkhon) ۋادىسىدىكى ئۇيغۇر ئۇلۇسى ناھايىتى قۇدرەتلىك ئىكەن، ئۇلار خەنزۇ رايونلىرى بىلەن نۇرغۇن قېتىم جەڭ قىلغانىكەن. خەنزۇلارنىڭ بىر پالچىسى پال سېلىپ، ئۇيغۇر ئۇلۇسىنىڭ شۇنچە قۇدرەتلىك

بولۇشى مۇقەددەس تاغ — ئۆتۈكەن ئېكې (otugan - eke) نىڭ بولۇشىدىن ئىكەنلىكىنى بىلىپتۇ. ئۇ پادىشاھقا ئۆتۈكەن تېغى يەر بىلەن يەكسان قىلىنسا، ئۇيغۇرلارنىڭ يۇرتىغا ئاپەت يېغىپ، ئۇلار ئاجىزلىشىپ ھالاك بولىدۇ، دەپتۇ. شۇنىڭ بىلەن خەنزۇلارنىڭ پادىشاھى قىزىنى ئۇيغۇر قاغانىغا ياتلىق قىپتۇ. مەلىكىنى ئۆزىتىپ كەلگەنلەر ئۇيغۇرلار يۇرتىغا كەلگەندىن كېيىن، قاغانغا خەنزۇ رايونىدىكىلەر ئۆتۈكەن تېغىنىڭ قاشتېشىنى ناھايىتى ياخشى كۆرىدۇ، ئۇلارغا قاشتېشىدىن بىر ئاز ئالغاچ كەتسەك بولامىكەن، دەپتۇ. قاغان خۇشاللىق بىلەن ئىجازەت قىپتۇ. شۇنىڭ بىلەن خەنزۇ رايونىدىن كەلگەنلەر ئۆتۈكەن تېغىغا چىقىپتۇ. ئۇلار ناھايىتى يوغان بىر قاشتېشىنى كۆرۈپتۇ ۋە ئۇنىڭغا ئوت قويۇپتۇ، ئۇنى يانچىپ پارچىلاپتۇ، ئاندىن نۇرغۇن ھارۋىلارغا بېسىپ ئەكىتىپتۇ. ئارىدىن ئانچە ئۇزاق ۋاقىت ئۆتمەي، ئۇيغۇرلار يۇرتىغا توققۇز باشلىق بىر غەلىتە قۇش ئۇچۇپ كەپتۇ. ئۇ قۇش كېچە - كۈندۈز ھەسرەتلىك سايرايدىكەن. تاغدىكى ياۋايى ھايۋانلارمۇ، قۇشلارمۇ توختىماي ھەسرەتلىك ھۇۋلايدىغان ۋە سايرايدىغان بولۇپ قاپتۇ. بىرنەچچە كۈندىن كېيىن قاغان ئۆلۈپتۇ. قىلىن قار يېغىپ، نۇرغۇن ئادەم ۋە چارۋىلار ئۆلۈپ كېتىپتۇ، ئارقىدىنلا ۋابا تارقىلىپتۇ، دۈشمەنلەرمۇ باستۇرۇپ كەپتۇ، تەرەپ - تەرەپتىن يوپۇرۇلۇپ كەلگەن سانسىزلىغان دۈشمەنلەر ئۇيغۇرلارغا ھۇجۇم قىپتۇ. ئۇيغۇرلارغا ئېغىر بالايىئاپەتلەر كېلىپ، سەرسان - سەرگەردانلىق تۇرمۇش باشلىنىپتۇ.

مىلادىيە 839 - يىلى، ئۇيغۇر ئولۇسىنىڭ ئىچكى قىسمىدا كەڭ كۆلەملىك ئۇرۇش يۈز بەردى. بۇ ئۇرۇش 832 - يىلى باشلانغان بولۇپ، شۇ يىلى ئەتىيازدا ئۇيغۇر قاغانى قول ئاستىدىكىلەر تەرىپىدىن ئۆلتۈرۈلدى. قاغاننىڭ جىيەن ئوغلى قۇت تېكىن قاغان بولدى. 839 - يىلىغا كەلگەندە، ۋەزىر گىنەيۇن قاتارلىقلار سىياسىي ئۆزگىرىش قوزغاپ، قۇت تېكىن

قاغان سىياسىي ئۆزگىرىش قىلغانلارنى ئۆلتۈردى. ۋەزىر كۆرلەمۇر بىلەن تۈركلەرنىڭ شاداىپت قوۋمىنىڭ سانغۇنى جۇشپىچىس بىرلىشىپ لەشكەر تارتىپ قاغانغا ھۇجۇم قىلدى، قاغان يېڭىلىپ ئۆزىنى ئۆلتۈرۈۋالدى، كاسار تېكىن قاغان بولدى. مىلادىيە 840 - يىلى ھەممە ئۇيغۇرلارغا بالايىئاپەت كەلدى. ئۇيغۇر ئۇلۇسىنىڭ تەۋەلىكىدە ۋابا تارقالدى. ئەتىيازدا كەينى - كەينىدىن قار ئاپىتى بولۇپ، ئادەم ۋە چارۋىلار تۈركۈم - تۈركۈملەپ قىرىلىپ كەتتى. شۇ يىلى كۈزدە، ئۇيغۇر سانغۇنى كۈلۈگ باغا يېنسەي ئەتراپىدىكى تۈركىي تىللىق مىللەت - قىرغىزلار (qarkaz) بىلەن مەخپىي تىل بىرىكتۈرۈپ، 100 مىڭ كىشىلىكتىن ئارتۇق ئاتلىق بىرلەشمە قوشۇنى باشلاپ ئۇيغۇر ئۇلۇسىغا ھۇجۇم قىلدى. شۇنىڭ بىلەن بىر ۋاقىتتا، ئوتتۇرا تۈزلەڭلىكتىكى تاڭ سۇلالىسىمۇ قىرغىزلار بىلەن ئىتتىپاق تۈزۈپ، جەنۇب ۋە شىمال ئىككى تەرەپتىن ئۇيغۇرلارغا قورشاپ ھۇجۇم قىلدى.

قويۇق كۈز تۈسىگە كىرگەن چۆللۈكنىڭ شىمالىدىكى موڭغۇل ئېگىزلىكىدە بوران ئۇشقىرتىپ، تۇرنىلار سەپ - سەپ بولۇپ ئۇيغۇر ئۇلۇسى ئاسمىنىدىن ئۆتۈپ جەنۇبقا يول ئالدى. ئۇزاق ئۆتمەي لەپىلدەپ قار يېغىشقا باشلىدى. جۇدۇن توپتوغرا بىرنەچچە ئاي داۋاملاشتى. مال - چارۋىلار ئوت - چۆپ يېيەلمەي ئاچ قالغاچقا توپ - توپى بىلەن ئۆلۈشكە، كىشىلەر ئاپەتتىن قېچىپ سەرگەردان بولۇشقا باشلىدى. ئاپپاق دالادا ئاچ قورساق، سوغۇقتا غال - شال تىترەۋاتقان توپ - توپ قېرىلار، ئاياللار، ياش ۋە ئوتتۇرا ياشلىقلار ئازىيىپ تايىنى قالمىغان چوڭ - كىچىك چارۋا پادىلىرىنىڭ كەينىدىن جاپا مۇشەققەتتە كېلىۋاتاتتى. قارلىق دالانىڭ ھەممىلا يېرىدە توڭلاپ ئۆلگەن چارۋىلارنىڭ تاپلىرى، ئادەملەرنىڭ جەسەتلىرىنى ئۇچراتقىلى بولاتتى. ھايات قالغان كىشىلەر ئاۋال ئازغىنا تۆگە، ئات، كالىلارنى ئالدىغا سېلىپ يول ئاچقاندىن كېيىن، باشقا ئۇششاق

چارۋىلارنى شۇلارنىڭ ئىزى بىلەن ھەيدەپ ماڭاتتى.

شېمالىي چۆللۈكتىكى موڭغۇل ئېگىزلىكىدىكى كىشىلەر
مىڭبىر جاپا - مۇشەققەتتە ئەتىيازغا ئۇلاشتى، قېلىن قارلار
ئېرىشكە باشلىدى. ئۇ يەر - بۇ يەردە ئامان قالغان جۈدەڭ،
روھسىز ئادەملەر ۋە چارۋىلار ھالىدىن كېتىپ بۇرۇندىن تارتسا
يېقىلغۇدەك بولۇپ قالغانىدى. ھاۋانىڭ ئىسسىقلىقىغا ئەگىشىپ
دالدىكى چارۋا تاپلىرى، ئادەم جەھەتلىرى چىرىشكە باشلىدى،
ۋابا ناھايىتى تېز يامىراپ كىشىلەر يەنە تۈركۈملەپ قىرىلىپ
كەتتى، قالغانلار ئۇلارنى قۇتقۇزۇشقا مۇۋەپپەقىيەت بولالماي ئالدىراپ -
تېنەپ تەرەپ - تەرەپكە قېچىشقا باشلىدى. كۆپلۈكىدىن يايلاققا
بىر كېلىدىغان چارۋىلار، توپ - توپ چارۋىغا تولغان يايلاقلار ۋە
كىشىلەر ئاغزىدىن چۈشۈرمەيدىغان «قۇدرەتلىك مىللەت» خۇددى
چۈشتەك بىر كېچىدىلا غايىب بولدى. شېمالىي چۆللۈكتىكى
موڭغۇل ئېگىزلىكى بىردىنلا ئادەمزات ئاياغ باسمىغان چۆل -
جەزىرىگە ئايلىنىپ، ئاندا - ساندا كىيىم - كېچىكى جۈل -
جۈل نامرات چارۋىچىلار، تىلەمچىلەرنىلا ئۇچراتقىلى بولىدىغان
جايغا ئايلاندى. ئۇيغۇر ئۇلۇسىنىڭ ئاخىرقى قاغىنى كاسار تېكىن
ۋە كورلەمۇر ئۆلتۈرۈلدى. پايتەخت قارابالا ساغۇن قولىدىن
كەتتى، ئۇيغۇر ئۇلۇسى مۇنقەرز بولدى. ئۇيغۇر ئۇلۇسى
ھاكىمىيىتى قۇرۇلغان كۈندىن مۇشۇ ۋاقىتقىچە 500 يىلدىن
ئارتۇق ۋاقىت، 40 تىن ئارتۇق قاغان ئۆتتى. كۈل بىلگە قاغان
قۇرغان قۇدرەتلىك ئۇيغۇر ئۇلۇسى ئىلگىرى - كېيىن بولۇپ
تەخمىنەن 100 يىل مەۋجۇت بولۇپ تۇردى، بۇ ئارىدا 14 قاغان
ئۆتتى.

ئۇيغۇر ئۇلۇسى مۇنقەرز بولغاندىن كېيىن

كۆچمەن چارۋىچىلار قۇرغان بىرمۇنچە قاغانلىقلارنىڭ مۇنقەرز بولۇشى ناھايىتى زور دەرىجىدە باشقا ھۆكۈمران گۇرۇھلارنىڭ دىپلوماتىك ۋاسىتىسىدىن بولغان. ئۇلار دائىم كۆچمەن چارۋىچىلارنىڭ قاغانلىق بىلەن قەبىلىلەر ئوتتۇرىسىدىكى زىددىيەتتىن پايدىلىنىپ، بىر تەرەپنى قوللاپ، يەنە بىر تەرەپكە زەربە بەرگەن ياكى بىر تەرەپ بىلەن بىرلىشىپ، يەنە بىر تەرەپكە زەربە بەرگەن. نەتىجىدە، كۆچمەن چارۋىچى مىللەتلەرنىڭ كۈچى تېز ئاجىزلىشىپ، قەبىلىلەر بىر - بىرىنى ۋەيران قىلغان. شۇنىڭ بىلەن بىر قاغانلىق گۇمران بولغان، مەسىلەن، غەربكە كۆچۈپ ياۋروپاغا بارغان ھۇنلار مانا مۇشۇنداق يوللار بىلەن ئاخىردا ۋىزانتىيە، رىم پادىشاھىنىڭ ئۈستاتلىق بىلەن قۇرغان تۇزىقىغا چۈشۈپ ھالاک بولغانىدى. 1000 يىلدىن ئارتۇق تارىختا مۇنداق مىساللار ناھايىتى كۆپ ئۇچرايدۇ.

ئۇيغۇر ئۇلۇسىنىڭ مۇنقەرز بولۇشىنىڭ يەنە بىر مۇھىم سەۋەبى شۇنىڭدىن ئىبارەتكى، يۇقىرى قاتلامدىكىلەرنىڭ ۋە پۇقرالارنىڭ كۆپىنچىسى مانى دىنىغا ئېتىقاد قىلاتتى. مانى دىنىنى مىلادىيە 3 - ئەسىردە قەدىمكى ئىرانلىق مانى ئىجاد قىلغان بولۇپ، كېيىن ئىران پادىشاھى بەھرام بۇ دىننى بىدئەت دىن دەپ مەنئى قىلدى، مانىنى كىرىستقا مىخلاپ ئۆلتۈردى. سوغدى سودىگەرلىرى بىلەن مانى مۇرىتلىرى مانى دىنىنى چىغىر يوللار بىلەن ئۇيغۇر دىيارىغا ئېلىپ كەلدى. شۇنىڭ بىلەن ئۇيغۇرلارنىڭ قاغانى بۆگۈ تېكىن ئۇنى دۆلەت دىنى قىلىپ

بېكىتتى. مانى دىنىدا كالا سۈتى ئىچىش ۋە قايىمىقىنى يېيىش مەنئى قىلىنغانىدى. گۆش يەپ، سۈت ئىچىدىغان كۆچمەن چارۋىچى — ئۇيغۇرلار ئارىسىدا مۇنداق دىنىي قائىدىگە ئەمەل قىلىدىغانلارنىڭ بولۇشىنى تەسەۋۋۇر قىلماق تەس ئىدى. لېكىن، مانى مۇرىتلىرىنىڭ كۆكتاتنى كۆپ يېيىشنى تەشەببۇس قىلىشى نەتىجىسىدە، بىر قىسىم ئۇيغۇرلار تېرىقچىلىق تۇرمۇشىغا كۆچكەن بولۇپ، شۇ ۋەجىدىن ئۇلار زەئىپلىشىشكە باشلىدى. مانى دىنى زور بىر تۈركۈم ئۇيغۇرلارنى تىنچلىقپەرۋەر رايىش چارۋىچىلارغا ئايلاندۇرۇپ قويدى. مانى دىنى رېئال دۇنيانى ئىنكار قىلىشتەك پائىسىپ پوزىتسىيەدە بولۇپ، دۇنيا قانچە تېز بەربات بولسا، شۇنچە ياخشى بولىدۇ، دەپ قارايتتى. مانى دىنى مۇرىتلىرى ماددا، جانلىقلار دۇنياسى، ئادەم تېنى رەزىلىكتۇر، پەقەت ھەممىدىن خالىي دۇنيا ياكى خىشلىقتىن ئىبارەتتۇر، ئۆلۈم ھەممە خاپىلىقلارغا خاتىمە بېرىپ يېڭى ھاياتقا ئېرىشتۈرىدۇ، دەپ قارايتتى. مانى دىنىدا يەنە بۇ رەزىل جانلىقلار دۇنياسىدىكى شەيئىلەرگە نىسبەتەن خىيالغا نېمە كەلسە شۇنى قىلسا بولىدۇ، دېگەن ئەقىدە تەرغىپ قىلىناتتى. ماددىي دۇنياغا نەپرەتلىنىدىغان، ھاياتلىققا نەپرەتلىنىدىغان، ھاياتقا قارشى تۇرىدىغان، دۇنياغا قارشى تۇرىدىغان بىرقاتار بىمەنە مەنتىقىلەرنى بازارغا سالغان مانى دىنى 14 - ئەسىردە يەر شارىدىن يوقالدى. بۇ دەۋردە ئۇيغۇرلار ئارىسىدا يەنە بۇددا دىنى ۋە ۋىزانتىيەدىن كىرگەن خىرىستىيان دىنىنىڭ نېستورىيان مەزھىپى (نېستورىيان دىنى) مۇ تارقالدى.

قىرغىزلارنى ئاساس قىلغان بىرلەشكەن قوشۇن ئۇيغۇر ئۆلۈسىنى ھالاك قىلغاندىن كېيىن، موڭغۇل ئېگىزلىكىنىڭ سىياسىي رەھبەرلىك ھوقۇقى ۋە ئارا ھاڭگاي (شمالىي ھاڭگاي) تېغىدىكى سىياسىي مەركەز يەنە بىر تۈركىي تىللىق مىللەت — قىرغىزلارنىڭ قولىغا ئۆتكەنىدى. ئۇيغۇر قاغانلىرى بىلەن سانغۇنلىرىنىڭ ئۆلىدىغىنى ئۆلۈپ، قاچىدىغىنى قېچىپ،

ئۇيغۇرلارنىڭ قارشىلاشقۇدەك مادارى قالمىغاندى.

شۇنىڭدىن باشلاپ ئۇيغۇرلار ئالتاي تاغلىرىنىڭ ئاسمىنىدا يالتىراپ تۇرغان يۇلتۇزلارنىڭ شولىسىدا تۈركۈملەپ كۆچۈشكە باشلىدى. بەزى قەبىلىلەر غەربكە كۆچسە، بەزى قەبىلىلەر جەنۇبقا كۆچتى، قېلىپ قالغانلىرى قىرغىزلارغا تەسلىم بولدى، يەنە بىر قىسمى نىشانسىز ھەر تەرەپكە قېچىپ تارقىلىپ كەتتى. ئەينى ۋاقىتتا، ئۇيغۇرلار ۋە باشقا كۆچمەن چارۋىچى مىللەتلەر كۈز پەسلىدىكى پەسىل قۇشلىرىدەك مانجۇرىيەنىڭ چېگراسىدىن تاكى بۇداپېشت، غەربىي سىبىرىيە ئورمانلىقلىرىغىچە، ئورال تاغلىرىدىن تاكى ھىندىقۇش تېغى ۋە چىڭخەي - شىزاڭ ئېگىزلىكىگىچە شەرقتىن غەربكە، جەنۇبتىن شىمالغا تىنماي كۆچۈپ يۈردى. ئۇلارنىڭ ھەسرەتلىك ناخشىلىرى پەلەكتە ياتىردى، كۆچمەن چارۋىچىلارنىڭ ھالى شۇنچە ئېچىنىشلىق بولۇپ، ئادەمنىڭ يۈرەك - باغرىنى ئۆرتەيتتى. بۇ بىپايان دالادا ئادەمنى بىئارام قىلىدىغان تالاي ھېكايىلەر يۈز بەردى.

غەربكە كۆچكەن ئۇيغۇرلارنىڭ كۆپچىلىكى ھىندىقۇش ئەتراپىغا كەلدى، ئۇلار پۈتكۈل ئۇيغۇرلارنىڭ ئاساسلىق قىسمى ئىدى. ئۇلار ئوتتۇرا ئاسىيا رايونىغا ھۆكۈمرانلىق قىلىۋاتقان تۈركىي تىللىق مىللەت - قارلۇق (xaraluc) لارغا قوشۇلدى. مىلادىيە 10 - ئەسىرنىڭ ئوتتۇرىلىرىدا، ئۇلار ھىندىقۇش تېغى ۋە چۇ دەرياسى بويلىرىدا بىر قۇدرەتلىك دۆلەت - قاراخانىيلار خانىدانلىقى (xaraxan bolus) نى قۇردى. پايتەختى بالقاش كۆلىنىڭ جەنۇبىدىكى چۇ دەرياسى بويىدىكى بالاساغۇن (قۇز ئوردۇ 虎思翰尔杂朵) بىلەن پامىر ئېگىزلىكى باغرىدىكى قەشقەردە قۇرۇلدى. ئۇلارنىڭ بۈزرۈكۋار بوۋىسى سۈتۈق بۇغراخان بولۇپ، ئۇلار سۈتۈق بۇغراخان دەۋرى (مىلادىيە 10 - ئەسىرنىڭ ئاخىرى) دا ئىسلام دىنىغا كىردى. ئارىدىن ئۇزاق ئۆتمەي، ئۇلار ئىسلام دىنىنى دۆلەت دىنى دەپ جاكارلىدى. ئۇلار دائىم قەشقەر، خوتەندىكى ئۇيغۇر بۇددىستلار بىلەن ئۇرۇشۇپ تۇردى.

قاراخانىيلار خانىدانلىقى پۇقرالىرى ئىچىدە تۈركىي تىلىدا سۆزلىشىدىغان قارلۇقلار، ئۇيغۇرلار، تۈركەشلەر ۋە ساك تىلى (ھىندى - ياۋروپا، ئىران تىللىرى قاتارلىقلار)دا سۆزلىشىدىغان ئاھالىلەر، ھىندىلار، ئەرەبلەر ۋە ئالىكساندىر (ئىسكەندەر زۇلقەرنەين) ئوتتۇرا ئاسىياغا يۈرۈش قىلغاندا بۇ يەرگە كېلىپ قالغان يۇنانلىقلار، ماكېدونلارمۇ بار ئىدى. تېررىتورىيەسى ھازىرقى ئوتتۇرا ئاسىيادىكى قىرغىزىستان، ئۆزبېكىستان، تاجىكىستان، تۈركمەنىستان ۋە ئىراننىڭ شەرقىي شىمالىدىكى ئافغانىستان، پاكىستاننىڭ شىمالىي قىسمى، جۇڭگو شىنجاڭنىڭ غەربىي قىسمىدىكى كەڭ زېمىنلارنى ئۆز ئىچىگە ئالاتتى. ئەينى ۋاقىتتا، قەشقەر تۈركىي تىللىق مىللەتلەرنىڭ مەدەنىيەت، ئىلىم - مەرىپەت مەركىزى بولۇپ، بۇ جايدا تۈركلەرنىڭ دۇنياغا مەشھۇر ئېنىسكلوپېدىيەسى - «تۈركىي تىللار دىۋانى»، قەدىمكى داستانى - «قۇتادغۇ بىلىگ»دىن ئىبارەت ئىككى پارچە مەشھۇر ئەسىرى بارلىققا كەلگەنىدى.

مىلادىيە 1041 - يىلى، قاراخانىيلار خانىدانلىقى شەرقىي قاراخانىيلار، غەربىي قاراخانىيلاردىن ئىبارەت ئىككى خانلىققا بۆلۈنۈپ كەتتى. شەرقىي قاراخانىيلار يەنىلا بالاساغۇن بىلەن قەشقەرنى پايتەخت قىلدى، غەربىي قاراخانىيلار سەمەرقەند بىلەن بۇخارانى پايتەخت قىلدى. ئىككى تەرەپ سىر دەرياسىنى چېگرا قىلدى.

12 - ئەسىردە، شەرقتىكى قىتان دۆلىتى مۇنقەرز بولدى. قىتان دۆلىتىنى موڭغۇل تىلىدا سۆزلىشىدىغان كۆچمەن چارۋىچى مىللەت - قىتان (k.ət.an) لار قۇرغانىدى. قىتانلارنىڭ مەشھۇر ئىستېلاچىسى، تەۋەككۈلچى گۇرخان (kur xa:n) يوللىغ تاشنى بىر قىسىم قىتانلارنى باشلاپ غەربكە كۆچۈپ ئوتتۇرا ئاسىياغا كېلىپ، قاراخانىيلارنىڭ ئىچكى ئۇرۇشىدىن پايدىلىنىپ، بىرلا ھۇجۇم بىلەن قاراخانىيلارنىڭ پايتەختى بالاساغۇننى بېسىۋالدى ۋە قاراخانىيلار خانىدانلىقىنىڭ

چوڭ قاغان دېگەن نامنى ئەمەلدىن قالدۇردى. شەرقىي قاراخانىيلار مۇتقەرز بولۇپ، قىتانلار قارا قىتان (Xara k.ət.an) دۆلىتىنى قۇردى.

غەربىي قاراخانىيلار مىلادىيە 1072 - يىللار تۈركلەرنىڭ يەنە بىر تارمىقى قۇرغان سالجۇقىيلار خانىدانلىقىنىڭ قورچىقى بولۇپ قالغانىدى. 1141 - يىلى غەربىي قاراخانىيلار بىلەن سەلجۇقىيلار خانىدانلىقىنىڭ بىرلەشمە قوشۇنى سەمەرقەندتە قارا قىتان قوشۇنى بىلەن ھەل قىلغۇچ ئۇرۇش قىلدى. نەتىجىدە، بىرلەشمە قوشۇن قاتتىق مەغلۇپ بولۇپ، غەربىي قاراخانىيلارمۇ قارا قىتانلارنىڭ بېقىندىسىغا ئايلىنىپ قالدى. 1212 - يىلى ئارال دېڭىزىنىڭ جەنۇبىدىكى خارەزىمشاھ سەمەرقەندنى بېسىۋالدى، شۇنىڭ بىلەن غەربىي قاراخانىيلار رەسمىي ھالەك بولدى.

شەرقىي ۋە غەربىي قاراخانىيلار خانلىقى كەينى - كەينىدىن مۇتقەرز بولدى. ئوتتۇرا ئاسىيانىڭ ھەرقايسى جايلىرىدا تارقاق ئولتۇراقلاشقان ئۇيغۇرلار يەرلىك ھىندى - ياۋروپا ئىرقىدىكىلەر بىلەن ئارىلىشىپ كەتتى ھەمدە ياۋروپا ئىرقىدىكىلەرنى تۈركلەشتۈردى. ھازىرقى ئۇيغۇر (维吾尔) قەدىمكى غەربكە كۆچكەن ئۇيغۇرلارنىڭ ئاساسىي گەۋدە قىسمى بولۇپ، ئۇيغۇر (维吾尔) بىلەن يۇغۇر (尧熬尔) ئەمەلىيەتتە، بىر مەنبەدىن كېلىپ چىققان ئىسىم، تەلەپپۇزىدىلا سەل پەرق بار.

ئۇيغۇر ئۇلۇسى مۇتقەرز بولغاندىن كېيىن، خېشى كارىدورى ئەتراپىغا كۆچۈپ بارغان ئۇيغۇرلار خەنزۇچە تارىخىي كىتابلاردا «گەنجۇ ئۇيغۇرلىرى» (甘州回鹘) ياكى «خېشى ئۇيغۇرلىرى» (河西回鹘) دەپ ئاتالغان. بەزى ئۇيغۇرلار ئۇلارنى «ساغان ئۇيغۇرلىرى» ياكى «ئاق ئۇيغۇر» دەپ ئاتىغان. بۇنىڭ مەنىسى ئاق ئۇيغۇر (白尧熬尔) ياكى ئاق ئۇيغۇر (白回鹘) دېگەنلىك بولسۇ، بۇ يەردە يەنە خېلى يىللار بۇرۇن، يەنى 7 - ئەسىردىلا

كۆچۈپ كەلگەن ئۇيغۇرلار بولۇپ، يېڭى كۆچۈپ كەلگەن ئۇيغۇرلار ئۇلارغا قوشۇلدى. دەسلەپتە ئۇلار تاڭغۇتلارنىڭ ھۆكۈمرانلىقىدا بولدى. تاڭغۇتلاردىن چىسوك دېزەن ۋاقتىدا، ليەن خۋاسېڭنىڭ پىكرىگە ئاساسەن سانغۇن دا زالۇگۇڭ (شىنلۇ) نى چىڭخەيدىن ئۇيغۇرلارغا ھۇجۇم قىلىشقا ئەۋەتتى. دا زالۇگۇڭ لەشكەر تارتىپ بىيەندۇكۇ ئېغىزى ئارقىلىق ئىلگىرىلەپ گەنجۇ (ھازىرقى جاڭيې) نى ئىشغال قىلىپ، شەھەر ئىچىدىكى ۋە يېقىن ئەتراپتىكى تاغلىق رايونلاردىكى باداخۇرلار (گەنجۇ ئەتراپىدىكى ساغان ئۇيغۇرلىرى) نى بۇلدى ۋە ئۇيغۇرلارنىڭ ساگرامىدىكى بىخەي شىزاڭغا ئاپىرىپ سانىۋەن ساگرامى (بەزى مەنبەلەردە گەندەن ساگرامى دېيىلىدۇ) نىڭ ھامىي ئىلاھى قىلدى. كېيىن تاڭغۇتلار ئاجىزلاپ، ساغان ئۇيغۇرلىرى تەدرىجىي كۈچەيدى، ئۇيغۇرلار گەنجۇنى ئاستانە قىلىپ، شەرقتە لەنجۇ، تىيەنشۇي، خېلەنشەن تېغىدىن تارتىپ غەربىي شىمالدا خېلوچۇەن (ئېجىنا دەرياسى ۋە بادەن جىلسىن چۆلى)، غەربتە دۇنخۇاڭ ۋە ھازىرقى گەنسۇ، شىنجاڭ چېگراسىغىچە، جەنۇبتا چىلانتاغ ۋە چىڭخەي - شىزاڭ ئېگىزلىكىگىچە بولغان جايلارنى، جۈملىدىن گەنسۇ ئۆلكىسىنىڭ كۆپ قىسمىنى كونترول قىلدى. ساغان ئۇيغۇرلار ئاساسلىقى چارۋىچىلىق بىلەن شۇغۇللاندى، دېھقانچىلىق، سودا - سېتىق ئىشلىرىنىمۇ قىلدى. ئۇلار ئوتتۇرا تۈزلەڭلىك، غەربىي يۇرت، ھىندىستان، رىم قاتارلىقلار بىلەن سودا ئالاقىسى ئورناتتى. مىلادىيە 10 - ئەسىرنىڭ ئاخىردىن 11 - ئەسىرنىڭ باشلىرىغىچە بولغان ئارىلىقتا داڭشياڭلار (قەدىمكى مىللەت نامى، چاڭلارنىڭ بىر تارمىقى - تەرجىماندىن) نىڭشيا ئەتراپىدا تاڭغۇت دۆلىتىنى قۇردى. داڭشياڭلار تاڭغۇتلارنى ئاساسىي تەركىب قىلغان ئىنتايىن مۇرەككەپ مىللەت ئىدى. ئۇلار بىرخىل تاڭغۇت تىلى (زاڭزۇ تىلىنىڭ بىر خىلى) دا سۆزلىشەتتى. تاڭغۇت دۆلىتى كۈچەيگەندىن كېيىن، مىلادىيە 1001 - يىلىدىن باشلاپ خېشى

رايونىدىكى ئۇيغۇرلارغا ۋە چىڭخەي - شىزاڭ رايونىدىكى تاڭخۇتلارغا ھۇجۇم قىلىشقا باشلىدى. ساغان ئۇيغۇرلىرى ئوتتۇرا تۈزلەڭلىكتىكى سۇڭ سۇلالىسى ۋە چىڭخەي ئەتراپىدىكى تاڭخۇتلار بىلەن بىرلىشىپ تاڭخۇت دۆلىتىگە قارشى تۇردى، ئۇرۇش 30 نەچچە يىل داۋام قىلدى. ئاخىردا تاڭخۇت دۆلىتىنىڭ ياش پادىشاھى لى يۈەنخاۋ لەشكەر تارتىپ ھۇجۇمغا ئۆتۈپ گەنجۇنى بېسىۋالدى. ساغان ئۇيغۇرلىرىنىڭ قاغانى گەنجۇدىن قېچىپ چىققاندىن كېيىن، ئۇيغۇرلارنى قايتا تەشكىللەپ يېەنداۋ ئۆتىگىدىكى تاڭخۇت قوشۇنىغا كېچىدە ئۈستۈمۈتۈ ھۇجۇم قىلدى. مەغلۇپ بولۇپ قورشىۋىنى بۆسۈپ چىققاندىن كېيىن جاي - جايلاردىكى ئۇيغۇرلار بىلەن ئالاقىلىشىش ۋەزىپىسىنى ئۆزىنىڭ ئوغلىغا تاپشۇردى. قاغان قايتىدىن يەنە قوشۇن تەشكىللىدى. قاغاننىڭ ئوغلىنى تاڭخۇت دۆلىتى قوشۇنى ئەسىرگە ئالغاندىن كېيىن، قاغان لەشكەر تارتىپ ئۈچ يولغا بۆلۈنۈپ چىلانتاغنى بويلاپ شەرققە يۈرۈش قىلدى، يەنە بىر تەرەپتىن تاغلىق ئۇيغۇرلار بىلەن ئالاقە قىلىشقا ئادەم ئەۋەتتى. شەرققە يۈرۈش قىلغان قوشۇن چىڭتۇشەن تېغىغا كەلگەندە قاغاننىڭ كونا يارىسى قوزغىلىپ قازا قىلدى، شۇنىڭ بىلەن ساغان ئۇيغۇرلىرىنىڭ شەرققە قىلغان يۈرۈشى مەغلۇپ بولدى. قاغاننىڭ ئوغلى تاڭخۇت دۆلىتىدىن قېچىپ چىققاندىن كېيىن شاجۇ (ھازىرقى دۇنخۋاڭ) غا كەلدى. خېشى رايونىدىكى ئۇيغۇر ھاكىمىيىتى مانا مۇشۇنداق مۇنقەرز بولدى. مىلادىيە 1036 - يىلى تاڭخۇتلار خېشى رايونىدىكى ئۇيغۇرلارنى تامامەن بويسۇندۇردى. بۇ يەردىكى ساغان ئۇيغۇرلىرىنىڭ بىرقىسمى دۇنخۋاڭنىڭ غەربىدىكى تەڭرىتېغى ۋە ئالتۇنتاغنىڭ جەنۇب - شىمالىدىكى ئۇيغۇرلار ئارىسىغا كۆچۈپ كەلدى. يەنە بىر قىسمى پاناھ ئىزدەپ چىڭخەي - شىزاڭ ئېگىزلىكىدىكى تاڭخۇتلارنىڭ ھەرقايسى قەبىلىلىرىگە بېرىپ قوشۇلدى، كېيىن ئۇلار تاڭخۇتلارغا سىڭىشىپ كەتتى، ئۇلارنىڭ كېيىنكى ئەۋلادى

ھازىرمۇ ئۆزلىرىنى «خور» «霍» دەپ ئاتايدۇ. ئەينى ۋاقتتا خېخۇاڭ رايونىدا ئۇيغۇرلار ناھايىتى كۆپ ئىدى. يەنە بىر قىسىم ئۇيغۇرلار تاڭغۇتلارغا تەسلىم بولدى. كېيىن گەنسۇ ئەتراپىدىكى ھەرقايسى مىللەتلەرگە سىڭىشىپ كەتتى. خېشى رايونىدىكى ساغان ئۇيغۇرلىرى مىلادىيە 840 - يىلى گەنجۇغا كېلىپ، كېيىن تاڭغۇتلار دۆلىتى تەرىپىدىن مۇنقەرز قىلىنغانغا قەدەر گەنسۇ ئەتراپىدا 200 يىلغا يېقىن ھۆكۈم سۈردى، بۇ جەرياندا جەمئىي ئون نەپەر قاغان ئۆتتى.

ئۇيغۇر ئۇلۇسى مۇنقەرز بولغاندىن كېيىن، موڭغۇل ئېگىزلىكىدىن جەنۇبقا كۆچكەن ئۇيغۇرلارغا ئۆلۈپ كەتكەن قاغان قاسەر قاغاننىڭ ئىنىسى ئونمىس ۋە ئوكى تېكىن (كېيىنكى ئۇگا قاغان) لار باش بولدى. ئونمىس باشچىلىقىدىكى ئۇيغۇرلار مىلادىيە 842 - يىلى 4 - ئايدا تاڭ سۇلالىسىگە تەسلىم بولدى. ئۇلار ئىچكى موڭغۇلنىڭ جەنۇبىي قىسمى ۋە سەنشى ئەتراپلىرىدا كۆچمەن چارۋىچىلىق بىلەن شۇغۇللاندى. ئۇنىڭ قېرىندىشى ئالىج قاتارلىقلار فامىلىسىنى خەنزۇچىغا ئۆزگەرتىپ لى فامىلىسىنى قوللىنىپ، ئىسىملىرىنى لى سىجۇڭ (李思忠)، لى سىچى (李思齐) دەپ ئاتىدى. ئۇلار تەدرىجىي خەنزۇلىشىپ كەتتى. ئوكى تېكىن باشچىلىقىدىكى جەنۇبقا كۆچكەن ئۇيغۇرلار ئوكى تېكىننى قاغان قىلىپ تىكلدى. ئۇ ئۇگا قاغان (uga xan) دەپ ئاتالدى. ئۇلارنىڭ سىياسىي مەركىزى ھازىرقى ئىچكى موڭغۇلنىڭ ھاڭجىنخو خوشۇندىكى ئۇگا دەرياسىنىڭ 300 كىلومېتىر شىمالىدا بولغان، كېيىن داتۇڭجۇن (ھازىرقى سەنشى داتۇڭ) نىڭ شىمالىدىكى لۇمىنسەن دېگەن جايغا يۆتكىلدى. ئۇلار تاڭ سۇلالىسى قوشۇنى بىلەن قىرغىز قوشۇنىنىڭ ھۇجۇمى ۋە قىرغىنچىلىقىغا ئۇچرىدى. ئۇگا قاغان قېلىپ قالغانلارنى باشلاپ بىر مەزگىل پارتىزانلىق ئۇرۇشى قىلغاندىن كېيىن، ئاخىر سەرسانلىق تۇرمۇشىغا مەجبۇر بولدى. 842 - يىلى قىشتا سوغۇق ۋە ئاچلىق ۋەجىدىن ئۇلارنىڭ تەڭدىن تولىسى ئۆلۈپ

تۈگىدى. مىلادىيە 846 - يىلىنىڭ كۈز پەسلىگە كەلگەندە، بۇ بىستەلەي قاغان سەرسان بولۇپ قوبى ڭالتاي (ھازىرقى موڭغۇلىيەدە) غا كەلگەندە ۋەزىرى تەرىپىدىن ئۆلتۈرۈلدى. ئۇگا قاغان ئۆلتۈرۈلگەندىن كېيىن، ئۇنىڭ قوۋمى يەنە بىر قېتىم تىرىپىرەن بولۇپ كەتتى. قېلىپ قالغان ئاز بىر قىسىم ئۇيغۇرلار تاغلاردا، ئورمانلىقلاردا يوشۇرۇنۇپ يۈرۈپ كۈن ئۆتكۈزىدىغان ئاھالىگە ئايلاندى. شۇنداق قىلىپ، جەنۇبقا كۆچكەن ئۇيغۇرلار ئاساسەن ئىز - دېرەكسىز يوقىلىپ كەتتى.

تۈركلەرنى ئاساس قىلغان ئۇيغۇر ئىتتىپاقىنىڭ موڭغۇل ئېگىزلىكىدە جەسۇرانە دەۋران سۈرگەن تارىخى مانا مۇشۇنداق ئاخىرلىشىپ، ئۇلار ئوتتۇرا ئاسىيانىڭ ھەرقايسى جايلىرىدا يېڭىچە تۇرمۇشنى باشلىدى. ئەمدى تۆۋەندىكى بايتىن باشلاپ سېرىق ئۇيغۇرلارنىڭ تارىخى توغرىلۇق مەخسۇس توختىلىمەن.

دەسلەپكى سېرىق ئۇيغۇرلار

ئالدىنقى بابلاردا سۆزلەنگەن ئۇيغۇرلار (尧熬尔) دەل ھازىرقى ئۇيغۇرلارنىڭ ۋە موڭغۇل تىلىنى قوللىنىدىغان سېرىق ئۇيغۇرلار، تۈركىي تىلىنى قوللىنىدىغان سېرىق ئۇيغۇرلارنىڭ ئەڭ دەسلەپكى ئەجدادىدۇر. موڭغۇل تىلىنى قوللىنىدىغان سېرىق ئۇيغۇرلار، يەنى يۇغۇر مىللىتى بۇ كىتابتىكى ئاساسلىق پېرسوناژلاردۇر.

كەڭ مەنىدىكى موڭغۇل تىلىنى قوللىنىدىغان سېرىق ئۇيغۇر (西拉尧熬尔) لار بىلەن تۈركىي تىلىنى قوللىنىدىغان سېرىق ئۇيغۇر (撒拉尧熬尔) نىڭ مەنىسى ئوخشاش بولۇپ، «يۇغۇر مىللىتى» (裕固族) مۇشۇنداق ئاتالغان. ئوخشامايدىغان يېرى، تۈركچە بىلەن موڭغۇلچىنىڭ ئىنتوناتسىيە پەرقىدىن كېلىپ چىققان. (西拉尧熬尔) لار موڭغۇل تىلىدا سۆزلىشىدىغان يۇغۇرلارنىڭ خەنزۇچە ئاھاڭ تەرجىمىسى، (撒拉尧熬尔) لار بولسا تۈركىي تىلىدا سۆزلىشىدىغان يۇغۇرلارنىڭ تەلەپپۇزىنىڭ خەنزۇچە ئاھاڭ تەرجىمىسى بولۇپ، «西拉» بىلەن «撒拉» موڭغۇل ۋە تۈركىي تىلىدا ئوخشاشلا «سېرىق» دېگەن مەنىنى بىلدۈرىدۇ.

تار مەنىدىكى سېرىق ئۇيغۇر (西拉尧熬尔) لار پەقەت موڭغۇل تىلىدا سۆزلىشىدىغان يۇغۇرلارنىلا كۆرسىتىدۇ، سېرىق ئۇيغۇر (撒拉尧熬尔) لار بولسا، تۈركىي تىلىدا سۆزلىشىدىغان يۇغۇرلارنى كۆرسىتىدۇ.

بۇ يەردە كەڭ مەنىدىكى موڭغۇل تىلىنى قوللىنىدىغان

سېرىق ئۇيغۇرلار (西拉尧熬尔) ياكى تۈركىي تىلىنى قوللىنىدىغان سېرىق ئۇيغۇرلار (撒拉尧熬尔) دېگەن ئاتالغۇ قوللىنىلدى. بۇ ئاتالغۇلار ئوخشاشلا بارلىق يۇغۇرلارنى كۆرسىتىدۇ.

يۇغۇرلار ئارىسىدا نېمە سەۋەبتىن موڭغۇل تىلىنى قوللىنىدىغان سېرىق ئۇيغۇرلار بولىدۇ؟ ئەسلىدە ئەڭ دەسلەپكى سېرىق ئۇيغۇرلار دەسلەپتە ھۇن قاغانلىقىنىڭ غەربىي قىسمىدا كۆچمەن چارۋىچىلىق بىلەن شۇغۇللانغانىدى. ھۇنلار غەربكە كۆچكەندە، ھۇن ئىتتىپاقىنىڭ بىر گۇرۇھى بولغان ئۇيغۇرلارنىڭ بىر قىسمى ھۇنلارغا ئەگىشىپ غەربكە كۆچتى. بۇ ئۇيغۇرلار موڭغۇل تىلىنى قوللىنىدىغان سېرىق ئۇيغۇرلار (تۈركىي تىلىنى قوللىنىدىغان سېرىق ئۇيغۇر) قەبىلىلىرىنى ئاساس قىلغانىدى. مىلادىيە 4 - ئەسىردە، جەنۇبىي رۇسىيە ۋە ۋېنگرىيەدىكى ھۇنلار ئارىسىدا سېرىق ئۇيغۇرلار بار ئىدى. ئۇلار ھۇنلارنىڭ بىر ئەزاسى بولۇپ، ئاخىردا ھۇنلار بىلەن بىرلىكتە شەرقىي ياۋروپادىكى مىللەتلەر ئارىسىغا سىڭىشىپ كەتتى. قېلىپ قالغان موڭغۇل تىلىنى قوللىنىدىغان سېرىق ئۇيغۇرلار يەنىلا موڭغۇل ئېگىزلىكىدە كۆچمەن چارۋىچىلىق بىلەن شۇغۇللاندى، كېيىنكى ئۇيغۇر ئۇلۇسى (ئۇيغۇر قاغانلىقى) دەۋرىدە، ئۇلار موڭغۇل ئېگىزلىكىنىڭ غەربىي قىسمىدىكى ئالتاي ئەتراپلىرى ۋە تەڭرىتېغىنىڭ جەنۇب - شىمال تەرەپلىرىدىكى يايلاقلاردا كۆچمەن چارۋىچىلىق بىلەن شۇغۇللاندى. موڭغۇل تىلىنى قوللىنىدىغان سېرىق ئۇيغۇرلار ئۇيغۇر قەبىلىلىرىنىڭ بىر تارمىقىدۇر.

قەدىمكى زاماندا، ھۇن، ئاۋار، تۈرك، ئۇيغۇر ۋە موڭغۇللارنىڭ قەبىلىلىرىنى ۋە يۆنىلىشىنى رەڭگە قاراپ پەرقلىنىدۇرىدىغان ئادىتى بار ئىدى. دېمەك، موڭغۇل تىلىنى قوللىنىدىغان سېرىق ئۇيغۇرلار ياكى تۈركىي تىلىنى قوللىنىدىغان سېرىق ئۇيغۇرلار دېگەنمىز - غەربىي قىسمىدىكى ئۇيغۇرلارنى كۆرسىتىدۇ. بۇ

كېيىنكى «سېرىق تاتارلار»، «سېرىق موڭغۇللار» (غەربىي موڭغۇل ئويراتلىرى) دېگەنلەرگە ئوخشايدۇ. يەنە مەسىلەن، «كۆك تۈرك»، «كۆك موڭغۇل» دېگەنلەر مەركىزىي رايوندا ماكانلاشقان تۈركلەرنى، موڭغۇللارنى كۆرسىتەتتى. شۇنىڭ بىلەن بىللە، ئاسماننىڭ رەڭگى كۆك، تەڭرىنىڭ ئوغۇل - قىزلىرىنىڭ رەڭگىمۇ كۆك بولۇشى كېرەك. شامان دىنىدا ئېسىل ئىرق كۆك رەڭلىك بولىدۇ، دەپ قارىلاتتى. كۆچمەن چارۋىچىلار ئالەم مەنبەسىنىڭ مەركىزى كۆك بولىدۇ، دەپ قارايتتى. كۆچمەن چارۋىچى مىللەتلەر ئارىسىدا كۆك ئاتالغانلار ئومۇمەن ئەڭ ئالىي ھۆكۈمرانلىق ئورنىدىكىلەرنى كۆرسىتەتتى. ھۇنلار، ئاۋارلار، تۈركلەر، ئۇيغۇرلار، موڭغۇللار بىردەك غەربىي سېرىق، شىمال ۋە مەركەزنى كۆك، جەنۇبىنى قىزىل ۋە قارا، شەرقىنى ئاق رەڭ بىلەن پەرقلىنىدۇرگەن. مەسىلەن، ساغان سەلەڭگەس (tʃaka:nsələŋGəs) دېگەننىڭ مەنىسى «ئاق كورىيانلار» دېگەنلىك بولۇپ، ماكانى شەرقتە ئىدى. «قارا قىتان» (χara χjatad) دېگەننىڭ مەنىسى «قارا قىتان» دېگەنلىك بولۇپ، ماكانى جەنۇبتا ئىدى. «قارا تاڭغۇت» (χara tang Gut) دېگەننىڭ مەنىسى «قارا زاڭزۇلار» دېگەنلىك بولۇپ، ماكانى جەنۇبتا ئىدى. سېرىق ئۇيغۇرلار (西拉尧熬尔) دېگەننىڭ مەنىسى «سېرىق يۇغۇر» ياكى «سېرىق ئۇيغۇر» دېگەنلىك بولۇپ، ماكانى غەربتە ئىدى. كۆك موڭغۇل (khörmong Gaol) دېگەننىڭ مەنىسى «كۆك موڭغۇل» دېگەنلىك بولۇپ، ماكانى شىمال تەرەپتە ۋە مەركىزىي رايوندا ئىدى. كۆك تۈرك (hkɕ:t' urk) (库库突厥) دېگەننىڭ مەنىسى كۆك تۈرك (蓝突厥) دېگەنلىك بولۇپ، بۇرۇنقى ماكانى شىمال تەرەپتە ۋە مەركىزىي رايوندا ئىدى. قەدىمكى زامان تۈركلىرىنىڭ ۋە موڭغۇللارنىڭ «بەش خىل رەڭلىك دۆلەت» دېگىنى ئاق، قىزىل، سېرىق، كۆك، قارا بەش خىل رەڭدىن ئىبارەت ئىدى. بۇلار ئايرىم - ئايرىم ھالدا شەرق (ئاق)، جەنۇب (قىزىل ياكى قارا)، غەرب (سېرىق)، شىمال ياكى

مەركىزىي رايون (كۆك)كە ۋەكىللىك قىلىپ، بەش رايون (دۆلەت) ۋە مىللەتنى بىلدۈرەتتى. يەنە بىر قىسىم رايونلاردىكى ئۇيغۇرلار بۇنى مۇنداق چۈشەندۈرىدۇ: ئۇلارنىڭ قارىشىچە، «قارا» غەربكە ۋەكىللىك قىلىدىكەن، ئۇ يەردىكى خانىشەئىرى (ئاسمان ئىلاھى) كىشىلەرگە يامغۇر ئاتا قىلغان؛ «قىزىل» شەرققە ۋەكىللىك قىلىدىكەن، چارۋىچىلارنى چۈشىنىدىغان ھەم ئۇلارغا تەسەللى بېرىدىغان چولپان يۇلتۇز شۇ جايدا تۇرىدىكەن، نۇر شۇ يەردىن تارقىلىپ، كىشىلەرگە ئەقىل - پاراسەت ئاتا قىلىدىكەن؛ «ئاق» شىمالغا ۋەكىللىك قىلىدىكەن، زېمىننى پاكلايدىغان شامال ۋە سوغۇق شۇ جايدىن كېلىپ، كىشىلەرگە كۈچ - قۇۋۋەت ۋە جاسارەت بېغىشلايدىكەن. ئەڭ قورقۇنچلۇق «ئاق ئاپەت» شۇ يەردە ئىكەن؛ «سېرىق» جەنۇبقا ۋەكىللىك قىلىدىكەن، ياز ۋە ئىسسىق شۇ يەردە ئىكەن. ھەربىر تەرەپنىڭ ئۆز ئالدىغا خانىشەئىرىسى بولىدىكەن. (xan:tenker)

بۇنىڭدىن باشقا، تىبەت بۇددا دىنىدىكى «بەش تەرەپنى ئىپادىلەيدىغان رەڭ» بۇنىڭدىن سەل پەرقلىنىدىكەن. ئۇنىڭدا شەرق سېرىق رەڭ بىلەن، جەنۇب قىزىل رەڭ بىلەن، غەرب ئاق رەڭ بىلەن، شىمال قارا رەڭ بىلەن، مەركەز كۆك رەڭ بىلەن ئىپادىلىنىدۇ. بەزى تۈركلەرنىڭ ۋە خەنزۇلارنىڭ تەرەپلەر ھەققىدىكى قاراشلىرى يۇقىرىدىكىگە ئوخشىمايدۇ. ئۇلار مەركەز (سېرىق)، شىمال (قارا)، غەرب (ئاق)، شەرق (كۆك)، جەنۇب (قىزىل) دەپ قارايدىكەن. قەدىمكى زاماندا خەنزۇلاردا يەنە شەرقنى كۆك، جەنۇبنى قىزىل، غەربنى ئاق، شىمالنى قارا دەيدىغان رىۋايەت بار ئىدى. تاڭغۇتلارنىڭ قەدىمكى ئەسەرلىرىدە قارا - خەنزۇلارنى، ئاق - ھىندىلارنى، سېرىق - رۇسلارنى كۆرسىتىدىغان رىۋايەت بار. يەنە ئاق چېدىرلىق خۇرلار، سېرىق چېدىرلىق خۇرلار، قارا چېدىرلىق خۇرلار دەيدىغان رىۋايەتلەرمۇ بار. ئوتتۇرا ئاسىيا رايونىدا يەنە مەسىلەن، ئاق تاتار، قارا تاتار، ئاق تۈرك، قارا قالپاق، قارا قىرغىز، قارا ياغما، سېرىق

تۈركەش، ئاق موڭغۇل، ئاق ئۇيغۇر... دېگەندەك نۇرغۇن ئاتالغۇلار بولغانىكەن. مىللەتلەرنىڭ ھەممىسىنىڭ ئۆزىنىڭ قەبىلىسى ۋە يات مىللەتلەرنىڭ نامى ھەققىدە ئادەتلەنگەن ئوبرازلىق ناملىرى بولغان. بۇ ئاددىي پۇقرالار مۇنداقلا ئاتاپ قويغان ناملار بولغان بىلەن، مۇنداق ئوبرازلىق ناملار كۆپ ھاللاردا مۇقىملىشىپ قالغان ۋە ئەۋلادتىن - ئەۋلادقا داۋاملاشقان، كىشىلەر تەرىپىدىن مۇقەددەسلەشتۈرۈلگەن. ئەلۋەتتە، كۆچمەن چارۋىچىلارنىڭ نەزىرىدە ھەرخىل رەڭنىڭ مۇرەككەپ، چوڭقۇر مەنىسى ۋە ئوبرازى بار. مەسىلەن، سېرىق ئۇيغۇرلار كېيىن ئاسىيادىكى ئۇيغۇر قەبىلىلىرى ئىچىدە ئەڭ شەرقتىكى بىر قوۋم بولۇپ قالغان، ۋاھالەنكى (西拉) (موڭغۇلچە شار - سېرىق دېگەن سۆزنىڭ خەنزۇچە ئاھاڭ تەرجىمىسى - تەرجىماندىن) غەربكە ۋەكىللىك قىلىدۇ.

مىلادىيە 840 - يىلى قىرغىزلارنىڭ زور قوشۇنى پۈتكۈل سوغۇق بەلباغ يايلاقلىرىغا بوراندەك يوپۇرۇلۇپ كەلگەندە، ئۇيغۇر ئۇلۇسى يىمىرىلىپ، ئۇلار تەرەپ - تەرەپلەرگە كۆچكەندە، جۇڭغار ئويمانلىقى ۋە ئالتاي تاغلىرىدا كۆچمەن چارۋىچىلىق بىلەن شۇغۇللىنىدىغان بىر تۈركۈم ئۇيغۇرلار بار ئىدى. ئۇلار موڭغۇل تىلىنى قوللىنىدىغان سېرىق ئۇيغۇرلارنى ئاساس قىلغان ئۇيغۇر قەبىلىلىرى بولۇپ، بۈگۈنكى يۇغۇرلارنىڭ ئەجدادى ئىدى. مىلادىيە 840 - يىلىدىن مىلادىيە 865 - يىلىغىچە ئۇلارنىڭ سانى 600 مىڭدىن 700 مىڭغىچە ئىدى. شۇ چاغلاردا، تەڭرىتېغىنىڭ جەنۇبىدىكى نۇرغۇن جايلارنى تاڭغۇتلار كونترول قىلىپ تۇرغانىدى. پاناھلىق ئىزدەپ كەلگەن بىر قىسىم ئۇيغۇرلار بۇ جايلارغا كەلگەندىن كېيىن تاڭغۇتلارغا بېقىنىپ جان باققانىدى. مىلادىيە 866 - يىلى ئەتىيازدا، تەڭرىتېغىنىڭ شىمالىدىكى موڭغۇل تىلىنى قوللىنىدىغان سېرىق ئۇيغۇرلارنىڭ سانخۇنى بۆكېچۈن (bōgēfā) قەبىلىسىنى باشلاپ تەڭرىتېغىنىڭ جەنۇبىغا ئۆتۈپ تاڭغۇتلارنى مەغلۇپ قىلىپ،

تاڭغۇتلارنىڭ سانغۇنى لۇنكۇڭرا (لۇنشاڭزا) نى ئۆلتۈردى. لۇنكۇڭرا تاڭغۇت تۈرىلىرىنىڭ بىر چوڭ سانغۇنى ئىدى. شۇنىڭ بىلەن موڭغۇل تىلىنى قوللىنىدىغان سېرىق ئۇيغۇر قەبىلىلىرى جەنۇبقا كۆچۈپ، ئالتۇنتاغنىڭ جەنۇب ۋە شىمالىدىكى بىپايان يايلاقلارنى ئىگىلەپ، شۇ جايدىكى تارقاق ئۇيغۇرلار بىلەن بىرلەشتى. كېيىن ئۇلارنىڭ كۆپ قىسمى ئالتۇنتاغنىڭ جەنۇب ۋە شىمالىغا، لوپنور كۆلى ئەتراپىغا، قۇرۇم (昆仑山) تاغلىرىغا جايلاشتى. موڭغۇل تىلىدا قوللىنىدىغان «سېرىق ئۇيغۇرلار يەنە تەڭرىتېغى، ئالتاي ئەتراپىدىكى يايلاقلارنىمۇ ئىگىلىدى. ئۇلار كۆچمەن چارۋىچىلىق تۇرمۇشىنى ئىزچىل داۋاملاشتۇرۇپ كەلدى. كۆچمەن چارۋىچىلىق بىلەن شۇغۇللىنىدىغان، موڭغۇل تىلىنى قوللىنىدىغان بۇ سېرىق ئۇيغۇرلار بىرقەدەر مۇستەقىل ھالەتتە ياشىدى. ئەينى چاغدا ئالتۇنتاغ، تەڭرىتېغى، جۇڭغارىيە، ئالتايلاردىكى تارقاق جايلاشقان. موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلاردىن باشقا، قارا خانىيلارنىڭ پايتەختى قەشقەرنىڭ شەرقىدىكى جايلاردا، تارىم ۋادىسىدا، تۇرپان بوستانلىقىدىكى شەھەرلەردىمۇ نۇرغۇن ئۇيغۇر قەبىلىلىرىنىڭ ئەزالىرى بار ئىدى. ئەلۋەتتە، بۇلار نۇرغۇن سېرىق ئۇيغۇرلارنى ئۆز ئىچىگە ئالىدۇ. ئۇلار بۇ يەرلەردە ئولتۇراقلىشىپ تېرىقچىلىق تۇرمۇشىغا كۆچۈشكە باشلىدى، قىسمەنلىرى سودا - سېتىق بىلەن شۇغۇللاندى. كۆچمەن چارۋىچىلىق تۇرمۇشىدىن تېرىقچىلىق تۇرمۇشىغا كۆچۈشكە ئەگىشىپ، ئۇلارنىڭ بىرقىسمى بارا - بارا ئەنئەنىۋى دىنىي ئېتىقادىدىن ۋاز كەچتى، پەقەت قاغان ۋە سانخۇن قاتارلىق رەھبەرلىرىلا كۆچمەن چارۋىچىلىق ئەنئەنىسىنى ئاز - تولا ساقلاپ قالدى. ھەريىلى يازدا، ئالتايدىن كەلگەنلەر جەنۇبىي شىنجاڭنىڭ ئىسسىقچا چىدىمغاندا، ئاتلىرىغا مىنىپ تەڭرىتېغىنىڭ يايلاقلىرىغا بېرىپ، بۇ جايلاردىكى كۆچمەن چارۋىچى ئۇيغۇرلار بىلەن يازنى بىللە

ئۆتكۈزدى. پۈتۈن ياز، كۈز پەسىللىرىدە ئۇلار قارچىغا، بۈركۈتلەرنى ئېلىپ ئۇچقۇر ئات ئۈستىدە ئوۋ ئوۋلاش بىلەن مەشغۇل بولدى. ئۇلار بۇ يەردە جەڭ ئاتلىرىنى بېقىپ سەمىرىتىپ كەچ كۈزدە ئاندىن قىشلىق سارايلىرىغا قايتىپ كېلەتتى. تېرىقچىلىق، چارۋىچىلىق، سودا - سېتىق بىلەن شۇغۇللىنىدىغان ئۇيغۇرلار قاراخانىيلار خانىدانلىقىنىڭ پايتەختى قەشقەرنىڭ شەرقىدىكى كەڭ زېمىنىنى كونترول قىلدى. ئۇلارنىڭ زېمىنى شەرقتە سۇجۇ (جىۈچۈەن) غىچە سوزۇلغان بولۇپ، ساغان ئۇيغۇرلىرى («ئاق ئۇيغۇرلار»، يەنى «گەنجۇ ئۇيغۇرلىرى» دەپمۇ ئاتىلىدۇ) بىلەن تۇتاشتى. ئۇلار بارلىق ئۇيغۇرلارغا ئوخشاش جاي - جايلاردىكى ئۇيغۇرلارنى بىرلىككە كەلتۈرۈشكە ئىنتىلىپ باقتى. ئۇلارنىڭ ھاكىمىيىتى يەنىلا «ئۇيغۇر ئۇلۇسى» (ئۇيغۇر قاغانلىقى) دەپ ئاتالغانىدى. تۇرپاننىڭ شەرقىگە 70 چاقىرىم كېلىدىغان قارقوچۇ (قوچۇ) دەپمۇ ئاتىلىدۇ، ھازىرمۇ خارابىسى بار) بىر مەزگىل ئۇلارنىڭ پايتەختى بولغانىدى. خەنزۇچە تارىخىي كىتابلاردا غەربىي ئايماق ئۇيغۇرلىرى ياكى قوچۇ ئۇيغۇرلىرى دەپ ئاتالغان. بەزىلەر ئۇيغۇر ئىستان (尧熬尔斯坦) دەپ ئاتىغان. «ئىستان» پارىسچە سۆز بولۇپ، «رايون» دېگەن مەنىنى بىلدۈرىدۇ. بۇ جاي ئەينى ۋاقىتتا غەربىي يۇرتنىڭ بۇددادىنى مەركىزى ئىدى. غەربىي قاراخانىيلار تەۋەلىكىدىكى ئۇيغۇرلار ئىسلام دىنى بايرىقىنى كۆتۈرۈپ ئوتتۇرىغا چىقىپ ئۇلار بىلەن توختىماي ئۇرۇشتى. موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار يەنىلا قارقوچۇدىكى ئۇيغۇر ئۇلۇسى قاغانىنىڭ باشقۇرۇشىدا بولدى. پەقەت موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار نىسبەتەن مۇستەقىل ھالەتتە ياشىدى. موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار ھەددىدىن ئارتۇق راھەت - پاراغەتكە بېرىلىدىغان مەدەنىيەتنىڭ چىرىتىشىنى باشتىن - ئاخىر قوبۇل

قىلمىدى.

12 - ئەسردىن باشلاپ بۇ رايوندىكى ئۇيغۇرلار زاۋاللىققا يۈز تۇتۇشقا باشلىدى. 1130 - يىلى قىتان باتۇرى يوللىغ تاشىن قوۋمىنى باشلاپ غەربكە كۆچتى. قىتان خان جەمەتىدىن بولغان يوللىغ تاشىن بىلىملىكلىكى، قابىلىيەتلىكى ۋە سىياسىي جەھەتتىكى ئىقتىدارلىقلىقى بىلەن مەشھۇر بولۇپ، ئات ئۈستىدە ئوقيا ئېتىشقا ماھىر ئىدى. خەنزۇچە، قىتانچە يېزىقلارنى پىششىق بىلەتتى. خەنزۇلارنىڭ دانىشمەن ئۆلىمالار مەھكىمىسىدە ئۈستاز بولغانىدى. تولىمۇ ئېھتىياتچان يوللىغ تاشىن ئۇيغۇرلارنىڭ قاغانى بىلگە قاغان (bilge qa:n) غا بىر پارچە مەكتۇپ يوللىغانىدى. قىتانلار ئۇيغۇر يېزىقى ئاساسىدا ئىجاد قىلىنغان قىتان يېزىقىنى قوللىناتتى. يوللىغ تاشىن قوچۇدىن ئۆتكەندە ئۇيغۇرلارنىڭ قاغانى بىلگە قاغان ئالدىغا چىقىپ قارشى ئالغانىدى. قىتانلار موڭغۇل تىلىنىڭ بىر خىل شېۋىسىدە سۆزلىشەتتى، ئۇلار موڭغۇللارنىڭ دەسلەپكى مەزگىللەردىكى بىر ئىرقىي ئىدى. بىلگە قاغان ئېلچىن مەھكىمىسىدە قوي، كالا سويۇپ، ناخشا - ئۇسسۇللۇق بەزمە كاتتا زىياپەت ئۆتكۈزۈپ گۇرخان يوللىغ تاشىن قاتارلىق قىتانلارنى كۈتۈۋالدى، ئۇيغۇر قاغانى يوللىغ تاشىننىڭ غەربكە يۈرۈش قىلىشىنى قوللاش يۈزىسىدىن قىتانلارغا 600 ئات، 100 تۆگە، 3000 قوي تارتۇق قىلىپ، قىتانلارنى ئۆز چېگراسىغىچە ئۈزۈتىپ قويدى. ئوتتۇرا ئاسىيادىكى چۇ دەرياسى ۋادىسىدا قاراخانىيلار خانىدانلىقىنىڭ مەشھۇر تۈرك خانى ئافراسىياپنىڭ ئەۋلادلىرى خانلىق تەختىنى ئىستېلاچى يوللىغ تاشىنغا ئۆتۈنۈپ بەردى. شۇنداق قىلىپ، قىتانلار ئوتتۇرا ئاسىيادا قاراقتان خانلىقىنى قۇردى. گۇرخان يوللىغ تاشىن «پادىشاھ تىپەنيۇ» (تەڭرى ھىمايە قىلغان پادىشاھ دېگەن مەنىدە) دەپمۇ ئاتالدى. قىتانلار قوچۇ ئۇيغۇرلىرى بىلەن ناھايىتى دوستانە ئىناق ئۆتتى. 1211 - يىلىغا كەلگەندە ئالتايدىكى نايىمان ئۇيغۇر

قەبىلىسىدىن قۇتلۇق (kytflyk) قارا قىتانلار ھاكىمىيىتىنى تارتىۋالغاندىن كېيىن ئۇلارنىڭ مۇناسىۋىتى يامانلىشىپ، قوچۇ ئۇيغۇرلىرى سىياسىي جەھەتتە قارا قىتان خانلىقىنىڭ بېقىندىسى بولۇپ قالدى.

13 - ئەسىرنىڭ بېشىدا، موڭغۇل خانلىقى باش كۆتۈردى. 1209 - يىلى ئۇيغۇر ئۇلۇسى (قوچۇ ئۇيغۇرلىرى) نىڭ قاغانى موڭغۇل تىلىنى قوللىنىدىغان سېرىق ئۇيغۇرلار بوغدا قاغان دەپ ئاتايدىغان بارچۇق ئارت تېكىن (bartjuqart teg:n) باش ۋەزىرى بىلگە بۇقا (بىلگە تۆمۈر دەپمۇ ئاتىلىدۇ) نىڭ ياردىمى بىلەن قارا قىتانلارنىڭ ئۇيغۇرلار رايونىدا تۇرۇشقا ئەۋەتكەن باش ھەربىي ۋالىيسى ۋە ئەسكەرلىرىنى ئۆلتۈرگەندىن كېيىن، ئادەم ئەۋەتىپ موڭغۇل خانلىقى بىلەن ئالاقىلىشىپ چىڭگىزخاننىڭ ھامىيلىقىغا ئېرىشتى. شۇنىڭدىن باشلاپ، موڭغۇل خانلىقىغا باج تاپشۇرۇش مەجبۇرىيىتىنى ئۈستىگە ئالدى ۋە 10 مىڭدىن ئارتۇق ئادەمنى موڭغۇل قوشۇنلىرىغا قوشۇلۇپ باش قوماندان جەبە نويان (dʒəb noyan) باشچىلىقىدا غەربكە يۈرۈش قىلىشقا ئەۋەتتى. ئۇيغۇر قوشۇنلىرى ئىنتىزامچانلىقى ۋە باتۇرلۇقى بىلەن شوھرەت قازانغانىدى. ئۇلارنىڭ ئاياغ ئىزلىرى ئوتتۇرا ئاسىيادىكى ھەرقايسى دۆلەتلەرگە ۋە شىمالىي ھىندىستانغا كەڭ تارقالدى. بارچۇق ئارت تېكىن يەنە قوشۇن باشلاپ موڭغۇل قوشۇنلىرى بىلەن ھەمكارلىشىپ ئوتتۇرا تۈزلەڭلىككە بېرىپ جەڭ قىلدى. شۇنىڭ بىلەن بىر ۋاقىتتا، بۇ جايدىكى ئۇيغۇر ھاكىمىيىتى موڭغۇللارنىڭ بىر يەرلىك ھاكىمىيىتى بولۇپ قالدى. موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار يەنىلا ئالتۇنتاغنىڭ جەنۇب - شىمالىدا، لوپنور ئەتراپىدىكى تاغ چوققىلىرى ۋە چۆللەردە ياشىدى. ئۇيغۇرلارنىڭ قاغانى بارچۇق ئارت تېكىن چىڭگىزخاننىڭ بەشىنچى ئوغلى بولدى ۋە مەلىكە ئىل ئادۇننى ئۇنىڭغا ياتلىق قىلدى. چىڭگىزخان ئۇنىڭغا ناھايىتى ئوبدان مۇئامىلە قىلدى. بۇ

تارىخىي پاكىت موڭغۇل تىلىنى قوللىنىدىغان سېرىق ئۇيغۇرلار
ئارىسىدا ئېغىزدىن - ئېغىزغا تارقىلىپ، «بوغداخان بىلەن
چىڭگىزخان ھەققىدىكى ھېكايىلەر» گە ئايلىنىپ ھازىرغا قەدەر
كەڭ داۋاملىشىپ كەلمەكتە.

چىڭگىز خان دەۋرى

چىڭگىز خان بارلىق موڭغۇللارنى — تۈركىي تىللىق مىللەتلەرنى بىرلەشتۈرۈپ ئىمپېرىيە قۇرغاندىن كېيىن، 1206 — يىلى نەۋ باھاردا موڭغۇل دالاسى شاد — خوراملىققا چۆمۈلدى. چىڭگىز خان ئونان دەرياسىنىڭ مەنبەسىدىكى يازلىق يايلاۋدا بىر قۇرۇلتاي ئاچتى. بۇ قىمىز مەزگىلى ئىدى، كىشىلەر قەدىمكى ئادىتى بويىچە بۇ ئارامبەخش بەخت شەرىپىتى بىلەن كاتتا زىياپەت ئۆتكۈزگەنىدى. بۇ قۇرۇلتايدا چىڭگىز خان بارلىق موڭغۇللار ۋە تۈرك كۆچمەن چارۋىچىلىرى تەرىپىدىن ھۆرمەتلىنىپ بۈيۈك قاغان، تەڭداشسىز خان ۋە پادىشاھ دەپ ئاتالدى. شۇنىڭدىن كېيىنكى 100 يىلدىن كۆپرەك ۋاقىتتا، چىڭگىز خاننىڭ ئەۋلادلىرى پۈتكۈل ئاسىيا ۋە شەرقىي ياۋروپانىڭ غوجايىنىغا ئايلاندى. ئوتتۇرا ئاسىيادا توپتوغرا 700 يىلدىن ئارتۇق ۋاقىت دەۋر سۈردى.

موڭغۇل تىلىنى قوللىنىدىغان سېرىق ئۇيغۇرلاردىكى ياشانغان كىشىلەر ئارىسىدا مۇنداق بىر رىۋايەت بار: ئۇزاق زامانلار ئىلگىرى، كىشىلەر ئەۋلادتىن — ئەۋلادقا تالاي يىللارنى جاپا — مۇشەققەتتە ئۆتكۈزگەندىن كېيىن، تېمۇرچىن (temudʒin) ئىسىملىك بىر ئالىيجاناب موڭغۇل يىگىت كىشىلەرنى كۈلپەتلىك تەقدىردىن قۇتۇلدۇرۇپتۇ، تېمۇرچىن چىڭگىز خان كۆپ يىللارنى ئاھالىسى شالاڭ يايلاقتا ئۆتكۈزگەن بولۇپ، ئۇ تەڭرىنىڭ ئەمرى بىلەن ئىنسانلارنىڭ يولباشچىسى ۋە ياراشتۇرغۇچىسى بوپتۇ.

موڭغۇل تىلىنى قوللىنىدىغان سېرىق ئۇيغۇرلارنىڭ ئېيتىشىچە، چىڭگىزخان سىرتقا ئىشكىنى ئېچىۋېتىش سىياسىتىنى يولغا قويغان. ئۇ بويىۋىندۇرغان جايلاردىكى مىللەتلەرنىڭ ئۆزىنىڭ مەدەنىيەت ۋە دىنىي ئالاھىدىلىكىنى ساقلاپ قېلىشىغا يول قويغان. شۇڭا، نۇرغۇن بىر - بىرىگە ئوخشىمايدىغان ئىرقىتىكى مىللەتلەر بىر جايدا ئىناق - ئېچىل ياشىغان. ئۇ ھەرخىل مەدەنىيەت ئەنئەنىلىرىنى قوبۇل قىلىشقا ماھىر بولۇپ، ھەرخىل دىنلارغا كەڭچىلىك قىلىش سىياسىتىنى قوللانغان. ھەممە دىنلار ھۆرمەتلەنگەن، بارلىق بىلىملىك كىشىلەر قارشى ئېلىنغان، ئەتىۋارلاپ ئىشلىتىلگەن. ھەرخىل مىللەتلەر بىر - بىرىگە قوشۇلۇپ كەتكەن، مەدەنىيەت مىسلى كۆرۈلمىگەن دەرىجىدە ئۆز ئارا ئالماشقان ھەمدە گۈللەنگەن. سودا - سېتىق ئىشلىرى تەرەققىي قىلغان، ئىقتىساد يۈكسەلگەن. ئېيتىشلارغا قارىغاندا، ئەينى ۋاقىتتا كىشىلەر كۆپلىگەن ئۈنچە - مەرۋايىت، ئالتۇن - كۈمۈش ئارتىلغان تۆگىلەرنى يېتىلەپ، ئالتۇن - كۈمۈشلەر بىلەن قىممەت باھالىق كىيىم - كېچەكلەرنى كىيىپ، ئۆزى يالغۇز زېمىننىڭ شەرقىدىن غەربىگە بىمالال بارالايدىكەن، يولدا بۇلاڭ - تالاڭغا ئۇچرىمايدىكەن، مانا بۇ مەشھۇر بولغان «موڭغۇل تىنچلىق» دەۋرىدۇر.

بۈگۈنكى كۈندىمۇ مەيلى موڭغۇللار بولسۇن ياكى موڭغۇل تىلىنى قوللىنىدىغان سېرىق ئۇيغۇرلار، تاڭغۇتلار، تۈركىي تىللىق مىللەتلەر ۋە تۇنگۇس تىللىق مىللەتلەر بولسۇن، ھەممىسىلا چىڭگىزخاندىن ئىبارەت بۇ جاھاندا تەڭداسىز ئەزىمەتنى، يايلاق قەھرىمانىنى سەمىمىي ياد ئېتىدۇ، ئۇنىڭ ئىش ئىزلىرىنى ھېكايە قىلىشىدۇ، ئۇنى مەدھىيەلەيدۇ. چۈنكى، ئۇ بۇ كۆچمەن چارۋىچى قوۋمىنىڭ ئارزۇ - تىلەكلىرىنى ئەمەلگە ئاشۇرغانىدى.

1226 - يىلى يەتتە يىل داۋاملاشقان غەربكە يۈرۈش قىلىشنى ئاخىرلاشتۇرغان چىڭگىزخان ياۋروپاغا يۈرۈش قىلىپ ئوتتۇرا

ئاسىياغا قايتىپ كەلگەن سۇبۇتاي نويان (soukt noyan)نى قوشۇننى باشلاپ شەرققە قايتىپ كېلىشكە بۇيرۇدى. شەرقىي ياۋروپا ۋە ئاسىيانى بويسۇندۇرغان سانغۇن شەرققە قايتىش سەپىرىدە ئالتۇنتاغنىڭ جەنۇبىي شىمالى ئېتەكلىرىدىكى موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار رايونىغا كەلدى. موڭغۇل تىلىنى قوللىنىدىغان سېرىق ئۇيغۇرلار غەلىبە قۇچۇپ قايتىپ كەلگەن سانغۇننىڭ ئالدىغا چىقىپ قارشى ئالدى. ئەينى چاغدا تەڭرىتېغىنىڭ جەنۇبىي ۋە شەرقى، ئالتۇنتاغ ئەتراپىدىكى ئۇيغۇر قەبىلىلىرى ھېچقانداق ئۇرۇش مالىمانچىلىقىغا ئۇچرىمىغانىدى. چۈنكى، بۇ رايوندىكى ئۇيغۇرلارنىڭ خانى بارچۇق ئارت تېكىننى چىڭگىزخان بەشىنچى ئوغلى (ئاتاق ئوغلى) قىلىۋالغانىدى. ئۇنىڭ زېمىنى بۇرۇنقىدەكلا «ئۇيغۇر ئۇلۇسى» دەپ ئاتىلىۋەردى. ئۇ چىڭگىزخاننىڭ تۆت ئوغلى بىلەن ئوخشاش مۇئامىلىدىن بەھرىمەن بولدى. موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار نامدا يەنىلا بارچۇق ئارت تېكىنگە تەۋە بولدى. موڭغۇل تىلىنى قوللىنىدىغان سېرىق ئۇيغۇرلارنىڭ موڭغۇل ئېگىزلىكىدىن غەربكە سۈرۈلۈپ بۇ يەرگە كۆچۈپ كەلگىنىگىمۇ نەچچە يۈز يىل بولۇپ قالغان بولۇپ، ئۇلار ئالتۇنتاغ يايلاقلىرىدا ۋە لوپنور ئەتراپىدىكى قۇملۇق، يايلاقلاردا كۆچمەن چارۋىچىلىق بىلەن شۇغۇللاندى. موڭغۇل تىلىنى قوللىنىدىغان سېرىق ئۇيغۇرلار بىلەن ئوتتۇرا ئاسىيانىڭ ھەرقايسى بوستانلىقلىرىدىكى شەھەرلەردە، يېزا - قىشلاقلاردا ئولتۇرۇشلۇق ئۇيغۇرلار ئۆز ئالدىغا بىر - بىرىگە ئوخشىمايدىغان تەرەققىيات يولىغا ماڭدى.

سۇبۇتاي نويان موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار رايونىدا مەمۇرىي باشلىق — دارۇغاچ (tarugtʃi) تەسىس قىلغان بولۇپ، دارۇغاچلىققا ئادەتتە بىردەك موڭغۇللار تەيىنلىنەتتى. ئۇلار ئۇيغۇرلار رايونىدا ئۆزلىرىنىڭ

ئاساسلىق ئائىلە تەۋەلىرى ۋە ئادەتتىكى چارۋىچىلارنى باشقۇراتتى. سۇبۇتاي نوپان قوشۇنلىرىنى باشلاپ شەرققە قاراپ ئىلگىرىلەپ خېشى، چىلانتاغ ۋە خۇاڭخې دەرياسىنىڭ ئىككى ساھىلىغا كەلگەندە موڭغۇل تىلىنى قوللىنىدىغان سېرىق ئۇيغۇرلاردىن نۇرغۇن لەشكەر ئالدى. ئەينى چاغدا موڭغۇل تىلىنى قوللىنىدىغان سېرىق ئۇيغۇرلارنىڭ ۋە باشقا ئۇيغۇر قەبىلىلىرىنىڭ نۇرغۇن قوشۇنلىرى موڭغۇل قوشۇنلىرى بىلەن بىرلىكتە ئوتتۇرا تۈزلەڭلىككە يۈرۈش قىلدى. چاڭجياڭ، خۇاڭخې دەرياسى ۋادىلىرىدا ئۇيغۇر سەردار، لەشكەرلىرىنىڭ قەدىمى يەتمىگەن يەر قالمىغانىدى. سۇبۇتاي نوپان سېرىق ئۇيغۇر خانى ھەدىيە قىلغان ياخشى ئات ۋە ئۆزى ئالتۇنتاغدا ئوۋلىغان ياۋا تۆگىلەرنى ئېلىپ شەرققە يۈرۈش قىلىپ توپتوغرا ئون يىلدىن كېيىن، چىڭگىزخاننىڭ ۋارىسى ئوگىداي ئىككىنچى قېتىملىق غەربكە يۈرۈشنى تەشكىللەشكە باشلىغان بولۇپ، ھەر قايسى جايلاردىن لەشكەر ئېلىپ موڭغۇل قوشۇنىنى تولۇقلىدى. موڭغۇل تىلىنى قوللىنىدىغان سېرىق ئۇيغۇرلاردىن نۇرغۇن ياشلار سۇبۇتاي قوماندانلىقىدىكى موڭغۇل قوشۇنىغا كىردى. 1236 - يىلىدىن 1224 - يىلىغىچە بولغان ئارىلىقتا رۇسىيە، پولشا ۋە ۋېنگرىيە قاتارلىق ئوتتۇرا ياۋروپا ۋە شەرقىي ياۋروپا زېمىنىدا ئۇلارنىڭ قەدىمى يەتمىگەن يەر قالمىدى.

يۈەن سۇلالىسى — موڭغۇل خانلار ھۆكۈمرانلىق قىلغان دەۋردە، ئۇيغۇرلار رايونى بەشبالىق ئۆلكىسىگە قاراشلىق بولۇپ، كۈسەن تارىم ئەمىرلەشكەر مەھكىمىسى تەسىس قىلىنىپ، بىر مەزگىل موڭغۇل ئەمىرلەشكەر ۋۇخۇنلى (زاستاي جەمەتىدىن)، قارىمىقىدا بولدى. بۇ جاي بىرمەھەل روناق تېپىپ گۈللەندى. موڭغۇل خانلار موڭغۇل تىلىنى قوللىنىدىغان سېرىق ئۇيغۇرلار رايونىدا نۇرغۇن ئۆتەڭلەرنى تەسىس قىلغان بولۇپ، بۇلاردىن لوپ (lop)، كەتەك (ketek) لەر داڭلىق ئىدى. لوپ شەھىرى لوپنور كۆلىنىڭ غەربىي جەنۇبىغا يېقىنلا جايدا ئىدى. كەتەك

چاقىلىقتىن خوتەنگە بارىدىغان چوڭ يولىنىڭ مەلۇم جايىدىن جەنۇبقا يەنە ئۈچ كۈنلۈك يولدا ئىدى. ھازىر بۇلارنى ئاللىقاچان قۇم بېسىپ كەتتى.

موڭغۇل تىلىنى قوللىنىدىغان سېرىق ئۇيغۇرلار رايونىدا تۇرۇشلۇق موڭغۇل قوشۇنلىرى پات - پاتلا تەڭشىلىپ تۇراتتى. كىشىلەرنىڭ بىلىدىغانلىرىدىن ئىلگىرى - كېيىن بولۇپ ۋۇخۇنلى، ماڭگېلا، بېسۈدەي، ئاياچ، ئورۇچ، تېمۇر بۇقا، جۇسبەن قاتارلىقلار بار. 12 - ئەسىرنىڭ ئوتتۇرىلىرىدىن كېيىن، موڭغۇل خانلىرىنىڭ ئىچكى كۈرىشىدە يۈەن سۇلالىسىنىڭ بېيجىڭدىكى قۇبلاي ھۆكۈمىتى پۈتكۈل ئوتتۇرا ئاسىيانى كونترول قىلىۋالغان قايدۇ (xaidou) چىڭگىز خاننىڭ ئىككىنچى ئوغلى ئوگىداينىڭ نەۋرىسى) ۋە دۇۋا (douwa) چىڭگىز خاننىڭ ئۈچىنچى ئوغلى چاغاتاينىڭ ئەۋلادى)نىڭ كۈچىدىن ئېھتىيات قىلىش ئۈچۈن، جەبە (dʒəb) چىڭگىز خاننىڭ كەنجى ئوغلى تولىنىڭ نەۋرىسى)نى نۇرغۇن لەشكەر بىلەن ئالتۇنتاغنىڭ جەنۇبى ۋە شىمالىدىكى موڭغۇل تىلىنى قوللىنىدىغان سېرىق ئۇيغۇرلار رايونىدا ۋە شىنجاڭنىڭ شەرقىي قىسمى، خېشى كارىدورى قاتارلىق جايلاردا مۇداپىئەدە تۇرۇشقا ئەۋەتتى. شۇنىڭ بىلەن قۇبلاي خاننىڭ ئوتتۇرا ئاسىيادا ھۆكۈمرانلىق يۈرگۈزۈۋاتقان بىر نەۋرە قېرىنداشلىرى قايدۇ، دۇۋالارنىڭ قۇبلاي خان ئوردىسى بىلەن 40 يىلدىن ئارتۇق ۋاقىت (1269 - يىلىدىن 1307 - يىلىغىچە) داۋاملاشقان نىزاسى ئاخىرلاشتى. بۇ چاغدا، قايدۇ، دۇۋالار ئۆلۈپ كەتكەن بولۇپ، قۇبلاي خان ئوردىسى يەنە پۈتۈن دۇنيانىڭ تەڭدىن تولىسىنى سورايدىغان ھۆكۈمرانغا ئايلانغانىدى. مىلادىيە 1304 - يىلى يۈەن سۇلالىسىنىڭ خانى قۇبلاي جەبەنى غەربنى تىنچلاندۇرغۇچى بەھەييۈەت ۋاڭلىققا تەيىنلىدى، ئارقىدىنلا بىن ۋاڭلىققا ئۆستۈردى. شۇنىڭدىن كېيىنكى نەچچە يۈز يىل داۋامىدا موڭغۇل تىلىنى قوللىنىدىغان سېرىق ئۇيغۇرلار رايونىنى ئىزچىل تۈردە جەبەنىڭ ئەۋلادلىرى

(نىڭۋاڭ ۋە بىنۋاڭ دەپ ئىككى سىستېمىغا بۆلۈنگەن) باشقۇرۇپ كەلدى. ئۇلارنىڭ باشقۇرۇشىدا ھەم تۈركىي تىلىدا سۆزلىشىدىغان ئۇيغۇرلار، ھەم موڭغۇل تىلىنى قوللىنىدىغان سېرىق ئۇيغۇرلار، ھەم كېيىن موڭغۇل خانلىرىغا ئەگىشىپ ئىلگىرى - كېيىن كۆچۈپ كەلگەن موڭغۇللار بار ئىدى.

يۈەن سۇلالىسى زامانىسىدا، غەربىي شىمال رايونىنىڭ ئامانلىقىنى قوغداشتا ئاساسلىقى قومۇل ئەتراپىدىكى بەھەيۋەت ۋاڭ (كېيىن تەنتەنىلىك ۋاڭغا ئۆزگەرتىلگەن) باشچىلىقىدىكى قوشۇنغا ۋە ئالتۇنتاغنىڭ جەنۇب، شىمالدىكى سېرىق ئۇيغۇرلار رايونىنىڭ تىنچلاندۇرغۇچى ۋاڭنىڭ باشچىلىقىدىكى قوشۇنغا تايانغانىدى. موڭغۇل تىلىنى قوللىنىدىغان سېرىق ئۇيغۇرلارنىڭ ۋاڭى، قومۇل ۋاڭى، يۈەن سۇلالىسىنىڭ خانى قۇبلاي قاتارلىقلارنىڭ ھەممىسى چىڭگىزخاننىڭ كەنجى ئوغلى تولىنىڭ ئەۋلادىدۇر. شۇڭا، ئۇلار مىڭ سۇلالىسى بىلەن ئوت بىلەن سۈدەك چىقىشالمىدى. يۈەن سۇلالىسى ھۆكۈمىتى موڭغۇل تىلىنى قوللىنىدىغان سېرىق ئۇيغۇرلارنىڭ سەككىز قەبىلىسىدە سەككىز خوشۇنلۇق ئەسكەر تۇرغۇزدى. قۇبلاي خاننىڭ بۇ ئەسكەرلەرنى تۇرغۇزۇشتىكى مەقسىتى، ئۆزىنىڭ غەربىي شىمالدىكى بىر نەۋرە قېرىنداشلىرىنىڭ ھۇجۇمىدىن ساقلىنىش ئۈچۈن ئىدى. بۇ سەككىز قەبىلە ۋە سەككىز خوشۇنلۇق لەشكەرلەر ئىچىدىكى تۈركىي تىللىق ئۇيغۇرلار ۋە موڭغۇللار دەل ھازىرقى موڭغۇل تىلىنى قوللىنىدىغان سېرىق ئۇيغۇرلارنىڭ ئەجدادىدۇر. كېيىن مىڭ سۇلالىسى مۇشۇ سەككىز قەبىلە ئاساسىدا سەككىز ھەربىي ياساۋۇلخانا تەسىس قىلدى. مىڭ سۇلالىسى بۇ سەككىز قەبىلىدىن ئۆزلىرى ئەسىرگە ئالغان بىر قەبىلىنى يالاپ سەندۇڭنىڭ بىڭسەن، دۇڭچاڭ دېگەن جايلىرىغا ئېلىپ باردى. شۇڭا، كېيىنكى موڭغۇل تىلىنى قوللىنىدىغان سېرىق ئۇيغۇرلار يەتتە قەبىلە بولۇپ قالغان. ئۇلار تولو ئوتوك (taolo otok) دەپ ئاتالدى.

موڭغۇل تىلىنى قوللىنىدىغان سېرىق ئۇيغۇرلار رايونىدىكى ئۇيغۇر چارۋىچىلىرىنىڭ ئۆرپ - ئادىتى موڭغۇل چارۋىچىلىرىنىڭ ئۆرپ - ئادىتى بىلەن ئانچە - مۇنچە پەرقلەنگەندىن باشقا، چوڭ جەھەتتىن ئوخشاش ئىدى. بۇ جايدىكى موڭغۇللار باشتىن - ئاخىر موڭغۇل تىلىنى قوللانغانىدى، موڭغۇلچە چاپان كىيگەندى. ئارىدىن 300 يىل ئۆتكەندىن كېيىن، ئۇلار شەرققە كۆپۈپ چىلانتاغ ئەتراپىغا بارغاندىن كېيىن ئۆزلىرىنى ئۇيغۇر ياكى موڭغۇل تىلىنى قوللىنىدىغان «سېرىق ئۇيغۇر» دەپ ئاتاشقا باشلىدى، لېكىن ئۇلار يەنىلا موڭغۇل تىلىنى قوللاندى. موڭغۇل تىلى بۇ جايدا تۈركىي تىلى، تاڭغۇت تىلى ۋە خەنزۇ تىلىنىڭ تەسىرىگە ئۇچرىغان بولسىمۇ، بىراق ئۇ يەنىلا 13 - ، 14 - ئەسىرلەردىكى موڭغۇل تىلىنىڭ بىر خىل ۋارىيانتى ھېسابلىنىدۇ. سېرىق ئۇيغۇرلار تەدرىجىي راۋاجلىنىپ تىپىك تۈرك - موڭغۇل تىپىدىكى كۆچمەن چارۋىچىلار ئىتتىپاقى گۇرۇھىغا ئايلاندى. موڭغۇل تىلىدا سۆزلىشىدىغان سېرىق ئۇيغۇرلارنى بەزىلەر «موڭغۇل ئۇيغۇر» دەپ، تۈركىي تىلىدا سۆزلىشىدىغان سېرىق ئۇيغۇرلارنى «تۈرك ئۇيغۇر» دەپ ئاتاپ، ئومۇملاشتۇرۇپ شار (西拉) ئۇيغۇر ياكى سارى (撒里) ئۇيغۇر دەپ ئاتىغان. بۇ ئىككى خىل ئىسىم كەڭ مەنە جەھەتتىن ئوخشاش بولۇپ، شار، سارى ئوخشاشلا سېرىق دېگەنلىكتۇر. مۇشۇ ۋاقىتتىكى شار ئۇيغۇرلار ياكى سارى ئۇيغۇرلار يەنىلا دەسلەپكى مەزگىللەردىكى ئۇيغۇرلارغا ئوخشاش بىر ئىرقىتىكى ئىتتىپاقداش گۇرۇھ ئەمەس، بەلكى بىر سىياسىي ئىتتىپاقداش گۇرۇھ ئىدى. بۇ سىياسىي ئىتتىپاقداش گۇرۇھنىڭ تەركىبىدە يەنىلا بىرنەچچە خىل تىلدا سۆزلىشىدىغان ئىرقلار بار ئىدى. بۇ ئىسىمنىڭ قوللىنىلىشى ۋە ئۇنىڭ مەنىسى ماكان ۋە زامانغا قاراپ ئۆزگىرىپ تۇردى.

شۇ ۋەجىدىن ئوتتۇرا ئاسىيانىڭ ھەرقايسى جايلىرىدىكى ئۇيغۇر قەبىلىلىرىنىڭ بۆلۈنۈشى تېزلىشىپ، ھەرقايسىسى بىر -

بىرىگە ئوخشىمايدىغان تەرەققىيات يوللىرىغا ماڭغانىدى. مانا ئەمدى 20 - ئەسىرنىڭ ئاخىرىدا ئۇيغۇرلار، موڭغۇللار، موڭغۇل تىلىنى قوللىنىدىغان سېرىق ئۇيغۇرلار (يۇغۇر مىللىتى) ئارىسىدا ناھايىتى چوڭ پەرقلەر پەيدا بولدى. لېكىن، ئۇلار موڭغۇل تىلىنى قوللىنىدىغان سېرىق ئۇيغۇرلار بىلەن قانداشلىق مۇناسىۋىتى بار بىر تۇغقان مىللەتلەردۇر. ئۇيغۇرلار، موڭغۇل تىلىنى قوللىنىدىغان سېرىق ئۇيغۇرلار ۋە ئوتتۇرا ئاسىيا، موڭغۇلىيە، رۇسىيە تەۋەلىكىدىكى بىر قىسىم كىشىلەر تاكى ھازىرغىچە ئۆزىنى «ئۇيغۇر» (尧熬尔) دەپ ئاتايدۇ.

14 - ، 15 - ئەسىرلەردە ئاسىيا ۋە شەرقىي ياۋروپانىڭ نۇرغۇن جايلىرىدا ھۆكۈمرانلىق يۈرگۈزۈۋاتقان موڭغۇل بەگ - تۈرىلىرى بارا - بارا تۈركلىشىپ ۋە ياۋروپالىشىپ يەتتى، ئۇلارنىڭ كۆپىنچىسى موڭغۇلچىنى تۈزۈك سۆزلىيەلمەيدىغان، تۈرك تىلى ۋە باشقا تىللارنى قوللىنىدىغان بولۇپ قالدى. ئەينى ۋاقىتتا، ئوتتۇرا ئاسىيانىڭ شەرقىي رايونلىرىدىكى موڭغۇل چاغاتاي (tsaxate) نىڭ ئەۋلادلىرىمۇ تەدرىجىي مۇسۇلمانلاشقان بولۇپ، چاغاتاينىڭ موڭغۇل خان، ۋاڭلىرى شىنجاڭدا قورال كۈچى بىلەن شەرققە ئىسلام دىنىنى تارقىتىدىغان ئاۋانگارتقا ئايلاندى. چاغاتاي خانلىقىنىڭ قوشنىسى، ئالتۇنتاغ ئەتراپلىرىدا كۆچمەن چارۋىچىلىق بىلەن شۇغۇللىنىدىغان سېرىق ئۇيغۇرلار ۋە بىر قىسىم موڭغۇللار يەنىلا گەننەنۋى شامان دىنى ۋە كېيىن تارقالغان بۇددا دىنىنى ساقلاپ قالغانىدى.

كۈچلۈك دۆلەتلەر ئارىسىدا (1)

دەسلەپتە، خېشى ۋە گەنسۇ، چىڭخەي، شىنجاڭ چېگرالىرى تۇتىشىدىغان جايلارنى باشقۇرىدىغان موڭغۇل ۋاڭى جەبەنىڭ ئالىي قوماندانلىق ئىشتابى گەنجۇ (جاڭيې)دا بولۇپ، يەرلىكلەر ئۇنى «تاتار كۈرەسى» (ئورنى كونا شىلەيسى ساگرامى ئەتراپىدا) دەپ ئاتىغانىدى. گەنجۇ ئەينى ۋاقىتتا يەنە يۈەن سۇلالىسى گەنسۇ ۋاقىتلىق ۋازارىتىنىڭ مەركىزى بولۇپ، «گەنسۇ» دېگەن نامنى يۈەن سۇلالىسى دەۋرىدە موڭغۇللار گەنجۇ ۋە سۇجۇدىن ئىبارەت ئىككى شەھەرنىڭ نامىدىكى ئىككى باش ھەرپنى ئېلىپ قوللانغانىكەن. يۈەن سۇلالىسىنىڭ ئاخىرقى يىللىرىدا، سانغۇن لاڭكو تېمۇر مىڭ سۇلالىسى قوشۇنلىرى بىلەن گەنسۇدا بىرقانچە يىل جاپالىق جەڭ قىلدى. ئۇ بىرقانچە قېتىملىق ئۇرۇشتا يېڭىلىگەندىن كېيىن، مىڭ سۇلالىسىنىڭ غەربكە يۈرۈش قىلغۇچى قوشۇنىنىڭ سانغۇنى فېڭ شېڭ بىلەن خۇيزۇ سانغۇن لەن يۇ قاتارلىقلار لەشكەر تارتىپ غەربكە يۈرۈش قىلىپ، يۈەن سۇلالىسىنىڭ تەسىرىنى تازىلاپ، سان - ساناقسىز ئات، كالا، قويلارنى بۇلاپ، نۇرغۇن ئادەملەرنى قىرغىن قىلدى. گەنجۇدا تۇرۇشلۇق موڭغۇل ۋاڭى، بەگلەر خېشىدا تۇرۇشلۇق قوشۇننى باشلاپ ئوتتۇرا ئاسىيادىكى ھەرقايسى مىللەتلەرنىڭ ئەمەلدارلىرى بىلەن بىللە غەربكە قاراپ قاچتى. بۇلاردىن بىر قىسىم ئادەملەر ئۇيغۇرلار چارۋا باقىدىغان تاغلىق رايونلارغا قېچىپ باردى. مىڭ سۇلالىسى غەربكە يۈرۈش قىلغاندا، موڭغۇل تىلىنى قوللىنىدىغان سېرىق ئۇيغۇرلارنىڭ ۋاڭمۇ قېچىپ قارا قۇرۇم

(昆仑山) تاغلىرىغا بېرىۋالغان بولۇپ، ئۇلار ئۇزاق ۋاقىتلارغىچە پەقەت ياۋا تۆگە، ياۋا كالا ئوۋلاپ يەپ جان باقتى. گەنسۇ، چىڭخەي موڭغۇللىرى موڭغۇل ئېگىزلىكىگە چېكىنگەندىن ۋە ئوتتۇرا ئاسىيا ئەتراپىغا كۆچۈپ كەتكەندىن باشقا، قېلىپ قالغانلىرى مىڭ سۇلالىسىگە ئەل بولدى. ئەينى ۋاقىتتا، مىڭ سۇلالىسىنىڭ مۇنداق بىر تۈزۈمى بار ئىدى، يەنى ھەرقانداق بىر كىشى بىر موڭغۇلنى ئۆلتۈرسە، ئۇنىڭغا 50 سەر كۈمۈش مۇكاپات بېرىلەتتى. شۇڭا، موڭغۇللار ۋە غەربىي يۇرتلۇق (ئوتتۇرا ئاسىيا مىللەتلىرى) لار يىراق چۆل - جەزىرىلەرگە بېرىپ پاناھلانغان، ئىچكى جايلارنى دوزاخ، دەپ قارىغانىدى.

چىڭگىزخان غەربكە يۈرۈش قىلغاندىن كېيىن، سېرىق ئۇيغۇرلارنىڭ مىللەت شەكلى بىرخىل تىپىك تۈرك - موڭغۇل تىپىدىكى ئىتتىپاقداش گۇرۇھ بولۇپ قالدى.

مىلادىيە 1368 - يىلى جۇيۈەنجاڭ موڭغۇللارنىڭ ھۆكۈمرانلىقىنى ئاغدۇرۇپ تاشلىدى. مۇشۇ يىل ھەققىدە موڭغۇل تىلىنى قوللىنىدىغان سېرىق ئۇيغۇرلار ئارىسىدا ھەر خىل رىۋايەتلەر بار. كەمىنە مۇئەللىپ يۇغۇر بوۋايىلاردىن ئەن چىڭخۇ ۋە لاما بەيتۈستەن قاتارلىقلار سۆزلەپ بەرگەن مۇشۇ مەزگىلدىكى تارىخ توغرىسىدىكى تۆۋەندىكى رىۋايەتلەرنى توپلىدىم:

ئېيتىشلارغا قارىغاندا، ناڭ خاياتلار (naŋ xj:t) (يەنى ئوتتۇرا تۈزلەڭلىكلەر) چىڭگىزخان قۇرغان خانىدانلىقنى ئاغدۇرۇپ تاشلاش قەستىدە، بارلىق يېزا - قىشلاق، شەھەر - بازارلاردا ناھايىتى كەڭ دائىرىدە مەخپىي پىلان تۈزۈپ، 8 - ئاينىڭ 15 - كۈنى تاۋۇز چاغىنىدا بىرلا ۋاقىتتا ئىسيان كۆتۈرمەكچى بولغان. شۇ كۈنگە كەلگەندە، ئۇقتۇرۇشنامىنى ئايتوقاچنىڭ ئىچىگە تىقىپ، تەرەپ - تەرەپتىن بىر - بىرىگە مەخپىي ئۇقتۇرۇش قىلغان. 8 - ئاينىڭ 15 - كۈنى ئۆزئارا ئايتوقاچ سۈنىدىغان ئادەت بولۇپ، بۇ ھېچقانداق كىشىنىڭ گۇمانىنى قوزغىمىغان. مەخپىي

ئوقتۇرۇشتا ناك خاياتلار يۇرتىدا تۇرۇۋاتقان موڭغۇل ۋە ئۇيغۇر (ئوتتۇرا ئاسيا مىللەتلىرىنىمۇ ئۆز ئىچىگە ئېلىشى كېرەك) لەشكەرلىرىنى بىرلا ۋاقىت ئىچىدە ئۆلتۈرۈش ئورۇنلاشتۇرۇلغان. شۇنداق قىلىپ، ئامانلىقنى ساقلاش ئۈچۈن جاي - جايلاردا تارقاق تۇرۇۋاتقان موڭغۇل، ئۇيغۇر لەشكەرلىرى پۈتۈنلەي ئۆلتۈرۈلگەن، ھۆكۈمرانلارنىڭ لەشكەرلىرى پۈتۈنلەي يوقىتىلغان.

ئېيتىشلارغا قارىغاندا، بۇ قېتىمقى بالا - قازا كۆچمەن چارۋىچىلارنىڭ ھۆكۈمرانلىقىغا خاتىمە بەرگەن. بۇنىڭ بىلەن، «8 - ئاينىڭ 15 - كۈنىدىكى تاۋۇز چاغىنى» غا تېرىقچىلار كۆچمەن چارۋىچىلار ھۆكۈمرانلىقىغا خاتىمە بەرگەن ۋەقەنى خاتىرىلەشتىن ئىبارەت يېڭى مەزمۇن قوشۇلغان. ساپ موڭغۇل تىلىنى قوللىنىدىغان سېرىق ئۇيغۇرلار بۇ بايرامنى ئۆتكۈزۈپتۇ. ھازىر موڭغۇل تىلىنى قوللىنىدىغان قىسمەن سېرىق ئۇيغۇرلار بۇ بايرامنى ئۆتكۈزۈپتۇ، ئۇلار بۇنى ئۆزلىرى بىلەن پەقەت ئالاقىسى يوق بايرام، دەپ قارايدۇ.

يەنە بىرى، «قارا سار» (xarasar) ھەققىدىكى رىۋايەت. قارا سار دېگەننىڭ مەنىسى «قارا ئاي» دېگەنلىكتۇر، موڭغۇل تىلىنى قوللىنىدىغان سېرىق ئۇيغۇرلار ھازىر بۇ بايرامنى «چاغان سار» (tʃakan sar) دەپ ئاتايدۇ. بۇنىڭ مەنىسى «ئاق ئاي» دېگەنلىكتۇر. نەچچە يۈز يىلنىڭ ئالدىدا ئۇيغۇرلار «چاغان سار» نى ئۆزگەرتىپ «قارا سار» دەپ ئاتىغان. چۈنكى، مۇشۇ ئايدا ئوتتۇرا تۈزلەڭلىكتىكى بۈيۈك مىڭ سۇلالىسىنىڭ پادىشاھى (جۇ يۈنجىڭ نەزەردە تۇتۇلىدۇ) باھار بايرىمى پۇرسىتىدىن پايدىلىنىپ ئىسيان كۆتۈرۈپ مۇۋەپپەقىيەت قازانغان. موڭغۇل تىلىنى قوللىنىدىغان سېرىق ئۇيغۇرلار 1 - ئاينى «قارا سار» دەپ ئاتايدىغان بولغان، مەنىسى «قاراڭغۇ ئاي» دېگەنلىكتۇر.

كېيىن، ئىككى خىل ئاتىلىدىغان بۇ بايرام كىشىلەرگە چاغان سار (ئاق ئاي) نى خۇشال - خۇرام ئۆتكۈزۈش بىلەن بىر ۋاقىتتا،

«قارا سار» (قارا ئاي)دىكى كۈلپەتنىمۇ ئۈنۈتۈپ قالماسلىق ھەققىدە بېشارەت بېرىدىغان بولۇپ قالغان. تاكى ھازىرغا قەدەر موڭغۇل تىلىنى قوللىنىدىغان سېرىق ئۇيغۇرلارنىڭ، بولۇپمۇ شەرقىي قىسىمدىكى سېرىق ئۇيغۇرلارنىڭ يوقىلىپ كېتىش ئالدىدا تۇرغان بىرخىل ئادىتى بار، يەنى 12 - ئاينىڭ 30 - كۈنى يېرىم كېچىدىن 1 - ئاينىڭ 1 - كۈنى سۈبھىگىچە، بولغان ئارىلىقتا كىشىلەر ئوتقاش ياكى قولچىرىغىنى كۆتۈرۈپ ئۇرۇق - تۇغقان، قولۇم - قوشنىلىرىنىڭ ئۆيىگە بېرىپ ئېسەنلىك سورايدۇ. ياشانغانلار كۆرۈشكەندە قۇچاقلىشىپ «مىندۇ» (mindu - مەنىسى «تىنىچ - ئامان» دېگەنلىكتۇر) دەپ ئۆزئارا ئېسەنلىك سورىشىدۇ. مانا بۇ بۇرۇنقى چوڭ قىرغىنچىلىقتىن ئامان قالغان كىشىلەرنىڭ ئۆزئارا بىر - بىرىنى يوقلاش، بىر - بىرىگە تەسەللى بېرىشتىن ئىبارەت خاتىرە پائالىيىتىدۇر. بۇ قىرغىنچىلىقتىن ئامان قالغان كىشىلەرنىڭ ئۆزئارا يوقلىشىپ، ئىز - دېرىكىنى قىلىشىپ، قايتا تەشكىللىنىش ئىستىكىنى ئۆز ئىچىگە ئالغان. موڭغۇل تىلىنى قوللىنىدىغان سېرىق ئۇيغۇر چارۋىچىلار ئادەتتە، ئۆتۈپ كەتكەن بۇ ئىشلارنى يېنىكلىك بىلەن ئېغىزغا ئالمايدۇ.

مىلادىيە 1375 - يىلى مەلۇم بىر كۈنى، مىڭ سۇلالىسىنىڭ ئەلچىسى خاننىڭ يارلىقىنى ئېلىپ، موڭغۇل تىلىنى قوللىنىدىغان سېرىق ئۇيغۇرلار رايونىنىڭ غەربىنى تىنچلاندۇرغۇچى بەھەيۋەت ۋاڭى بۇيان تېمۇر (bujan .temur) نىڭ قوشى (بارگاھى) غا كەلگەن. بۇيان تېمۇر كېيىنكى موڭغۇل تىلىنى قوللىنىدىغان سېرىق ئۇيغۇرلارنىڭ چوڭ باشچىسىنىڭ ئەجدادىدۇر. بۇيان تېمۇر كەلگەن ئەلچىنى ئەنئەنىۋى قائىدە - يوسۇن بىلەن كۈتۈۋالغان. كېيىن بۇيان تېمۇر موڭغۇل تىلىنى قوللىنىدىغان سېرىق ئۇيغۇرلار چاغاتاي ئۇلۇسى دەپ ئاتىدىغان ئوتتۇرا ئاسىيادىكى چاغاتاي خانلىقىنىڭ ئەلچىسىنىمۇ كۈتۈۋالغان. يەنە ئالتاي ئەتراپىدىكى ئويرات موڭغۇللىرىنىڭ

ئەلچىسىمۇ كەلگەن. مانا مۇشۇنداق ئۈچ كۈچلۈك رەقىب ئوتتۇرىسىدا قالغان موڭغۇل تىلىنى قوللىنىدىغان سېرىق ئۇيغۇرلار بىر مەھەل ئاتاققا مىڭ سۇلالىسىگە ئەل بولغان، ئارىدىن ئۇزاق ئۆتمەيلا ئىلگىرى - كېيىن بولۇپ چاغاتاي خانلىقىنىڭ خانى شەمىي جاھان ۋە كېيىنكى ئويرات موڭغۇللىرى تەرىپىدىن كونترول قىلىنغان. ئۇلار ھەر يىلى مىڭ سۇلالىسى، چاغاتاي خانلىقى ۋە ئويرات موڭغۇللىرىغا سوۋغا - سالام بېرىپ تۇرغان. ئۇلارنىڭ سوۋغا - سالمىنى خانغا ھەدىيە قىلىش ياكى ئولپان تاپشۇرۇش دېيىشكىمۇ بولىدۇ. كېيىن، كۈچلۈك مىڭ سۇلالىسى موڭغۇل تىلىنى قوللىنىدىغان سېرىق ئۇيغۇرلار رايونىدىكى سەككىز ئۇيغۇر، موڭغۇل قەبىلىلىرىنى ئاساس قىلىپ يېرىم ھەربىي خاراكتېرىدىكى ياساۋۇلخان تەسىس قىلىشقا باشلىدى. 1479 - يىلىغا كەلگەندە سەككىز ياساۋۇلخان تەسىس قىلىدى. بۇ سەككىز ياساۋۇلخاننىڭ نامى: ئەندىڭ ياساۋۇلخاننىسى، كۈسەن ياساۋۇلخاننىسى، ئادۋان ياساۋۇلخاننىسى، خەندۇڭ ياساۋۇلخاننىسى، كۈيۈ ياساۋۇلخاننىسى (خەندۇڭ سول قانات ياساۋۇلخاننىسى)، قومۇل ياساۋۇلخاننىسى، شاجۇ ياساۋۇلخاننىسى، چىڭىن موڭغۇل ياساۋۇلخاننىسىدىن ئىبارەت. مىڭ سۇلالىسى ئوردىسى ھەرقايسى قەبىلىلەرنىڭ بۇرۇنقى ھۆكۈمرانلىرىنى قوماندان، يانداش تەپتىش قاتارلىقلارغا تەيىنلىگەن. لېكىن، موڭغۇل تىلىنى قوللىنىدىغان ئۇيغۇرلارنىڭ ئىچكى قىسمىدا ئۆزلىرىنىڭ ئادىتى بويىچە ئەمەلدارلارنى خان (xan)، نويان (noyan)، زاپىسان (dʒesanɨ)، بەگ (peg)، قۇنتەيجى (xuntedʒi)، تەيجى (tdʒi)، دارۇغاچ (taruk) دەپ ئاتىغان. ئەمەلىيەتتە، موڭغۇل تىلىنى قوللىنىدىغان كۆچمەن چارۋىچى سېرىق ئۇيغۇرلار ھۆكۈمرانلىق ھوقۇقىنى ئېتىراپ قىلغان ئەھۋال ئاستىدا، يەنىلا ئىمكانقەدەر ئۆزلىرىنىڭ مۇستەقىللىقىنى ۋە ئۆزىگە ئۆزى غوجا بولۇش ھوقۇقىنى ئۇزاقچە ساقلاپ قالغانىدى، مىڭ سۇلالىسى ئوردىسى بۇ

جايلاردا ياساۋۇلخانا تەسس قىلغاندىن كېيىن، بۇ جايلارنىڭ ۋەزىيىتىدە قالايمىقانچىلىق كېلىپ چىقتى. مىڭ سۇلالىسى ھۆكۈمىتىنىڭ مەقسىتى، بۇ جايلارنى بىر توسۇق قىلىپ، چاغاتاي خانلىقىنىڭ ۋە ئالتاي ئەتراپىدىكى كۈندىن - كۈنگە كۈچىيىۋاتقان ئويرات موڭغۇللىرىنىڭ شەرققە يۈرۈش قىلىشىنى توسۇش، شۇنىڭ بىلەن بىر ۋاقىتتا، چىڭخەي، شىزاڭ رايونىدىكى تاڭغۇت چارۋىچىلىرى بىلەن موڭغۇل ئېگىزلىكىدىكى كۆچمەن چارۋىچى مىللەتلەرنىڭ بىرلىشىپ ھۇجۇم قىلىشىدىن ساقلىنىشتىنلا ئىبارەت ئىدى.

چاغاتاي خانلىقى چىڭگىزخان ئوتتۇرا ئاسىيانى بويسۇندۇرغاندىن كېيىن ئۈچىنچى ئوغلى چاغاتايغا سۇيۇرغال قىلىپ بۆلۈپ بەرگەن زېمىن ئىدى، بۇ جايدا ئۇنىڭ ئەۋلادلىرى ۋارىسلىق قىلىپ ئەۋلادمۇئەۋلاد ھۆكۈمران بولۇپ كەلگەن. پۇقرالىرى تۈركىي تىلىدا سۆزلىشىدىغان ئۇيغۇر قاتارلىق مىللەتلەرنى ئاساس قىلغان، تېررىتورىيەسى دەسلەپتە تۇران (tulun) رايونىنىڭ شەرقىي قىسمىنى ئۆز ئىچىگە ئالغانىدى. تۇران موڭغۇل تىلىنى قوللىنىدىغان ئوتتۇرا ئاسىيادىكى پۈتۈنلەي تۈركلەر ئولتۇراقلاشقان رايون ئىدى. چاغاتاي خانلىقىنىڭ تېررىتورىيەسى كېيىنكى مەزگىللەردە ئالتاي تېغىنىڭ جەنۇبىدىكى پۈتۈن شىنجاڭنى ۋە بالقاش كۆلى، پەرغانە ۋادىسىدىكى ئوتتۇرا ئاسىيانىڭ شەرقىدىكى رايونلارنى ئۆز ئىچىگە ئالغانىدى. كېيىن بۇ جايلار «موڭغۇلىستان» (mong Gaol sitan) دەپ ئاتالدى. «موڭغۇل» - بۇ «موڭغۇل» دېگەن ئىسمىنىڭ باشقىچە تەرجىمىسىدۇر. بۇ شىمالدا ئالتايدىكى ئېرتىش دەرياسى ۋە بالقاش كۆلى، جەنۇبتا تەڭرىتېغىنىڭ جەنۇبىدىكى قاراشەھەر ۋە پەرغانىنىڭ شىمالىدىكى جايلارنى ئۆز ئىچىگە ئاللاتتى. ئۇنىڭ جەنۇب تەرىپى «ماڭغۇل سۇيا» (manga lai sujah) دەپ ئاتالغان (ماڭغۇل سۇيانىڭ مەنىسى كۈنگەي دېگەنلىكتۇر) بۇ رايون شىمالدا

ئىسسىقكۆل ۋە پەرغاننىڭ جەنۇبىدىن تارتىپ جەنۇبتا قاراقۇرۇم تېغى باغرىدىكى ئېدىرلىقلارغىچە بولغان جايلارنى ئۆز ئىچىگە ئالغان بولۇپ، چاغاتاي خانلىقىنىڭ موڭغۇل دوغلات جەمەتى ھۆكۈمرانلىقىدا بولغانىدى. موڭغۇللار چاغاتاي خانلىقىدا يايلاق كۆچمەن چارۋىچىلىق تۇرمۇشىنى ساقلاپ قالغان موڭغۇللار بولۇپ، ئۇلار چاغاتاي تېررىتورىيەسىدىكى تۈركلەشكەن موڭغۇللاردۇر، ئۇلار كۆچمەن چارۋىچىلىق تۇرمۇشىنى تاشلاپ ماۋرائۇننەھر (ئوتتۇرا ئاسىيادىكى سىر دەرياسى بىلەن ئامۇ دەرياسى ئوتتۇرىسىدىكى جايلار) رايونىدىكى دېھقانچىلىق جەمئىيىتىگە قوشۇلۇپ كەتتى ۋە يەرلىك ئاھالىلەرگە سىڭىپ كەتتى. «موڭغۇل» ۋە «چاغاتايلىق» دىن ئىبارەت بۇ ئىككى ئىسىم بارا - بارا ئىككى رايون، ئىككى خىل ئىقتىسادىي تىپ، بىر - بىرىگە ئوخشىمايدىغان ئىككى سىياسىي گۇرۇھقا تەۋە موڭغۇللارنىڭ ۋە ئۇلارنىڭ ئۇرۇق - ئەۋلادىنىڭ ئالماش ئىسمى بولۇپ قالدى. چاغاتاي خانلىقىنىڭ خانى شەمى جاھان دەۋرىدە، ئۇ بىر مەزگىل موڭغۇل تىلىنى قوللىنىدىغان سېرىق ئۇيغۇرلار رايونىنى كونترول قىلدى.

يۈەن سۇلالىسى مۇتەئەز زىيالىرى بولغاندىن كېيىن، سىياسىي ۋە قانداشلىق مۇناسىۋىتى سەۋەبىدىن موڭغۇل تىلىنى قوللىنىدىغان سېرىق ئۇيغۇرلار رايونىدىكى موڭغۇل ۋاڭلار بىلەن ئويرات موڭغۇللىرى ئارىسىدا قۇدۇلۇش مۇناسىۋىتى بولغان ھەم مۇنداق مۇناسىۋەت جۇڭغار خانلىقىنىڭ ئاخىرقى مەزگىللىرىگىچە داۋاملاشقانىدى. موڭغۇل تىلىنى قوللىنىدىغان سېرىق ئۇيغۇر ھۆكۈمرانلىرى دائىم ئويرات موڭغۇل ئاقسۆڭەكلىرىنىڭ ئىچكى جەڭگى - جېدەللىرىگە ئارىلىشىپ تۇراتتى. موڭغۇل تىلىنى قوللىنىدىغان سېرىق ئۇيغۇرلار ئارىسىدا، ئۇلارنىڭ نوپانى بىلەن ئويرات قۇنتەيجىسى جىيەن تاغا» دەيدىغان گەپ بار. 15 - ئەسىردە، موڭغۇل تىلىنى قوللىنىدىغان سېرىق ئۇيغۇرلار ئويرات موڭغۇللىرى بىلەن

بىرلىكتە غەربىي جەنۇب تەرەپتىكى چاغاتاي خانلىقىنىڭ مۇسۇلمانلاشقان موڭغۇل خانلىرىغا تاقابىل تۇردى. چاغاتاي موڭغۇل ھۆكۈمرانلىرى بارا - بارا تۈركلەشتى ۋە مۇسۇلمانلاشتى. مەشھۇر تۇغلۇق تۆمۈرخان (ak temurxan) (tokaol) ياش ۋاقتىدىلا ئىسلام دىنىغا ئېتىقاد قىلىشقا باشلىغانىدى. تۇغلۇق تۆمۈر ئىللىق موڭغۇل بولۇپ، چىڭگىزخاننىڭ كەنجى ئوغلى چاغاتاينىڭ ئالتىنچى ئەۋلاد نەۋرىسىدۇر. تۇغلۇق تۆمۈر ئۆلگەندىن كېيىن ئوغلى قىدىرخوجا دۆلىتىدە زىيانكەشلىككە ئۇچرىغاندا، كىشىلەر ئۇنى موڭغۇل تىلىنى قوللىنىدىغان سېرىق ئۇيغۇرلارنىڭ تاغلىق رايونلىرىغا ئەكېلىپ پاناھلانغانىدى. لېكىن، قىدىرخوجا خانلىق تەختكە چىققاندىن كېيىن موڭغۇل تىلىنى قوللىنىدىغان غەيرىي مۇسۇلمان موڭغۇل تىلىنى قوللىنىدىغان سېرىق ئۇيغۇرلارغا ھۇجۇم قىلدى. چاغاتاي موڭغۇل خان - ۋاڭلىرى تاشكەنت، سەمەرقەند، قەشقەر، ياركەنت (يەكەن)، ئاقسۇ، تۇرپانلارغا كېلىپ - كېتىپ تۇراتتى، بۇ جايلارمۇ ئۇلارنىڭ خان قونالغۇسى ئىدى، تالاس تۈزلەڭلىكى ۋە ئىسسىقكۆل ئەتراپى ئۇلارنىڭ يازلىق تۇرالغۇسى ئىدى. بۇ مىسلىسىز مالىمانچىلىق دەۋرى بولۇپ، ئۇيغۇرلارنىڭ ئاياغ ئىزى چاغاتاي زېمىنىنى قاپلىغانىدى. تاشكەنت بوستانلىقى، تالاس ۋادىسى، قىشتا مۇز تۇتمايدىغان ئىسسىقكۆل بويلىرى، ئىلى دەرياسىنىڭ ئىككى قىرغىقى، تۇرپان، قومۇللاردا ئۇلار ئۆزى ۋە باشقىلار ئۈچۈن سان - ساناقسىز جەڭلەرنى قىلدى. شەرق تەرەپتە، ئالتۇنتاغنىڭ جەنۇبى ۋە شىمالى، قۇرۇم تاغلىرى، چايدام چۆللىرى، سۇرتولى دەرياسى، شىڭشىڭشىيادىن داڭخې دەرياسىغىچە بولغان جايلاردا جازا يۈرۈشى قىلىپ، بۇلاڭ - تالاڭ قىلغان مىڭ سۇلالىسى قوشۇنلىرى بىلەن جەڭ قىلىپ، جەسەتلىرى چۆل - جەزىرلەردە قەبرىسىز قالدى. ئەينى ۋاقىتتىكى موڭغۇل تىلىنى قوللىنىدىغان سېرىق ئۇيغۇرلار باشقا كۆچمەن چارۋىچىلارغا

ئوخشاش ئادەتتە چارۋىلىرىنى باقسا، ئۇرۇش مەزگىلىدە ئالدىنقى سەپكە ئاتلىناتتى.

15 - ئەسىرنىڭ باشلىرىدا چاغاتاي خانى ئۇۋەيسخان (βes χa:n) موڭغۇل تىلىنى قوللىنىدىغان سېرىق ئۇيغۇرلار رايونىغا كۆپ قېتىم ھۇجۇم قىلدى. ئۇ زامانلاردا موڭغۇل تىلىنى قوللىنىدىغان سېرىق ئۇيغۇرلار رايونىدا ياۋا تۆگە ناھايىتى كۆپ ئىدى. ئۇۋەيسخان ھەر يىلى لەشكەر باشلاپ كېلىپ قورشاپ ئوۋلايتتى. ئۇ موڭغۇل تىلىنى قوللىنىدىغان نۇرغۇن سېرىق ئۇيغۇرلارنى بۆلىدى. ئۇنىڭدىن كېيىنكى سەئىدخان (sejita χ:an) 1514 - يىلى يىللىرى كۆپ قېتىم ئالتۇنتاغقا يۈرۈش قىلىپ، موڭغۇل تىلىنى قوللىنىدىغان سېرىق ئۇيغۇرلارنى ۋە باشقا مىللەتلەرنى بۇلاڭ - تالاڭ قىلدى. بۇ ئىككى خان بىر نەچچە قېتىملىق ئۇرۇشتا موڭغۇل تىلىنى قوللىنىدىغان سېرىق ئۇيغۇرلارنى ۋە باشقا مىللەت كىشىلىرىنى قىرغىن قىلدى ۋە ئەسىرگە ئالدى. ئەسىرگە ئالغان موڭغۇل تىلىنى قوللىنىدىغان سېرىق ئۇيغۇرلارنى چاغاتاي خانلىقى تەۋەلىكى ۋە ئوتتۇرا ئاسىيانىڭ ھەرقايسى جايلىرىغا ئېلىپ بېرىپ قۇل قىلدى.

موڭغۇل تىلىنى قوللىنىدىغان سېرىق ئۇيغۇرلارنىڭ شەرقىي تەرىپىدىكى مىڭ سۇلالىسى باشتىن - ئاخىر موڭغۇل تىلىنى قوللىنىدىغان سېرىق ئۇيغۇرلارنى يۈەن سۇلالىسىنىڭ قالدۇق كۈچى دەپ قاراپ، ئۇلارنى «يۈەن سۇلالىسىنىڭ پۇشتى» دەپ ئاتىدى. 1412 - يىلى قىشتا، مىڭ سۇلالىسى ھۆكۈمىتى غەربنى تىنچلاندۇرۇش ياساۋۇلخاننىڭ يەرلىك باشلىقى لى يىڭنى موڭغۇل تىلىنى قوللىنىدىغان سېرىق ئۇيغۇرلارغا جازا يۈرۈشى قىلىشقا ئەۋەتتى. لى يىڭ مىڭ سۇلالىسىگە ئەل بولغان تاڭغۇت ئاقسۆڭەكلىرىدىن بولۇپ، ئۇ لەشكەر تارتىپ سۈرتۈلۈشنىڭ غەربىدىكى بىر جايدا موڭغۇل تىلىنى قوللىنىدىغان سېرىق ئۇيغۇرلار بىلەن قاتتىق جەڭ قىلدى، شۇ كۈنى قېلىن قار يېغىپ

موڭغۇل تىلىنى قوللىنىدىغان سېرىق ئۇيغۇرلار يېڭىلىدى. لى
ياڭ موڭغۇل تىلىنى قوللىنىدىغان سېرىق ئۇيغۇرلاردىن 360
نەچچە ئادەمنى ئۆلتۈرۈپ قالغانلىرىنى ئەسىرگە ئېلىپ يالاپ
ئەكەتتى. 1425 - يىلى مىڭ سۇلالىسى ئوردىسى ئەلچى چىاۋ
لەيشى، دىڭ چىڭلارنى شىزاڭغا ئەۋەتتى. ئۇلارنىڭ تۆگىلىك
قوشۇنى چىڭخەي كۆلىنىڭ شىمالىغا كەلگەندە، موڭغۇل تىلىنى
قوللىنىدىغان سېرىق ئۇيغۇرلاردىن سانگې ۋە سانجىس قوشۇن
باشلاپ بېرىپ مىڭ سۇلالىسى ئەلچىلىرىنىڭ مال - مۈلكىنى
بۇلاپ، ئەلچىلەرنى ئۆلتۈرەتتى. بىر يىلدىن كېيىن، مىڭ
سۇلالىسى ئوردىسى مۇشۇ ۋەقەنى باھانە قىلىپ غەربنى
تىنچلاندۇرۇش ياساۋۇلخانىسىنىڭ يەرلىك باشلىقى لى يىڭ ۋە
خېجۇ ياساۋۇلخانىسىنىڭ قوماندانى كاڭ شۇنى تاڭخۇت
چارۋىچىلىرىدىن 12 قەبىلىنىڭ ئاتلىق قوشۇنىنى باشلاپ بېرىپ
قازا يۈرۈشى قىلىشقا ئەۋەتتى. سانگې، سانجىس مىڭ سۇلالىسى
قوشۇنلىرىنىڭ جازا يۈرۈشى قىلىپ كەلگەنلىكىدىن خەۋەر
تاپقاندىن كېيىن، قەبىلىنى باشلاپ غەربكە كۆچتى. ئۇلار قېچىپ
قاراقۇرۇم تېغىنىڭ غەربىدىكى يالىڭكو دېگەن جايغا كەلگەندە، لى
يىڭ بىلەن كاڭ شۇنىڭ قوغلاپ كېلىۋاتقان قوشۇنىنى قورشاشقا
ئېلىۋالدى. ئۇلار تەييارلىقسىز جەڭگە كىرىپ، سونەن قاتارلىق
كىشىلەر ئۇرۇشتا قازا قىلدى. 1000 دىن ئارتۇق ئادەم قىرغىن
قىلىندى. مىڭ سۇلالىسى قوشۇنلىرى 140 مىڭدىن ئارتۇق
تۆگە، ئات، كالا، قوينى بۇلاپ ئەكەتتى. موڭغۇل تىلىنى
قوللىنىدىغان سېرىق ئۇيغۇرلارنىڭ ۋاخى قېچىپ قۇرۇم تېغىغا
بېرىۋالدى. شۇنىڭ بىلەن بىر ۋاقىتتا، مىڭ سۇلالىسى ھۆكۈمىتى
جىيايۇگۈەن قوۋۇقى قاتارلىق ئېغىزلارنى تاقاپ ئىقتىسادىي قامال
يۈرگۈزدى. 1430 - يىلى مىڭ سۇلالىسى ئوردىسى موڭغۇل
تىلىنى قوللىنىدىغان سېرىق ئۇيغۇرلار چاغاتاي ئەلچىسىنى
ئۆلتۈرۈپتۇ دېگەننى باھانە قىلىپ، سىجاۋنى ئالتۇنتاغنىڭ
غەربىي قىسمىدىكى موڭغۇل تىلىنى قوللىنىدىغان سېرىق

ئۇيغۇرلارغا جازا يۈرۈشى قىلىشقا ئەۋەتتى. توقتۇ بۇقا قوۋمنى باشلاپ مىڭ سۇلالىسى قوشۇنى بىلەن جەڭ قىلدى، ئۇلار يېڭىلدى، مىڭ سۇلالىسى قوشۇنلىرى 1000دىن ئارتۇق ئادەمنى قىرغىن قىلدى، موڭغۇل تىلىنى قوللىنىدىغان سېرىق ئۇيغۇر ئاقسۆڭەكلىرىدىن توقتۇ بۇقا ۋە 340دىن ئارتۇق ئەر - ئايالنى ئەسىرگە ئالدى، 340 مىڭدىن ئارتۇق تۆگە، ئات، كالا، قوينى بۇلاپ ئەكەتتى. موڭغۇل تىلىنى قوللىنىدىغان سېرىق ئۇيغۇرلارنىڭ بۇ قىسمى شۇنىڭدىن كېيىن زاۋاللىققا يۈز تۇتۇپ، ئاخىر يوقالدى. 1446 - يىلى ئالتۇنتاغنىڭ شەرقىي قىسمىدىكى موڭغۇل تىلىنى قوللىنىدىغان سېرىق ئۇيغۇرلارنىڭ سەردارى نانگېنى ئويرات موڭغۇللىرىنىڭ خانى ئېسەنخان (asənŋ χa:n) خانلىق مۇئەككەللىكىگە تەيىنلىدى. ئۇلار ئۇرۇش مالىمانچىلىقى، يوقسۇللىق دەردىدە تەڭرىتېغىنىڭ شىمالىدىكى جۇڭغار ئويمانلىقىغا كۆچۈشكە تەرەددۇت قىلىۋاتقاندا، مىڭ سۇلالىسىنىڭ سۇجۇدىكى ھەربىي ئەمەلدارى رېن لى بۇنىڭدىن خەۋەر تېپىپ، ئاتلىق قوشۇن بىلەن ئۇلارغا تۇيۇقسىز ھۇجۇم قىلىپ، ئۇلارنى قورالسز لاندۇرۇپ، ئەر - ئاياللارنى، ئاتا - بالىلارنى بىر - بىرىدىن ئايرىپ، ئايرىم - ئايرىم ھالدا يالاپ گەنجۇغا ئېلىپ باردى. مىڭ سۇلالىسى ئاخىرغىچە ئۇلارغا ئىشەنچ قىلالماي كۆپ كېچىكتۈرمەيلا ئۇلارنى يالاپ شەندۇڭنىڭ پىڭشەن، دۇڭچاڭ دېگەن جايلارغا ئاپاردى. مانا بۇلار موڭغۇل تىلىنى قوللىنىدىغان سېرىق ئۇيغۇرلارنىڭ سەككىز قەبىلىسى (يۇغۇرلار ئوتوك (otok) دەپ ئاتايدۇ) نىڭ بىرىدۇر.

بۇ پاراكەندىچىلىك دەۋرىدە موڭغۇل تىلىنى قوللىنىدىغان سېرىق ئۇيغۇرلار رايونىدىكى موڭغۇل نوپۇسلار ئارىسىدىكى ئۆزئارا ئۇرۇشلارمۇ ئۈزۈكسىز توختىمىدى. 1377 - يىلى سالا ئىسىملىك بىر كىشى موڭغۇل تىلىنى قوللىنىدىغان سېرىق ئۇيغۇرلارنىڭ خانى بۇيان تېمۇرنى ئۆلتۈردى. شاھزادە بەنزاشىر

ئىنتىقام ئېلىپ سالانى ئۆلتۈردى، سالانىڭ قول ئاستىدىكىلەر بەزىلىرىنى ئۆلتۈردى. شۇنىڭدىن كېيىن موڭغۇل تىلىنى قوللىنىدىغان سېرىق ئۇيغۇرلارنىڭ ئىچكى قىسمىدا چوڭ مالىمانچىلىق كېلىپ چىقتى. يۈەن سۇلالىسى دەۋرىدە، گەنسۇنىڭ ئوڭ قول ياردەمچى ئەمەلدارى دورجىبا غەربكە قاچقاندا، ئالتۇنتاغنىڭ غەرب تەرىپىدىكى ۋە چايدامنىڭ شىمالىدىكى موڭغۇل تىلىنى قوللىنىدىغان سېرىق ئۇيغۇرلارنى بۇلاڭ - تالاڭ قىلدى. مىڭ سۇلالىسى قوشۇنلىرى دورجىبانى قوغلاپ زەربە بەرگەندە، يەنە موڭغۇل تىلىنى قوللىنىدىغان سېرىق ئۇيغۇرلارنى قىرغىن قىلدى ۋە بۇلدى، بۇنداق ۋەقەلەرنى ساناپ تۈگەتكىلى بولمايدۇ.

16 - ئەسىردە، غەرب تەرەپتىكى چاغاتاي خانلىقى ئىنتايىن كۈچەيدى، يەنە كېلىپ ئۇلارنىڭ تۈرك - ئىران مەدەنىيىتى ناھايىتى گۈللەندى. ئۇلار تۆت ئەتراپىدىكى نۇرغۇن دۆلەتلەرنى ۋە مىللەتلەرنى مەغلۇپ قىلدى. ئوتتۇرا ئاسىيادىكى تۆمۈر خانىدانلىقى ئەدەبىيات - سەنئەتنىڭ گۈللىنىش دەۋرىدىكى مۇسۇلمان تۈرك - ئىران مەدەنىيىتىنى يىراق شەرقىتىكى ھەرقايسى جايلارغا سىڭدۈرۈش ئۈچۈن، يەكەن، ئاقسۇ، تۇرپانلاردىن شەرققە، جەنۇبقا يۈرۈش قىلدى. موڭغۇل تىلىنى قوللىنىدىغان سېرىق ئۇيغۇرلارنىڭ شەرق تەرىپىدە مىڭ سۇلالىسىنىڭ خېشى كارىدورىدىكى ھەرقايسى شەھەرلەردىن ۋە شىننىڭ تەرەپتىن كەلگەن جازا يۈرۈش قىلغۇچى قوشۇنى بار ئىدى. مانا مۇشۇ مەزگىلدىن باشلاپ موڭغۇل تىلىنى قوللىنىدىغان نۇرغۇن سېرىق ئۇيغۇرلار ۋە ئويرات موڭغۇللىرى ئانا يۇرتىدىن ئايرىلىپ، جەنۇب تەرەپتىكى ئاھالىسى شالاڭ چىلانتاغ (يۇغۇرلار «تەنكىر ئۇلا» (tenker ula) دەپ ئاتايدۇ) ۋە كۆكنور (hkφnor) يايلاقلىرى (ھازىرقى چىڭخەي كۆلى)غا قېچىپ باردى.

كۈچلۈك دۆلەتلەر ئارىسىدا (2)

خامىل (Xamil) — قومۇل دېگەن يەر نامىنىڭ يۇغۇرچە ئاھاڭ تەرجىمىسى. موڭغۇل تىلىنى قوللىنىدىغان سېرىق ئۇيغۇرلار شەرققە كۆچۈشتىن بۇرۇن، قومۇل بىلەن بولغان مۇناسىۋىتى بەك قويۇق ئىدى. 16 - ئەسىرنىڭ باشلىرىدىن بۇرۇن، قومۇلدىن موڭغۇل تىلىنى قوللىنىدىغان سېرىق ئۇيغۇرلار يۇرتىغا ئاتلىق ئۈچ - تۆت كۈنلۈك يول ئىدى، لېكىن ئۇدۇل يول بىلەن ماڭسا، ئاتلىق بىرلا كۈنلۈك يول ئىدى. موڭغۇل تىلىنى قوللىنىدىغان سېرىق ئۇيغۇرلار يايلىقىنىڭ شىمالىدا قەد كۆتۈرۈپ تۇرغان بۇ قەدىمكى شەھەرنىڭ موڭغۇل تىلىنى قوللىنىدىغان سېرىق ئۇيغۇرلار بىلەن بولغان مۇناسىۋىتى چىش بىلەن كالىپۈكتەك بىر - بىرىدىن ئايرىلالمايدىغان يېقىن ئىدى.

قومۇلدىكى ئۇيغۇرلارنىڭ بىرقىسمى ئىسلام دىنىغا، بىرقىسمى بۇددا دىنىغا، شامان دىنىغا ئېتىقاد قىلاتتى، بىرقىسمى يېرىم دېھقانچىلىق بىلەن، يېرىم چارۋىچىلىق بىلەن تۇرمۇش كەچۈرەتتى، قىسمەنلىرى چارۋىچىلىق بىلەن شۇغۇللىناتتى، ئۆرپ - ئادەتلىرى پەرقلىنەتتى. قومۇل — مىڭ سۇلالىسى، چاغاتاي، ئالتاي ئەتراپىدىكى ئوپراتلار بىردەك ئىگىلەش كويىدا بولۇپ كەلگەن بىر جاي ئىدى. قومۇلنى ئىگىلەش جۇڭگو بىلەن غەربنىڭ مۇھىم سودا يولىنى ئىگىلىگەنگە باراۋەر بولۇپ، غايەت زور ئىقتىسادىي مەنپەئەتكە ئېرىشكىلى بولاتتى. شۇڭا، قومۇل مەلۇم بىر تەرەپنىڭ

قۇدرەتلىك كۈچىگە تايىنىپ ئۆزىنىڭ مەۋجۇتلۇقىنى ساقلىغانىدى. قومۇلنىڭ ئەينى ۋاقىتتا كۈچلۈك دۆلەتلەر تالىشىدىغان ئولجا بولۇپ قېلىشىنىڭ جەزمەن بىر سەۋەبى بولۇپ، مىڭ سۇلالىسىدىن بۇيانقى خەنزۇچە تارىخى ماتېرىياللار ۋە باشقا مىللەتلەرنىڭ تارىخى ماتېرىياللىرى ھەم موڭغۇل تىلىنى قوللىنىدىغان ئۇيغۇرلارنىڭ قىسمەن تارىخى رىۋايەتلىرىدىن بۇنىڭ جاۋابىنى تاپقىلى بولىدۇ.

يۈەن سۇلالىسىنىڭ موڭغۇل قاغانى چىڭگىزخاننىڭ كەنجى ئوغلى تولىنىڭ جەمەتىدىن ئورناشىل (Bonasiri) نى قومۇلنى ساقلاشقا تەيىنلەنگەنىدى. كېيىن ئۇ سەلتەنەتلىك ۋاڭ دەپ ئاتالدى. ئورناشىل بىلەن موڭغۇل تىلىنى قوللىنىدىغان سېرىق ئۇيغۇر خانىنىڭ ئەجدادى بىر بولۇپ، ھەر ئىككىلىسى تولىنىڭ ئەۋلادلىرى ئىدى، موڭغۇل تىلىنى قوللىنىدىغان سېرىق ئۇيغۇرلار ئالتان ئۇرۇق (altan ory — ئالتۇن جەمەت دېگەن مەنىنى بىلدۈرىدۇ) دەپ ئاتايدىغان جەمەتتىن ئىدى. 14 - ئەسىردە يۈەن سۇلالىسى مۇنقەرز بولغاندىن كېيىن، موڭغۇل تىلىنى قوللىنىدىغان سېرىق ئۇيغۇرلارنىڭ قومۇلدىكى بىر نەۋرە قېرىنداشلىرىنىڭ ھالى قانداق بولغان؟

مىلادىيە 1391 - يىلى، مىڭ سۇلالىسى قوشۇنلىرى قومۇلنى قورشاشقا ئېلىپ ھۇجۇم قىلدى. يېرىم كېچە بولغاندا، مەھكىمە باشلىقى يۈسەن ئارغامچا بىلەن سېپىلدىن يەرگە چۈشۈپ تەسلىم بولدى. تاڭ سۈزۈلگەندە قومۇل ۋاڭى ئورناشىلنىڭ ئادىمى ئېغىلدىكى نەچچە يۈز ئاتنى ھەيدەپ شەھەرنىڭ سىرتىغا ئاچقىتى. مىڭ سۇلالىسى ئەسكەرلىرى ئات تۇتۇش بىلەن بولۇپ كەتكەن قالايمىقانچىلىقتىن پايدىلىنىپ ئادەملىرىنى باشلاپ قورشاشنى بۆسۈپ چىقىپ كەتتى. مىڭ سۇلالىسى قوشۇنىنىڭ يانداش تۇتۇقى لىۈ جېن، سونڭ شېڭ قومۇلنى ئىشغال قىلىپ، بىن ۋاڭ لېئەرچە تېمۇر، ساڭگاشرى قاتارلىقلارنى ئۆز ئىچىگە ئالغان 1400 دىن ئارتۇق ئادەمنى قىرغىن قىلدى. ۋاڭنىڭ

ئوغلى لېئەرچە تېمۇر قاتارلىق 1700 دىن ئارتۇق ئادەمنى ئەسىرگە ئېلىپ، يالاپ مىڭ سۇلالىسىنىڭ پايتەختىگە ئاپاردى. ئەنىق تېمۇر (ənk.ə t.emur) قومۇل ۋاڭلىقىغا ۋارىسلىق قىلغاندىن كېيىن، مىڭ سۇلالىسىگە تەسلىم بولدى. مىڭ سۇلالىسى ئۇنىڭ ۋاڭلىق مەرتىۋىسىنى سادىق - ئادىل ۋاڭلىققا ئۆزگەرتتى. 1405 - يىلى ھەرقايسى جايلاردىكى كۈچلۈك دۆلەتلەر، مىلىتارىستلارنىڭ كۈرىشىدە يەرلىك موڭغۇللاردىن گۈلچ خان بىر زىياپەتتە ئەنىق تېمۇرگە زەھەر بېرىپ ئۆلتۈردى. ئۇنىڭ خوتۇن - بالىلىرى گۈلچنىڭ قوۋمىغا قوشۇلۇپ كەتتى. شۇ يىلى يازدا، چاغاتاي خانلىقىنىڭ خانى شەمى جاھان ئىسسىقكۆلدىكى يازلىق بارگاھىدىن لەشكەر تارتىپ گۈلچقا جازا يۈرۈشى قىلىپ، ئەنىق تېمۇرنىڭ ئىنتىقامىنى ئالدى. مىڭ سۇلالىسى ھۆكۈمىتى ئورناشلىنىڭ بالا ۋاقتىدىلا ئەسىرگە ئېلىنىپ، ئوتتۇرا تۈزلەڭلىكتە قۇل بولۇپ كۈن ئېلىۋاتقان ئوغلى توقتۇنى قومۇلغا ئەكىلىپ قورچاق سادىق - ئىتائەتمەن ۋاڭ قىلىپ تىكلىدى ۋە يەنە توقتۇننىڭ نەۋرە ئىنىسى تۇلى تېمۇرنى سادىق - ئادىل ۋاڭلىققا تەيىنلىدى. تۇلى تېمۇر ئۆلگەندىن كېيىن، ئۇنىڭ ئىنىسى تۇغان تېمۇر سادىق - ئىتائەتمەن ۋاڭلىققا ۋارىسلىق قىلدى. موڭغۇل گۈلچ سىڭلىسىنى توقتۇغا ياتلىق قىلدى. توقتۇ قومۇلغا كەلگەن دەسلەپكى مەزگىللەردە، قومۇلنىڭ ئىشلىرىغا خېلى تىرىشچانلىق كۆرسەتكەندى، كېيىن ھاراق - شارابقا بېرىلىپ ئىش قىلمايدىغان بولۇپ، مېجەزى ئۆزگىرىپ رەھىمسىز بولۇپ كەتتى. توقتۇ ئۆلگەندىن كېيىن، ئوغلى بۇداشىر ئۇنىڭ ئورنىغا ۋارىسلىق قىلدى. بۇداشىر ئويرات موڭغۇللىرىدىن ئېسەنخاننىڭ ئاچىسىنى ئەمرىگە ئالدى. بۇداشىر ئۆلگەندىن كېيىن، ئوغلى داۋاداشرى (خېلىل سۇلتان) ئۇنىڭ ئورنىغا ۋارىسلىق قىلدى. شۇ چاغلاردا قومۇلنىڭ جەنۇبىدىكى موڭغۇل تىلىنى قوللىنىدىغان سېرىق ئۇيغۇرلار قومۇلنىڭ شىمالىدىكى ئويرات

موڭغۇللىرىنىڭ خانى ئېسەنخان بىلەن بىرلىشىپ قومۇلغا ھۇجۇم قىلىپ، نۇرغۇن چارۋا ماللارنى ئولجا ئالدى، نۇرغۇن ئادەملەرنى ئەسىرگە ئالدى. قومۇل ۋاڭىنىڭ ئانىسى نوۋىن داشرى ئېسەنخاننىڭ ئاچىسى بولۇپ، ئۇ ئادەملىرىنى باشلاپ ئىنىسىغا ئەگىشىپ ئالتايغا كەتتى. شۇنىڭدىن كېيىن قومۇلنىڭ ۋاڭى بۇداشىر ۋە ئۇنىڭ بالىچاقلىرى دائىم «تاغىسىنىڭ يۇرتى»غا بېرىپ تۇردى. ئويراتلاردىن ئېسەنخان قومۇل ۋاڭىنىڭ تاغىسى بولۇپ، ئۇ كۆزگە كۆرۈنگەن ھەربىي مۇتەخەسسسىسى ئىدى. ئۇ مىڭ سۇلالىسىنىڭ پادىشاھى يىڭزۇڭنى ئەسىرگە ئالغانىكەن. ئۇ چاغاتاي خانلىقىنىڭ خانى ئۇۋەيسخان بىلەن 61 قېتىم جەڭ قىلغان، ئۇۋەيسخان ئاران بىرلا قېتىم يەڭگەن، ئېسەنخان ئۇۋەيسخاننى بىرنەچچە قېتىم ئەسىرگە ئالغان ۋە ھەر قېتىمدا ئۇۋەيسخانمۇ چىڭگىزخاننىڭ جەمەتىدىن بولغاچقا ئۇنى قويۇۋەتكەن. ئۇۋەيسخان يەنە بىر قېتىم ئەسىرگە چۈشكەندە سىڭلىسىنى ئېسەنخاننىڭ ئوغلىغا بېرىپ ئاندىن قۇتۇلغان.

قومۇلنىڭ ۋاڭى داۋاداشرى ئۆلگەندىن كېيىن، ئىنىسى بۇراق (بۇر تېمۇر) ئۇنىڭ ئورنىغا ۋارىسلىق قىلدى. بۇراقنى قول ئاستىدىكىلەر قەستلەپ ئۆلتۈرۈۋەتتى. ئۇنىڭ ئوغلى بولمىغاچقا قومۇلنىڭ ئىشلىرىغا ئايلاج بۇراق بىلەن داۋاداشرىنىڭ ئانىسى نوۋىن داشرى باشقۇردى. كىشىلەر ئۇنى «ئايال ۋاڭ» دەپ ئاتىدى. شۇ چاغلاردا ئايال ۋاڭ ياشىنىپ قالغان، ئۇنىڭ ئۈستىگە كېسەلچان بولۇپ قالغانىدى. ئۇ كۆزگە كۆرۈنگەن مەشھۇر ئايال بولۇپ، قومۇلنىڭ تۈرلۈك ئىشلىرىنى ناھايىتى پۇختا بىر تەرەپ قىلغانىدى. ئۇنىڭ قەددى - قامىتى كېلىشكەن بولۇپ، ناھايىتى سۈرلۈك ئىدى. ئىقتىدار ۋە ئەقىل - پاراسەتتە ئادەتتە بەگ - تۈرلەردىن خېلىلا ئۈستۈن تۇراتتى. ئاقسۆڭەكلەر ۋە پۇقرالار ئۇنى ھۆرمەتلەيتتى ۋە ئۇنىڭغا ئىتائەتمەنلىك بىلەن بويسۇناتتى. كېيىنكىلەرغا قارىغاندا، بىر قاتىل ئۇنى قەستلەپ ئۆلتۈرمەكچى

بولۇپ، خەنجەرنى يېڭىنىڭ ئىچىگە تىقىۋېلىپ ئۇنىڭ يېنىغا
 كىرگەن، ئەمما ئۇنىڭ سۈرلۈك چىرايىنى كۆرۈپلا قورققىنىدىن
 تىترەك بېسىپ نېمە قىلارنى بىلەلمەي، خەنجەر يېڭىدىن يەرگە
 چۈشۈپ كەتكەن. كۆڭلى - كۆكسى كەڭ ئايال ۋاڭ ئۇنى
 كەڭچىلىك بىلەن بىر تەرەپ قىلغان. ئايال ۋاڭنىڭ سۇلالىسى،
 چاغاتاي، ئويرات، سېرىق ئۇيغۇرلار ۋە تاڭغۇتلارغا ئەلچى
 ئەۋەتكەن. ئايال ۋاڭ ئىزچىل تۈردە ئالتۇنتاغدىكى موڭغۇل
 تىلىنى قوللىنىدىغان سېرىق ئۇيغۇر ۋاڭلىرى جەمەتىدىن قومۇل
 ۋاڭلىرىغا ۋارىسلىق قىلىدىغان ئەۋلادلارنىڭ بولۇشىنى ئۈمىد
 قىلىپ كەلگەن. چۈنكى، قومۇل ۋاڭلىرى بىلەن موڭغۇل تىلىنى
 قوللىنىدىغان سېرىق ئۇيغۇر ۋاڭلىرىنىڭ ئەجدادى بىر ئىدى.
 لېكىن، ئەينى ۋاقىتتىكى موڭغۇل تىلىنى قوللىنىدىغان سېرىق
 ئۇيغۇر خانى رىنچىن گېسىر (rentjen kesal) قومۇل مۇرەككەپ،
 دائىم ئۇنداق ياكى مۇنداق ۋەقەلەر يۈز بېرىپ تۇرىدۇ، دېگەن
 ئەندىشە بىلەن زادىلا ئادەم ئەۋەتمىگەن. 1454 - يىلى بىر
 مەزگىل ئوتتۇرا ئاسىيا رايونى بىلەن موڭغۇل رايونىنىڭ
 غوجايىنى بولغان ئېسەنخان ئۆلۈپ، ئايال ۋاڭ ۋە قومۇلۇقلار
 يۆلەنچۈكىدىن مەھرۇم بولدى. ئايال ۋاڭنىڭ باشقا بىر ئىنىسى
 بايدۇ، جىيەنى ئوقۇنا قاتارلىقلار ئىچكى قالايمىقانچىلىق ۋەجىدىن
 پاناھ تارتىپ ئايال ۋاڭنىڭ ئالدىغا باردى. بايدۇ ۋاڭ بىلەن
 ئوقۇنانىڭ قوۋملىرى كېيىن موڭغۇل تىلىنى قوللىنىدىغان
 سېرىق ئۇيغۇرلار يۇرتىغا ۋە كۆكنۇر كۆلى ئەتراپىغا باردى.
 قومۇلنىڭ شىمالىدا ئوت - چۆپى مول، سۈيى ئەلۋەك باركۆل
 (bar k.uel) ياكى بارسكۆل (bars kuel) دەپ ئاتىلىدىغان بىر
 جاي بولۇپ، موڭغۇلچە يولۋاس پۇتى دېگەن مەنىنى بىلدۈرىدۇ.
 ئېيتىشلارغا قارىغاندا، شۇ جايدىكى بىر كۆلنىڭ بويىدا شەكلى
 يولۋاسنىڭ پۇتىغا ئوخشايدىغان، يوغان بىر ئاق تاش بار ئىكەن.
 يەنە بىر خىل رىۋايەتتە، «بارسكۆل» قەدىمكى تۈركىي تىلى
 بولۇپ، «يولۋاس كۆلى» دېگەنلىك بولىدۇ، دېيىلىدىكەن. بۇ

جاينىڭ نامى خەنزۇچىدا «巴里坤» «蒲类» دەپ تەرجىمە قىلىنغان. كېيىن موڭغۇل تىلىنى قوللىنىدىغان سېرىق ئۇيغۇرلار پاناھلىق ئىزدەپ قېچىپ بۇ يەرگە كەلگەن. ئېسەنخان ئۆلگەندىن كېيىن، شۇ جايدىكى كۆچمەن چارۋىچى ئويرات موڭغۇل (ئۇيغۇرچىن) (مىڭ سۇلالىسى تارىخىدا (野七力克) دەپ يېزىلغان) قەبىلىسىنىڭ باشلىقى بەگئارسلان (白加斯兰) تەيشى (بەگسۇن - 伯格孙) لەشكەر تارتىپ قومۇلنى بېسىۋالغان. بەيجاسلاننىڭ ئەسكەرلىرى ئەينى ۋاقىتتا باتۇرلۇقى بىلەن داڭلىق ئىكەن. ئايال ۋاڭ ئادەملىرىنى باشلاپ جيايۇگۇەن قوۋۇقىنىڭ غەربىدىكى 23 چاقىرىم كېلىدىغان كۇيۇ دېگەن جايغا قېچىپ بارغان. بەگئارسلاننىڭ ئەسكەرلىرى كەتكەندىن كېيىن، ئايال ۋاڭ بىرقىسىم ئادەملىرىنى باشلاپ قومۇلغا قايتىپ كەلگەن.

مىلادىيە 1472 - يىلى، شەرقىي چاغاتاي خانلىقىنىڭ خانى (چاغاتاي خانلىقى 1429 - يىلى شەرقىي ۋە غەربىي چاغاتاي خانلىقىدىن ئىبارەت ئىككى خانلىققا بۆلۈنۈپ كەتكەن) يۇنۇسخان (junos x:an) (مىڭ سۇلالىسى تارىخىدا ئەلى دەپ ئاتالغان، ئۇۋەيسخاننىڭ ئوغلى) تۇرپاننى بازار قىلىپ شەرققە يۈرۈش قىلدى. چاغاتاي موڭغۇل ئاقسۆڭەكلىرى تۇغلۇق تۆمۈرخان زامانىسىدىن باشلاپ ئىسلام دىنىغا ئېتىقاد قىلغانىدى. مەھمۇدخان زامانىسىغىچە چاغاتاينىڭ كۆپ قىسىم پۇقرالىرى ئىسلام دىنىغا ئېتىقاد قىلدى، تۇغلۇق تۆمۈرنىڭ بەشىنچى ئەۋلاد نەۋرىسى يۇنۇسخان ناھايىتى تەقۋادار بىر مۇسۇلمان بولۇپ، دەسلەپكى يىللاردا ئۇ پارس، ئەرەب دۆلەتلىرىدە بىلىم تەھسىل قىلغانىدى، ئىرانلىق مەشھۇر ئالىم ۋە يازغۇچى شەرىپىددىننىڭ شاگىرتى ئىدى. ئۇ ناھايىتى بىلىملىك بولۇپ، پارس، ئەرەب، تۈرك ۋە موڭغۇل تىل - يېزىقلىرىنى پىششىق بىلەتتى، ھۆسنخەت، شېئىر، رەسىم، مۇزىكا ۋە ناخشا ئېيتىشقا ماھىر ئىدى. كىشىلەر ئۇنى ھۆرمەتلەپ «يۇنۇس خەلىپەت بەگ»

دەپ ئاتىغان. ئۇ ئالىم تىپىدىكى قاغان ئىدى. ھىندىستاننىڭ موڭغۇل خانى بابۇر ئۇنىڭ نەۋرىسى (قىزىنىڭ ئوغلى) بولۇپ، ئۇمۇ بىر ئۇلۇغ پادىشاھ، مەشھۇر ئەدىب ئىدى. يۇنۇس غەربىي ئاسىيادىن قايتىپ كەلگەندىن كېيىن، ئىنىسى ئېسەن بۇقا (يەنى ئېسەن بۇقا II) دىن تۇرپان ئەتراپىنى تارتىۋالغانىدى. يۇنۇس قومۇلنى ئىشغال قىلغاندىن كېيىن، ئايال ۋاڭ نوۋىن داشىرنى ئەسىرگە ئالدى ۋە ئالتۇن تامغىنى قولغا چۈشۈردى. ئايال ۋاڭنىڭ ئەۋرىسى (قىزىنىڭ نەۋرىسى، قومۇلنىڭ سادىق - ئىتائەتمەن ۋاڭى خەنشىننىڭ قىزى) نى ئوغلى ئەھمەدخان (axmed خان) غا خوتۇنلۇققا ئېلىپ بەردى. يۇنۇسخان يەنە جەنۇبتىكى ئالتۇنتاغدىكى موڭغۇل تىلىنى قوللىنىدىغان سېرىق ئۇيغۇرلار ئۈستىگە يۈرۈش قىلدى. ئۇ ئوتتۇرا ئاسىيادىكى تۆمۈرىيلەر خانىدانلىقىنىڭ مۇسۇلمان تۈرك - ئىران مەدەنىيىتىنى ھە دەپ ئومۇملاشتۇردى. ئەينى ۋاقىتتا، پۈتكۈل ئوتتۇرا ئاسىيادىكى تۈرك رايونلىرىدىكى ئىران مەدەنىيىتى ناھايىتى گۈللەنگەن بولۇپ، ئادەتتە ئۇ «تۆمۈر دەۋرىدىكى تۈرك - پارس ئەدەبىيات - سەنئىتىنىڭ گۈللىنىشى» دەپ ئاتالغان. بىر يىلدىن كېيىن، يۇنۇسخان سىڭلىسىنىڭ ئېرى يامۇلان سانغۇننى قومۇلنى ساقلاشقا قالدۇرۇپ، ئۆزى غەربكە قايتتى. يامۇلان ئالتۇنتاغدىكى موڭغۇل تىلىنى قوللىنىدىغان سېرىق ئۇيغۇرلاردىن بولۇپ، ئۇ بالىلىق چاغلىرىدا موڭغۇل تىلىنى قوللىنىدىغان سېرىق ئۇيغۇرلارغا ھۇجۇم قىلغان چاغاتاي قوشۇنى تەرىپىدىن قېرىنداشلىرى بىلەن بىللە ئەسىرگە ئېلىنغانىدى. كېيىن ئۇ يۇنۇسنىڭ قولىدا چوڭ بولدى. يامۇلان ئەقىل - پاراسەتلىك، باتۇر بولۇپ، داڭلىق ئوقيا ئېتىش ماھىرى ئىدى، ئۇنىڭ ئۈستىگە لەشكەر تارتىپ ئۇرۇش قىلىشقا ماھىر ئىدى. چاغاتاي خانلىرى ئۇنى ناھايىتى ياقتۇرۇپ قالدى. كېيىن يۇنۇسخان ئۆزىنىڭ ياش سىڭلىسىنى ئۇنىڭغا ياتلىق قىلدى. 1476 - يىلى ئايال ۋاڭ نوۋىن داشىرى چاغاتايلارنىڭ قولىدا نەزەربەند بولۇپ

يەكەندە ئۆلدى. يۇنۇسخانمۇ شۇنىڭدىن ئىككى يىل كېيىن ئۆلدى. بۇ مەزگىلدە مىڭ سۇلالىسى ئويرات موڭغۇللىرى ۋە موڭغۇل تىلىنى قوللىنىدىغان سېرىق ئۇيغۇرلار بىلەن بىرلىشىپ قومۇلغا ھۇجۇم قىلىشقا ئۇرۇنۇپ باققان بولسىمۇ، لېكىن ئاخىرقى ھېسابتا ئەمەلگە ئاشمىدى.

يۇنۇسخان ئۆلگەندىن كېيىن، چوڭ ئوغلى مەھمۇد چاغاتاينىڭ غەربىي قىسمى — تاشكەنت ئەتراپىنى، ئىككىنچى ئوغلى ئەھمەد چاغاتاينىڭ شەرقىي قىسمىنى ئىگىلىدى. پايتەختى ئاقسۇدا ئىدى. ئەھمەد دېگىنىمىز — تارىختا داڭلىق «ئالاچى» (Alatji) دۇر. بۇ «قانخور، جاللات، كاللىكېسەر» دېگەن مەنىنى بىلدۈرىدۇ. كىشىلەر ئۇنى ۋە ئۇنىڭ ئەسكەرلىرىنى «ماقانچى» (maqantji) دەپ ئاتىغان. بۇنىڭ مەنىسى «گۆشخور» دېگەنلىك بولۇپ، مەخسۇس ئادەم گۆشى يەيدىغانلارغا قارىتىلغان. تاكى ھازىرغىچە موڭغۇل تىلىنى قوللىنىدىغان سېرىق ئۇيغۇرلار ئارىسىدا «ئالاچى» بىلەن «ماقانچى»لار ھەقىقىدىكى رىۋايەتلەر بار. ئېيتىشلارغا قارىغاندا، پەلەككە يەتكەن زور قۇيۇن قۇم — شېغىللارنى ئۇچۇرۇپ ئالەمنى بىر ئالغاندا، سۈر ئاتلارغا مىنگەن، كالا تېرىسى پىلاش يېپىنغان، باشلىرىغا ياغلىق چىگىۋالغان «ئالاچى» خاننىڭ ئەسكەرلىرىنى باشلاپ ئۇپۇق سىزىقىنىڭ نېرىقى بېشىدىن ئۇچقاندىكى تېز يېتىپ كېلىشى بىلەن موڭغۇل تىلىنى قوللىنىدىغان سېرىق ئۇيغۇرلار سەرسان بولۇشقا باشلايدىكەن.

ئەھمەد ھاكىمىيەت يۈرگۈزۈشتە يەنىلا چاغاتاي تەۋەلىكىدىكى كۆچمەن چارۋىچىلارغا تاياندى. ئۇ پەرغانە، ئاقسۇ، تۇرپان ئارىسىدا بېرىپ — كېلىپ تۇردى. ئۇ ئاتىسى يۇنۇسخانغا ئوخشىمايتتى، ئەركىن كۆچمەن چارۋىچىلىق تۇرمۇشىنى بەكمۇ ياقتۇراتتى. ئەجدادلىرىنىڭ كۆچمەن چارۋىچىلىق ۋە ئوۋ ئوۋلاش بىلەن تۇرمۇش كەچۈرىدىغان ئۇسۇلىنى داۋاملاشتۇرۇپ، پەقەت قىش پەسلىدىلا شەھەرگە كىرىپ قىشلايتتى. ئۇ چاغاتاي

قوۋمىنىڭ ئىچكى قىسمىدىكى قوزغىلاڭلارنى جازا يۈرۈشى، ئۆلۈم جازاسى بېرىش قاتارلىق تەدبىرلەر بىلەن باستۇرۇپ تۇراتتى، ئويرات موڭغۇللىرى، قىرغىز، قازاق، موڭغۇل تىلىنى قوللىنىدىغان سېرىق ئويغۇر ۋە مىڭ سۇلالىسى بىلەن تىنماي ئۇرۇشۇپ تۇرغانىدى.

مىلادىيە 1482 - يىلى، ئايال ۋاڭنىڭ نەۋرىسى (قىزىنىڭ ئوغلى) خەنشىن بىرنەچچە يىل جاپالىق تەييارلىق كۆرگەندىن كېيىن، موڭغۇل تىلىنى قوللىنىدىغان سېرىق ئويغۇرلار، موڭغۇل، تاڭغۇت ئەسكەرلىرىدىن 10 مىڭدىن ئارتۇق ئادەمنى باشلاپ، ئويرات موڭغۇللىرىنىڭ ياردىمى بىلەن كېچىدە قومۇلغا ئۈشتۈم تۈت ھۇجۇم قىلدى، يامۇلان ئالدى - كەينىگە قارىماي غەربكە قاچتى، خەنشىن قومۇلنى ئىشغال قىلدى. توققۇز يىل سەرسان بولغان سېرىق ئويغۇرلار ۋە موڭغۇللار قومۇلغا قايتىپ كەلدى. 1488 - يىلى موڭغۇل تىلىنى قوللىنىدىغان سېرىق ئويغۇرلاردىن خەنشىن مىڭ سۇلالىسى تەرىپىدىن سادىق - ئىتائەتمەن ۋاڭلىققا تەيىنلەندى. خەنشىننىڭ ئايالى قومۇلنىڭ شىمالىدىكى باركۆللۈك ئويرات موڭغۇل شوۋلەت ۋاڭنىڭ قىزى ئىدى. خەنشىن قومۇلنى ئىشغال قىلغاندىن كېيىن، ئەھمەد خەنشىننى چىڭگىزخاننىڭ ئەۋلادى ئەمەس (يەنى ئاقسۆڭەك ئەمەس)، قومۇلنىڭ ۋاڭلىق تەختىگە ۋارىسلىق قىلىشى قانۇنسىز دېگەننى باھانە قىلىپ، قومۇلغا قارشى قوزغالدى. ئەينى ۋاقىتتا، چاغاتاي خانلىرىدىن يۇنۇس، ئەھمەد قاتارلىقلار، موڭغۇل تىلىنى قوللىنىدىغان سېرىق ئويغۇر ۋاڭلىرى ۋە قومۇل ئويغۇر ۋاڭلىرىنىڭ ھەممىسى چىڭگىزخاننىڭ ئەۋلادلىرى ئىدى. چۈنكى، 13 - ئەسىردىن بۇيان ئوتتۇرا ئاسىيادىكى بارلىق مىللەتلەر (جۈملىدىن بارلىق تۈركىي تىلىدا ۋە موڭغۇل تىلىدا سۆزلىشىدىغان مىللەتلەر) ئىچىدە ئاقسۆڭەكلەر پۈتۈنلەي چىڭگىزخاننىڭ ئەۋلادىدىن، يەنى «ئالتان ئۇرۇق» جەمەتىدىن ئىدى. ئالتان ئۇرۇق (ئالتۇن جەمەت) ئوتتۇرا ئاسىيادىكى

ھەرقايسى مىللەتلەر ئارىسىدا كەڭ تارقالغانىدى. ئوتتۇرا ئاسىيادىكى ھەرقايسى مىللەتلەردە، ناۋادا شۇ جايدا مۇشۇ نەسەبتىكى ئاقسۆڭەك بولمىسا، سىرتتىن مۇشۇ نەسەبتىكى كىشىلەرنى تەكلىپ قىلىپ ئەكىلىپ ئەكىلىپ ئۆزلىرىگە سەردار قىلىدىغان ئادەت بار ئىدى. مۇشۇنداق بولغاندىلا ھەرقايسى جايلاردىكى ئاقسۆڭەك تەبىقىسىدىكىلەر ئۇنىڭ قانۇنلۇق ئەمەلىيىتىنى ئېتىراپ قىلاتتى. مەسىلەن، قىرغىزلار ئەھمەدنىڭ ئوغلى خېلىنى تەكلىپ قىلىپ ئۆزلىرىگە سەردار قىلدى. قومۇللۇقلار موڭغۇل تىلىنى قوللىنىدىغان سېرىق ئۇيغۇرلاردىن ئەنجاڭ نوپان جەمەتىدىن شانبا قاتارلىقلارنى تەكلىپ قىلىپ ئۆزلىرىگە سەردار قىلدى، مانا بۇلارنىڭ ھەممىسى بۇنىڭ مىسالىدۇر. چاغاتاي ئاقسۆڭەكلىرى، ئويرات ئاقسۆڭەكلىرى، موڭغۇل تىلىنى قوللىنىدىغان سېرىق ئۇيغۇر ئاقسۆڭەكلىرىنىڭ ئەسلى زاتى بىر قېرىنداش مىللەتلەر بولۇپ، ئۇلارنىڭ ئۆزئارا ئۇرۇق - تۇغقانچىلىق مۇناسىۋىتى بار ئىدى. مەسىلەن، موڭغۇل تىلىنى قوللىنىدىغان سېرىق ئۇيغۇرلاردىن خەنشىن چاغاتايلاردىن ئەھمەدنىڭ قېيىنئاتىسى بولۇپ، خەنشىننىڭ بىر قىزى ئەھمەدنىڭ تۆت خوتۇنىنىڭ بىرىسى ئىدى. شۇغىنىسى ئەھمەدنىڭ نەسلى موڭغۇل تىلىنى قوللىنىدىغان سېرىق ئۇيغۇر ۋاڭلىرى جەمەتىدىن ئەمەس ئىدى. خەنشىن ئاۋۋالقى سادىق - ئادىل ۋاڭ تۇغان تېمۇرنىڭ قىزىنىڭ ئوغلى باتامۇرنىڭ ئوغلى ئىدى. ئۇنىڭ ئاپىسى چىڭگىزخان خان جەمەتىدىن ئىدى. ئانا جەمەت نەسەبىنىڭ ئاقسۆڭەكلەر تەبىقىسى تەرىپىدىن ئېتىراپ قىلىنىشى ناھايىتى مۇشكۈل ئىدى. بۇ ھاكىمىيەتلەر ئارىسىدا ئۆزئارا ئۇرۇش، بۇلاش - تالاش ئىشلىرى بولۇپ تۇراتتى، بەزىدە ئۇلار بىرلىشىپمۇ قالاتتى. مىڭ سۇلالىسى جياچىن يىللىرىدا يۇقىرىدىكى ئۈچ خىل كۈچ بىرلىشىپ مىڭ سۇلالىسىنىڭ سۈجۇ، گەنجۇ ئايماقلىرىغا ھۇجۇم قىلغانىدى.

مىلادىيە 1488 - يىلى، خەنشىن ۋە ئۇنىڭ ئايالى قاتارلىقلار

ئەھمەدنىڭ پىستىرمىسىغا چۈشۈپ ھەممەيلەن ئۆلتۈرۈلدى. يۇرتىنى گۈللەندۈرۈش ئۈچۈن زور تىرىشچانلىق كۆرسەتكەن، بۇ باتۇر، ئۇرۇشقا ماھىر زات قازا قىلغاندىن كېيىن، قومۇل ئۇيغۇرلىرى زاۋاللىققا يۈز تۇتتى. خەنشىننىڭ ئىنىسى يانقبۇللا ۋە سانغۇن ئامغۇلاڭ قومۇللىرىنى باشلاپ قومۇلدىن قېچىپ كەتتى. ئەھمەد قومۇلدا كەڭ كۆلەملىك قىرغىنچىلىق ئېلىپ بارغاندىن كېيىن يامۇلانىنى قومۇلنى ساقلاشقا بۇيرۇدى. ئامغۇلاڭ سۇجۇغا بېرىپ مىڭ سۇلالىسىدىن ياردەم سورىدى، لېكىن ئۇنىڭ نەتىجىسى بولمىدى. باركۆلدىكى ئويرات موڭغۇللىرى خەنشىننىڭ ئىنتىقامىنى ئېلىش ئۈچۈن ئەھمەد بىلەن بىر نەچچە يىل ئۇرۇش قىلدى. بۇلاردىن چوېدۇ چاغاتاي قوشۇنىغا ھۇجۇم قىلغاندا يامۇلانىنىڭ ئىنىسىنى ۋە خەنشىنگە ئاسىيلىق قىلغانلارنى ئۆلتۈرۈپ، بىر قىسىم چارۋا ۋە ئادەملەرنى قولغا چۈشۈردى. خەنشىننىڭ قېيىنئاتىسى شوۋلەت بىلەن ئەھمەد جەڭدە قوشۇنىدىن ئايرىلىپ قېلىپ جەڭگاھدا قازا قىلدى. ھەش - پەش دېگۈچە ئارىدىن تۆت يىل ئۆتۈپ كەتتى. ئامغۇلاڭ يەنە موڭغۇل تىلىنى قوللىنىدىغان سېرىق ئۇيغۇر ئەسكەرلىرى بىلەن موڭغۇل ئەسكەرلىرىنى باشلاپ كېچىدە قومۇلغا ھۇجۇم قىلغانىدى، يامۇلان قېچىپ كەتتى. ئامغۇلاڭ بىلەن يانقبۇللا قومۇلغا كىرگەندىن كېيىن، بۇ ئىككى سەردار جەنۇبىي تاغدىكى موڭغۇل تىلىنى قوللىنىدىغان سېرىق ئۇيغۇرلارنىڭ خان جەمەتى ئەۋلادلىرىنى قومۇلغا كېلىپ ۋاڭ بولۇشقا تەكلىپ قىلماقچى بولغانىدى، كېيىن مىڭ سۇلالىسى بىلەن قومۇلدىكى ھەرقايسى گۇرۇھلارنىڭ ۋەكىللىرى ئالتۇنتاغدىكى موڭغۇل تىلىنى قوللىنىدىغان سېرىق ئۇيغۇرلارنىڭ خانى (مىڭ سۇلالىسى تىنچلاندۇرغۇچى ۋاڭ دەپ ئاتىغان) چيەنپېننىڭ قارارگاھىدىن ئۇنىڭ جىيەنى شانبا (shan ba) نى تاللىدى. چيەنپېننىڭ جىيەنى شانبا قومۇلغا ۋاڭ بولدى. مىڭ سۇلالىسى ھۆكۈمىتى ئۈچۈن شۇ نەرسە ناھايىتى ئايدىڭكى، پەقەت

چىڭگىز خاننىڭ ئەۋلادلىرىنىڭ نامىدىن پايدىلانغاندىلا ئاندىن ھەرخىل ئىرقلارغا مەنسۇپ كۆپ مىللەت ياشايدىغان ئوتتۇرا ئاسىيادىكى غەربىي يۇرت، بولۇپمۇ قومۇلغا ئوخشاش بۇنداق مۇرەككەپ رايوننى تىنچلاندۇرغىلى بولاتتى. شۇڭا، مىڭ سۇلالىسى ئوردىسى 1492 - يىلى ناھايىتى تېزلا شانبايى قومۇلغا سادىق - ئىتائەتمەن ۋاڭ قىلىپ تەيىنلىدى. شانبا ئېگىز بوي، قامەتلىك، كۆڭلى - كۆكسى كەڭ، سۆزگە ئۇستا بولۇپ، ناھايىتى داڭلىق كىشى ئىدى. قومۇلنىڭ سەردارى ئامغۇلاڭ بىلەن يانقىبۇللا ئۇنىڭغا ياردەمچى بولدى. يەنە مۇسۇلمانلارنىڭ سەردارى شەيخ ھەسەن، موڭغۇللارنىڭ سەردارى بەيشۈەن لىمىش قاتارلىقلار بار ئىدى. شانبا باركۆلدىكى ئوپىرات موڭغۇل ۋاڭىنىڭ قىزىغا ئۆيلەنگەنىدى، نېمىشقىدۇر بۇ ياش ۋاڭىنىڭ ئىشلىرى باشتىلا ئانچە ئوڭۇشلۇق بولمىدى. قومۇلنىڭ ۋەزىيىتى بارغانچە مۇرەككەپلىشىپ، مۇشكۈللىشىپ، كىشىلەر بارا - بارا بۇ جەنۇبىي تاغلىق رايوندىن كەلگەن موڭغۇل تىلىنى قوللىنىدىغان سېرىق ئۇيغۇر سەردارىغا بويىسۇنمايدىغان بولۇۋالدى. شۇ مەزگىللەردە ھەربىي يۈرۈشكە، جەڭگە ماھىر ئامغۇلاڭ باركۆلدىكى موڭغۇللار بىلەن بىرلىشىپ چاغاتاي تەۋەلىكىگە بىرقانچە قېتىم ھۇجۇم قىلىپ، نۇرغۇن ئات، كالا، قوي بۇلاپ ئەكەلدى ۋە نۇرغۇن ئادەملەرنى ئۆلتۈردى. ئەھمەد ئەنت ئېلىشقا قەسەم قىلدى.

مىلادىيە 1493 - يىلى ئەتىيازدا، ئەھمەد نۇرغۇن ئەسكەر بىلەن كېچىدە قومۇلغا ھۇجۇم قىلىپ، بىر كېچىدە بىر نەچچە مىڭ ئادەمنى ئۆلتۈردى، ئامان قالغانلار ئەھمەدكە ئەل بولدى. شانبا بىلەن ئامغۇلاڭ قاتتىق جەڭ قىلىپ خەتەردىن قۇتۇلغاندىن كېيىن، بىر قىسىم ئادەملەرنى باشلاپ تۇسى دېگەن جايغا چېكىندى. ئەھمەد ئۇنىڭغا ئۈچ كېچە - كۈندۈز قورشاپ ھۇجۇم قىلدى. ئامغۇلاڭ باركۆلدىكى موڭغۇللارنىڭ ۋە جەنۇب تەرەپتىكى موڭغۇل تىلىنى قوللىنىدىغان سېرىق ئۇيغۇرلارنىڭ ئادەم

ئەۋەتىپ ياردەم بېرىشىنى ئۆتۈنۈپ جىددىي ئادەم ئەۋەتتى. باركۆلدىكى ئويرات، ئۇراتتىن ئىبارەت ئىككى موڭغۇل قەبىلىسى ياردەمگە ئادەم ئەۋەتتى، لېكىن ئۇلارنى ئەھمەدنىڭ قوشۇنى مەغلۇپ قىلدى. موڭغۇل تىلىنى قوللىنىدىغان سېرىق ئۇيغۇر ۋاڭى چيەنپېن (شانبانىڭ تاغىسى) نىڭ شانبا بىلەن زىددىيىتى بولغانلىقى ئۈچۈن، قومۇلغا كەلگەن بالايىئاپەت بىلەن كارى بولماي ياردەمگە بارمىدى. ئەھمەد شانبا قاتارلىقلارنى ئەسەرگە ئالدى. ئامغۇلاڭ قاتتىق قىيىن - قىستاقلارغا ئېلىنىپ، پارچە - پارچە قىلىنىپ پاجىئەلىك ئۆلتۈرۈلدى. قومۇلنى قايتۇرۇۋالغان، تالاي ئۇرۇشلارنى بېشىدىن كەچۈرگەن بۇ جەسۇر، قورقماس ئەزىمەت مانا مۇشۇنداق پاجىئەلىك ھالدا بۇ دۇنيادىن جۇدا بولدى. ئەھمەد شانبانىڭ ئۆزىگە ئوخشاش چىڭگىزخان جەمەتىدىن ئىكەنلىكىنى نەزەردە تۇتۇپ ئۇنى ئۆلتۈرمىدى. ئەھمەد ئۇنى دەسلەپتە تۇرپان ئەتراپىدىكى سەنجياۋ چېڭ دېگەن جايدا نەزەربەند قىلدى، كېيىن يەكەن شەھىرىگە كۆچۈرۈپ ئەكەتتى. قومۇلنى يەنىلا چاغاتاينىڭ باش سانغۇنى يامۇلان خىللانغان 300 ئەسكەر بىلەن ساقلىدى.

مىلادىيە 1495 - يىلى 7 - ئايدا ئويرات موڭغۇللىرى چاغاتايلارغا ھۇجۇم قىلىپ ئەھمەدنىڭ ئاساسلىق كۈچىنى يوقاتتى. شۇ يىلى قىشنىڭ باشلىرىدا، مىڭ سۇلالىسىنىڭ چېگرا سانغۇنى 1900 دىن ئارتۇق ئەسكەرنى باشلاپ موڭغۇل تىلىنى قوللىنىدىغان سېرىق ئۇيغۇرلار ۋە ئويرات موڭغۇل ئەسكەرلىرى بىلەن بىرلىشىپ جىايۇگۇەن قوۋۇقىدىن يولغا چىقىپ، شىددەتلىك بوران، قاتتىق قارغا قارىماي قومۇلغا ھۇجۇم قىلىپ، ئىشغال قىلدى. يامۇلان ئۇشتۇمتۇت ھۇجۇمغا ئۇچرىغاندىن كېيىن ئۆزى يالغۇز كۈنگە 700 چاقىرىم يول باسىدىغان ئالغۇر دېگەن داڭلىق ئېتىنى مىنىپ قورشىۋىنى بۆسۈپ چىقىپ، ئىككىنچى كۈنى تۇرپانغا يېتىپ باردى. مىڭ سۇلالىسى قوشۇنلىرى ئەسەرلەر ئارىسىدىن شانبانىڭ ئايالى

بىلەن قىزىنى تېپىۋالدى. مىڭ سۇلالىسى قوشۇنلىرى ئوت قويۇپ پۈتۈن شەھەر ئاھالىسىنىڭ ئۆيلىرىنى كۆيدۈرگەندىن كېيىن قايتىپ كەتتى. قومۇل بىر پارچە ئوت دېڭىزىدا قېلىپ بىر نەچچە كۈن كۆيدى. چاغاتايلارنىڭ ياردەمگە كېلىۋاتقان قوشۇنى يولدا ئويرات موڭغۇللىرى تەرىپىدىن تارمار قىلىندى. شۇ چاغدا قومۇلۇقلار ئارىسىدا بىر قەدەر كۈچلۈك قوۋمىدىن پەقەت موڭغۇل تىلىنى قوللىنىدىغان سېرىق ئۇيغۇرلاردىن يانقىبۇلا (خەنشىنىڭ ئىنىسى)لا قالغانىدى. ئۇ باركۆلدىكى ئويرات موڭغۇللىرى بىلەن تۇغقان بولۇپ، مۇناسىۋىتى ناھايىتى قويۇق ئىدى. بۇ قېتىم قومۇلنى قايتۇرۇۋالغاندىن كېيىن، ئويراتلار بىلەن بىرلىشىپ چاغاتاينىڭ نۇرغۇن كىچىك شەھەرلىرىنى، يېزا - قىشلاق، بازارلىرىنى بۇلاڭ - تالاڭ قىلدى.

مىلادىيە 1496 - يىلى، ئەھمەد بىلەن ساتار سانغۇن يەنە ھۇجۇم قىلىپ قومۇلنى بېسىۋالدى. ئەھمەد قومۇلدا ئەسىرگە چۈشكەنلەرنى تامامەن دېگۈدەك قىرىپ تاشلىدى. ئەھمەد ساتارنى قومۇلنى ساقلاشقا قالدۇرۇپ، ئەسىرگە چۈشكەن يانقىبۇللانى ئۇنىڭغا ياردەمچى بولۇشقا بۇيرۇدى. ئەھمەدنىڭ يانقىبۇللانى ئۆلتۈرمىگەنلىكىنى چۈشەنگىلى بولمايتتى. ئەھمەد كەتكەندىن كېيىن، يانقىبۇلا ئويرات موڭغۇللىرى بىلەن مەخپىي ئالاقىلىشىپ، 500 ئەسكەرنى باشلاپ چاغاتايلارنىڭ قومۇلنى ساقلاۋاتقان قوشۇنىغا تويۇقسىز ھۇجۇم قىلىپ، ساتار ۋە چاغاتاي ئادەملىرىدىن 100 دىن ئارتۇقىنى ئۆلتۈردى. ئەھمەد بۇنىڭدىن خەۋەر تاپقاندىن كېيىن، ئەسكەر باشلاپ كېلىپ قومۇلنى مۇھاسىرىگە ئالدى، قومۇلۇقلار تۇردا ئوت يېقىپ ئويراتلارغا خەۋەر بەردى، ئويراتلار بۇنى كۆرۈپ ئاتلىق قوشۇننى يىغىپ دەشت - باياۋاندىن يېتىپ كەلدى. ئەھمەد يىراقتىن ئويرات ئاتلىق قوشۇنىنىڭ چاڭ - توزانىنى كۆرۈپ ئەسكەرلىرىنى چېكىندۈرۈپ ئەكەتتى.

مىلادىيە 1497 - يىلىدىن كېيىن ئۆزبېك - قازاقلار غەرب تەرەپتىن چاغاتاي خانلىقىغا ھۇجۇم قىلدى. چاغاتاي خانلىقى شەرق ۋە غەرب ئىككىلا تەرەپتە جىددىيلىككە ئۇچرىدى. ئۇنىڭ ئۈستىگە مىڭ سۇلالىسى ئوردىسى چاغاتاي سودا كارۋانلىرىنىڭ ئىچكىرىگە بېرىشنى چەكلىگەنىدى. بۇ چاغاتاي خانلىقىنىڭ ئىچكى قىسمىدا ئەھمەدكە بولغان نارازىلىقىنى قوزغىدى. ئەھمەد نائىلاج چاغاتاي تەۋەلىكىدە تۆت يىل نەزەربەندە تۇرغان قومۇل ۋاڭى شانبا قاتارلىق ئەسىرلەرنى قايتۇرۇپ ئۆز يۇرتىغا ئەكېلىپ قويدى ۋە مىڭ سۇلالىسى بىلەن سۆھبەت قىلدى. شانبا قومۇلغا قايتىدىن ۋاڭ بولغاندىن كېيىن، ھاراققا بېرىلىپ كەتتى، قول ئاستىدىكىلەرگە قوپاللىق قىلىدىغان بولۇپ قالدى، شۇنىڭ بىلەن بارا - بارا ئەلنىڭ ئۇنىڭدىن كۆڭلى قېلىپ لەنەت ئوقۇيدىغان بولۇپ قالدى، قول ئاستىدىكى يانقىبۇللا بىلەن چىقىشالماي ئارىدا زىددىيەت پەيدا بولدى. يانقىبۇللا قومۇلنى تاشلاپ باشقا يۇرتقا كەتتى. 1504 - يىلى قومۇلدا بىر قىسىم كىشىلەر ھاكىمىيەت ئۆزگىرىشى قىلىپ، چاغاتاي خانلىقىدىن ئەھمەدنىڭ كىچىك ئوغلى چىن تۆمۈرنى ئەكېلىپ قومۇلغا ۋاڭ قىلىپ تىكلىدى، شانبا كۈيۈگە قېچىپ كەتتى. ئىچكىرىدىكى سۇجۇدا تۇرۇۋاتقان يانقىبۇللا ۋە شەيخ ھەسەن قول ئاستىدىكىلەرنى باشلاپ مىڭ سۇلالىسىنىڭ يۈزبېشى دولقۇن جىيەن باشچىلىقىدىكى مىڭ سۇلالىسى قوشۇنى بىلەن بىللە قومۇلغا كېلىپ، ئەمدىلا 13 ياشقا كىرگەن چىن تۆمۈرنى ئەسىرگە ئالدى. ھاكىمىيەت ئۆزگىرىشى قىلغانلارنىڭ سەردارىنى ئۆلتۈردى. شانبامۇ قومۇلغا قايتىپ كەلدى. ئەھمەدنىڭ كىچىك ئوغلى چىن تۆمۈر گەنجۇدا نەزەربەندە قىلىندى. ئۇ بوۋىسى (ئاپىسىنىڭ دادىسى) يانقىبۇللاغا تايىنىپ كۈن كەچۈردى. چىن تۆمۈرنىڭ ئاپىسى يانقىبۇللاننىڭ ئاكىسى خەشىنىڭ قىزى ئىدى. كېيىن چىن تۆمۈر چاغاتاي خانلىقىغا قايتىپ بارغاندىن كېيىن، ھىندىستاننىڭ شىمالىي قىسمىدىكى موغۇل خان

ئوردىسىغا بېرىپ خىزمەت قىلدى. چۈنكى، موغۇل ئىمپېراتورى بابۇر ئۇنىڭ بىر نەۋرە ئاكىسى ئىدى. چىن تېمۇر ھىندىستان، ئافغان ئەتراپلىرىدىكى جەڭلەردە كۆرسەتكەن باتۇرلۇقى، ماھىرلىقى ۋە ئۆز ۋەزىپىسىگە بولغان سادىقلىقى بىلەن شوھرەت قازاندى. ئىمپېراتور بابۇر ئامراقلىق قىلىپ ئۇنى «ئەڭ سۆيۈملۈك ئىنىم» دەپ ئاتىدى. شۇ كۈنلەردە «ئالاجى» ئەھمەد چوڭ ئوغلى مەنسۇرخان (mənsur xan) نى دۆلەت ئىشلىرىنى ۋاكالىتەن باشقۇرۇشقا تۇرپاندا قالدۇرۇپ ۋە «خان» دەپ نام بېرىپ، ئۆزى قوشۇن باشلاپ ماۋارائۇننەھردىكى تاشكەنتكە بېرىپ، ئاكىسى مەھمۇد (مەھمۇد چاغاتاي خانلىقىنىڭ غەربىي قىسمىدىكى تاشكەنتتە تۇراتتى) قا ياردەملىشىپ ئۆزبېكلەرگە ھۇجۇم قىلدى. كېيىن مەھمۇد ۋە ئۇنىڭ ئالتە ئوغلى ئۆزبېكلەرنىڭ خانى شەيبانىخان (چىڭگىزخاننىڭ چوڭ ئوغلى جۇجىننىڭ ئەۋلادى) تەرىپىدىن سىر دەرياسى بويىدا ئۆلتۈرۈلدى. ئەھمەد پالەچ بولۇپ قېلىپ، 1503 - يىلى قىشتا چاغاتاي خانلىقىنىڭ پايتەختى ئاقسۇدا ئۆلدى، شۇنىڭ بىلەن بۇ داڭلىق «ئالاجى» نىڭ ھاياتى مۇشۇنداق ئاخىرلاشتى.

مىلادىيە 1505 - يىلى شىنجا ھاراقىنى ھەددىدىن ئارتۇق ئىسپىۋەتكەنلىكى ئۈچۈن ئۆلدى. ئوغلى باييازىد سۇلتان (baiyazid sultan) قومۇل ۋاڭلىقىغا ۋارىسلىق قىلدى. باييازىد قەھرىمانلىقتا باشقىلارنى بېسىپ چۈشەتتى، لېكىن بەتئەخلاق، قاپاقباش ئىدى. ئۇ قومۇلغا يەتتە يىل ۋاڭ بولغاندىن كېيىن 1513 - يىلى كۈزدە ئاسىيلىق قىلىپ چاغاتاي تەۋەسىگە قېچىپ كەتتى. قومۇلدىكى ئاخىرقى سېرىق ئۇيغۇر ۋاڭ مانا مۇشۇنداق غايىب بولدى. شۇنىڭدىن ئېتىبارەن، ئالتۇنتاغدىكى موڭغۇل تىلىنى قوللىنىدىغان سېرىق ئۇيغۇرلارنىڭ قومۇلدىكى شىرەم ئاكا - ئۇكا ۋاڭلىرى تارىخ سەھنىسىدىن چۈشۈپ، قومۇلنى چاغاتايلىقلار ئىگىلىدى. مەنسۇرخان قومۇلنى ساقلاشقا مەشھۇر غوجا تاجىدىننى ئەۋەتتى. غوجا تاجىدىن مەشھۇر ئالىم،

شۇنداقلا تىجارەتكە ماھىر باي بولۇپ، ئەھمەد ۋە مەنسۇرلار ئۇنىڭ شاگىرتى ئىدى. مەنسۇر زامانىسىدا چاغاتاينىڭ شەرقىي قىسمى بىرمەھەل ناھايىتى گۈللەنگەنىدى، مەنسۇر قومۇلىنى بازا قىلىپ، مىڭ سۇلالىسىنىڭ گەنجۇ، سۇجۇ ئايمىقلىرىغا، ئالتۇنتاغدىكى موڭغۇل تىلىنى قوللىنىدىغان سېرىق ئۇيغۇرلارغا ۋە قومۇلنىڭ شىمالىدىكى ئويرات موڭغۇللىرىغا 20 نەچچە يىل تىنماي ھۇجۇم قىلدى. مەنسۇر ئۆلگەنگە قەدەر ئۆزىنىڭ مۇنارسىمان بىناسىدا شەرققە كۆز تىكىپ كەلگەنىدى، ئەمما ئۇ ئاخىرغىچە ئادەمنى ھاياجانلاندىرغۇدەك بىر نەرسىگە ئېرىشەلمىدى. ئېيتىشلارغا قارىغاندا، ئۇ ناھايىتى تەقۋادار مۇسۇلمان بولۇپ، ھەر كۈنى ۋاقتىنىڭ كۆپ قىسمىنى «قۇرئان كەرىم» ئوقۇش بىلەن ئۆتكۈزگەن. ئۇ شاھزادىلەرنىڭ چاكىنا قانىدە - يوسۇنلىرىدىن ۋە خان ئوردىلىرىنىڭ ھەشەمەتچىلىكىدىن بىزار ئىكەن. ئاددىي - ساددا تۇرمۇش كەچۈرگەن. 1514 - يىلى، مەنسۇرنىڭ يەنە بىر ئىنىسى ئاتاقلىق سەئىدخان دەسلەپتە ئاكىسى تەرىپىدىن قوغلىۋېتىلگەندىن كېيىن، ئافغاننىڭ كابۇل ئەتراپلىرىدا سەيلە - تاماشا بىلەن ئۆتكەن. موغۇل ئىمپېراتورى بابۇرنىڭ ياردىمى بىلەن ئوتتۇرا ئاسىيادىكى ئەنجان شەھىرى (13 - ئەسىردە موڭغۇل قايدۇخان بىنا قىلغان) دە 4700 كىشىلىك ئۇزاققا يۈرۈش قىلغۇچى خىللانغان ئاتلىق قوشۇن تەشكىللەپ، ئاكىسىنىڭ قولىدىكى جەنۇبىي شىنجاڭنىڭ غەربىي رايونلىرىنى ئىشغال قىلغاندىن كېيىن، يەنە لوپنور ئەتراپىدىكى موڭغۇل تىلىنى قوللىنىدىغان سېرىق ئۇيغۇرلارغا ھۇجۇم قىلىپ، نۇرغۇن ئادەمنى ئەسىرگە ئالدى ۋە قىرغىن قىلدى. سەئىدخان ئاخىرقى قېتىم موڭغۇل تىلىنى قوللىنىدىغان سېرىق ئۇيغۇرلارغا يۈرۈش قىلغاندا، موڭغۇل تىلىنى قوللىنىدىغان سېرىق ئۇيغۇرلار كۆچۈپ كەتكەن بولۇپ، نەچچە مىڭ چاقىرىم دائىرىدە ئادەمزات قالمىغانىدى. سەئىدخاننىڭ كۆرگىنى چارۋىچىلار كۆچۈپ كەتكەن يايلاق ۋە ئىگىسى كۆچۈپ كەتكەن

كىگىز ئۆيلەرنىڭ كونا ئورنى بولدى. سەئىدخان — كېيىنكى يەكەن خانلىقىنى قۇرغۇچىدۇر. كېيىن چاغاتاي خانلىقى غەربتىكى ئۆزبېك — قازاقلارنىڭ ھۇجۇم قىلىشى بىلەن بارا — بارا خارابىلىشىپ زاۋاللىققا يۈز تۇتتى.

چاغاتاي شەرققە ھۇجۇم قىلىشتا، يۇنۇسخان دەۋرىدىن باشلاپ ئاساسلىقى يامۇلان، خوجا تاجىددىن قاتارلىق بىرنەچچە سانغۇنغا تاياندى. خوجا تاجىددىن مىڭ سۇلالىسى قوشۇنى بىلەن بولغان ئۇرۇشتا سۇجۇدا ئوقيا تېگىپ ئۆلدى. يامۇلان مەنسۇر قاتارلىقلارنىڭ ھەسەت قىلىشى ۋە خۇدۇكسىرىشىدىن خالىي بولالمىدى. بىرقانچە قېتىم ئۇلارنىڭ قەستلەپ ئۆلتۈرۈشىدىن قېچىپ قۇتۇلدى. كىچىكىدىن تارتىپ ئۇر — چاپ بىلەن باشقىلارنىڭ پاناھىدا جان بېقىشتەك مۈشكۈل مۇھىتتا چوڭ بولغان يامۇلان دائىم كەچ بولغاندا ئۆزى يالغۇز يىراق پىنھان جايغا بېرىپ تۈنەپ كېلىشكە ئادەتلەنگەنىدى، ھەتتا يېقىن خىزمەتچىسىمۇ ئۇنىڭ نەگە بارىدىغانلىقىنى بىلمەيتتى. مۇشۇ ئۇسۇل بىلەن ئۇ تالاي قېتىم بالا — قازادىن قۇتۇلۇپ قالدى. 1528 — يىلى يامۇلان مىڭ سۇلالىسىگە ئەل بولدى، شۇ يىلى ئۇنىڭ موڭغۇل تىلىنى قوللىنىدىغان سېرىق ئۇيغۇر قەبرىنداشلىرىنىڭ كۆپچىلىكى بالايىئاپەتتىن قېچىپ ئۇياقتىن — بۇياققا كۆچۈپ يۈردى. يامۇلان ئىنىسى توقتى بىلەن 2000 دىن ئارتۇق ئادەمنى باشلاپ يەنە بىر قەبىلىنىڭ باشلىقى تېمۇرگى بىلەن بىللە جەمئىي بىرقانچە 10 مىڭ كىشى ئىچكىرىدىكى چىلانتاغ ئېتىكىگە كۆچتى. يامۇلاننىڭ ئايالى ۋە قىزى چاغاتاي تەۋەسىدە قالدى. يامۇلان ۋە ئىنىسى مەنلا تىياڭگى قاتارلىق غوجايىن ۋە مالاي بولۇپ ئالتە كىشى مىڭ سۇلالىسى قوشۇنى تەرىپىدىن يالاپ بېيجىڭغا ئېلىپ بېرىلدى. بۇ موڭغۇل تىلىنى قوللىنىدىغان سېرىق ئۇيغۇر كېيىن خۇگۇاڭ ۋاقىتلىق ۋازارىتى ئەتراپىدىكى ئوچىڭ دېگەن جايدا نەزەربەندلىكتە ئۆلدى. ئۇنىڭ قوۋمى چىلانتاغ، سۇجۇ، گەنجۇ ئەتراپلىرىدا تارقاق كۆچمەن

چارۋىچىلىق بىلەن ياشىدى. يامۇلان ئۆمۈر بويى چاغاتاي خانلىقى ئۈچۈن جەڭ قىلغانىدى، لېكىن ئاقمۇنتى ياخشى بولمىدى. ئۇ ئەسكەر باشلاپ كېلىپ ئۆزىنىڭ قېرىنداشلىرى — موڭغۇل تىلىنى قوللىنىدىغان سېرىق ئۇيغۇرلارنى تالان — تاراج قىلدى. 1516 - يىلى مىڭ سۇلالىسىنىڭ چېگرا سانغۇنى ۋەدىسىگە خىلاپلىق قىلىپ ئەسەرلەرنى قىرغىن قىلغانلىقى ئۈچۈن يامۇلان ئەسكەر باشلاپ بېرىپ گەنجۇ، سۇجۇ ئايماقلىرىغا ھۇجۇم قىلدى. ئۇنىڭ ئۆمرى بوران — چاپقۇندەك بۈگۈن بۇ يەردە، ئەتىسى ئۇ يەردە ئۇرۇش بىلەن ئۆتتى.

شۇنىڭدىن ئېتىبارەن، كۈلپەتلىك قومۇل ئاخىرى چاغاتاي مۇسۇلمانلىرىنىڭ قولىغا ئۆتتى. غەيرىي مۇسۇلمانلارنىڭ بىر قىسمى ئىسلام دىنىغا كىردى، بىر قىسمى قومۇلنىڭ شىمالىدىكى باركۆل يايلاقلىرىغا ۋە گەنسۇ، چىڭخەي ئەتراپلىرىغا كۆچۈپ كەتتى. ئالتۇنتاغ ئەتراپىدىكى سېرىق ئۇيغۇر چارۋىچىلارمۇ پاناھلىق ئىزدەپ كۆچۈشكە باشلىدى. بۇ مەزگىلدە موڭغۇل ئېگىزلىكىدە ۋە تۈركلەر رايونىدىمۇ كۆچمەن چارۋىچىلارنىڭ كۆچۈش دولقۇنى قوزغالدى.

قىسقىسى، مەيلى چاغاتاي خانلىقى (موغۇلىستان)، مىڭ سۇلالىسى بولسۇن، ياكى ئويرات موڭغۇللىرى بولسۇن، ئۇلارنىڭ سېرىق ئۇيغۇرلار رايونى ۋە قومۇلدىكى ئۇرۇش — تالاشلىرى پۈتۈنلەي كۆچمەن چارۋىچى مىللەتلەر، تېرىقچىلىق بىلەن شۇغۇللىنىدىغان مىللەتلەر، قول ھۈنەرۋەنلەر ئارىسىدا راۋان، توسالغۇسىز سودا — سېتىق مۇھىتىنى قولغا كەلتۈرۈش ئۈچۈن بولغانىدى. شۇنىڭ بىلەن بىر ۋاقىتتا، ھەرقايسى ئۆزىنىڭ مەدەنىيىتىنى تارقىتىش ئۈچۈن بولغانىدى. مەسىلەن، چاغاتاي خانلىقى غەيرىي دىن رايونلىرىدا ئېلىپ بارغان ئۇرۇشلىرىنى «غازات» دەپ ئاتىغانىدى. بۇ ئەينى ۋاقىتتا، ئوتتۇرا ئاسىيادىكى تۆمۈرىيلەر خانىدانلىقىنىڭ ئەدەبىيات — سەنئىتى گۈللەنگەن مۇسۇلمان تۈرك — ئىران مەدەنىيىتىنى تارقىتىش ئۈچۈن

بولغانىدى. موڭغۇل تىلىنى قوللىنىدىغان سېرىق ئۇيغۇرلار رايونى شەرق بىلەن غەربنىڭ سودا يولى — قەدىمكى يىپەك يولى ئەتراپىدا بولۇپ، كۈچلۈك دۆلەتلەر ئوتتۇرىسىدىكى توقۇنۇشقا ھەممىدىن ئاۋۋال ئۇچرايدىغان ئۈچ بۇلۇڭ رايون ئىدى. ئانچە كۆپ تەبىئىي توسۇق يوق بۇ رايوندا موڭغۇل تىلىنى قوللىنىدىغان سېرىق ئۇيغۇرلار چاغاتايلارنىڭ، مانڭ سۇلالىسى قوشۇنلىرىنىڭ ۋە ئىچكى قىسىمدىكى تۈرلۈك كۈچلەرنىڭ خالىغانچە بوزەك ئېتىپ دەپسەندە قىلىشىغا ئۇچرىغانىدى. دېمەك، موڭغۇل تىلىنى قوللىنىدىغان سېرىق ئۇيغۇرلارنىڭ كېيىن تىرىپىرەن بولۇپ پاناھلىق ئىزدىشى تاسادىپىي سەۋەبتىن بولغان ئەمەس، بەلكى ئۇ ئەينى ۋاقىتتا ئوتتۇرا ئاسىيا جەمئىيىتىنىڭ ئوبيېكتىپ تەرەققىيات جەريانىنىڭ مۇقەررەر نەتىجىسىدۇر. تىرىكچىلىكنى داۋاملاشتۇرۇشقا ئائىلاج قالغان ئەھۋالدا ئۇلار يېڭى يايلاقلارنى ئىزدەشكە باشلىغانىدى.

سېرىق ئۇيغۇرلارنىڭ ئانا يۇرتى

مىلادىيە 9 - ئەسىردىن 16 - ئەسىرگىچە بولغان 800 يىل داۋامىدا، موڭغۇل تىلىنى قوللىنىدىغان سېرىق ئۇيغۇرلار ۋە داۋاملىق كۆچۈپ كەلگەن باشقا كۆچمەن چارۋىچىلار ئالتۇنتاغنى مەركەز قىلىپ، ئۇنىڭ جەنۇب ۋە شىمالدىكى يايلاقلاردا، چۆل - جەزىرىلەردە ياشىدى.

ئۇلارنىڭ كۆچۈپ يۈرۈپ چارۋا باقىدىغان دائىرىسى: شىمالدا تۇرپان ئويمانلىقى ۋە قۇرۇقتاغ (تۈركچە نامى بولۇپ، تاغ تاقىر تاغ دېگەن مەنىنى بىلدۈرىدۇ)غىچە، غەربتە تارىم ئويمانلىقى ۋە تەكلىماكان قۇملۇقىغىچە، غەربىي شىمال ۋە غەربىي جەنۇبتا لوپنور، كورلا ۋە چاقىلىق ئارقىلىق ماڭلاي سۇيا رايونىغىچە، جەنۇبتا چايدام ئويمانلىقىغىچە، شەرقتە گەنسۇنىڭ غەربىدىكى دۇنخۇاڭ ئارقىلىق خېشى كارسدورغىچە بولغانىدى. موڭغۇل تىلىنى قوللىنىدىغان سېرىق ئۇيغۇرلارنىڭ يۇرتى ھازىرغىچە يەنىلا ئاھالىسى شالاڭ رايون بولۇپ، گەنسۇ، چىڭخەي ۋە شىنجاڭ جېگىراللىرى تۇتىشىدىغان جايغا جايلاشقانىدى.

بۇ رايوننىڭ شەرقىي قىسمىدا خاشۇن چۆللۈكى، لوپ شورلۇق سازلىقى ۋە قۇمىتاغ (تۈركچە نامى، مەنىسى: قۇمىتاغ) چۆلى، جەنۇبتا چايدام چۆللۈكى ۋە قۇملۇقى بار. ئوتتۇرا قىسمىدىكى ئالتۇنتاغدىن باشقا جايلىرىنىڭ يەر شارائىتى تۈز بولۇپ، دېڭىز يۈزىدىن ئوتتۇرىچە ئېگىزلىكى 1000 مېتىر ئۆپچۆرىسىدە كېلىدۇ. تارىم دەرياسى بىلەن كۆنچى دەرياسى غەربتىن شىمالغا قاراپ ئېقىپ لوپنور (lob nor) غا قۇيۇلىدۇ.

لوپنور موڭغۇلچە نام بولۇپ، مەنسى «نۇرغۇن دەريالارنىڭ سۈيى قۇيۇلىدىغان كۆل» دېگەنلىكتۇر. يېقىنقى زاماندىن بۇيان، ئىنسانلار دەريا مەنبەلىرىدە ۋەيران قىلىش خاراكتېرلىك بوز يەر ئېچىش، دەريا سۈيىنى ئامبارلارغا باشلاپ ساقلاش بىلەن بولۇپ كەتكەنلىكى ئۈچۈن، لوپنورنىڭ سۇ مەنبەسى قۇرۇشقا باشلىدى، 1972 - يىلىغا كەلگەندە پۈتۈنلەي قۇرۇپ كەتتى، كۆل بويىدىكى بايلىقلارنى پۈتۈنلەي قۇم بېسىپ كەتتى. قەدىمكى زاماندا لوپنور سۈيسۈزۈك سۈيى داۋالغۇپ تۇرىدىغان، بېلىقچىلىق قېيىق - قولۇقلىرى ئۈزۈلمەيدىغان چوڭ كۆل ئىدى. بۇ جاينىڭ غەربىدە كاجۇڭ دەرياسى (چەرچەن دەرياسى)، نوپچان (چاقىلىق) دەرياسى، مىران دەرياسى بار، جەنۇبىدا نارىنكۆل دەرياسى، تەيجى نايرىكۆلى قاتارلىق چىڭخەينىڭ خەيشى رايونىغا تەۋە جايلار بار. بۇ جاينىڭ شەرقىدە گەنسۇدىن غەربكە قاراپ ئاقىدىغان شۇلبېخې دەرياسى (بوئوفېر دەرياسى دەپمۇ ئاتىلىدۇ)، داڭخې دەرياسى ۋە سۈگەن كۆلى بار. ئالتۇنتاغ بۇ رايوننى توغرىسىغا كېسىپ ئۆتىدۇ. ئالتۇنتاغ تۈركچە ئالتۇن تاق (altun tak) دەپ ئاتىلىدۇ، مەنسى «ئالتۇن تاغ» دېگەنلىكتۇر. موڭغۇلچىدىمۇ بۇ تاغ «ئالتان ئۇلا» (altan ula) دەپ ئاتىلىدۇ، مەنسى ئوخشاشلا «ئالتۇن تاغ» دېگەنلىكتۇر. موڭغۇلچىدا بەزىلەر «ئارچا ئۇلا» (arta ula) دەپمۇ ئاتايدۇ، بۇنىڭ مەنسى «ئارچىلىق تاغ» دېگەنلىكتۇر. چىڭخەينىڭ شىمالىي قىسمى ۋە شىنجاڭغا جايلاشقان ئالتۇنتاغ قۇرۇم تېغىنىڭ تەركىبىي قىسمى ھېسابلىنىدۇ. ئېيتىلىشىچە، «قۇرۇم» (昆仑) ھىندى - ياۋروپا - ئىران تىللىرى ئائىلىسىدىكى ئۇدۇن تىلى بولۇپ، مەنسى «جەنۇب» دېگەنلىك ئىكەن. يەنە بىر ئېيتىلىشىچە، «قۇرۇم» دېگەن نام قەدىمكى زامان تاڭغۇتلىرى بىلەن مۇناسىۋەتلىك ئىكەن. قەدىمكى زامان تاڭغۇتلىرى پۈتكۈل قۇرۇم تاغ تىزمىلىرى رايونىغا كەڭ تارقالغان. قەدىمكى قۇرۇم تاغلىرى رايونىدا چىشى يولۋاسنى توتىم قىلغان بىر قەبىلە بولغانىكەن. قۇرۇم تېغى ئومماي

تۇرىدىغان تاغ ئىكەن. ئېيتىشلارغا قارىغاندا، ئوماينىڭ ئەسلىي زاتى بىر چىرايلىق چىشى يولۋاس ئىكەن. قەدىمكى تۈرك تىلىدا «قورەم» (korəm) «قورام تاش»، «ئاسمان - پەلەك قورام تاش» دېگەنلىك ئىكەن. موڭغۇل تىلىدا «قۇرۇم» (korum) «تام» دېگەن مەنىدە ئىكەن. قۇرۇم تېغىنىڭ بىر تارمىقى بولغان ئالتۇنتاغ تۈزۈلۈشى جەھەتتە غەربىي جەنۇبتىن شەرقىي شىمالغا سوزۇلغان بولۇپ، دېڭىز يۈزىدىن ئوتتۇرىچە ئېگىزلىكى 3500 مېتىردىن ئاشىدۇ، ئۇزۇنلۇقى تەخمىنەن 1000 كىلومېتىر، كەڭلىكى تەخمىنەن 100 كىلومېتىردىن 200 كىلومېتىرغىچە بولۇپ، كىلىماتى قۇرغاق، ئۆزگىرىشچان، تەكلىماكان قۇملۇقىنىڭ تەسىرى كۈچلۈك. تاغلىرىدا قار سىزىقىدىن يۇقىرى چوققىلار ناھايىتى كۆپ، بۇ قارلىق چوققىلار تەبىئىي سۇ ئامبىرى ھېسابلىنىدۇ. ئۇلاردىن تاشساي دەرياسى، ۋاششەھىرى دەرياسى، چاقىلىق دەرياسى، مىران دەرياسى، نارىنكۆل دەرياسى ھاسىل بولغان. بۇ دەريالارنىڭ سۇلىرى تارىم ئويمانلىقى بىلەن چايدام ئويمانلىقىدىكى بوستانلىقلارنى كۆكەرتىدۇ. چەكسىز تۇمان قاپلاپ تۇرىدىغان مۇزلۇق چوققىلار ئارىسىدا يەنە نۇرغۇن كۆللەر بار. تارىم دەرياسى، كۈرچىن دەرياسى، نارىنكۆل دەرياسىنىڭ تۆۋەن ئېقىنلىرىنىڭ پەس جايلىرىدا چىرايلىق ئوتلاقلار ۋە چۆل يايلاقلىرى بار. بۇلار بىپايان قومۇشلۇقلار بىلەن قاپلانغان. ئالتۇنتاغ بىلەن قۇرۇم تاغلىرىدا جىلغا ئوتلاقلىرى، تاغ ئارىسىدىكى تۈزلەڭلىك يايلاقلىرى ۋە يەنە سازلىق، چىملىق ئوتلاقلار، يېرىم چۆل يايلاقلىرى بار. بۇ يايلاقلاردا نىجم، ئاق ئوسما، سىلو، پىزەك، جياڭگۈەن ئوتى قاتارلىق ئوت - چۆپلەر ئۆسىدۇ. تاغ - دەريالار ئوتتۇرىسىدىكى تۈزلەڭلىكلەرنىڭ يەر ئۈستى تۈزۈلۈشى تۈز، قاتناش قولايلىق، ئېگىز تاغلار قەد كۆتۈرۈپ تۇرغان تاغ ئارىسىدىكى يايلاقلار پانىي دۇنيانىڭ شاۋقۇن - سۈرەنلىرىدىن

خالىي بولۇپ، شۇنچە تىپتىنچ ھەم سىرلىق. رىۋايەتلەرگە قارىغاندا، بۈيۈك مىڭ سۇلالىسى خانىنىڭ چېرىكلىرى غەربىي يۇرتقا يۈرۈش قىلغاندا، موڭغۇل تىلىنى قوللىنىدىغان سېرىق ئۇيغۇرلارنىڭ خانى قېچىپ تاغ ئارىسىغا كىرىۋېلىپ، تاغ ئارىسىدىكى يايلاقلاردا پاناھلانغان، ياۋا تۆگە، ياۋا كالا ئوۋلاپ جان باققان.

تاكى ھازىرغىچە ئاھالىسى شالاڭ بۇ بىپايان زېمىندا، قاتمۇقات تاغ ۋە تاغ چوققىلىرى ئارىسىدا زۈمرەتتەك سۈزۈك كۆل سۈيى بىلەن قارلىق تاغ، مۇز چوققىلاردىن چاقنىغان نۇر ئۆز ئارا ئەكس ئېتىپ تۇرىدۇ. توپ - توپ ياۋا تۆگە، ياۋا كالا، بۆكەن، قۇلانلار كۆل ياقىسىدىكى يايلاقلاردا گاھ پەيدا بولۇپ، گاھ غايىب بولۇپ تۇرىدۇ. موڭغۇل تىلىنى قوللىنىدىغان سېرىق ئۇيغۇرلار رايونى ياۋا تۆگە، ياۋا كالا، قۇلاننىڭ كۆپلۈكى بىلەن مەشھۇر. كۆل بويلىرىدا سان - ساناقسىز چايكا، ياۋا ئۆردەك، تۇرنا، قارا بويۇن تۇرنىلار يازلايدۇ. بۇ يەردە يەنە توپ - توپ ئارقار، جەرەن، كۆكمەن (تاغ تېكىسى) ئۇياقتىن - بۇياققا چېپىشىپ يۈرۈپدۇ. تاغلىرىدا يىلپىز، قوڭۇر ئېيىق بار. ئاسمىنىدا ئۇلار، ياۋا غاز، بۈركۈت، تازقارا، ئاق باش دېڭىز بۈركۈتى قاتارلىقلار پەرۋاز قىلىدۇ. ئالتۇنتاغدا ھاۋاسى نەمخۇش، يېغىن مىقدارى مول نارىنكۆل (قۇياش دەرياسى) رايونى بار بولۇپ، بۇ جاي چەكلەنگەن يەر ۋە خەتەرلىك يول ھېسابلىنىدۇ، كىشىلەر ئۇ جايىنى «ئالۋاستى جىلغىسى» دەپ ئاتايدۇ. گەرچە بۇ جايىنىڭ مەنزىرىسى كىشىنى مەپتۇن قىلغۇدەك گۈزەل بولسىمۇ، ھاۋاسى تايىنىسىز ئۆزگىرىپ تۇرىدۇ، كىشىلەر بۇ جايغا بېرىشقا جۈرئەت قىلالمايدۇ. ئالتۇنتاغنىڭ شىمالىدىكى جايلار مۇرەككەپ، ئاجايىپ - غارايىپ يارداغلىقلار ۋە كارست زونالىرى، بىپايان توغراقلىقلار بار...

ئالتۇنتاغدا ئالتۇن كۆپ چىقىدۇ، يەنە قاشتاش قاتارلىق تەبىئىي بايلىقلار بار. دەشت - باياۋان، كۆل، يايلاق، ئېگىز تاغ،

دەريا - ئېقىنلار موڭغۇل تىلىنى قوللىنىدىغان سېرىق ئۇيغۇرلار رايونىنىڭ ئاجايىپ گۈزەل ۋە ھەيۋەتلىك تەبىئىي مەنزىرىسىنى شەكىللەندۈرگەن.

بۇنىڭدىن 4000 — 5000 يىللار بۇرۇن، ئالتۇنتاغ رايونىدا ئۆزىگە خاس ئالاھىدىلىككە ئىگە بىر قوۋم ياشايتتى. ئۇلار سارغۇچ قوڭۇر چاچلىق، ئات يۈزلۈك، قاڭشارلىق ئىدى. باشلىرىغا رەڭلىك چىلتەك بىلەن زىننەتلەنگەن ئۇچلۇق ئېگىز قالپاق كىيەتتى، قالپىقىنىڭ چوققىسىغا قۇش پېيى تاقىۋالاتتى، ئۇچىسىغا يىرىك يۇڭ يىپ بىلەن توقۇلغان چەكمەندىن تىكىلگەن ئۇزۇن چاپان كىيەتتى، بىلىكىگە پوتا باغلايتتى، پۇتىغا ئۆتۈك كىيەتتى، بويۇن، بېغىش، بەللىرىگە ئۈستىخان ياكى تاشتىن ياسالغان زىننەت بۇيۇملىرىنى ئېسىۋالاتتى. ئەينى ۋاقىتتا، ئالتۇنتاغ رايونىنىڭ يەر ئۈستى ئېقىن سۇلىرى ناھايىتى مول بولۇپ، ھەممىلا يەرنى ياپپىشىل، بۈك - باراقسان ئوت - چۆپ، دەل - دەرەخ قاپلىغانىدى. كىشىلەر بۇ پايانسىز يايلاقلاردا قوي، ئۆچكە، كالا، تۆگىلىرىنى باقاتتى ھەم ياۋايى ھايۋانلارنى ئوۋلايتتى. مانا بۇلار ئالتۇنتاغدا ياشىغان ئەڭ قەدىمكى ئاھالىلەردۇر.

كېيىن، بۇ جاي قەدىمكى نوپچان (چاقىلىق)، كىروران (پىشامشان) خانلىقىنىڭ زېمىنى بولغانىدى. ئۇنىڭدىن كېيىن بۇ جايدا تاڭغۇتلار، ھىندى - ياۋروپا ئىرقىغا تەۋە ساكلار (saka)، سوغدىلار ياشىدى. مىلادىيە 9 - ئەسىردىن كېيىن ئۇلار ئۇيغۇر، موڭغۇل چارۋىچىلار بىلەن ئارىلاش ياشىدى. خەنزۇ - زاڭزۇ تىللىرى سىستېمىسىدىكى تاڭغۇتلار بىلەن خەنزۇلار، ئالتاي تىللىرى سىستېمىسىدىكى تۈركىي تىللىق مىللەتلەر ۋە موڭغۇللار، ھىندى - ياۋروپا - ئىران تىلى سىستېمىسىدىكى ساك تىلىدا سۆزلىشىدىغان مىللەتلەر گىرەلىشىپ ئارىلىشىپ كەتكەنىدى. تاكى ھازىرغا قەدەر بۇ جايدا ئۇلارنىڭ كونا شەھەر، قەبرىستانلىق، تاشقا ئويۇلغان نوم تېكىستلىرى، ئويمان يېزىقلار،

سۇ ئىنشائاتلىرىنىڭ ئىزى قاتارلىق تۈرلۈك خارابىلىكلەرنى ئۇچرىتالايمىز. بۇ جايدا يەنە مىلادىيەدىن بۇرۇنقى سېرىق چاچ، كۆك كۆزلۈك «كسروران گۈزىلى» نىڭ قۇرۇق جەستى ۋە يەنە كېيىنكى ئۇيغۇرلارنىڭ، موڭغۇللارنىڭ شامان دىنى ئابىدىلىرى بار. مىلادىيە 9 - ئەسىردە، ئۇيغۇر قەبىلىلىرى موڭغۇل ئېگىزلىكىدىن غەربكە كۆچكەندە بۇ جايدىكى ئۇزاق تارىخقا ئىگە ئىرقىلاردا بارا - بارا قېرىپ ھالىدىن كېتىپ خارابىلىشىش ئالامەتلىرى كۆرۈلدى. ناھايىتى ئۇزاق بىر مەزگىلدە بۇ جاي بۇددا دىنى تارقالغان بىر رايون ئىدى، لېكىن ئەينى ۋاقىتتىكى موڭغۇل تىلىنى قوللىنىدىغان سېرىق ئۇيغۇرلار ئارىسىدا بۇددا دىنى ئومۇملاشمىغانىدى، كۆچمەن چارۋىچى سېرىق ئۇيغۇرلاردىن بۇددا دىنىغا ئېتىقاد قىلىدىغانلار ئاز ساندىكىلەر بىلەنلا چەكلەندى. بۇددا دىنى خوتەن، تۇرپان، قومۇل ئەتراپلىرىدا ئەڭ كەڭ تارقالغانىدى.

ئەينى ۋاقىتتا ئالتۇنتاغدىكى موڭغۇل تىلىنى قوللىنىدىغان سېرىق ئۇيغۇرلار بۈيۈك مەدەنىيەت ئېقىنلىرى بىلەن، مەسىلەن، تۆمۈرىيلەر خانىدانلىقىنىڭ ئەدەبىيات - سەنئىتى گۈللەنگەن دەۋرىدىكى تۈرك - ئىران مەدەنىيىتى، چىڭخەي - شىزاڭ ئېگىزلىكىدىكى زاڭزۇلار ئىچىدە تارقالغان بۇددا دىنى مەدەنىيىتى، شىمالىي ئاسىيادىكى موڭغۇل كۆچمەن چارۋىچىلار مەدەنىيىتى، خۇاڭخې دەرياسى ھەۋزىسىدىكى خەنزۇ مەدەنىيىتى قاتارلىقلار بىلەن كەڭ دائىرىدە ئۇچراشمىغانىدى. بۇ مەدەنىيەتلەرنىڭ نۇرى يىراقتىكى ئالتۇنتاغ ۋە قۇرۇم تاغلىرىغا چۈشكەندە تولىمۇ ئاجىز بولغانىدى.

بۇ رايوندا كىلىمات ناچارلىشىپ، ھاۋا تەركىبىدىكى سۇ تەدرىجىي ئازىيىپ يايلاقلارنىڭ كۆپ قىسمى چۆل - جەزىرىلەرگە ۋە قاقاس تاغلارغا ئايلاندى. يەنە كېلىپ بوران، قەھەتچىلىك، كەلكۈن، شور، قار - يامغۇر ۋە مۆلدۈر بۇ رايوندا كۆپ كۆرۈلىدىغان تەبىئىي ئاپەت بولۇپ قالدى. كۆچمەن

چارۋىچىلىق تەدرىجىي ھالدا بىپايان چۆل - جەزىرلەر بىلەن قاشالانغان چەكلىك سۇ ۋە يايلاقتا ئېلىپ بېرىلىپ، موڭغۇل يايلاقلىرىدىكىدەك كەڭ كۆلەملىك چارۋىچىلىقنى يولغا قويۇشقا ئىمكان بولمىدى. شۇڭا، بۇ جايدىكى ئۇيغۇرلار تەدرىجىي ھالدا كىچىك كۆچمەن چارۋىچىلار گۇرۇھىغا ئايلاندى. مانا بۇ سېرىق ئۇيغۇرلارنىڭ 9 - ئەسىردىن 16 - ئەسىرگىچە بولغان ئارىلىقتىكى يايلىقى، يەنى ئۇلار تىرىپىرەن بولۇپ قېچىپ چىلاتاغ رايونىغا بېرىشتىن ئاۋۋالقى ئانا يۇرتىدۇر.

سېرىق ئۇيغۇرلار «شىجى خاجى» (jitsi xatsi 西至哈志)

ياكى «سەجى خاجى» (sedzi xadzi) نى دائىم تىلغا ئالىدۇ.

ئاۋۋالقىسى تۈركچە ئاتىلىشى، كېيىنكىسى موڭغۇلچە ئاتىلىشى بولۇپ، بۇ جاي زادى قەيەردە؟ شىنجاڭنىڭ تارىخىي ماتېرىياللىرىدا «خاجى» دېگەن يەر نامى مۇجمەللا يېزىپ قويۇلغان. 1517 - يىلى چاغاتاي خانى مەنسۇرخاننىڭ سۇلالىسى

ئوردىسىغا ئەۋەتكەن بىر ھۆججىتىدە... «شىپچۇ (写出)، خاجۇ

(哈出)، كۇيۇ (苦山谷) دىن ئىبارەت ئۈچ جايدىن ئادەم

يۆتكەپ...» نىڭ سۇلالىسىگە ھۇجۇم قىلمەن، دېگەن. شىپچۇ،

خاجۇ بىلەن سەيجى (塞吉)، خاجى (哈吉) ئاھاڭداش

سۆزلەرنىڭ خەنزۇچە بىر - بىرىگە ئوخشىمايدىغان تەرجىمىسى

بولۇپ، ئېھتىمال موڭغۇل تىلىنى قوللىنىدىغان سېرىق

ئۇيغۇرلارنىڭ قارارگاھى بولسا كېرەك. بەزىلەر «سەيجى خاجى»

دېگىنىمىز - سەس، زاخاچىڭ (塞 . 扎哈清) (sai - dzahatʃ)

ياكى «سەيكى، زاخاچىڭ» (塞克 . 扎哈清) (saka - dzahatʃ)

دېگەنلىك بولۇپ، مەنىسى «زاخاچىڭ» - «باشقۇرغۇچى» ياكى

«چېگرانى ساقلىغۇچى قەبىلە» دېگەنلىك، دەپ قارايدۇ. ئادەتتە

«سايچى خاجى» ياكى «شىزى خازى» دېگىنىمىز - ئالتۇنتاغدىكى

ئاھالىسى شالاڭ بىر يايلاق، موڭغۇل تىلىنى قوللىنىدىغان

سېرىق ئۇيغۇر خانلىرىنىڭ ئۇرۇق - تۇغقانلىرى بۇ جاينى بىر مەزگىل يازلىق بارگاھ، يەنى يازلىق سىياسىي مەركەز قىلغان، دەپ قارىلىدۇ. ئۇ يەردە چۆلغان (قۇرۇلتاي) ئۆتكۈزۈلەتتى، تۈرلۈك خەۋەر، ئۇچۇرلار قەبىلىلەرگە شۇ يەردىن تارقىلاتتى. شۇڭا، كىشىلەر ھامان بۇ جاينىڭ نامىنى ئۇنتۇپ قالالمايدۇ. ئەمەلىيەتتە بۇ يايلاق كۈندىن - كۈنگە ناچارلىشىۋاتقان كىلىمات سەۋەبى بىلەن چۆل - جەزىرىگە ئايلاندى. ئاھالىسى بەكلا ئازىيىپ كەتتى. يىللارنىڭ ئۆتۈشىگە ئەگىشىپ، بۇ جاي بىپايان دالادىكى بوران، سامادىكى پارچە - پارچە بۇلۇتلارنىڭ ماكانى، ئادەمىزات ناھايىتى ئاز ئاياغ باسىدىغان جاي بولۇپ قالدى. موڭغۇل تىلىنى قوللىنىدىغان سېرىق ئۇيغۇرلار بۇنىڭدىن 400 يىل بۇرۇن بىر يامغۇرلۇق سەھەردە ئاتلىرىغا مىنىشىپ بۇ جاي بىلەن مەڭگۈلۈك خوشلىشىپ باشقا جايغا كۆچۈپ كەتتى.

ھازىر 20 - ئەسىردىكى ئاسىيا - ياۋروپا يايلاقلىرىدا ئۆزلىرىنى «يۇغۇر» (尧熬尔) دەپ ئاتايدىغان بىر قانچە تۈرلۈك مىللەت ۋە قەبىلە بار. مەسىلەن، موڭغۇلىيەنىڭ جەنۇبىي قىسمىدىكى تاغلىق رايونلاردىكى يۇغۇر قەبىلىسى - «يۇغۇر موڭغۇللىرى» دەپ ئاتىلىدۇ. ئۇلار موڭغۇل تىلىنىڭ بىرخىل ئويرات شېۋىسىنى قوللىنىدۇ. بۇ تېرىسى قاردەك ئاپپاق، قىزغىن، خۇشخۇي كۆچمەن چارۋىچىلار تاكى ھازىرغىچە قەدىمكى ئۆرپ - ئادەتلىرىنى مۇكەممەل دېگۈدەك ساقلاپ قالغان. ئۇلار ئالتاينىڭ ئېگىز ھەم سوغۇق زونالىرىدا قوتاز، قوي ۋە ئاتلىرىنى باقىدۇ. ھالبۇكى، جۇڭگونىڭ شىنجاڭ چاقىلىق ئەتراپىدىكى ئۇيغۇرلار ئارىسىدىمۇ بىر قىسىم كىشىلەر ئۆزلىرىنى موڭغۇل تىلىنى قوللىنىدىغان «سېرىق ئۇيغۇر»لارنىڭ پۇشتى، دەيدۇ.

موڭغۇل تىلىنى قوللىنىدىغان سېرىق ئۇيغۇرلارنىڭ ئانا

يۇرتى ئاسىيا - ياۋروپانىڭ بىپايان يايلاقلىرىدۇر، يەنى ئالتاي تاغ تىزمىلىرىنى مەركەز قىلغان، ھىنگان تاغ تىزمىلىرىدىن دوناي دەرياسى ساھىللىرىغىچە بولغان، ئورال تاغلىرى ۋە سىبىرىيە ئورمانلىقىدىن چىڭخەي - شىزاڭ ئېگىزلىكىگىچە بولغان ئاسىيا - ياۋروپانىڭ بىپايان يايلاقلىرىدۇر. مۇشۇ يايلاقلاردا ياشاۋاتقان بارلىق كۆچمەن چارۋىچىلار ۋە ئېكىنچىلەر موڭغۇل تىلىنى قوللىنىدىغان سېرىق ئۇيغۇرلارنىڭ يېقىن ئۇرۇق - تۇغقانلىرىدۇر. مىلادىيەدىن ئىلگىرىكى ۋاقىتلاردىن باشلاپ نەچچە مىڭ يىللاردىن بۇيان، بۇ يايلاقلاردا ئەركىن ياشىغان ھۇنلار، جۇرجانلار، تۈركلەر، ئۇيغۇرلار، قەدىمكى زامان موڭغۇللىرى موڭغۇل تىلىنى قوللىنىدىغان سېرىق ئۇيغۇرلارنىڭ ئاتا - بوۋىلىرى، يەنى ئەجدادلىرىدۇر. قەدىمكى زاماندا، ئۇلار ھەقىقەتەن كۆپ قېتىم بىرلىككە كەلگەن خەلق بولۇپ ئويۇشقانىدى، لېكىن كېيىن بۇ خەلق كۆپ قېتىملىق بۆلۈنۈشلەرنىمۇ بېشىدىن كەچۈردى. بۇ خەلقتىن ئايرىلىپ چىققان بىر تارماق، يەنى موڭغۇل تىلىنى قوللىنىدىغان سېرىق ئۇيغۇرلار تەدرىجىي ھالدا ئۆزلىرىنىڭ ۋۇجۇدقا كېلىش ئامىللىرى، نەسەبى، تىلى، ئېتىقادى، تۇرمۇش ئۇسۇلى قاتارلىق جەھەتلەردە ئۈزۈكسىز ئۆزگىرىپ كەلمەكتە، چۈنكى ئۇيغۇرلارمۇ باشقا ھەرقانداق بىر مىللەتكە ئوخشاش مەڭگۈ ئۆزگەرمەسلىكى مۇمكىن ئەمەس. ئۇلارمۇ باشقا ھەرقانداق بىر مىللەتكە ئوخشاش بىر خىل تارىخىي كاتېگورىيەدىنلا ئىبارەت.

چىرايى بىر - بىرىگە ئوخشىمايدىغان توپ - توپ كۆچمەن چارۋىچىلار ئاسىيا - ياۋروپا يايلاقلىرى دەپ ئاتىلىدىغان بۇ زېمىندا بېشىدىن ھەرخىل ئىسسىق - سوغۇقنى ئۆتكۈزۈپ ناھايىتى تېزلا غايىب بولدى. بۇ ئېگىلمەس، قەيسەر كىشىلەر ھەممىنى ئۇن - تىنسىز ئىچىگە يۇتۇشقا ئادەتلەنگەن بولۇپ، ئەۋلادلىرىغا نېمىلەرنىدۇر بايان قىلىش ئىستىكىدە

بولمىغاندى. پەقەت ئوتتۇرا ئاسىيادىكى بىپايان يايلاقلار، ئېگىز
تاغ تىزمىلىرىلا كېيىنكى ئەۋلادلارغا تالاي - تالاي جاپا -
مۇشەققەتلەرنى بېشىدىن كەچۈرگەن چارۋىچىلارنىڭ بۇرۇنقى
ھېكايىلىرىنى بايان قىلىپ بېرىدۇ.

سەرسانلىق سەپىرى

(1)

نەچچە ئون مىڭلىغان بويسۇندۇرغىلى بولمايدىغان كىشىلەر ئۇرۇشتا، ئاچارچىلىقتا، ۋابانىڭ كاساپىتىدە ئۆلۈپ كەتتى. بەختكە يارىشا ئامان قالغانلار كىنىم - كېچەكلىرى جۈل - جۈل قەلەندەر، يەنى سەرگەردان بولۇپ قالدى. كىگىز ئۆيلەردىن چارۋىچىلارنىڭ داد - پەريادى ئۈزۈلمەي ئاڭلىنىپ تۇرىدىغان بولۇپ قالدى. مانا بۇ 16 - ئەسىرنىڭ باشلىرىدىكى ئالتۇنتاغنىڭ جەنۇب - شىمالىدىكى بىپايان دالالاردۇر.

گۆر ئاغزىدىن قايتىپ كەلگەن بىرقانچە ئون مىڭ ئادەم ئاسمان - پەلەك ئوت يورۇقىدا ئانا يۇرتىدىن ئايرىلدى. چۆلدەرەپ قالغان بارگاھتا بەزى جەسەتلەر قالايمىقان ياتاتتى، بۇلار يۇرتىدىن ئايرىلىشنى خالىمىغان ۋە قېرى - ئاجىز، كېسەلچان، مېيىپىلەرنىڭ جەستى ئىدى. يېقىندىلا بۇ بارگاھتا ئاچ قالغان كىشىلەر ھۇۋلاپ تۇرغان ئاچ بۆرىلەر بىلەن يېقىن بىر جايدا بىر ئۆلۈك تۆگىنىڭ تېپىنى (جەستىنى) تالاشماقتا ئىدى...

ھالبۇكى، باشقا بىر جايدا، بىر كۈنى چەكسىز قۇم ئېدىرلىرى بىلەن بىپايان يايلاقلار ئوتتۇرىسىدىكى بىر شەھەرنىڭ بىر ئىبادەتخانىدا بۇددا مۇرىتلىرى دۇئا - تىلاۋەت قىلىۋاتاتتى. شەھەر ئەتراپىدا چارۋىچىلار كالا، قوي، ئات، تۆگىلىرىنى بېقىۋاتاتتى. توساتتىن سۈزۈك ئاسماننى بۇلۇت قاپلاپ، كىشىلەر ھەيرانلىق ئىلكىدە ئاسماندىن رەڭگارەڭ گۈللەرنىڭ يېغىۋاتقانلىقىنى كۆرۈپتۇ، زېمىن گويا بىز چىرايلىق

سەھنىدەك گۈلگە پۈركىنىپتۇ. لېكىن، ھەش - پەش دېگۈچە شەھەر دەرۋازىسى تاقىلىپ قاپتۇ. شۇنىڭدىن كېيىن ئاسماندىن توپا - توزان يېغىشقا باشلاپتۇ. كىشىلەر ھودۇقۇپ نېمە قىلىشنى بىلمەي ساراسىمىگە چۈشۈپتۇ. ئاسمان - زېمىننى قاراڭغۇلۇق قاپلاپ، بىر ئېگىز گەۋدە تومپىيىپ چىقىشقا باشلاپتۇ. ئاخىردا بۇ بىپايان قۇملۇقتا ئىبادەتخانىنىڭ ئالتۇن رەڭلىك مۇنارى ئاخىرقى نۇرىنى چېچىپ جىلۋىلىنىپتۇ. قېچىپ قۇتۇلغان بىرنەچچە چارۋىچى ئۇچقۇر ئاتلىرىغا مىنىپ بۇ ئەھۋالنى تاغدىكى قاغانغا يەتكۈزۈپتۇ. كېيىن، كىشىلەر بېرىپ بۇ جايدىكى قەلئە ۋە يايلاقتىن ھېچقانداق بىر ئىزنانى ئىزدەپ تاپالماپتۇ. پەقەت كۆپكۆك ئاسمان باغرىدا تىمىتاس ياتقان بىپايان قۇملۇقنىلا كۆرۈپتۇ.

بىر چوڭ لاما بالايىئاپەتتىن قېچىپ سەرگەردان بولۇپ يۈرگەن كىشىلەر ئارىسىغا كېلىپ، رەڭگى قارا كۆك، چىرايى سۈرلۈك ياشلارغا: «مەن سىلەرگە خانتەڭرى (شامان دىنىدىكى ئالىي ئىلاھ)گە جاھىللىق بىلەن ئېتىقاد قىلغۇچىلارنى كۆپ قېتىم ئاگاھلاندۇرغانىدىم، لېكىن سىلەر قۇلاق سالىمىدىڭلار. مانا ئەمدى سىلەرنى پالاکەت باستى. ئەمما، مەيلى نەچچە يىللار ئۆتسۇن، ئاخىر بۇمۇ ئۆتۈپ كېتىدۇ. چاڭ - توزاننىڭمۇ بېسىلىدىغان ۋاقتى بولىدۇ، قىرغىنچىلىقمۇ ئاخىرلىشىدۇ. ئىبادەتخانىنىڭ ئالتۇن رەڭلىك مۇنارى قايتىدىن نۇر چاچىدۇ. شۇ ۋاقىتقا بارغاندا، ئۇلاغلارغا كىگىز ئۆيلىرىڭلارنى ئارتىپ بۇ يەرگە قايتىپ كېلىسىلەر، شۇ ۋاقىتتا بىز يەنە كۆرۈشىمىز. بۇ ئىلاھنىڭ ئىرادىسى» دەپتۇ - دە، كىشىلەر توپىدىن ئايرىلىپ بىر ئېگىز دۆڭگە چىقىپ ئاستا - ئاستا غايىب بوپتۇ. ئۇ نەگە بارىدىغاندۇ؟ ئېھتىمال ئۇمۇ بىرقانچە يىلدىن بۇيانقى نۇرغۇن لامالارغا ئوخشاش قېچىپ چىڭخەيگە ياكى شىزاڭدىكى تاڭغۇتلارنىڭ ئارىسىغا بارغاندۇ. رىۋايەتلەرگە قارىغاندا، ئۇلارنىڭ ئۇرۇق - ئەۋلادلىرى ھېلىمۇ مۇشۇ قارلىق تاغلار ئارىسىدىكى

دىياردا ئىكەن. كىشىلەر ئۇنىڭ قارىسىغا قاراپ بىردەم ئوپۇر -
 توپۇر بولۇشۇپتۇ. ئاندىن ئۇلارغا كىگىز ئۆيلىرىنى ئارتىپ
 يېڭى يۇرت - ماكان ئىزدەشكە ئاتلىنىتۇ. بۇ ۋەقە بالايئاپەتتىن
 قېچىپ يۈرگەن بۇ كىشىلەرنىڭ يادىدا ھېلىمۇ بار ئىكەن.
 بۇنىڭدىن بىر نەچچە يىل ئىلگىرى، بىر ئايال شامان
 (ئىلچى - eltji) مۇنداق دەپتىكەن: شەرقىي جەنۇب تەرەپتىكى
 «ئەمدۇ. تاڭغۇت» دېگەن جاينىڭ مەلۇم بىر يېرىدە، بىر بۈك -
 باراقسان ئورمانلىق بار ئىكەن. بۇ يەردىكى قارىغاي يېلىمى
 يارىدار جەڭچىلەرنىڭ جاراھىتىگە شىپا بولىدىكەن، مول رەۋەن
 يازدا ئاپتاپ ئۆتۈپ قالغان ئادەم ياكى ھايۋانلارغا ئىچۈرۈلسە
 زەھەرنى قايتۇرىدىكەن، توپ - توپ ئاققۇيرۇقلارنىڭ تېنىدىكى
 ئىپار نۇرغۇن كېسەللەرگە شىپا بولىدىكەن، بولۇپمۇ ئاياللار
 بىلەن بالىلارنىڭ ئۈنۈملۈك دورىسى ئىكەن... ئايال شامان بىر
 داڭلىق شامانغا كۆچىدىغان يۆنىلىشىنى بىلىش ئۈچۈن پال
 سالدۇرۇپتۇ. ئەر شامان پال سېلىپ، پالنىڭ نەتىجىسىنى بىر
 بالا ئويناۋېتىپ ئېيتىپ بېرىدۇ، دەپتۇ. شۇنىڭدىن كېيىن
 كىشىلەر ئوتلاقتا ئۇششاق تاشلارنى دۆۋىلەپ ئويناۋاتقان
 بالىلارنى كۆزىتىپتۇ، بىر بالا دۆۋىلەنگەن تاشلارنى خۇددى چارۋا
 پادىلىرىنى ھەيدىگەندەك قولى بىلەن سىيرىۋېتىپ «ۋاي! بىز
 ئەمدى كېتىدىغان بولدۇق، قارا قاغىلار قاق - قاق دەپ
 قاقلىدايدىغان، سېغىزغانلار ۋىچىر - ۋىچىر سايرايدىغان جايغا
 بارىمىز...» دەپتۇ. شامان، بۇ جاي بۈك - باراقسان ئورمانلىق
 تىڭكىر ئۇلا (چىلان تاغ) ۋە سۈيى، ئوت - چۆپى ئەلۋەك كۆكنۈر
 (چىڭخەي كۆلى) دۇر. بۇ ئىلاھنىڭ ئىرادىسى، دەپتۇ. ئايال شامان
 يەنە بىر قانچە يىللاردىن كېيىن، يۇڭخى ۋە يالى كۆك بىر «كۆك
 دەيلىتۇ» (كۆك بۆرە) پەيدا بولىدۇ. ئۇيغۇر (尧熬尔) لار مۇشۇ
 ئەرەكەك بۆرىنىڭ كەينىدىن ماڭسا، پەقەت تۈرلۈك مۇشكۇلاتلارغا
 بەرداشلىق بېرەلسىلا بىر ئوتلاقتىن يەنە بىر ئوتلاققا بېرىپ،

ئۇزاق ئاي - كۈنلەر مېڭىپ، ئاخىر رىۋايەتتىكى ھېلىقى تىنچ، باياشات بىپايان يايلاققا يېتىپ بارىدۇ، دەپتۇ. قەدىمكى زاماندا، بىر يوغان ئەر كەك كۆك بۆرە ئۇيغۇرلار چوقۇنىدىغان خاسىيەتلىك ھايۋان ۋە قوغدىغۇچى ئىلاھ ئىدى. كۆك بۆرە ناھايىتى ھوشيار، چېچەن، ئىنسان تەبىئىتى بىلەن ئوخشاش، ھېسسىياتچان مەخلۇق. ئەلۋەتتە، بۇ كۆك بۆرىنىڭ يول باشلىشى ئۇيغۇرلارنىڭ بىر رىۋايىتىدىنلا ئىبارەت، خالاس. تارىختىكى ھەقىقىي راست ئادەم، ھەقىقىي ۋەقەلەر رىۋايەتتىن تېخىمۇ قىزىقارلىقتۇر. بالايىئاپەتتىن قېچىپ سەرسان بولۇپ يۈرگەن كىشىلەر تەڭرىنىڭ ئىرادىسىگە ئاساسەن ھېلىقى بىپايان ئورمانلىقنى ئىزدىگەن، لېكىن ئەمەلىيەتتە كىشىلەر تىرىپىرەن، بولۇپ بىر - بىرىگە ئوخشىمايدىغان سەرسانلىق يوللىرىغا ماڭغان. تۈركىي ۋە موڭغۇل تىلىدا سۆزلىشىدىغان بۇ كىشىلەر ئات، تۆگە، قوتاز، ئۆكۈزلىرىگە مىنىپ ياكى پىيادە چارۋىلىرىنى ھەيدەپ، يۈك - تاقلىرىنى ئېلىپ، پاتىپاراق بولۇپ يۇرتلىرىدىن ئايرىلغان. كىشىلەر تەقدىرىنىڭ ئۇلارنى نەگە ئېلىپ بارىدىغانلىقىنى بىلمەيتتى. بۇ چارۋىچىلارنىڭ بىر قېتىملىق يىراققا قىلغان يۈرۈشى ئەمەس، بەلكى بالايىئاپەتتىن قاچقان بىر قېتىملىق سەرسانلىق سەپىرى بولۇپ، باش قاتۇرۇپ پىلانلىغان پىلانلىغۇچىسىمۇ يوق ئىدى، ياكى ئەلگە تونۇلغان بىرەر قاغانى ئوتتۇرىغا چىقىپ: «چەۋەندازلار، ماڭا ئەگىشىپ مېڭىڭلار، بىز يىراقتىكى بىر مۇنبەتلىك كەڭرى يايلاقنى قولغا كەلتۈرەيلى...» دېمىگەندى. بۇ مەڭگۈ بويىسۇندۇرغىلى بولمايدىغان كىشىلەر تارىخ سەھنىسىدە يوقىلىشقا ئازلا قالغانىدى. ئۇلار بۇ قورقۇنچىلۇق جايىنى تەرك ئېتىپ، ئۇچقۇر ئاتلىرىغا مىنىپ، سەرگەردان بولۇپ يىراق جايلارغا كەتكەن.

سەرسانلىق سەپىرىدە، كىشىلەر ئۈزۈلمەي ئۆلۈپ تۇرغان، يېمەكلىكتە تۈز بولمىغاچقا پاللار بىلەن ئاياللار بالدۇر ئۆلگەن. چۈنكى، ئادەممۇ نۇرغۇن ھايۋانلارغا ئوخشاش يېمەكلىكىدە مەلۇم

مىقداردا تۇز بولمىسا كېسەل بولىدۇ. شۇنىڭدىن كېيىن، ئۇلار يەنە ھېلىقى سۈيى يوق جايغا دۇچ كەپتۇ. بالايىئاپەتتىن قېچىپ سەرسان بولۇپ يۈرگەن سەپىرىدە بىر پايانسىز قۇملۇقتا ئېزىپ قاپتۇ. ئۇلار چارۋىلىرىنى ھەيدەپ يۈرۈپ نەچچە كۈنگىچە بۇلاق تاپالماي ھاياتلىقتىن ئۈمىد ئۈزۈپتۇ. بىر ھېكايىدە ئۇلارنىڭ قۇملۇقتا سۇ ئىزدىگىنى سۆزلەنگەن. رىۋايەت قىلىنىشىچە، ئەينى ۋاقىتتا، بىر موڭغۇل تىلىنى قوللىنىدىغان سېرىق ئۇيغۇرلاردىن بولغان خارغىنا ئىسىملىك قىز سۇ قاچىلانغان بىر تولۇم ۋە بىرنەچچە قازان نېنىنى ئېلىپ قەبىلىسىنى ئۆلۈمدىن قۇتۇلدۇرىدىغان بۇلاق ئىزدەپ يولغا چىقىپتۇ، ئارىدىن بىرقانچە كۈن ئۆتۈپتۇ. خارغىنانىڭ قۇملۇق دالدىكى ئىزىنى بوران كۆمۈپ تاشلاپتۇ، خارغىنامۇ قايتىپ كەلمەپتۇ. كىشىلەر كۆزنى قاماشتۇرىدىغان قۇم بارخانلىرى ئارا خارغىنا كەتكەن تەرەپكە قاراپ مېڭىپتۇ. كېيىن ئۇلار شۇنى كۆرۈپتۇكى، قىز ماڭغان يەرلەردە توپ - توپ چاتقال ئۈنۈپ چىقىپتۇ. چاتقاللاردا سېرىق، ئاق چېچەكلەر ئېچىلىپ تۇرغۇدەك. كىشىلەر مۇشۇ گۈللەرنى ياقىلاپ مېڭىپ، بىر بۇلاقنى تېپىپ، قۇملۇقتىن قۇتۇلۇپتۇ. كېيىن كىشىلەر بۇنداق گۈللەرنى «خارغىنا» گۈلى دەپ ئاتايدىغان بوپتۇ. بۇ گۈل پوتېنتىللا چاتقىلى ياكى كۈمۈش رەڭ پوتېنتىللا چاتقىلى دەپ ئاتىلىدۇ. شۇنىڭدىن كېيىن ھەر قېتىم خارغىناگۈلى ئېچىلىدىغان مەزگىلدە كىشىلەر روھى ئازاب ئىلكىدە:

كۆرۈنمەيدۇ خارغىنا قىز،
 ئېچىلىپتۇ يول بويى خارغىناگۈلى.
 كەتتىڭىز قايىقلارغا خارغىنا قىز،
 ئېچىلۇر بۇندا ھەر يىلى خارغىناگۈلى.
 كۆرسەكلا ئېچىلغىنىنى شۇ گۈلنىڭ،
 ئەسلىمىز سىزنى خارغىنا قىز.

ئەسلىسەكلا سىزنى خارغىنا قىز،
ئېچىلۇر ھەممە يەردە خارغىناگۈلى.

دەپ قوشاق ئېيتىدىغان بوپتۇ. شۇنىڭدىن كېيىن، كىشىلەر خارغىناگۈلى بار يەرگە بارسىلا، ئۇ يەردە سۇ، ئوت - چۆپ تېپىلىدىكەن. ئەمەلىيەتمۇ ھەقىقەتەن شۇنداق بولغان. موڭغۇل تىلىنى قوللىنىدىغان سېرىق ئۇيغۇرلارنىڭ يايلاقلىرىدا نۇرغۇن يەرلەردە پارچە - پارچە خارغىنا بار. تەمسىلدە «خارغىنا كۆكىن، باتۇساگەن كې كەي...» دېيىلىدۇ. بۇنىڭ مەنىسى: ياخشى قىز ئوخشايدۇ خارغىناغا، ياخشى يىگىت ئوخشايدۇ باتۇساگەنگە» دېگەنلىكتۇر. باتۇساگەنمۇ ناھايىتى مەزمۇت، قەيسەر، ھاياتىي كۈچكە ئىگە بىرخىل دەرەخ. بۇ قاپىيەداش سۆزلەرنىڭ ھەر بىر جۈملىسى بىر مۇكەممەل ھېكايە. يۇقىرىدا پەقەت خارغىناغا ئائىت بىرلا ھېكايە تاللاپ ئېلىندى.

ئۇلارنىڭ بالايىئاپەتتىن قېچىپ سەرسان بولۇپ يۈرگەن سەپىرىدە نۇرغۇن ئىنسان چىدىغۇسىز پاجىئەلەر يۈز بەرگەن، نۇرغۇن بەخت - سائادەت، مېھىر - مۇھەببەت مەڭگۈگە قايتىپ كەلمىگەن، نۇرغۇن كاتتا كىشىلەر دالادا ئاچ بۆرە، يىرتقۇچ ھايۋانلارغا يەم بولغان. بېھىساب قان - ياشلار دالادا دەريا بولۇپ ئاققان...

ئۇلار ئاخىر چايدام چۆلىگە كەلگەن، بىر قىسىم كىشىلەر سۇرتولى (sur tolii) ۋە بازىدۇن (basitā) گە كەلگەن، بىر قىسىم كىشىلەر ماڭا - ماڭا كۆكنور (چىڭخەي كۆلى) نىڭ غەربىي ۋە شىمالىي ساھىللىرىدىكى يايلاقلارغا بارغان. كۆكنورنىڭ غەربىي ساھىلىدا ئۇلار قۇرۇلتاي ئۆتكۈزگەن. چارۋىچىلارنىڭ ھاياتىدا دەريا، كۆل، دېڭىزنىڭ غەربىي ساھىلى مۇھىم ئەھمىيەتكە ئىگە. كۆلنىڭ غەربىي ساھىلى قىشلىق يايلاق قىلىشقا لايىق جاي ھېسابلىنىدۇ. ئۇ يەردە ئادەتتە قاتتىق بوران، قېلىن قار ئاز بولىدۇ. چارۋىلار ئوت - چۆپسىز قالمايدۇ. ئۇلار

كۆكنوردۇ بىرقانچە يىلنى ئۆتكۈزگەندىن كېيىن، ئارقىغا يېنىپ شەرقىي شىمال تەرەپتىكى شاراكائۇتۇ (fara kao.u)، بازىدۇن دەرياسى ۋە سۇرتولى يايلىقىغا كەلگەن. شۇنداق قىلىپ، سەرسان بولۇپ كەتكەن بىرقىسىم ئۇيغۇرلار قايتىدىن توپلانغان.

سۇرتولى (surtolii) ھازىر خەنزۇچە مەنبەلەردە (疏勒托莱) دەپ يېزىلىۋاتىدۇ، «سۇر» ھەيۋەتلىك، چىرايلىق دېگەن مەنىنى، «تولى»، «توشقان» دېگەن مەنىنى بىلدۈرىدۇ. دېمەك، «سۇرتولى»، «ھەيۋەتلىك، چىرايلىق توشقان» دېگەنلىكتۇر. بۇ يەر نامى ھەققىدە بىر تەسىرلىك رىۋايەت بار. ھېكايىدە خانگىر ئىسىملىك مېھرىبان، ئاق كۆڭۈل بىر قىزنىڭ ھەيۋەتلىك، چىرايلىق توشقان پادىشاھنى قۇتقۇزغانلىقى سۆزلىنىدۇ، تاكى ھازىرغا قەدەر سۇرتولى دەرياسىنىڭ بويىدا شەكلى توشقانغا ئوخشايدىغان بىر يوغان ئاق تاش بار. بۇ موڭغۇل تىلىنى قوللىنىدىغان سېرىق ئۇيغۇرلار ۋە موڭغۇللار ئارىسىدا تارقالغان بىر رىۋايەتتۇر. ئوتتۇرا تۈزلەڭلىكتە سۇرتولى مەڭگۈ قېرىمايدىغان ئايال ئىلاھ ئوماي تۇرىدىغان كىچىك قۇرۇم رايونى، دېگەن قاراش كەڭ تارقالغان. بۇ ھەقتە يەنە ئوماي غەربنى كۆزدىن كەچۈرگىلى كەلگەن جۇمۇۋاڭنى قوبۇل قىلغانلىقى ھەققىدە ھېكايە بار. قەددى - قامىتى كېلىشكەن، ھۆسن - جامالى چىرايلىق بۇ ئىلاھ ھەقىقەتەن بۇ قارلىق تاغدىكى كۆلدە تۇرغانىمىدۇ؟ سۇرتولىنىڭ شەرقىي بېشى، يەنى (كىچىك قۇرۇم تاغ تىزمىلىرىنىڭ شەرقىي بېشى) قەدىمدىن رىۋايەت قىلىنىدىغان غەرب ئايال پادىشاھلىرى ۋە ئەۋلىيا - ئەنبىيالار توپلىنىدىغان جاي تاكى ھازىرغىچە سۇرتولى تاغ تىزمىلىرىنىڭ شىمالىي باغرىدا كېيىنكى لياڭ خانلىقىنىڭ ۋالىيسى ئومايغا ئاناپ نەزىر - چىراغ ئۆتكۈزگەن ئىبادەتخانىنىڭ خارابىسى بار. ئەمەلىيەتتە، ئوماي تارىختا ھەقىقەتەن ئۆتكەن بىر شەخس. ئۇ پروتېروزوي ئېراسى (يىراق قەدىمكى دەۋر)دە قۇرۇم تاغ

تىزمىلىرىدىكى چارۋىچى مىللەتلەرنىڭ پادىشاھى بولۇپ، ئۇلار يولۋاسنى توتىم قىلغانىكەن. شۇڭا، كىشىلەر ئوماينى ئەسلىي بىر ئىنتايىن چىرايلىق چىشى يولۋاس ئىكەن، دېيىشىدىكەن. قەدىمكى قاقاس سۈرتۈلى تېغى، كۆلى ۋە يايلىقى چىلان تاغ دەريالىرىنىڭ مەنبەسىدۇر. قەدىمكى زاماندا، ئۇنىڭ دائىرىسى شىمالدا چىلان تاغىنىڭ ئەڭ ئېگىز چوققىسى ۋە شىمالىي ئېتەكلىرىدىن باشلىنىپ، شەرقتە داتۇڭ دەرياسى (ئولان مۇرەن) نىڭ يۇقىرى ئېقىنى ۋە بازىدۇن دەرياسىغىچە، جەنۇبىي چەيدامنىڭ شىمالىي تاغ تىزمىلىرىدىن غەربتە چىلان تاغىنىڭ غەربىي بېشى ئارقىلىق ئالتۇنتاغنىڭ شەرقىي بېشىدىكى تاغلارغىچە بولغان يەرلەرنى ئۆز ئىچىگە ئالاتتى. مانا بۈگۈنگە كەلگەندە، سۈرتۈلنىڭ دائىرىسى كىچىكلەپ ھازىرقى چىڭخەي ئۆلكىسىنىڭ تولى يايلىقىغا بولۇپ قالدى. دائىرىسى چىلان تاغىنىڭ ئەڭ ئېگىز چوققىسىنىڭ جەنۇبىي ئېتىكىدىكى بىر پارچە يايلاق بىلەنلا چەكلىنىدىغان بولۇپ قالدى.

شاراكاۋتۇ (fara kaotu) «سېرىق تەكشى چوققىلىق تاغ»

دېگەنلىكتۇر، يەنى ئۇ ھازىرقى چىڭخەي ئۆلكىسىنىڭ چىليان ناھىيەسى بىلەن مىنيۈەن ناھىيەسى تۇتىشىدىغان جايدىكى جىڭياۋلىڭ (جىڭ ياڭلىڭ) دەپمۇ يېزىلىدۇ) دۇر. ئۇ چىلان تاغىنىڭ جەنۇبىي ئېتىكىگە جايلاشقان.

بازىدۇن (basita)، «باسى» — «ئېگىز ۋە تىك يار، ھاڭ»

دېگەنلىكتۇر. دېمەك، «باستە» دېگەننىمىز — «ئېگىز ۋە تىك يار، ھاڭ» دېگەنلىكتۇر. بۇ يەنە «بايان بازىدۇن» دەپمۇ ئاتىلىدۇ. بۇنىڭ مەنىسى «باياشات بازىدۇن» دېگەنلىكتۇر. بازىدۇن دەرياسىنىڭ جەنۇبىدىكى تاغدا ئۈچ يېگانە ئېگىز ۋە تىك يارنىڭ ئۈستىدە ئۈچ توپا تۇر بار. شۇڭا، «خاۋرۇان بازىدۇن» دەپمۇ ئاتىلىدۇ. بۇنىڭ مەنىسى «ئۈچ بازىدۇن» دېگەنلىكتۇر. ئەينى ۋاقىتتا، دۈشمەننىڭ تۇيۇقسىز ھۇجۇم قىلىشىدىن ساقلىنىش

ئۈچۈن توپا تۇرنىڭ ئۈستىدە دائىم ئەتراپنى كۆزىتىپ تۇرىدىغان ئادەم تۇراتتى. بىرەر ئەھۋال سېزىلگەن ھامان ئۇلار دەرھال تۇردا گۈلخان يېقىپ سىگنال بېرەتتى. دەريا بويىدىكى يايلاقلاردىكى چارۋىچىلار دەرھال ئاتلىرىغا مىنىپ، قورال - ياراغلىرىنى ئېلىپ جەم بولاتتى.

موڭغۇل تىلىنى قوللىنىدىغان نۇرغۇن سېرىق ئۇيغۇرلار ئالتۇنتاغ ۋە چىلاتتاغنىڭ شىمالىي ئېتەكلىرىنى بويلاپ مېڭىپ سۇجۇ ۋە گەنجۇنىڭ جەنۇبى ۋە غەربىدىكى چىلاتتاغنىڭ شىمالىي تىزمىلىرىغا كەلدى. مىڭ سۇلالىسىنىڭ سۇجۇ، گەنجۇلاردا تۇرۇشلۇق چېرىكلىرى موڭغۇل تىلىنى قوللىنىدىغان سېرىق ئۇيغۇرلارغا ھۇجۇم قىلغاندا، قولغا چۈشكەن ئەسىرلەرنى ئاۋتەي، سۇجۇ ۋە گەنجۇ ئەتراپلىرىغا ئاپىرىپ قىرغىن قىلدى. مىڭ سۇلالىسى يەنە تاغ بويلاپ ھەر قايسى قورغانلاردا مۇداپىئەدە تۇرىدىغان چېرىكلىرىنى كۆپەيتتى. يەنە نۇرغۇن قورغان، تۇرالارنى سالدۇردى. مەسىلەن، بەيشېباۋ، چىجىنباۋ قاتارلىقلار. كېيىن، ھەر يىلى دېڭۈدەك ئۇيغۇر سەرگەردانلىرى بىر - بىرلەپ بۇ جايغا كەلدى. ئۇلارنىڭ بەزىلىرى نۇرغۇن يىللار سەرگەردان بولۇپ جاھان كېزىپ، ئۇ جىلغىدىن بۇ جىلغىغا، ئۇ قاپتالدىن بۇ قاپتالغا بېرىپ، ئاخىر چىلاتتاغقا كەلدى. ھەيۋەتلىك چىلاتتاغ ئۇلارغا چەكسىز ئۈمىد بېغىشلىدى.

بۇ قېتىمقى بالايىئاپەتتىن قاچقان سەرسانلىق سەپىرىنىڭ زەربىسى نۇرغۇن كىشىلەرنى قەلبىدىكى ئۈمىد ئۇچقۇنىدىن ئايرىدى، لېكىن ئۇلار يەنىلا ناھايىتى قەيسەر ئىدى، ئۇلارنىڭ ماسلىشىشچانلىقى ناھايىتى كۈچلۈك ئىدى. بۇ بەلكىم ئۇلارنىڭ دائىم ئۇرۇش پاراكەندىچىلىكىگە ئۇچرىسىمۇ يەنىلا مەۋجۇت بولۇپ تۇرالايدىغانلىقى، يەنە كېلىپ ئۇزاق ئۆمۈر كۆرىدىغانلىقى سەۋەبىدىن بولسا كېرەك.

ئەمما، ئەڭ باتۇر ئەزىمەتلەر، كىشىنىڭ قەلبىنى لەرزىگە سالىدىغان تەسىرلىك ھېكايىلەرنى سۆزلەپ بېرىدىغانلار سەپەر

ئۈستىدە قازا قىلىپ كەتتى. ئۇلار يىراقتىن چىلان تاغنىڭ تاغ قىرغىغا كۆز تىككەن پېتى ئۆزلىرىنىڭ جاپا - مۇشەققەتكە ئادەتلىنىپ قالغان كۆزلىرىنى ئەبەدىلىك يۇمىدى. ئۇلار قېرىنداشلىرىغا باش بولۇپ تەرەپ - تەرەپتىن كەلگەن قىرغىنچىلىق، بۇلاڭ - تالاڭدىن، ئاخىرقى كۈلپەتلىك تەقدىردىن قۇتۇلدى. گۆر ئاغزىدىن قايتقان كىشىلەر قاپاھەتلىك چۈشتەك ئۆتمۈشنى ئىمكانقەدەر تېز ئۇنتۇپ، تەۋرەنمەستىن تىنچ، خاتىرجەم تۇرمۇشنى ئارزۇ قىلاتتى.

ئۇلارنىڭ غەربىي شىمالدىكى ئانا يۇرتى بۇ جايدىن ناھايىتى يىراقتا قالغانىدى. بۇ جايدا چىلان تاغنىڭ شىمالىي ۋە جەنۇبىي باغرىدىكى كىشىلەر ئالاقىلەشكەندىن كېيىن ئۆزئارا ھال - ئەھۋالنى سورىشاتتى. ئەينى ۋاقىتتا، چىلان تاغنىڭ جەنۇبىي باغرىدىكى سۇرتولى، بازىدۇن دەرياسى، شاراكاۋتۇدىن شىمالىي تاغ باغرىدىكى دۇڭخەيزى، شىخەيزى كۆللىرى، لى يۈەنكو، خېخېكولارغىچە پۈتۈنلەي موڭغۇل تىلىنى قوللىنىدىغان سېرىق ئۇيغۇرلارنىڭ ئاپپاق كىگىز ئۆيلىرى قاپلىغانىدى.

بىرنەچچە يىلدىن كېيىن، ھەر قايسى قەبىلىلەر ۋەكىل ئەۋەتىپ بازىدۇندا قۇرۇلتاي ئۆتكۈزدى. خۇددى بۇ قېتىمقى قۇرۇلتاي سەرسان بولۇپ يۈرگەنلەرنى قۇتقۇزغان تەڭرىنىڭ ئىلتىپاتىغا رەھمەت ئېيتىش يۈزىسىدىن چاقىرىلغاندەك، قاتتىق جۇدۇن - چاپقۇنلارنى باشتىن كەچۈرگەن بازىدۇن دالالىرىدا ئاۋۋال تەڭرىگە ئاتا پەزىلەت - چىراغ قىلدى. ئۇلار بۇرۇنقى ئىتتىپاقىنى ئەسلىگە كەلتۈرۈپ، ھەر قايسى ئوتوكلار (otok) نىڭ، يەنى قەبىلىلەرنىڭ يايلاقلىرىنىڭ چېگرالىرىنى ۋە نوتوك (notok) لار، يەنى بارگاھلىرى بىلەن ئوتلاقلىرىنى بېكىتتى. نوتوكلار قەبىلىلەرنىڭ ئومۇمىي ئىگىدارلىقىدا بولدى. «ئالتان ئۇرۇق جەمەتى» يەنىلا بۇرۇنقىدەك موڭغۇل تىلىنى قوللىنىدىغان سېرىق ئۇيغۇرلارنىڭ يولباشچىسى بولدى. ئۇلار بۇرۇنقى ئادىتى

بويىچە يول باشچىلىرىنى «خان»، «نويان»، «بەگ» دەپ ئاتىدى. شەرققە كۆچۈشتىن بۇرۇن، موڭغۇل تىلىنى قوللىنىدىغان سېرىق ئۇيغۇرلارنىڭ سەككىز ئۆتۈكى، يەنى سەككىز خوشۇنى بار ئىدى. خوشۇن دەسلەپتە ھەربىي ئىشتات بولۇپ، موڭغۇل خانلىرىنىڭ موڭغۇل تىلىنى قوللىنىدىغان سېرىق ئۇيغۇرلارنىڭ سەككىز قەبىلىسىدە تۇرىدىغان ئەسكىرى ئىدى. كېيىن بۇلاردىن بىر ئۆتۈك مەنڭ سۇلالىسى تەرىپىدىن ئەسىرگە ئېلىنغاندىن كېيىن، تۇتقۇن قاتارىدا سەندۇڭغا ئورۇنلاشتۇرۇلغانىدى. شۇڭا، يەتتە ئۆتۈك قالدى. ئەمەلىيەتتە، ھەربىر قەبىلىنىڭ ئادەملىرى بالايىئاپەتتىن قېچىش سەپىرىدە ئۆلگىنى ئۆلۈپ، سەرسان بولغىنى سەرسان بولۇپ، ھەربىر قەبىلىنىڭ پەقەت ئوندىن بىر ئەتراپىدىلا نوپۇسى قالغان بولۇپ، بۇلار ئۆتۈك، نويانلىرى باشلاپ كەلگەن ئامان قالغان ئادەملەر ئىدى. بۇرۇنقى توپ - توپ چارۋا پادىلىرى ۋە چارۋىچىلار قوۋۇملىرىدا، ھازىر چارۋىلار زور مىقداردا ئازىيىپ، ئادەمنىڭ تايىنى قالمىغانىدى. شۇڭا، بۇ يەتتە ئۆتۈك قوشۇلۇپ بىر بولغانىمۇ بۇرۇنقى بىر ئۆتۈكنىڭ يېرىمىغا تەڭ كەلمەيتتى. كىچىك قەبىلە ۋە جەمەتلەرنىڭ ھالى تېخىمۇ خاراب بولۇپ، ئاللىبۇرۇنلا بىر - بىرىگە قوشۇلۇپ كەتتى. قۇرۇلتاي ئېچىلىپ بولغاندىن كېيىن، سەردارلار ئۆز قەبىلىلىرىگە قايتتى، ھەربىر سەردار ئۆزى باشقۇرىدىغان ئادەم سانغا قاراپ، قۇرۇلتاي بەلگىلەپ بەرگەن ئوتلاق چېگراسى بويىچە، ئۆز قەبىلىسىدىكى چارۋىچىلارنى باشلاپ قىش، ياز، ئەتىياز، كۈزدىن ئىبارەت تۆت پەسىلدە بەلگىلەنگەن يول ۋە دائىرىدە چارۋىلىرىنى باقتى. ئوتلاق چېگراسى ئومۇمەن ئالغاندا ئۆزگەرمىدى، پەقەت ئاپەت بولغان ۋاقىتلاردا بىر - بىرىنىڭ ئوتلاقلىرىغا كۆچۈپ بېرىپ چارۋىلىرىنى باقتى. ئۈچ يىلدا بىر قېتىم ئۆتكۈزۈلىدۇ دەپ بەلگىلەنگەن قۇرۇلتاي بازىدۇندا ئېچىلىپ تۇردى. ئۇلار يەنە بازىدۇن دەرياسى، باباۋخې دەرياسى (ئېچىنى دەرياسى)، خېيخې دەرياسى (شارگېلى) بىر - بىرىگە

قوشۇلدىغان جايدا بىر شەھەر بىنا قىلدى. بۇ ئۈچ بۇلۇڭ شەكلىدىكى شەھەر «تاۋلوخوتو» (taolo xoto) دەپ ئاتالدى. بۇ «يەتتە شەھەر» ياكى «يەتتە قەبىلىنىڭ شەھىرى» دېگەنلىك ئىدى. كېيىن بۇ شەھەرنىڭ بىر چېتىدە بىر ئىبادەتخانا سېلىندى. ئۇ «ئېجىنى سۇمى» (edzjine sume) دەپ ئاتالدى. بۇنىڭ مەنىسى «غوجايىننىڭ ئىبادەتخانىسى» دېگەنلىك ئىدى.

(2)

سېرىق ئۇيغۇرلار نېمە ئۈچۈن ئۆز يۇرتىدىن ئايرىلغان؟ يۈەن سۇلالىسى مۇنقەرز بولغاندىن كېيىن، 14 - ئەسىرنىڭ ئوتتۇرىلىرىدىن 16 - ئەسىرگىچە بولغان 200 يىلغا يېقىن ۋاقىتتا، ئۇلار ۋابا يامراپ، ئۇرۇش ئۈزۈلمەي، كىشىلەر دائىم تۇيۇقسىز ئۆلۈپ تۇرىدىغان زامانغا دۇچ كەلدى. داۋالغۇپ تۇرغان ئەنسىز سىياسىي ۋەزىيەت، ئۈزۈكسىز خارابىلاشقان ئىقتىساد، كۈندىن - كۈنگە يامانلىشىپ كېتىۋاتقان تۇرمۇش مۇھىتى سەۋەبىدىن ئۇلارنىڭ كۈندىلىك تۇرمۇشى خەۋپ ئىچىدە قالدى، ھاياتى ۋە مال - مۈلكى كاپالەتكە ئىگە بولالمىدى. بولۇپمۇ ئۇرۇش ۋە پاراكەندىچىلىك ئۇلارنىڭ ئەڭ مۇنەۋۋەر ئىختىساس ئىگىلىرىنى ھالاك قىلىپ تۈگەتتى. ئاشۇ ۋاقىتلاردا، كىشىلەر دائىم دەريا بويىدىكى ئورمانلىققا بېرىپ دەل - دەرەخلەرنى كېسىپ ئەكېلىپ كىگىز ئۆيلىرىگە تىرەك قىلغىنىغا ئوخشاش، شۇنچىلىكلا كۈچ - مادار بىلەن بىر - بىرىنىڭ كالىسىنى كېسىشتى. ئورمانلىق، دەريا ساھىلى، سازلىق ۋە كىگىز ئۆيلىرىنىڭ ئەتراپىدىكى چاتقاللىقلار جەسەت بىلەن تولدى. ئۇرۇش - بۇرۇنقى تەخت ۋارىسى، ئاقسۆڭەكلەرنى ۋەيران قىلدى. ئۇلارمۇ نامراتلارغا ئوخشاش بولۇپ قالدى. موڭغۇل تىلىنى قوللىنىدىغان سېرىق ئۇيغۇرلار رايونىدا ھەممە ئادەم نامراتلىشىپ پالاكەت باستى، پۇقرالار بىزار بولۇپ جېنىدىن جاق تويدى. بۇ بىپايان زېمىندا ئون مىڭلىغان يوقسۇل، ھالىدىن كەتكەن خەلق جان

قايغۇسىدا قالغانىدى، ئۇلار باشقىلارنىڭ مەنپەئەتى ئۈچۈن بولۇۋاتقان ئۇرۇشتا بىئەجەل ئۆلۈشكە مەجبۇر بولغانىدى. بۇ بىر ئۇزاققا سوزۇلغان مەزگىل بولۇپ، ئاخىردا ئۇلار ھالاكەت گىردابىغا بېرىپ قالغانىدى.

موڭغۇل تىلىنى قوللىنىدىغان سېرىق ئۇيغۇرلارنىڭ بالايىئاپەتتىن قېچىپ شەرققە كۆچۈشىنىڭ سەۋەبىنى تۆۋەندىكى تۆت نۇقتىغا يىغىنچاقلاشقا بولىدۇ:

1. چاغاتاي خانلىقىنىڭ شەرققە يۈرۈش قىلىشى: 13 - ئەسىرگە كەلگەندە، ھازىرقى شىنجاڭ قەشقەرنىڭ شەرقى ۋە شىمالىدىكى مىللەتلەرنىڭ كۆپچىلىكى بۇددا دىنى بىلەن شامان دىنى تارقالغان رايونلاردا ئىدى. 14 - ئەسىردە، بۇ رايونلارنىڭ ھۆكۈمرانلىرى، چاغاتاي موڭغۇل ئاقسۆڭەكلىرى ئىسلام دىنىغا كىرگەندىن كېيىن، ئىسلام دىنىنى قوراللىق كۈچ بىلەن تارقىتىشقا باشلىدى. ئۇلار يەكەن، ئاقسۇ، تۇرپان، قومۇللارنى بازار قىلىپ شەرقىي شىمالدىكى غەيرىي مۇسۇلمان مىللەتلەرگە ھۇجۇم قوزغىدى.

2. مىڭ سۇلالىسى ھۆكۈمىتىنىڭ يۇمشاق، قاتتىق تەدبىرلەرنى تەڭ قوللىنىشتەكى سىياسىتى: مىڭ سۇلالىسى ھۆكۈمىتى بىر تەرەپتىن كۈرەك چاي، ئوتۇغات بىلەن موڭغۇل تىلىنى قوللىنىدىغان سېرىق ئۇيغۇرلار رايونىنى «توسۇق» قىلىپ چاغاتاي خانلىقى، ئويرات موڭغۇللىرى ۋە باشقا ھەرخىل كۆچمەن چارۋىچىلارنىڭ ھۇجۇم قىلىشىدىن ساقلىنىپ، ئۆزىنىڭ ئىسكەنجىگە ئېلىش، ئۆزىگە تارتىش سىياسىتىنى ئەمەلگە ئاشۇرۇشقا ئۇرۇندى. شۇنىڭ بىلەن بىر ۋاقىتتا، مىڭ سۇلالىسى ھۆكۈمىتى دائىم ھەرخىل ھەربىي ھەرىكەت ئارقىلىق شەرقتىن ۋە جەنۇبتىن ئۆزلىرى «موڭغۇللارنىڭ پۇشتى» — يۈەن سۇلالىسىنىڭ قالدۇق كۈچلىرى دەپ قارايدىغان موڭغۇل تىلىنى قوللىنىدىغان سېرىق ئۇيغۇرلارغا جازا يۈرۈشى قىلىپ، بۇلاپ تالىدى، ھەر قېتىم جازا يۈرۈشى قىلغاندا، بىرقانچە ئون مىڭ باش (تۇياق) چارۋىنى

ئولجا ئالدى، نۇرغۇن ياش ۋە ئوتتۇرا ياش كىشىلەرنى ئەسرگە ئېلىپ ئىچكى ئۆلكىلەرگە ئاپىرىپ قۇل قىلدى.

3. ئىچكى قالايمىقانچىلىق ۋە قىرغىنچىلىق: موڭغۇل تىلىنى قوللىنىدىغان سېرىق ئۇيغۇرلارنىڭ ئىچكى قىسمىدىكى ھەرخىل كۈچلەرنىڭ ئۆزئارا ئۇرۇشى دائىم سىرتقى كۈچلەرنى ئەكىردى. مەسىلەن، چاغاتاي، ئويراتلار ۋە مىڭ سۇلالىسى قاتارلىقلار. بۇنىڭ بىلەن تېخىمۇ چوڭ ئۆزئارا ئۇرۇشلار يۈز بەردى، يەنە كېلىپ موڭغۇل تىلىنى قوللىنىدىغان سېرىق ئۇيغۇرلارمۇ دائىم باشقا كۈچلەرنىڭ ئىچكى ئۇرۇشىغا، بىر - بىرىنى قىرغىن قىلىشىغا ئىشتىراق قىلدى.

4. يايلاقنىڭ چېكىنىشى ۋە كىلىماتنىڭ ناچارلىشىشى: 15 - ئەسىردىن باشلاپ ئوتتۇرا ئاسىيا قۇرۇقلۇقىنىڭ كىلىماتى بارغانسېرى قۇرغاقلاشتى. قەدىمكى زاماندا ناھايىتى چوڭ، كۆز يەتمەس، كۆلىمى 5350 كىۋادرات كىلومېتىر كېلىدىغان لوپنور كۆلى شۇ يىللارغا كەلگەندە تەدرىجىي كېچىكلەپ قۇرۇپ كەتتى. ئامۇ دەرياسىدىكى بىپايان قومۇشلۇقلار يوقالدى. قۇرۇم تاغلىرى بىلەن ئالتۇنتاغ تەۋەلىكىدىكى يايلاقلارنى تەدرىجىي ھالدا قۇم بېسىپ كەتتى، تارىم قۇملۇقى بارغانسېرى كېڭىيىپ، نۇرغۇن يايلاقلار قۇملىشىپ، چۆل - جەزىرىگە ئايلاندى. ئۇنىڭ ئۈستىگە بوستانلىقلاردىكى تېرىقچىلىق رايونلىرىدا ئادەم گويا چۆمۈلىدەك كۆپىيىشكە باشلىدى. ئۇلارنىڭ ئاياغ ئىزلىرى ئامۇ دەرياسىنىڭ قومۇشلۇق دالالىرى ۋە ھىندىقۇش تاغلىرى بىلەن ھىندىستان تۇتىشىدىغان ئېگىز تاغ، تىك چوققىلارغىچە كېڭەيدى. بۇ يەرلەر ھەممىگە مەشھۇر غەربىي يۇرت شىرى ياشايدىغان جاي بولۇپ، 17 - ئەسىرگە كەلگەندە غەربىي يۇرت شىرىنىڭ ئىزى يوقالدى. ئوتتۇرا ئاسىيا رايونىدىكى بوران، قەھەتچىلىك، كەلكۈن، يامغۇر، قار، مۆلدۈر، چاڭ - توزانلىق بوران قاتارلىق تەبىئىي ئاپەتلەر بارغانسېرى كۆپەيدى.

مانا بۇلار موڭغۇل تىلىنى قوللىنىدىغان سېرىق ئۇيغۇرلارنىڭ بالايىئاپەتلەردىن قېچىپ كۆچۈشىنىڭ ئاساسلىق سەۋەبىدۇر.

چىلان تاغدىكى قىزىل بۆكۈكلەر

سېرىق ئۇيغۇرلار يىراق جايلاردىن چىلان تاغ يايلاقلىرىغا كۆچۈپ كەلگەندە، چىلان تاغنىڭ جەنۇبىي، شىمالىي باغرىدىكى جايلارنىڭ كۆپ قىسمى ئادەمزات ئايغ باسمىغان ئوتلاق ئىدى. لېكىن، بەزى ھاۋاسى ئىسسىق جىلغىلاردا ئۇلار قىزىل بۆك كىيۋالغان كىشىلەرنى كۆرگەندى. بۇ كىشىلەر قويۇق قىزىل پۆپۈكلۈك قىزىل بۆك كىيەتتى. شۇڭا، ئۇيغۇرلار ئۇلارنى «ئوئان مالغى» (*ψan malki*) دەپ ئاتىدى. بۇ قىزىل بۆكۈكلەر دېگەنلىك ئىدى. رىۋايەتلەرگە قارىغاندا، ئۇلارنىڭ ئاتامانى يۈەن سۇلالىسىنىڭ خېشى كارىدورىدا تۇرىدىغان ئەمەلدارى قۇدۇنخاننىڭ پۇشتى ئىكەن. تۈركىي تىلىنى قوللىنىدىغان سېرىق ئۇيغۇرلارنىڭ ئېيتىشىچە، قىزىل بۆكۈك كىشىلەرنىڭ كۆپچىلىكى تاغنىڭ شىمالىي باغرىدىكى «قازلاخ خارالاغ» (*qəzlaχ xaraləχ*) دەپ ئاتىلىدىغان جايغا ماكانلاشقانكەن. قىزىل بۆكۈك كىشىلەر ئۆزلىرىنى «سامار» (*samar*) قەبىلىسىدىن دېيىشىدىكەن. بۇ تاڭغۇت تىلى بولۇپ، مەنىسى «قىزىل بۆك» دېگەنلىك ئىدى. قىزىل بۆكۈك كىشىلەر تاڭغۇت تىلى - يېزىقىنى قوللىنىتتى. يېرىم كۆچمەن چارۋىچىلىق، يېرىم دېھقانچىلىق بىلەن شۇغۇللىنىتتى، لېكىن ئۇلارنىڭ چارۋىسى ئانچە كۆپ ئەمەس ئىدى. ئۇلار تاغ ئارىلىرىدىكى يانتۇ يەرلەردە پارچە - پارچە ئېتىزلىقلارنى بىنا قىلىپ، ئارپا، بۇغداي قاتارلىق زىرائەتلەرنى تېرىغانىدى. ئۇچما تىك يارلارغا ۋە تاشلارغا تاڭغۇت يېزىقىدا تۈرلۈك نوم

تېكىستلىرىنى ئويغاندى. ئۇلارنىڭمۇ سوقما ناملىق قورۇقلىرى بار بولۇپ، چىلاتتاغنىڭ جەنۇب - شىمالىدىكى نۇرغۇن جايلاردىكى جىلغىلاردا ئۇلارنىڭ ئىزنالىرى بار.

بىر يىلى، قىزىل بۆكلۈك كىشىلەر قەبىلىسىدە چىلاتتاغقا ياقا يۇرتلۇق كىشىلەر كەپتۇ، دېگەن خەۋەر كەڭ تارقىلىپتۇ. بۇ خەۋەر تارقالغاندا ئاجايىپ - غارايىپ تۈس ئېلىپتۇ. قىزىل بۆكلۈكلەر ئارىسىدا يامغۇردا كىيىم - كېچەكلىرى چىلىق - چىلىق ھۆل بولۇپ كەتكەن توپ - توپ ياقا يۇرتلۇق چارۋىچىلارنىڭ زور قوشۇنى ئارقىمۇئارقا تاغ - داۋانلاردىن ئېشىپ ئۇلارنىڭ يۇرتىغا كەلگەنلىكىنى كىشىلەر كۆرۈپتۇ. بۇ ئۇچىسىدا ئوقيا، يېنىدا قىلچى بار غەلتە ياقا يۇرتلۇقلارنىڭ ئاغزىدىن كېچىدە ئوت پۈركۈلىدىكەن، دېگەن گەپلەر تارقىلىپتۇ. ئۇلارنىڭ نەدىن كەلگەنلىكىنى، قايسى مىللەتتىن ئىكەنلىكىنى ھېچكىم بىلمەيدىكەن. ئۇلارنىڭ ئېيتىشىچە، بۇ ياقا يۇرتلۇقلارنىڭ «ئاتقا مىنىشى، قىلچ ئېسىشى ئاتلارغا، مېڭىش - تۇرۇشى سارتلارغا ئوخشايدىكەن». قىسقىسى، يېڭى كەلگەن مېھمانلار ئۇلارغا پۈتۈنلەي ناتونۇش ئىكەن. ئۇلار ھەيران قالغان ھالدا كۆزىتىپتۇ. ئارىدىن ئۇزاق ئۆتمەي، قىزىل بۆكلۈكلەر موڭغۇل تىلىنى قوللىنىدىغان سېرىق ئۇيغۇرلار بىلەن تونۇشۇپ قاپتۇ. بۇ يېڭى كەلگەن مېھمانلار ئوتتۇرا ئاسىيادىن بىرنەچچە تۈرلۈك يېڭىلىق ئەكەپتۇ. بۇنىڭ بىرى، تاماكا ئىكەن. ئەينى ۋاقىتتا، بۇ يەردىكى قىزىل بۆكلۈكلەر بىلەن خەنزۇلار تاماكا چېكىشنى بىلمەيدىكەن. ئۇلار كېچىدە ئۇيغۇرلار تاماكا چەككەندە كۆرۈنگەن ئوت يورۇقىنى كۆرۈپ ئاغزىدىن ئوت پۈركۈلىدىكەن، دەپ بىلگەن. يەنە بىرى، بۇ يەردە بۇرۇن كۆرۈپ باقمىغان ئاسىيانىڭ نەسلىلىك ئېتى - تومساق (tomtjak maor) ۋە ئارغىماق (arkəmaq maor) ئىكەن. ئوتتۇرا تۈزلەڭلىكتە «غەربىي يۇرت دۆلدۈلى»، «چىلان تورۇق»، «پەرغانە ئېتى» دەپ ئاتىلىدىغان ئاتلار مۇشۇ ئاتلار ئىدى. بۇنداق ئاتلار

تۇغما جەڭ ئېتى بولۇپ، بىرىنچى، ئىككىنچى، ئۈچىنچى دەپ بىرنەچچە دەرىجىگە ئايرىلاتتى. ئوتتۇرا ئاسىيادىن ئايرىلغاندا، بۇنداق ئاتلار باشقا جايلاردا كەمدىن - كەم ئۇچرايتتى. بىرقانچە ئەسىرلەر داۋامىدا، بۇنداق ئاتقا مىنگەن چەۋەندازلار، موسكۋا، كونسىتانتۇپول، تەبىرىز ۋە بېيجىڭدىكى خان سارايلىرىدا جەۋلان قىمغانىدى.

سېرىق ئۇيغۇرلار بىلەن قىزىل بۆكلۈكلەر ئوتتۇرىسىدا دائىم دېگۈدەك توقۇنۇش، تالاش - تارتىش يۈز بېرىپ تۇراتتى. كېيىن بىرنەچچە قېتىملىق كىچىك دائىرىلىك ئۇرۇشلارمۇ بولۇپ، ھەرىككى تەرەپتىن نۇرغۇن ئادەملەر ئۆلگەنىدى. موڭغۇل تىلىنى قوللىنىدىغان سېرىق ئۇيغۇرلار سەرسان بولۇپ يۈرگەن خەلق بولۇپ، ئەينى ۋاقىتتا، ئۇلارمۇ بىر توپ ئۇرۇشقا كۆنۈپ قالغان كىشىلەر ئىدى.

كۈز پەسلىدە يايلاققا سوغۇق چۈشۈپ قالغان، يوللار پاتقاق بىر چاغدا، بېشىغا قىزىل پۆپۈكلۈك بۆك، ئۇچىسىغا ئېسىل تاڭغۇتچە نىمچە كىيگەن بىرنەچچە ئەر قارا تەرگە چۆمۈلگەن ئاتلارغا مىنىپ بازىدۇندىكى سېرىق ئۇيغۇر نوپانىنىڭ بارگاھىغا كەپتۇ. ئۇلار ئۆزلىرىنىڭ قەبىلە باشلىقىنىڭ مۇسابىقىگە چاقىرغان مەكتۇپىنى ئەكەلگەنىكەن.

ئارىدىن ئۇزاق ئۆتمەيلا سېرىق ئۇيغۇرلار بىلەن قىزىل بۆكلۈكلەر بازىدۇننىڭ جىستۇ دېگەن يېرىدە (يەنە بىر رىۋايەتتە خېيخې دەرياسىنىڭ يۇقىرى ئېقىنىدىكى ئولان خادا دېگەن جايىدا دېيىلىدۇ) بىردىن داڭلىق پالۋاننى تاللاپ، چېلىشىش، ئوقيا ئېتىش، ئات چاپتۇرۇشتىن ئىبارەت ئۈچ تۈر بويىچە مۇسابىقىگە ئۆتكۈزۈپتۇ. چېلىشىش مۇسابىقىسىدە قىزىل بۆكلۈكلەرنىڭ شاھزادىسى ئۆلۈپتۇ. بۇ ئىشتىن كېيىن، ئانچە ئۇزاق ئۆتمەي قىزىل بۆكلۈكلەر موڭغۇل تىلىنى قوللىنىدىغان سېرىق ئۇيغۇرلار ئىگىلىگەن يەردىن بىر - بىرلەپ كۆچۈپ كېتىپتۇ. ئۇلار تېرىۋاتقان يەرلىرىنى، ئۆي - ماكانلىرىنى تاشلاپ غەربىي جەنۇب ۋە شەرقىي جەنۇب تەرەپلەرگە كۆچۈپ

كېتىپتۇ. كۆچۈشتىن ئاۋۋال، خام خىيالغا، جادۇگەرلىككە خۇشتار قىزىل بۆكلۈكلەر بۇ جايغا كېلىپ چارۋىلىرىنى بېقىۋاتقان سېرىق ئۇيغۇرلارنى توسۇش ئۈچۈن نۇرغۇن راھىب ۋە جادۇگەرلەرنى يىغىپ تاغ چوققىلىرىدا ئەپسۇن ئوقۇتۇپتۇ. تاكى ھازىرغىچە سېرىق ئۇيغۇرلار رايونىدىكى بەزى تاغ چوققىلىرىدا قىزىل بۆكلۈكلەرنىڭ جادۇ قىلغان ئىزنالىرى بار. رىۋايەت قىلىنىشىچە، قىزىل بۆكلۈكلەر جادۇ قىلىپ ھەرقايسى جىلغىلاردىكى سۇ مەنبەلىرىنى ئېتىپ قويغان. شۇڭا، كېيىن موڭغۇل تىلىنى قوللىنىدىغان سېرىق ئۇيغۇرلارنىڭ قىسمەن جايلىرىدا سۇ ئۆكسۈپ قۇرغاقچىلىق بولغان.

شۇنداق قىلىپ، موڭغۇل تىلىنى قوللىنىدىغان سېرىق ئۇيغۇرلار چىلانتاغنىڭ ئوتتۇرا بۆلىكىدىكى ئەڭ ياخشى يايلاقلارغا ئىگە بولۇپ قالغان. چىلانتاغنىڭ ئېگىز چوققىلىرى، بۈك - باراقسان ئورمانلىقلار گويا مۇستەھكەم قورغاندەك بۇ ھەسرەت چەككەن سەرگەردانلارنى قوغداپ كەلگەن.

ھەر يىلى يازنىڭ باشلىرىدا، بۇ يەردىكى دەريا ساھىبلىرى، بىپايان دالالاردا ياۋا كالا، قۇلان، جەرەن، كۆكمەت، ئارقار، قارا قۇيرۇقلۇق بۆكەن ۋە مارال توپ - توپ بولۇپ تاغلىق جايلارغا ماڭاتتى. بۇ ياۋايى ھايۋانلارنىڭ بەھەيۋەت قوشۇنىنىڭ گۈلدۈر - گۈلدۈر ئاياغ تىۋىشى لاۋۇلداپ كۆيۈۋاتقان ئوتنى ئەسلىتەتتى. يايلاق ئالماشتۇرۇش يۈزىسىدىن تېز سۈرئەتتە كېتىۋاتقان چارۋىچىلار قوشۇنىنىڭ دەبدەبىسىگە ئوخشاش تولىمۇ ھەيۋەتلىك كۆرۈنەتتى. موڭغۇل تىلىنى قوللىنىدىغان سېرىق ئۇيغۇرلار ئوقيا بىلەن ئوۋ ئوۋلايتتى ياكى قورشاپ تۇتۇش ئۇسۇلىنى قوللىناتتى. بۇ نازۇنېمەتلەر ئۇلارغا سەرسان بولۇپ يۈرگەن كۈنلەرنىڭ ئۇيقۇسىز ئۇزاق تۈنلىرىدە ھەمراھ بولغانىدى. ئۇ ۋاقىتلاردىكى ئۇيغۇرلار ھازىرقىغا ئوخشىمايتتى. ھەر قېتىم ئوۋغا چىقىپ قايتىپ كەلگەندە، كىشىلەر ئوۋ ئوۋلاشتىن ھاسىل قىلغان خۇشاللىقلىرىنى ۋە ئوۋ ئوۋلاش جەريانىدىكى خېيىم - خەتەرلەرنى ئىپادىلەش ئۈچۈن ئوۋ ئوۋلاش ئۇسۇلىنى

ئوينايىتى. ئوۋ ئۇسسۇلى كۆپىنچە ئىككى ئادەم بىر جۈپ بولۇپ كولىكتىپ ئوينىلاتتى ۋە ئاساسىي جەھەتتىن ئوۋ ئوۋلاش جەريانىدىكى «ئىز قوغلاپ زەربە بېرىش»، «قاتتىق ئېلىشىش»، «ياۋايى ھايۋانلارنى ئېتىش»، «تەنتەنە قىلىپ ناخشا ئېيتىش» قاتارلىق مەزمۇنلار ئىپادىلىنەتتى. شۇنىڭ بىلەن بىللە، ئوۋچىلارنىڭ ياكى ياۋايى ھايۋانلارنىڭ قىزىقارلىق ھەرىكەتلىرى دورىلاتتى. كۆرگۈچىلەر ئۆزىنى تۇتالماي ئىختىيارسىز كۈلۈپ كېتەتتى. ئوۋچىلار مانا مۇشۇنداق شوخ، جانلىق، ئەركىن ياشايتتى.

كەچلىك تاماقتىن كېيىن كىشىلەر ئۆيلىرىگە قايتىپ كېلىپ كىشىلەرگە كۈندۈزى تاغلاردا، دالالاردا چېپىپ يۈرگەن ئوۋچىلارنىڭ ھېكايىلىرىنى سۆزلەپ بېرەتتى. كىشىلەر بىر كۈننى مانا مۇشۇنداق تەسۋىرلىك ھېكايىلەر بىلەن ئاخىرلاشتۇراتتى.

ھەر يىلى قىش، ئەتىياز پەسىللىرىدە چىلانداغ رايونىدا قارا بوران تاغلاردىكى قارلارنى ئۇچۇرۇپ ئەكېتەتتى. بۇنىڭ بىلەن تاغ باغرىدىكى ئوت - چۆپلەر ئېچىلاتتى. بۇ چارۋىلارنى بېقىشقا پايدىلىق ئىدى. قېلىن قار ئۇزاققىچە ئوت - چۆپلەرنى قاپلاپ تۇرمايتتى. شۇڭا، چىلانداغ رايونى چارۋىچىلارنىڭ پاراغەتخانىسى دەپمۇ ئاتىلاتتى.

سېرىق ئۇيغۇرلارنىڭ قوتاز، ئات، تۆگە، قويللىرى بۇ جايدا ناھايىتى تېز كۆپەيدى. تاغلىق رايون قوتازلىرىنىڭ پۈتى قىسقا، يۇڭى ئۇزۇن بولۇپ، سوغۇققا چىداملىق بولۇپ، خەتەرلىك يوللاردا تۇرۇۋالماي مېڭىۋېرەتتى. چۆل - جەزىرلەردە «قۇملۇق كېمىسى» - تۆگە بولۇش كېرەك ئىدى، تاغ - دەريالارغا توغرا كەلگەندە قوتاز ئىشلىتىلەتتى. بۇ تەڭرىنىڭ ناھايىتى ئۈستىلىق بىلەن بەندىلىرىگە ئاتا قىلغان كاتتا چارىسى ئىدى. ئاتنىڭ چارۋىچىلار ئۈچۈن نەقەدەر زۆرۈرلۈكى توغرىلىق كۆپ سۆزلەشنىڭ زۆرۈرىيىتى يوق، قەدىمكى زاماندىكى كۆچمەن چارۋىچىلار «پەلەكتە ئەجدىھوفاغا يېتىدىغىنى يوق، يەردە ئاتقا يېتىدىغىنى يوق» دېگەنكەن.

موڭغۇل خانلىرى دەۋرىدىكى سېرىق ئۇيغۇرلارنىڭ ئىچكى - تاشقى ۋەزىيىتى

يۈەن سۇلالىسى مۇنقەرز بولۇپ جاھان بىر مەزگىل قالايمىقانلاشقاندىن كېيىن، سېرىق ئۇيغۇرلار رايونى يەنىلا موڭغۇل خانلىرى ھۆكۈمرانلىقىدا بولدى. يەنە كېلىپ بۇنداق ئەھۋال تاكى 18 - ئەسىردە جۇڭغار خانلىقى چىڭ سۇلالىسى تەرىپىدىن يوقىتىلغاننىڭ ھارپىسىغىچە، سېۋىن ئارابتان، غالدان سېرىن دەۋرىگىچە داۋاملاشتى.

چىڭگىزخان دەۋرىدە، سېرىق ئۇيغۇرلار رايونىدا سۇبۇتاي ناياننىڭ قول ئاستىدىكى ھەربىي ئەمەلدارلار تۇرغانىدى. كېيىن تۆلۈخاننىڭ ئەۋلادى، يەنى يۈەن سۇلالىسى ھۆكۈمىتى غەربنى تىنچلاندۇرغۇچى بەھەيۋەت ۋاڭلىققا ۋە يەنە بىن ۋاڭلىققا تەيىنلىگەن چوبۇۋاڭ ۋە ئۇنىڭ ئەۋلادلىرىدىن نەنخۇۋىل، قۇدامش، بۇيان تېمۇر، ۋېيلى، ئېلچىن، بىچەتېمۇر، ئاخابو، ئىلخاچ، بۇيان تېمۇر، ئۇناشىر، ئەنىق تېمۇر، توقتۇ، تولى تېمۇر، بوداشىر، داۋاداشىرى، بۇراق، تۇغان تېمۇر، خەنشېن، شانبا، باييازىد قاتارلىقلار تۇرغانىدى. مىڭ سۇلالىسى دەۋرىدە، مىڭ سۇلالىسى بۇلارنى تەسلىم بولۇشقا دالالەت قىلىپ، تەسلىم بولغاندىن كېيىن يەنە ئىشقا قويۇپ ئىشلەتكەنىدى. موڭغۇل تىلىنى قوللىنىدىغان سېرىق ئۇيغۇرلار رايونىدىكى بۇيان تېمۇر تىنچلاندۇرغۇچى ۋاڭلىققا، قومۇلدىكى ئەنىق تېمۇر سادىق، ئىتائەتمەن ۋاڭلىققا تەيىنلەنگەنىدى. بۇلارنىڭ ئەجدادى بىر

ئىدى. موڭغۇل تىلىنى قوللىنىدىغان سېرىق ئۇيغۇرلارنىڭ سېرىق ئۇيغۇرلار شەرققە كۆچكەندىن كېيىن، بۇ ئاقسۆڭەڭلەرنىڭ ئۇرۇق - ئەۋلادى يەنىلا موڭغۇل تىلىنى قوللىنىدىغان سېرىق ئۇيغۇرلارغا ۋاڭ بولغانىدى. چىڭ سۇلالىسى، مىنگو دەۋرىدىمۇ ئۇلارنىڭ ئۇرۇق - ئەۋلادى ئۈزۈكسىز ئىشقا قويۇلدى.

14 - ئەسىرنىڭ كېيىنكى يېرىمىدىن 16 - ئەسىرنىڭ باشلىرىغىچە بولغان 200 يىلدىن ئارتۇق ۋاقىت موڭغۇل تىلىنى قوللىنىدىغان سېرىق ئۇيغۇرلار ئېغىر بالايىئاپەتلەرگە دۇچار بولغان مەزگىل ھېسابلىنىدۇ. 16 - ئەسىرنىڭ باشلىرىدا ئاسىيا يايلاقلىرىدىكى كۆچمەن چارۋىچىلارنىڭ ئۇياقتىن - بۇياققا كۆچۈپ سەرسان بولۇش دولقۇنى كۆتۈرۈلدى. بۇ مەزگىلدە موڭغۇل تىلىنى قوللىنىدىغان سېرىق ئۇيغۇرلار ھەقىقەتەن بالا - قازادىن قېچىپ يۈرگۈچىلەر گۇرۇھى بولۇپ قالدى. ئۇلار شەرققە كۆچۈپ چىلانتاغ ئەتراپىغا كەلگەندە، ئويرات موڭغۇل قەبىلىسى خېتاۋ ئوردۇستىن كۆچۈپ چىلانتاغنىڭ جەنۇب - شىمالىدىكى بىپايان رايونلارغا كەلگەنىدى. موڭغۇل ئويرات قەبىلىسى بۇرۇن چاغاتاي خانلىقى تەۋەلىكىدە ئىدى، كېيىن قومۇلنىڭ شىمالىدىكى باركۆل ئەتراپلىرىدا كۆچمەن چارۋىچىلىق بىلەن شۇغۇللاندى. 15 - ئەسىرنىڭ ئاخىرىدا سەردارى بەيجاسلان خەلپەت بەگ قەبىلىسىنى باشلاپ ئوردۇس رايونىغا كۆچۈپ كەلگەنىدى. 1509 - يىلى، ئويرات قەبىلىسىنىڭ تەيجىسى ئىبلە بىلەن مەندۇلاي ئاگولپخۇي تەيجى (مىڭ سۇلالىسى تارىخىدا ئالتۇس دەپ يېزىلغان، ئەمەلىيەتتە ئالتۇس قەبىلى نامى) خېتاۋ ئەتراپىدا باتۇ مۆڭكۈ دايەنخاننىڭ ئوغلى ئۇلۇس بەيخۇنى ئۆلتۈردى. ئارقىدىنلا داچىڭشەن تېغىدا باتۇ مۆڭكۈ دايەنخان بىلەن قاتتىق جەڭ قىلدى. ئۇ باتۇ مۆڭكۈ تەرىپىدىن مەغلۇپ قىلىنغاندىن كېيىن، نۇرغۇن ئادەمنى باشلاپ چىلانتاغ ۋە چىڭخەيگە كۆچۈپ كەلدى. ئەينى ۋاقىتتا، چىلانتاغ

بىلەن چىڭخەي ئەتراپىدىكى ھەممىلا يەردە بالايىئاپەتكە ئۇچرىغان ھەرمىللەت كىشىلىرى بولۇپ، ئۇلار بىر - بىرىگە ئارىلىشىپ كەتكەچكە ناھايىتى تەستە پەرقلەندۈرگىلى بولاتتى.

1532 - يىلى، موڭغۇل باتۇ موڭگۇ دايەنخاننىڭ نەۋرىسى ئالتانخان (altan xan) (مىڭ سۇلالىسى تارىخىدا ئاندانخان دەپ يېزىلغان) ۋە ئۇنىڭ ئاكىسى يانئېلىق مورگىن جىنوڭ چىڭخەي - شىزاڭ ئېگىزلىكىگە بىرىنچى قېتىم يۈرۈش قىلدى. شۇنىڭدىن ئىككى يىل كېيىن، ئالتانخان ۋە ئۇنىڭ ئاكىسى چىڭخەينىڭ گۆربىلجىن (سەنجياۋچېڭ، ھازىرقى خەييەن ناھىيەلىك ھۆكۈمەت جايلاشقان جاي) دە ئويرات موڭغۇللىرى بىلەن قاتتىق جەڭ قىلدى. مەندۇلاي ئاگولېخۇ جەڭدە ئۆلدى. ئويرات موڭغۇللىرى يېڭىلىگەندىن كېيىن قومۇل ۋە باركۆللەرگە قېچىپ كەتتى. ئىبلە تەيجى قومۇلدىكى چاغاتاينىڭ ئادەملىرى تەرىپىدىن ئۆلتۈرۈلدى.

16 - ئەسىرنىڭ ئوتتۇرىلىرىدا، ئالتانخان شەرقىي موڭغۇللار بىلەن غەربىي موڭغۇللارنى بىرلىككە كەلتۈردى. شىمالدىكى ھەرقايسى مىللەتلەر ئارىسىدا ۋاقىتلىق تىنچلىق ۋە گۈللىنىش ۋەزىيىتى بارلىققا كەلدى. 1573 - يىلى، ئالتانخاننىڭ ئوردا قاراۋۇللىرى داچىڭشەن تېغىنىڭ ئىچكىرىسىدىن ئاتلىنىپ چىڭخەي - شىزاڭ ئېگىزلىكىگە ۋە ئوتتۇرا ئاسىياغا ئىككىنچى قېتىم يۈرۈش قىلدى. بۇ ۋاقىتتا، يېشى 60 تىن ئېشىپ قالغان قېرى خان ئاتقا مىنىپ، بېلىگە تايىنىپ ئۇزۇنغا سوزۇلغان چەۋەندازلار قوشۇنىنى باشلاپ، ئاپپاق قار قاپلىغان چىلانئاغدىن يەنە بىر قېتىم ئۆتتى. شۇ يىلى ئۇنىڭ قوشۇنى گەنجۇغا ھۇجۇم قىلىپ ئىشغال قىلدى. ئارقىدىنلا يەنە چىلانئاغ ئېتىكىدىكى موڭغۇل تىلىنى قوللىنىدىغان سېرىق ئۇيغۇرلار رايونىنى ئىشغال قىلدى. شۇنىڭدىن ئېتىبارەن، موڭغۇل تىلىنى قوللىنىدىغان سېرىق ئۇيغۇرلار رايونىنى

ئالتانخان ۋە ئۇنىڭ ئوغلى بىنتوخان ۋە يەنە كېيىنكى ئوردۇسلۇق بوشۇقتۇ جنوڭ قاتارلىق كىشىلەر توپتوغرا يېرىم ئەسىر سۈرىدى.

1574 - يىلى، ئالتانخان غەربكە يۈرۈش قىلىپ 2 - يىلى ئوغلى بىنتوخان كۆكنور بويىدا چابۇچىلى ساڭرامى (چابۇچا ساڭرامى ياكى ياڭخۇا ساڭرامى دەپمۇ ئاتىلىدۇ، ھازىرقى چىڭخەي گوڭخې ناھىيەسىدە) نى سالدۇردى. بەش يىلدىن كېيىن، ئالتانخان يەنە چىڭخەيگە كەلدى. شۇ يىلى يازدا، يەنى 5 - ئاينىڭ 15 - كۈنى ئالتانخان چابۇچىلى ساڭرامىنىڭ غەربىي يان ئۆيىدە بۇددا دىنى گىلۇ مەزھىپىنىڭ باشچىسى سۇنۇم زامۇسۇ (يەنى سۇنەن جاسۇ) نى قوبۇل قىلدى ۋە ئۇنىڭغا «گاي ھامشىگ ۋاچردەر سائىن چوڭت بۇنانت دالاي» (gaihamfig atfirdər saintfəgt bujant dalai) نامىنى ئىنئام قىلدى. بۇ «دالاي لاما» دېگەن نامنىڭ كېلىپ چىقىش مەنبەسىدۇر. ئۇنىڭدىن بۇرۇنقى ھايات نامايەندە - سۇنۇم زامۇسۇ III دەپ ئېتىراپ قىلىنغانىدى. دالاي لاما سۇنۇم زامۇسۇ III ئون مىڭلىغان تاڭغۇت، موڭغۇل، خەنزۇ، موڭغۇل تىلىنى قوللىنىدىغان سېرىق ئۇيغۇرلارغا دىنىي تەلىم بەرگەنىدى. رىۋايەت قىلىنىشىچە، ئۇنىڭ ئاۋازى ئون مىڭلىغان ئادەمگە خۇددى ياز كۈنلىرى ئېگىز تاغ بېشىدا سايراۋاتقان ئۇلارنىڭ ئۈندەك ناھايىتى ئېنىق ئاڭلىنىدىكەن. بۇ دالاي لاما يەنە ئۇلان مۇرەن دەرياسى (داتۇڭخې دەرياسىنىڭ يۇقىرىقى ئېقىنى) دا بارمىقىنى سۇغا تىقىپ تۇرۇپ ئەپسۇن ئوقۇغانىكەن، دەريا سۈيى تەتۈر ئېقىپ، چۆلدە بىر بۇلاق پەيدا بولغانىمىش. ھەرقايسى مىللەتلەرنىڭ ئاتامانلىرى دالاي لاماغا ئون مىڭلىغان كالا، قوي، ئات، تۆگە ۋە يەنە ئالتۇن - كۈمۈش، ئۈنچە - مەرۋايىت ھەدىيە قىلغان. دالاي لامانىڭ دىنىي تەلىمىدىن كېيىن، كۆكنور يايلىقىدا ھەرخىل ئات ئويۇنى، چېلىشىش ۋە ئوقيا ئېتىش مۇسابىقىلىرى ۋە يەنە ھەشەمەتلىك زىياپەت، ناخشا -

ئۇسسۇل بەزمىسى ئۆتكۈزۈلگەن، نۇرغۇن سېرىق ئۇيغۇرلار ۋە ئۇلارنىڭ ئاتامانلىرى بۇ قېتىمقى يىغىلىشقا قاتناشقان.

بۇ دالاي لاماڭ شۇنىڭدىن ئېتىبارەن موڭغۇل تىلىنى قوللىنىدىغان سېرىق ئۇيغۇرلارنىڭ مىللىي مەنىۋى باشچىسى بولۇپ قالغانلىقىنىڭ باشلىنىشى ھېسابلىنىدۇ. مانا شۇنىڭدىن باشلاپ پانىي ئالەمدىكى قاغانلار ۋە نوپانلار پەقەت كىشىلەرنىڭ جىسمانىي پاراۋانلىقىنىلا باشقۇرىدىغان، ئۇلارنىڭ مەنىۋى دۇنياسىنى مەنىۋى باشچىسى ياكى ھۆكۈمرانى — دالاي لاما قوغداپ تۇرىدىغان بولۇپ قالغانىدى. ئەمما، ئەينى ۋاقىتتا موڭغۇل تىلىنى قوللىنىدىغان كۆپ سانلىق سېرىق ئۇيغۇرلار ئارىسىدا تىبەت بۇددا دىنى بەك ئومۇملىشىپ كەتمىگەنىدى.

17 - ئەسىرنىڭ باشلىرىدا، موڭغۇل تىلىنى قوللىنىدىغان سېرىق ئۇيغۇرلارنىڭ چىلانئاغا كەلگىنىگە 100 يىلچە بولۇپ قالغان بولۇپ، ئۇلار ئۇرۇش مالىمانچىلىقىدا دۇچار بولغان قاباھەتلىك چۈشتەك جاراھەتلەردىن تەدرىجىي قۇتۇلۇشقا باشلىغانىدى. چىلانئاغ باغرى ئۇلارنىڭ كالا، قويللىرى بىلەن تولغانىدى. بۇ مەزگىلدە، غەربىي موڭغۇل ئويراتلىرى جۇڭغارىيە (dzun Gar) نى مەركەز قىلىپ ئوتتۇرا ئاسىيادىكى شىنجاڭ ئەتراپىدا قايتىدىن باش كۆتۈردى. جۇڭغار — موڭغۇل تىلىدىكى يەر نامى بولۇپ، «سول قول تەرەپ»، «كۈنچىقىش تەرەپ» دېگەننى بىلدۈرىدۇ. جۇڭغارىيە دەسلەپتە تەڭرىتېغىنىڭ شىمالى، ئالتايىنىڭ غەربىدىن چۇ دەرياسىغىچە بولغان جايلارنى كۆرسىتەتتى، ئىلى دەرياسىنىڭ يۇقىرى ئېقىنى ئۇنىڭ مەركىزى ئىدى. كېيىن ئۇنىڭ دائىرىسى ناھايىتى كېڭىيىپ كەتتى. مەسىلەن، «جۇڭغار خانلىقى»، «جۇڭغار قەبىلىسى» دېگەنلەر ئويرات موڭغۇللىرىنىڭ تۆت قەبىلىسىنى كۆرسىتىدىغان بولدى. بەزىدە ئويراتلارنىڭ ئويرات قەبىلىسىنى (let : ψ) كۆرسىتىدۇ. ئويرات — غەربىي قىسىم موڭغۇل قەبىلىلىرىنىڭ چىڭ سۇلالىسى دەۋرىدىكى ئومۇمىي نامى ئىدى. چىڭ سۇلالىسى

دەۋرىدە ئۇلار تۆت قەبىلىگە بۆلۈنگەن بولۇپ، ئۇلار: دوربوت، جۇڭغار، تۇرغۇت، خوشۇتدىن ئىبارەت. ئەمەلىيەتتە، ھەربىر قەبىلىنىڭ ۋە ئۇلارنىڭ سۇيۇرغاللىق يېرىنىڭ ئۆزىنىڭ جۇڭغارى (سول قول تەرىپى) بولغانىدى.

1635 - يىلى دالاي لاما V جۇڭغارلارنىڭ باتۇر قۇنتەيجىسى

(batər xun tedzi) گە «ئېردەنى باتۇر قۇنتەيجى» دېگەن ھۆرمەت

نامىنى ھەدىيە قىلغانىدى. مۇشۇ ئەيىجدىن باشلاپ موڭغۇل

تىلىنى قوللىنىدىغان سېرىق ئۇيغۇرلار بىلەن ئويرات

موڭغۇللىرىنىڭ سىياسىي، ئىقتىسادىي ۋە كۈندىلىك تۇرمۇش

مۇناسىۋەتلىرى كۈندىن - كۈنگە قويۇقلاشتى. لېكىن، بۇ

مەزگىلدە موڭغۇللارنىڭ شەرقىي رايونلىرى ئالتانخان ئۆلگەندىن

كېيىن نەدرىجىي خارابلاشتى. غەربىي موڭغۇللارنىڭ جۇڭغار

ئويراتلىرى موڭغۇل تىلىنى قوللىنىدىغان سېرىق ئۇيغۇرلار

رايونى ۋە قىسمەن تاڭغۇت قەبىلىلىرىدىن ناتۇرال باج، يەنى

كالا، قوي، ئات - تۆگە، گۈڭگۈرت، ئاليۇمىن ئالدى. موڭغۇل

تىلىنى قوللىنىدىغان سېرىق ئۇيغۇرلارنىڭ نوپۇسلىرى (چوڭ

ئاتامانلىرى) قەرەلسىز ھالدا ئالتاي (altai)، ئىلى ياكى غۇلجا

(Guldzian) غا بېرىپ قۇرۇلتايغا قاتنىشىپ تۇردى. ئەينى

ۋاقىتتا، بۇ يەر موڭغۇل قەبىلىلىرى، موڭغۇللارنىڭ

ھۆكۈمرانلىقىدىكى بىر قىسىم تاڭغۇتلار، بىر قىسىم تۈركىي

تىللىق مىللەتلەر ۋە موڭغۇل تىلىنى قوللىنىدىغان سېرىق

ئۇيغۇرلارنىڭ ئەڭ چوڭ يىغىلىش ئۆتكۈزۈلىدىغان جايى -

ئوردۇسى (ordao) ئىدى. شۇ چاغلاردا بۇ قۇرۇلتاي ئۇلار

ئۈچۈن ناھايىتى مۇھىم ئىدى. شۇنىڭ بىلەن بىر ۋاقىتتا، ھەر

يىلى ھەرقايسى قەبىلىلەرنىڭ چارۋىچىلىرى توپ - توپ

يىلقىلارنى ھەيدەپ ھەرقايسى قەبىلىنىڭ قۇرۇلتاي

پېشۋالىرىنىڭ جايى - ئالتاي، ئىلى ياكى غۇلجىغا ئاپىرىپ

بېرەتتى. بېرىپ - كېلىشكە ئىككى ئاي ۋاقىت كېتەتتى.

17 - ئەسىرنىڭ باشلىرىدا، مىڭ سۇلالىسى ھۆكۈمىتىمۇ

خېشى كارىدورىدا تۇرىدىغان قوشۇننى كۈچەيتتى. 1628 - يىلى، جاڭيې (گەنجو) نىڭ غەربىي جەنۇبىغا 40 چاقىرىم كېلىدىغان جايدا لىيۈەنباۋ قورغىنىنى، جىۈچۈەننىڭ جەنۇبىدا خۇڭيا گازارمىسىنى تەسىس قىلىپ، ھەر بىرىدە 300 دىن ئارتۇق ئەسكەر تۇرغۇزدى. بۇلار موڭغۇل تىلىنى قوللىنىدىغان سېرىق ئۇيغۇر ۋە باشقا مىللەتلەردىن مۇداپىئە كۆرىدىغان ۋە ئۇلارنى باشقۇرىدىغان بازار ئىدى. شۇنىڭ بىلەن بىر ۋاقىتتا، مىڭ سۇلالىسى ھۆكۈمىتى يەنە ئادەم ئەۋەتىپ موڭغۇل تىلىنى قوللىنىدىغان سېرىق ئۇيغۇلارنىڭ نوپانلىرىغا تاۋار - دۈردۈن، خىش چاي قاتارلىق سوۋغاتلارنى ئەكىلىپ بېرىشتى. بۇلاردىن باشقا يەنە بىر پارچە چىلاتاغ يايلاقلىرىنى باشقۇرىدىغان كىنىشكا بار ئىدى. چىلاتاغنىڭ شىمالىدىكى تاغ ياقىلاپ سېلىنغان تۇرلارنىڭ كۆپ ساندىكىسىنى مىڭ سۇلالىسى غەربىي شىمالدىكى ھەرقايسى مىللەتلەردىن ساقلىنىش ۋە ئۇلارنى باشقۇرۇش ئۈچۈن سالغان بولۇپ، ئاساسلىقى كۈنپېتىش تەرەپتىكى ئويرات موڭغۇللىرى بىلەن چاغاتاي خانلىقىغا تاقابىل تۇرۇش ئۈچۈن سالغانىدى.

مۇشۇ مەزگىلدە، يىراق شەرقتىكى تاغ - دەريا بويىدا بىر توپ يات قوۋۇم خۇددى بىر مۆجىزىدەك كۈچىيىشكە باشلىغانىدى. ئۇلار ئاسىيانىڭ شەرقىي شىمال قىسمىدىكى تۇنگۇس ئىرقىغا تەۋە بۇرۇنقى جۇرچىتلار، يەنى ھازىرقى مانجۇلار بولۇپ، ئۇلار مانجۇرىيەنىڭ بىپايان ئورمانلىقىدا يېرىم كۆچمەن چارۋىچىلىق، يېرىم دېھقانچىلىق، بېلىقچىلىق، ئوۋچىلىق بىلەن تۇرمۇش كەچۈرەتتى. ئۇلارنىڭ دانا قاغانلىرى شېڭجىڭ (ھازىرقى شېنجاڭ) نى دەسلەپكى پايتهختى قىلغانىدى. ئۇلار ئۆزلىرىنىڭ مەنپەئەتى ئۈچۈن شەرقتىكى موڭغۇل ھۆكۈمرانى لىندان باتۇخان بىلەن بىر قاتار قاتتىق ئۇرۇشلارنى قىلغانىدى. كورچىن دالالىرى ۋە چاخار چۆللىرىدە توختىماي ئۇرۇش بولۇپ تۇرغان، ئاقسۆۋەتتە لىندان باتۇخاننىڭ مەغلۇپ بولۇشى بىلەن

ئاخىرلاشقاندى. تىز پۈكمەس لىندانخان قالدۇق ئادەملىرىنى باشلاپ خۇاڭخې دەرياسىدىن ئۆتۈپ، چۆل - جەزىرلەرنى كېچىپ، چىلان تاغىنىڭ شىمالىي باغرىدىكى ساراتالا (Jara tala)، يەنى ھازىرقى گەنسۇ سۈنەن يۇغۇر ئاپتونوم ناھىيەسىنىڭ خۇاڭچېڭتەن ۋە دامايىڭتەن دېگەن جايلىرىغا قېچىپ كەلگەندى. بۇ جاي «سېرىق ئۇيغۇرلار تالاسى» دەپمۇ ئاتىلىدۇ. چۈنكى، ئەينى ۋاقىتتا موڭغۇل تىلىنى قوللىنىدىغان سېرىق ئۇيغۇرلار بۇ جايدا چارۋا باقاتتى. موڭغۇل تىلىنى قوللىنىدىغان بۇ بىر بۆلەك سېرىق ئۇيغۇرلار چىڭ سۇلالىسىنىڭ يۇڭجېڭ يىللىرى بۇ جايدىن كەتكەندى. لىندانخان چىڭخې - شىزاڭ رايونىنى ئىگىلەپ، دىنىي ھوقۇق ۋە ھاكىمىيەت ھوقۇقىنى كونترول قىلىپ، چىڭخېدە كۆچمەن چارۋىچىلىق بىلەن ئۆتۈۋاتقان خالغا موڭغۇللىرى (xalxa monɯ Gaol) نىڭ تەيجىسى جاۋرى كېتۈ (چۈەنتۇخان) بىلەن بىرلىشىپ، بىرلىكتە چىڭ سۇلالىسىگە قارشى تۇرماقچى بولغانىدى. لېكىن، لىندانخانغا چېچەك چىقىپ، ئەمدىلا 34 ياشقا كىرگەن بۇ ياش خان موڭغۇل تىلىنى قوللىنىدىغان سېرىق ئۇيغۇر تالاسىدا ئۆلدى. ئۇنىڭ ئائىلە تاۋابىئاتلىرى نائىلاج قەبىلىسىنى باشلاپ چىڭ سۇلالىسى چېرىكلىرىگە تەسلىم بولدى. مانا مۇشۇ چاغدا چىڭ سۇلالىسىنىڭ لىندانخاننىڭ نەدە ئىكەنلىكىنى رازۋېدكا قىلىدىغان چىڭ سۇلالىسى چېرىكلىرى موڭغۇل تىلىنى قوللىنىدىغان سېرىق ئۇيغۇرلار بىلەن تۇنجى قېتىم ئۇچراشقاندى. چىڭ سۇلالىسى قوشۇنلىرى ناھايىتى تېزلا قايتىپ كەتتى.

17 - ئەسىرنىڭ 30 - يىللىرىدا ئاسىيا - ياۋروپانىڭ بىپايان يايلاقلىرىدا نۇرغۇن چوڭ ۋە قەلەر يۈز بەردى. موڭغۇل ئېگىزلىكىنىڭ غەربىي قىسمىدىكى ئويرات موڭغۇللىرى قاينام - تاشقىنلىق، كەڭ كۆلەملىك مىللىي كۆچۈش ۋە يىراققا يۈرۈش قىلىش سەپىرىنى باشلىدى. ئۇلار ئىلى دەرياسى ۋادىسى ۋە

تەڭرىتاغلاردىن ئالتاينىڭ خۇشبۇي يايلاقلىرىغىچە بولغان جايلاردا ھەممەيلەن كىگىز ئۆيلىرىدىن چىقىپ سەپەرگە ئاتلاندى. ئەلماسقاقتىن بۇيان، موڭغۇل ئېگىزلىكى قوراللىرىنى تەخلەپ، ئاتلىرىنى توقۇپ، تەخ تۇرىدىغانلارنىڭ بارگاھ ئىدى. ۋاھالەنكى، غەربىي يۇرتتىكى تەڭرىتاغنىڭ جەنۇبى ئەزەلدىن سودا - سېتىق ئىشلىرى تولىمۇ بېسىق بىر يول ئىدى.

ئويرات قەبىلىلىرىدىن بىرى بولغان تۇرغۇت موڭغۇللىرىنىڭ خانى خۇرۇلۇق قەبىلىسىنى باشلاپ شەرقىي ياۋروپاغا كۆچۈپ، ۋولگا دەرياسى ۋە ئورال تاغلىرىنى ئىگىلىدى. بۇ ئاسىيا - ياۋروپا يايلاقلىرىنىڭ غەربىي قىسمى ئىدى. ئويرات قەبىلىلىرىنىڭ يەنە بىر تارمىقى بولغان خوشۇت موڭغۇللىرى گۇشخان (تورۇ بايغۇ نوپان) قەبىلىسىنى باشلاپ ئۈرۈمچىدىن جەنۇبقا يۈرۈش قىلىپ، چىڭخەي - شىزاڭ رايونىغا باردى. جۇڭغارىيەدە قالغان ئويرات موڭغۇللىرىنىڭ ئويرات قەبىلىسى تەڭرىتاغى، ئالتاي تېغى ۋادىلىرىدىكى موڭغۇل يايلاقلىرىنى مەركەز قىلىپ تەرەپ - تەرەپلەرگە يۈرۈش قىلدى. شۇنداق قىلىپ، ئويرات موڭغۇللىرىنىڭ تۆت چوڭ قەبىلىسى (يەنى ئويرات، تۇرغۇت، خوشۇت، دوربۇتدىن ئىبارەت تۆت قەبىلىنى ئۆز ئىچىگە ئالىدۇ) 17 - ئەسىرنىڭ ئاخىرىغا كەلگەندە، غەربتە كاسپىي دېڭىزى ۋە ۋولگا دەرياسىنىڭ ئىككى قىرغىقىدىن شەرقتە موڭغۇل ئېگىزلىكىنىڭ شەرقىي قىسمى ۋە ھىنگان تاغلىرىغىچە، شىمالدا ئورال تاغلىرى، سىبىرىيە ئورمانلىقىدىن جەنۇبتا چىڭخەي - شىزاڭ ئېگىزلىكى ۋە ھىندىستان چېگراسىغىچە بولغان جايلارنى، جۈملىدىن بۇرۇنقى چاغاتاي خانلىقىنىڭ بارلىق تېررىتورىيەسىنى ئۆز ئىچىگە ئالغان جايلارنى پۈتۈنلەي ئۆز ھۆكۈمرانلىقىغا ئالدى. بۇ تەخمىنەن ئاسىيا - ياۋروپا يايلاقلىرىنىڭ يېرىمىدىن كۆپرەكىگە باراۋەر كېلىدۇ. ئۇلار بىر قۇدرەتلىك دۆلەت قۇرماقچى بولغانىدى. بۇ ھەم تارىختا كۆچمەن چارۋىچى مىللەتلەرنىڭ ئاسىيا - ياۋروپا يايلاقلىرىدا يايلاق

ئىمپېرىيەسى قۇرماقچى بولغان ئەڭ ئاخىرقى بىر قېتىملىق ھەرىكىتى ئىدى.

گۇشخان 10 مىڭ ئادەمنى باشلاپ چىڭخەيگە كەلگەندىن كېيىن، ئۇلار خۇشۇ (ھازىرقى گاڭچا ناھىيەسى تەۋەلىكىدە)دا چۈەنتۇخان (جاۋرى كېتۇ تەيجى) نىڭ 40 مىڭ ئادىمى بىلەن قاتتىق ئۇرۇشتى. بۇ قېتىمقى ئۇرۇشتا ئىككى تەرەپتىن 30 مىڭ ئادەم ئۆلدى. كېيىن، ئۇ جىلغا «قانلىق جىلغا» دەپ ئاتالدى. ئۇرۇشتا گۇشخان غەلبە قىلدى. ئۇ چىلانئاغنىڭ

جەنۇبىي باغرىدىكى سۈرتولى يايلىقىغا جايلاشتى. دالاي لاما V ئۇنىڭغا «دەننىڭ جۇجى جياۋۇ» دەپ نام بەردى. مانا شۇنىڭدىن باشلاپ، ئۇ ۋە ئۇنىڭ چەۋەندازلىرى ئۇچقۇر ئاتلىرىغا مىنىپ بۇدالا سارىيىغا قاتنايدىغان بولدى. ئۇ بىر رىۋايەت ياراتماقچى بولغان. ئۇ، بۇ جايدا زاڭزۇلار ئارىسىدا ئومۇملاشقان بۇددا دىنى گىلو مەزھىپىنى قوغداش ۋە ئۇنى ئومۇملاشتۇرۇش بايرىقىنى كۆتۈرۈپ، ئۆزىنىڭ چىڭخەي - شىزاڭ ئېگىزلىكىنى بويسۇندۇرۇش ھەرىكىتىنى باشلىغانىدى. سۈرتولى سېرىق ئۇيغۇر نوپانلىرى ۋە گۇشخان ئۆز ئارا ئات، قوي، كالا ۋە بۇلغۇن تېرىسى ھەدىيە قىلىشقانىدى. خوشۇت قەبىلىسى چارۋىچىلىرى بىلەن سېرىق ئۇيغۇر چارۋىچىلىرى بۇ چاغدا ئارىلاش چارۋا باقاتتى.

1644 - يىلى مىڭ سۇلالىسى مۇنقەرز بولدى. چىڭ سۇلالىسى ھازىرقى بېيجىڭنى پايتەخت قىلدى.

1655 - يىلى قىشتا گۇشخان كېسەل بىلەن لىخاسادا ئۆلدى.

1678 - يىلى ئەتىيازدا جۇڭغار ئويرات موڭغۇللىرىنىڭ خانى خالداڭ (kaldan xa : n) نىڭ قەبىلىسى چىلانئاغ ئەتراپىغا كەلدى.

خالداڭخان خېشىدىكى بىر قىسىم تاڭغۇت ئاتامانلىرى بىلەن موڭغۇل تىلىنى قوللىنىدىغان سېرىق ئۇيغۇرلارنىڭ نوپانىنى خېتاۋنىڭ شىمالىغا چاقىرىپ چىڭخەيدىكى خوشۇت

موڭغۇللىرىغا ھۇجۇم قىلىش، چىڭ سۇلالىسىگە قارشى تۇرۇش ھەققىدە مەسلىھەتلەشتى. لېكىن، خېشى، گەنسۇدا چىڭ سۇلالىسى چېرىكلىرى بەك كۆپ بولغاچقا، بۇ پىلان ئەمەلگە ئاشمىدى. كېيىنكى يىلى گىلو مەزھىپىنىڭ ئالىي سەردارى دالاي لاما V غالدانغا «بوشۇقتۇخان» (bosqta xan) دەپ نام بەردى. غالدانخاننىڭ نۇرغۇن زايسانلىرى ۋە تەيجىلىرىنىڭ كۆچمەن چارۋىچى قوۋۇملىرى موڭغۇل تىلىنى قوللىنىدىغان سېرىق ئۇيغۇرلار رايونى ۋە چىلانتاغ بويلىرىدا ئىدى. ئەمەلىيەتتە، ئۇلار بۇ رايونلارنى ئىگىلىۋالغانىدى. شۇنىڭدىن باشلاپ، «چاجىن پۇتشىق» (tʃadʒin putʃiq) موڭغۇل تىلىنى قوللىنىدىغان سېرىق ئۇيغۇرلار رايونىدا تارقىلىشقا باشلىدى. «چاجىن پۇتشىق» دېگىنىمىز — 1640 - يىلى ئويرات، خالغا قەبىلىلىرى تۈزگەن قانۇنلار — «1640 - يىللىرىدىكى ئويرات قانۇنلىرى» ئىدى. بۇ قانۇنلار موڭغۇل تىلىنى قوللىنىدىغان سېرىق ئۇيغۇرلارغا ئۇزاق ۋاقىت تەسىر كۆرسەتكەنىدى. ئوتتۇرا ئاسىيادىكى بارلىق كۆچمەن چارۋىچى مىللەتلەرگە، ھەتتا كېيىنكى رۇسىيە قانۇنلىرىغىمۇ مۇئەييەن تەسىر كۆرسەتتى...

غالدان بوشۇقتۇخان خۇەنبۇ (xuanbu) ئىسمىلىك باش ھەربىي ۋالىينى ئەۋەتكەن بولۇپ، ئۇ كىشىلەرنى باشلاپ موڭغۇل تىلىنى قوللىنىدىغان سېرىق ئۇيغۇرلار رايونى، چىلانتاغنىڭ جەنۇب - شىمالى ۋە باشقا رايونلارغا كېلىپ كۆچمەن چارۋىچىلىق بىلەن شۇغۇللاندى. موڭغۇل تىلىنى قوللىنىدىغان سېرىق ئۇيغۇرلار رايونىدا 200 نەچچە تاللانغان قوراللىق قوشۇن تۇرغان بولۇپ، ئۇلار موڭغۇل تىلىنى قوللىنىدىغان سېرىق ئۇيغۇرلار ۋە تاڭغۇتلاردىن ئېلىنىدىغان باجنى يىغىشقا مەسئۇل بولغانىدى. بۇنىڭدىن سىرت، ئۇلار يەنە چىڭ سۇلالىسى ئوردىسى ئاخباراتىنى توپلاشقا، گەنسۇ - چىڭخەي ئەتراپىدىكى ھەرقايسى مىللەتلەرنى نازارەت قىلىشقا مەسئۇل ئىدى.

موڭغۇل تىلىنى قوللىنىدىغان سېرىق ئۇيغۇرلارنىڭ شۇ

ۋاقتتىكى نوپانى گۇڭبۇساغان ئىدى. كىشىلەر ئۇنى گۇڭبۇتەيجى دەپ ئاتايدىغان ئادەتلەنگەنىدى. موڭغۇل تىلىنى قوللىنىدىغان سېرىق ئۇيغۇرلارنىڭ ئېيتىشىچە، گۇڭبۇساغان خۇشخوي، مۇلايىم ئادەم ئىكەن. ئۇ ئوقيا ئېتىشقا ناھايىتى ئۈستىدا بولۇپ، بازىدۇن، شاراكۇتۇدا ياۋا كالا، ئارقار، قۇلان ئوۋلايدىكەن. ئاتقان ئوقياسى زايە كەتمەيدىكەن. ھەر قېتىم ئوۋ ئولجىسىنى مەرتىۋىلىكلەرگىمۇ، تۆۋەن تەبىقىدىكىلەرگىمۇ تەڭ ئۈلەشتۈرۈپ بېرىدىكەن. گۇڭبۇ ساغاننىڭ خاتۇنى (xatun) خاتۇن ئەسلىدە خان - پادىشاھلارنىڭ خوتۇنىنى كۆرسىتەتتى. بۇ يەردە ئايالىنى كۆرسىتىدۇ) غالدانخاننىڭ سىڭلىسى، يەنى قازا قىلىپ كەتكەن باتۇر قۇنتەيجىنىڭ كىچىك قىزى ئىدى. شۇڭا، گۇڭبۇساغان ئاقساقال قەبىلىسىنىڭ خېشى، چىلان تاغ ئەتراپلىرىدىكى تەسىرى ئادەتتىكىدىن ئۆزگىچە ئىدى. ئۇلار جۇڭغارىيە ۋە باشقا ھەرقانداق بىر تەرەپكە باج تاپشۇرۇش مەجبۇرىيىتىنى ئۆز ئىچىگە ئالمايتتى. گۇڭبۇساغان بازىدۇن، شاراكۇتۇ، سۇرتولى ۋە تاغنىڭ شىمالىي باغرىدىكى يۈمۈشەن تېغى ئەتراپلىرىدا كېلىپ - كېتىپ چارۋىلىرىنى باقاتتى. ھەتتا ئۇ بىر مەزگىل ساراتالا (ھازىرقى خۇاڭچېڭتەن، دامايڭتەن) ئەتراپىغا بېرىپ چارۋىلىرىنى باقاتتى. ئۇنىڭ سىياسىي مەركىزى بازىدۇندا ئىدى، لېكىن كۆپ ھاللاردا يۈمۈشەن تېغى ئەتراپىدىمۇ ياشىغانىدى. بۇ مەزگىلدە سېرىق ئۇيغۇرنىڭ چوڭ ئاتامانى گۇڭبۇساغاننىڭ ۋە غالداننىڭ ئادەملىرى چىلان تاغدا چېدىرلىرىنى خالىغان يەرگە تىكىپ باياشات ياشىدى. سېرىق ئۇيغۇرلارنىڭ نوپانى بىلەن جۇڭغار جۇروس قەبىلىسىنىڭ قۇبىلىشىش مۇناسىۋىتى تاكى سېۋىن ئارابتان ۋە غالدان سېرىن دەۋرىگىچە داۋاملاشتى.

جۇڭغار قوشۇنى بىلەن بولغان قانلىق ئۇرۇش ۋەجىدىن پاتىپاراق بولۇۋاتقان چىڭ سۇلالىسى ھۆكۈمىتى چىلان تاغدىكى قويۇق ئورمانلىقتا ئوۋچىلار ۋە چەۋەندازلاردىن تەركىب تاپقان

بىر كىچىك كۆچمە چارۋىچى ئۇلۇس — موڭغۇل تىلىنى قوللىنىدىغان سېرىق ئۇيغۇرلارنىڭ بارلىقىنى ئۇنتۇپ قالمىغانىدى. 1696 - يىلى كۈزدە چىڭ سۇلالىسى قوشۇنلىرى چىڭ سۇلالىسىگە قارشى كۈچلەرنى تارمار قىلغاندىن كېيىن، موڭغۇل تىلىنى قوللىنىدىغان سېرىق ئۇيغۇرلار رايونىغا كەلدى. سېرىق ئۇيغۇرلارنىڭ نوپۇسى گۇڭبۇساغان ۋە ئۇيغۇرلار رايونىدىكى جۇڭغار تارخان زەيسان (فېئودال يەر ئىگىسى) بورچى چىڭ سۇلالىسى ئوردىسىغا ئەل بولىدىغانلىقىنى بىلدۈردى. چىڭ سۇلالىسىنىڭ ھۆججىتىدە ئېيتىلىشىچە، ئۇنىڭ قول ئاستىدا 7400 دىن ئارتۇق ئادەم بار ئىكەن. ئەينى ۋاقىتتا، ئېگىز تاغ، تىك چوققىلار ئارىسىدا تارقاق ئورۇنلاشقان موڭغۇل تىلىنى قوللىنىدىغان سېرىق ئۇيغۇرلارنىڭ نوپۇسى كۆپ بولغاچقا، چىڭ سۇلالىسىنىڭ ئادىتى بويىچە ئەسەرلەرنى يالاپ ئىچكىرىگە ئېلىپ بېرىش ناھايىتى تەس ئىكەن. شۇڭا، چىڭ سۇلالىسى ھۆكۈمىتى كونترول قىلىش، نازارەت قىلىشقا قولايلىق بولسۇن ئۈچۈن، موڭغۇل تىلىنى قوللىنىدىغان سېرىق ئۇيغۇرلارنىڭ نوپۇسىغا باش بارگاھىنى چىلاتاغنىڭ شىمالىي باغرىدىكى لى يۈەنپۇغا يېقىن كاڭلوڭسى ساغرامى ئەتراپىغا كۆچۈرۈپ كېلىشنى بۇيرۇغان. بۇنىڭدىن باشقا، ئەسكەر ئەۋەتىپ تارخان زەيسان بورچى قاتارلىقلارنى تۇتۇپ، يالاپ پايتەختكە ئەكەتكەن.

1697 - يىلى بوشۇقتۇخان غالداننىڭ قۇش مىلتىقى ۋە ئوقيا بىلەن قوراللانغان چەۋەندازلىرى ئۆزلىرىدىن نەچچە يۈز ھەسسە كۆپ چىڭ سۇلالىسى قوشۇنلىرىنىڭ زەمبىرەك بىلەن قورشاۋغا ئېلىشى نەتىجىسىدە ئۈزۈل - كېسىل تارمار بولدى. شۇ يىلى 3 - ئاينىڭ بىر كېچىسى ئاسىيانى زىلزىلىگە سالغان بۇ قاغان كېسەل سەۋەبى بىلەن ھازىرقى موڭغۇلىيەنىڭ چاڭمۇتاتەي دېگەن يېرىدە قازا قىلدى. شۇنىڭدىن كېيىن كۆپ ئۆتمەيلا ئىلى ئەترىپىدا كېلىپ - كېتىپ تۇرغان جۇڭغارخان سېۋىن ئارابتان (tseβanŋ arab tan) (غالدانخاننىڭ جىيەنى)

چىلانئاغ ئەتراپىدىكى ھەرقايسى مىللەتلەرنى قايتىدىن كونترول قىلدى. دالاي لاما سېۋىن ئارابتان «ئېردەنى، جورگېتۇ، قۇنتەيجى» ھۆرمەت نامىنى بەردى. بۇنىڭ مەنىسى «ئالىي ھوقۇقلۇق مۇبارەك ۋاڭ» دېگەنلىك ئىدى.

غەربىي شىمالدىكى ھەرقايسى مىللەتلەرنىڭ چىڭ سۇلالىسىگە قارشى تۇرۇشى، مەيلى موڭغۇل تىلىنى قوللىنىدىغان سېرىق ئۇيغۇرلار، تاڭغۇتلار بولسۇن، ياكى موڭغۇللار بولسۇن، بىرىنچىدىن، چىڭ سۇلالىسىنىڭ باستۇرۇشى، باراۋەر مۇئامىلە قىلماسلىق سىياسىتىدىن بولغان؛ ئىككىنچىدىن، تىبەت بۇددا دىنى گىلو مەزھىپىنىڭ ئالىي باشچىسى دالاي لاما نىڭ چاقىرىقىدىن بولغان؛ ئۈچىنچىدىن، غەربىي شىمالدىكى ھەرقايسى مىللەتلەرنىڭ قويۇق تارىخىي مەدەنىيەت مۇناسىۋىتىدىن بولغان. 17 - ئەسىرنىڭ باشلىرىدىن بۇيان، سېرىق ئۇيغۇرلار ئىلى دەرياسى ۋادىسىدىكى موڭغۇل خاننىڭ ۋە بۇدالا سارىيىدىكى مەنئۇ باشچىسى دالاي لاما نىڭ بۇيرۇقىغا بويسۇنىدىغان بولۇپ قالغانىدى.

چىڭ سۇلالىسى دەۋرى

(1)

17 - ئەسىردە، مىڭ سۇلالىسى مۇنقەرز بولۇپ، چىڭ سۇلالىسى قۇرۇلدى. چىڭ سۇلالىسى دەسلەپتە مىڭ سۇلالىسىنىڭ چېگرا مۇداپىئە تۈزۈمىگە ۋارىسلىق قىلدى. چىڭ سۇلالىسى چىلانئاغنىڭ شىمالىي باغرىدىكى گەنجۇنباۋ (لىيۈەن قورغىنى) ۋە خوڭيەنباۋدىن ئىبارەت ئىككى چوڭ تايانچ پونكىتىنىڭ ھەربىرىدە 300 - 400 دىن ئارتۇق پىيادە ۋە ئاتلىق ئەسكەرنى مۇداپىئەدە تۇرغۇزدى ھەم تىلماچ خەت - ئالاقە تەرجىمانى، قۇش مىلتىقى، پولات زەمبىرەك، تەخسىسمان مىس ئىلمەكلىك مىلتىق، ماگنىتلىق زەمبىرەك، ئۈچ كۆزلۈك مىلتىق قاتارلىق قورال - ياراغ سەپلىگەندى. خېشى كارىدورنىڭ جەنۇبىدىكى يول ياقىلىرىدا شەرقتىن غەربكىچە موڭغۇل تىلىنى قوللىنىدىغان سېرىق ئۇيغۇرلار رايونىغا يېقىن جايلاردا خوڭشۇيىباۋ قورغىنى، گۇچېڭباۋ قورغىنى (نەنگۇچېڭ)، لۇڭشۇباۋ قورغىنى، خۇاجەيىباۋ قورغىنى، شىندۇڭباۋ قورغىنى، سىياۋقورغىنى، لىي يۈەنباۋ قورغىنى (گەنجۇنباۋ قورغىنى)، ۋېيدىباۋ قورغىنى، شۇندېباۋ قورغىنى، نۈەن چۈەنباۋ قورغىنى، خوڭيەنباۋ قورغىنى قاتارلىق قورغانلارنى تەسىس قىلدى. ئۇلارنىڭ باشقۇرۇشىدا يەنە تاغ ياقىلاپ سېلىنغان سان - ساناقسىز تۇرلار بار ئىدى. چىڭ سۇلالىسى دەسلەپكى مەزگىللەردە چىلانئاغدىكى تېخى بويىسۇندۇرۇلمىغان مىللەتلەر ۋە جۇڭغار موڭغۇللىرىغا تاقابىل تۇرۇش ئۈچۈن، بۇ تايانچ

پونكىت (قورغانلار) نى تەسسى قىلغانىدى. كارىدورنىڭ شىمالىدا بولسا، سەددىچىن سېپىلى چىڭ سۇلالىسىنىڭ دەسلەپكى مەزگىللىرىدىكى مۇداپىئە توسۇقى بولغانىدى. بۇ تايانچ پونكىتلاردا تۇرىدىغان ئەسكەرلەر مۇداپىئە كۆرۈش، نازارەت قىلىشتىن باشقا، يەنە چىڭ سۇلالىسىنىڭ كۆز - قۇلىقى بولۇپ، ھەرقايسى مىللەتلەرنىڭ ئاخباراتىنى توپلايتتى ۋە ئۇلارنىڭ ھەرىكىتىنى كۆزىتىتتى.

17 - ئەسىردىن 18 - ئەسىرنىڭ باشلىرىغىچە چىلان تاغىنىڭ ئوتتۇرا قىسمىدىكى بازىدۇن، سۇرتولى، ئۇلان مۇرەننىڭ يۇقىرى ئېقىنى قاتارلىق جايلار يەنىلا گەنسۇ - چىڭخەيدىكى كۆچمەن چارۋىچىلارنىڭ باش بارگاھى ئىدى. يىراققا يۈرۈش قىلىش ۋە كۆچۈشتىن ئىلگىرى كۆچمەن چارۋىچىلار كۆپرەك مۇشۇ جايدا دەم ئېلىپ كۈچ توپلاپ، سۈت، گۆش قاتارلىق ئوزۇقلۇق تەييارلاپ، لەشكەرلىرىنى يۆتكەپ قوماندانلىرىنى سەپلەپ تەخ قىلاتتى. بۇنىڭدىن يېرىم ئەسىر بۇرۇنلا چىڭخەي - شىزاڭ ئېگىزلىكىنىڭ ھۆكۈمرانى گۇشخان سۇرتولىنى بازار قىلىپ، ئۆزىنىڭ ئالەمنى مالەم قىلغان ئۇرۇشىنى باشلىغانىدى. مىڭ سۇلالىسى دەۋرىدە، بۇ جايدا ئىلگىرى - كېيىن بولۇپ ئويرات موڭغۇللىرى، ئوردۇس موڭغۇللىرى، تۈمۈد موڭغۇللىرى، خالخا موڭغۇللىرى، ئويرات قەبىلىسىنىڭ خوشۇت موڭغۇللىرى ۋە كېيىن ۋۇلگىدىن كەلگەن ئالابۇجۇر تەيجى باشچىلىقىدىكى ئويرات تۇرغۇت موڭغۇللىرى قاتارلىقلار بار ئىدى. بۇلار بۇ جايدا سېرىق ئۇيغۇرلار بىلەن قويۇق مۇناسىۋەت باغلىغانىدى. موڭغۇل تىلىنى قوللىنىدىغان سېرىق ئۇيغۇرلارنىڭ مەركىزى يەنىلا بازىدۇن ئىدى.

چىڭ سۇلالىسىنىڭ دەسلەپكى مەزگىلىرىدە، سۇرتولىدا موڭغۇل تىلىنى قوللىنىدىغان سېرىق ئۇيغۇرلارنىڭ نېمان قەبىلىسى، موڭغۇللاردىن دالاي قۇنتەيجى ۋە ئۇنىڭ ئوغلى

مەلىگەن قۇنتەيجى چارۋىلىرىنى ئارىلاش بېقىپ بىللە ياشايتتى. كېيىن مەلىگەن قۇنتەيجى موڭغۇل تىلىنى قوللىنىدىغان سېرىق ئۇيغۇرلار چارۋىلىرىنى باقىدىغان چاغان ئۇس (tʃakan usu) دا (ھازىرقى چىلىن ناھىيەسىنىڭ شەرقىدىكى يەماچۇەن، ئېباۋ ئەتراپلىرى) دا سەنجياۋچېڭ قەلئەسىنى سالدۇرغانىدى. مەلىگەن قۇنتەيجى بىلەن دورجى تەيجى، گۇڭبۇ تەيجى، خۇرالاي تەيجى ئاكا - ئۇكا ئۈچەيلەن ۋە لۇبۇزاڭ تەيجى قاتارلىق موڭغۇل سەردارلار ئۆز قەبىلىلىرىنى باشلاپ، موڭغۇل تىلىنى قوللىنىدىغان سېرىق ئۇيغۇرلارنىڭ يايلاقلىرى - ساغان ئۇسۇ، شاراكاۋتۇ (جىنياۋلىن) ۋە ساراتالا (sfara tala) - ھازىرقى سۇنەن ناھىيەسىنىڭ خۇاڭچېڭتەن ۋە سەندەن ھەربىي ئات فېرمىسىنىڭ دايڭتەن دېگەن جايلىرى) غا كېلىپ - كېتىپ چارۋىلىرىنى باقاتتى. بۇنىڭدىن ئىلگىرى، يەنى 1648 - يىلى لياڭجو، گەنجۇدىكى سارتۇل (sartul - خۇيزۇ) دىڭ گۇدۇڭ، مىلاين چىڭ سۇلالىسىگە قارشى قوزغىلاڭ كۆتۈردى. چىڭ سۇلالىسى ھۆكۈمىتى ئۇلارنى باستۇرغاندىن كېيىن، بىر قىسىم كىشىلەر قېچىپ غەربىي يۇرتقا كەتتى. 300 نەچچە ئادەم قېچىپ چىلانئاغنىڭ جەنۇبىي تەرىپىگە بارغاندا بازىدۇندا تۇرۇۋاتقان موڭغۇل خورالايىنىڭ ئىنىسى گۇڭبۇ تەيجى ئۆز قەبىلىسىگە قوشۇۋالدى. بۇ قەبىلىلەر موڭغۇل تىلىنى قوللىنىدىغان سېرىق ئۇيغۇرلارغا ئوخشاش چىلانئاغنىڭ جەنۇبىي شىمالىي ئېتەكلىرىگە جايلاشتى.

ساراتالا چىلانئاغدىكى ھۇنلار دەۋرىدىن بۇيانقى ئەڭ ياخشى تەبىئىي يايلاق ئىدى. يۈەن سۇلالىسى دەۋرىدە، قۇبلاينىڭ بىرنەۋرە ئىنىسى قۇدۇنخاننىڭ باش بارگاھى ساراتالانىڭ سارا ئوردۇ (sfara ordao)، يەنى بۇرۇنقى خۇاڭچېڭ، خەنزۇچە بۇرۇنقى تارىخىي ماتېرىياللاردا «黄城» دەپ يېزىلغان. ھازىرمۇ خارابىسى بار) دېگەن يېرىدە ئىدى.

قۇدۇنخان چىلانئاغنىڭ جەنۇبىي، شىمالىي تەرەپلىرىدە ئۈچ

چوڭ ھەربىي ئات فېرمىسى قۇرغانىدى. ساراتالا بۇرلارنىڭ بىرىنچىسى، چىلانئاغنىڭ جەنۇبىي تەرىپىدىكى مۇرەن تالا (muran tala) ئىككىنچىسى، ھازىرقى سۈبېي يانچىۋەن ئەتراپى ئۈچىنچىسى ئىدى. مىڭ سۇلالىسىنىڭ ئاخىرلىرى، چىڭ سۇلالىسىنىڭ دەسلەپكى مەزگىلىرىدە، ساراتالادا كۆچمەن چارۋىچىلىق بىلەن شۇغۇللىنىدىغان بىر قىسىم موڭغۇللار ۋە سېرىق ئۇيغۇرلار بايانھاڭگەي (beia xan) كە، يەنى ھازىرقى داخۇاڭشەن تېغى، يەنجىشان تېغى) نى مەركەز قىلىپ، چىلانئاغنىڭ جەنۇبىي، شىمالىي تەرەپلىرىدىكى چاغان ئۇسۇ، شاراكاتۇ، بازىدۇن تۈزلەڭلىكى، سۇرتولى، يۈمۈشەن تېغى، ساراتالالاردا ئايىغى ئۈزۈلمەي كېلىپ - كېتىپ تۇراتتى. ساراتالانىڭ غەربىي قىسمىدىكى بىيان دۇكو گەنسۇ بىلەن چىڭخەينى بىر - بىرىگە تۇتاشتۇرىدىغان قاتناش تۈگۈنى بولۇپ، ئادەتتە بىيان دۇكو ئارقىلىقلا چىلانئاغقا بېرىپ - كەلگىلى بولاتتى.

17 - ئەسىرنىڭ ئاخىردا بۇ رايونلار تېخى چىڭ سۇلالىسىنىڭ تەسىر دائىرىسىگە كىرمىگەنىدى. موڭغۇل تىلىنى قوللىنىدىغان سېرىق ئۇيغۇرلار رايونى ۋە چىلانئاغ رايونى موڭغۇللارنىڭ كونتروللۇقىدا بولۇپ، بۇ جايلاردا جۇڭغار موڭغۇللىرىنىڭ ئەسكەرلىرى ۋە قەبىلىلىرى تۇرغانىدى. تاغ يوللىرى ۋە يايلاقلاردا جۇڭغار موڭغۇللىرى قوغداۋاتقان غەربىي يۇرت ئۇيغۇرلىرى، پارس، ئۆزبېك ۋە چىڭخەي - شىزاڭ رايونىدىكى تاڭغۇت قاتارلىق مىللەتلەرنىڭ سودىگەرلىرىنىڭ تۈگە، ئات كارۋانلىرىنىڭ ئايىغى ئۈزۈلمەيتتى. ئۇلار موڭغۇل تىلىنى قوللىنىدىغان سېرىق ئۇيغۇرلار، موڭغۇللار، تاڭغۇتلار ۋە خەنزۇلار بىلەن سودا قىلاتتى. ئەينى ۋاقىتتا، چىلانئاغ باغرىدا، بادەن جىلىن ۋە تەڭرى قۇملۇقىنىڭ، چىلانئاغنىڭ جەنۇبىي باغرىدىن خۇاڭخې دەرياسىنىڭ يۇقىرى ئېقىنىدىكى ھەرقايسى جايلاردا ئۇياقتىن - بۇياققا چېپىپ يۈرگەنلەرنىڭ ھەممىسى

موڭغۇل قەبىلىلىرى ۋە ئۇلارنىڭ ئاتلىرى ئىدى.

موڭغۇل تىلىنى قوللىنىدىغان سېرىق ئۇيغۇرلار بىلەن چىڭ سۇلالىسى چېرىكلىرىنىڭ كىچىك دائىرىلىك توقۇنۇشلىرى باشتىن - ئاخىر ئۈزۈلمىگەنىدى. چىڭ سۇلالىسى ھۆكۈمىتى غەربىي يۇرتتىن كۆچۈپ كەلگەن موڭغۇل تىلىنى قوللىنىدىغان سېرىق ئۇيغۇرلار ئەدەپسىز، ئاسان بويسۇنمايدىغان، ئىشەنگىلى بولمايدىغان قوۋم، دەپ قارايتتى. لىيۈەنكو، خۇڭيەنيانگ، يۈمۈشەنكو ئەتراپلىرىدا موڭغۇل تىلىنى قوللىنىدىغان سېرىق ئۇيغۇرلار چىڭ سۇلالىسىنىڭ شۇ جايلاردا تۇرۇشلۇق چېرىكلىرى بىلەن كۆپ قېتىملاپ توقۇنۇشۇپ بىر - بىرىنى قىرغىن قىلغانىدى. لېكىن، تېخىمۇ كۆپ ۋاقىتلاردا ھەرقايسى قەبىلىلەرنىڭ كۆچمەن چارۋىچىلىرى ئات چاپتۇرۇپ كېلىپ تاغ بويىدىكى ھەرقايسى قورغانلارنىڭ بازارلىرىدا تېرە، يۇڭ، سېرىق ياغ، چارۋىلارنى خەنزۇلارنىڭ رەخت، ھاراق ۋە ئاشلىقىغا ئالماشتۇراتتى. قورغان ۋە تۇرلاردا چىڭ سۇلالىسى چېرىكلىرى كېچە - كۈندۈز پوستتا تۇراتتى ۋە ئەتراپنى چارلايتتى. چىلانتاغنىڭ شىمالىي باغرىدىكى يول بويى سېلىنغان تۇرلار گويا يۇلتۇزدەك كەڭ تارقالغان بولۇپ، بىر تۈر بىلەن ئىككىنچى تۈر قارىسا كۆز يەتكۈدەك ئارىلىقتا سېلىنغانىدى. بىرەر ئەھۋال يۈز بەرسە، كۈندۈزى ئىس، كېچىسى گۈلخان (ياكى مەشئەل) ئارقىلىق ئۆزئارا خەۋەرلىشىپ تۇراتتى ۋە بىر - بىرىگە سىگنال بېرىپ تۇراتتى. بۇ تۇرلارنىڭ كۆپ ساندىكىسى مۇسۇلمان سۇلالىسى ھۆكۈمىتى گويرات موڭغۇللىرى ۋە چاغاتاي ئادەملىرىدىن قوغدىنىش ئۈچۈن سالغان مۇداپىئە سىستېمىسى ۋە سىگنال بېرىش سىستېمىسى ئىدى. چىڭ سۇلالىسى دەسلەپكى مەزگىللەردە بۇ ئەسلىھەلەرنى قايتا رېمونت قىلدى ۋە پۇختىلىدى. ئەمەلىيەتتە، گۇمانخور چىڭ سۇلالىسى ھۆكۈمىتى ھەمىشە كۆچمەن چارۋىچىلارنىڭ يايلاقلاردىن، تاغلاردىن تۇيۇقسىز بوراندەك كېلىپ ھۇجۇم قىلىشىدىن ئەنسىرىگەنىدى.

چىڭ سۇلالىسى غەربىي شىمال چېگرا رايونى تېخى كونترول قىلمىغان چاغدىكى چىلانتاغ رايونى مانا مۇشۇنداق ئىدى.

(2)

18 - ئەسىرنىڭ باشلىرىدا موڭغۇل تىلىنى قوللىنىدىغان سېرىق ئۇيغۇرلار يايلىقىنىڭ دائىرىسى غەربتە سۈرتولىدىن باشلىنىپ شەرقتە ھازىرقى مېنىۋەن ناھىيەسى چىڭشى زۇي ئەتراپىدىكى شىكەر بارس (شىر ئېغىزى) غىچە، جەنۇبتا ئۇلان مۇرەن (داتۇڭخې دەرياسى) نىڭ يۇقىرى ئېقىنىنىڭ شىمالىي ساھىلىدىن شىمالدا چىلانتاغنىڭ شىمالىي باغرىدىكى شۇاڭخەيزى ۋە خالىشەن تېغى ئېتىكىدىكى بىپايان يايلاقلارغىچە ئىدى. ئەينى ۋاقىتتا، شىكەر بارس ۋە شاراكاتۇتۇ ئېتىكىدىكى بازىدۇندا كۆچمەن چارۋىچىلىق بىلەن ياشاۋاتقان موڭغۇل تىلىنى قوللىنىدىغان سېرىق ئۇيغۇرلار بۆكىدىكى سۆسۈن پۆپۈكىنى بەلگە قىلغانىدى. بازىدۇننىڭ ئوتتۇرا قىسمىدىكى خېيخې دەرياسىنىڭ غەربىي ساھىلىدىن چىلانتاغنىڭ شىمالىي ئېتىكىگىچە بولغان جايدا قىزىل پۆپۈك بۆكلۈكلەر، يۇقىرى بازىدۇن ۋە سۈرتولى ئەتراپىدا سېرىق پۆپۈك بۆكلۈكلەر كۆچمەن چارۋىچىلىق بىلەن شۇغۇللىنىدىغان بولۇپ، ھەرقايسى قەبىلىلەر تىلىنىڭ ئوخشاشماستىقى بىلەن بىر - بىرىدىن پەرقلىنەتتى.

بۆك ۋە باش بېزەكلىرىنى بەلگە قىلغان موڭغۇل تىلىنى قوللىنىدىغان سېرىق ئۇيغۇرلارنىڭ مەركىزى يەنىلا خېيخې دەرياسىنىڭ يۇقىرى ئېقىنىدىكى بازىدۇن ۋە باباۋشەن (نېمان ئېردەنى تېغى) ئەتراپىدا ئىدى. ئۇلان مۇرەن ۋە سۈرتولى ئەتراپى ئەزەلدىنلا چىلانتاغدىكى كۆچمەن چارۋىچىلارنىڭ باش بارگاھى بولۇپ، بۇ ۋاقىتقا كەلگەندە، گەنسۇ - چىڭخەيدىكى چىڭ سۇلالىسىگە قارشى قوراللىق كۈچلەرنىڭ ئاساسلىق ئارقا سېپى بولۇپ قالغانىدى.

1723 - يىلى، غالداننىڭ مەغلۇپ بولۇپ يوقالغىنىغا توپتوغرا 26 يىل بولغانىدى. شۇ يىلى ئەتىيازنىڭ ئاخىرى، يازنىڭ باشلىرىدا، گەنسۇنىڭ جۇاڭخالاڭ دۆڭىشەن، شىشەن دېگەن تاغلىرى (يەنى ھازىرقى تىەنجۇ) دا تاڭغۇتلاردىن شېرسۇ، ئېرسۇ قەبىلىلىرىنىڭ كۆچمەن چارۋىچىلىرى سامار ئۇرۇقىدىن بولغان لەن جەنبا باشچىلىقىدا ھەممىدىن ئاۋال چىڭ سۇلالىسىگە قارشى ئىسيان كۆتۈردى. يەنە شۇ يىلى چىڭخەي موڭغۇللىرىدىن گۇشخاننىڭ ئۇرۇق - ئەۋلادى لوپساڭ دەنزىن شىزاڭدىن چىڭخەيگە قايتىپ كەلگەندىن كېيىن، باھار سەيلىسىنى باھانە قىلىپ چويلاق نومۇچى تەيجى، ئاردان ۋېنبۇ تەيجى، زاڭبازابۇ تەيجى قاتارلىق سەككىز نەپەر تەيجىگە يوشۇرۇن خەۋەر قىلىپ، يازدا كۆكنور ئەتراپىدىكى ساغان تولۇخەي قۇرۇلتىيىدا چىڭ سۇلالىسىگە قارشى قوزغىلاڭ كۆتۈرۈشكە كېلىشتى. ئۇلار شىزاڭ ئالىي ھۆكۈمران گۇرۇھىنىڭ ۋە چىڭخەي - شىزاڭ رايونىدىكى ھەر مىللەت راھىبلىرى، ئاممىسىنىڭ قوللىشىغا ئېرىشتى. ساغان تولۇخەيدىكى يازلىق قۇرۇلتايدا كۆپچىلىك لوپساڭ دەنزىنى چىڭ سۇلالىسىگە قارشى قۇرۇلتاي باشلىقى قىلىپ سايلىدى. نامى «دالاي قۇنتەيجى» بولدى. ئۇلارنىڭ ئۇقتۇرۇشى بىلەن ھەرقايسى قەبىلىلەرنىڭ بۇرۇنقى نامى ئەسلىگە كەلتۈرۈلۈپ، چىڭ سۇلالىسى بەرگەن ۋاڭ، بېلى، بېزى، تۆرە قاتارلىق ئوتۇغات ناملىرى بىكار قىلىندى. ئەتىيازدىن يازغىچە لوپساڭ دەنزىن قاتارلىقلار ئەسكەر، ئاتلىرىنى مەشىق قىلدۇرۇپ، كېچە - كۈندۈز چىڭ سۇلالىسىگە قارشى كۈرەشنىڭ تەييارلىقىنى قىلدى. چىڭ سۇلالىسىگە قارشى قۇرۇلتاي قوشۇنىنىڭ مۇداپىئە لىنىيەسى شىنجاڭ تۇرپان - قومۇلنىڭ جەنۇبىدىكى ئالتۇنتاغدىن سىچۈەن سېڭفەن ئوتلاقلىرىغا سوزۇلغانىدى.

ئاق كىگىز ئۆيلەر ۋە قارا چېدىرلار بۇ لىنىيەدە باشتىن - ئاخىر ئۈزۈلمىدى. ئۇرۇش سەھنىسى ئورۇنلاشتۇرۇلۇپ تەخ

قىلىندى.

گەنسۇ - چىڭخەيدىكى چىڭ سۇلالىسىگە قارشى كۈرەش كەڭ كۆلەمدە باشلانغان بولۇپ، موڭغۇللار، تاڭغۇتلار، خورلار (يەرلىك مىللەتلەر) ۋە موڭغۇل تىلىنى قوللىنىدىغان سېرىق ئۇيغۇرلار مىسلى كۆرۈلمىگەن بۇ قېتىمقى چىڭ سۇلالىسىگە قارشى كۈرەشكە قاتناشتى.

1724 - يىلى 2 - ئايدا، يەنى يوڭجېڭنىڭ 2 - يىلى 1 - ئايدا، چىڭ سۇلالىسى چېرىكلىرى ھازىرقى چىڭخەي خۇجۇ ناھىيەسى تەۋەلىكىدىكى يۇنڭشى ساڭرامى (گولۇڭشى ساڭرامى) ئەراپىغا قورشاپ ھۇجۇم قىلدى. ئەينى ۋاقىتتا، يۇنڭشى ساڭرامى ئەتراپىدىكى تاڭغۇتلار، خورلار، موڭغۇللار ۋە سېرىق ئۇيغۇرلاردىن تەركىب تاپقان چىڭ سۇلالىسىگە قارشى قوراللىق كۈچلەر جۇڭلاڭ دۇڭشەن تېغى (ھازىرقى تىيەنجۇ) دىكى تاڭغۇتلار بىلەن بىرلىشىپ چىڭ سۇلالىسى چېرىكلىرىگە قارشى تۇردى. چىڭ سۇلالىسىگە قارشى قوشۇنلار بارگاھى خالا جېگودا ئىدى. چىڭ سۇلالىسى قوشۇنىنىڭ باش بۇغى يۇ جوڭچى زور قوشۇننى باشلاپ شىددەتلىك ھۇجۇمغا ئۆتتى. چىڭ سۇلالىسىگە قارشى قوشۇنلار گولۇڭشى جىلغىسىغا چېكىندى. يۇ جوڭچىنىڭ چېرىكلىرى يۇنڭشى ساڭرامىغا يېقىن بىر جايدا كىيگەن لاما جاڭجيانى تۇتۇپ بېيجىڭغا ئەكەتتى. چىڭ سۇلالىسى قوشۇنلىرى يول بويى ئوت قويۇپ، قىرغىن قىلىپ، يول بويىدىكى مەھەللە، ئۆي - كەپلەرنى كۆيدۈرۈۋەتتى. ئېغىر تالاپەتكە ئۇچرىغان چىڭ سۇلالىسىگە قارشى قوشۇن چېكىنىپ بىر يوغان غارغا كىرىۋالغانىدى. چىڭ سۇلالىسى چېرىكلىرى ئۇلارنى مىلتىق، زەمبىرەك بىلەن ئوققا تۇتۇپ، ئوت قويۇپ ئىس بىلەن تۇنجۇقتۇردى. كۆيۈپ ۋە ئىستا تۇنجۇقۇپ ئۆلگەنلەر مىڭدىن ئېشىپ كەتتى. شۇنىڭ بىلەن بىر ۋاقىتتا، بۇرۇنقى بىپايان سېرىق ئۇيغۇرلارنىڭ ئوتلىقى - ساغان ئۇسۇ ئەتراپىدا، يەنى ھازىرقى چىڭخەي چىلىيەن ناھىيەسى ئېباۋتەن ئەتراپىدا، چىڭ

سۇلالىسى چېرىكلىرى كېلىشتىن بۇرۇن، سېرىق ئۇيغۇرلارنىڭ ئادەم سانى ئانچە كۆپ بولمىغان بىر قوشۇنى تاغقا چىقىپ، قوي - كالىلارنى سويۇپ، ئۇلۇغ ئوت يېقىپ ھاراق، سۈت چېچىپ نەزىر ئۆتكۈزۈپ، ئاتلىرىغا مىنىپ ئېباۋىنى ئايلىنىپ، «خۇرى، خۇرى» (Xurii) - كۆچمەن چارۋىچىلارنىڭ جەڭدە ۋە نەزىر - چىراغ ئۆتكۈزگەندە توۋلايدىغان شوئارى) دەپ توۋلىغان شوئارى تاغنى زىلزىلىگە كەلتۈردى. ئۇلار چىڭ سۇلالىسى چېرىكلىرى بىلەن ھەل قىلغۇچ جەڭ قىلىشقا قەسەم ئىچىشكەندى. لېكىن، ئۇلار چىڭ سۇلالىسى چېرىكلىرى تەرىپىدىن پۈتۈنلەي تارمار قىلىندى.

گەنسۇ - چىڭخەي رايونىدىكى چىڭ سۇلالىسىگە قارشى كۈرەش مەغلۇپ بولغاندىن كېيىن، لوېسساڭ دەنزىن چىڭ سۇلالىسىگە قارشى ئەڭ ئاخىرقى بازا - چايدامدا قورشاۋنى بۆسۈپ چىقىپ سەرسانلىق سەپىرىنى باشلىدى.

چىڭ سۇلالىسى قوشۇنلىرى بىرقانچە قېتىملىق غەربكە يۈرۈش قىلىش سەپىرىدە، چىڭ سۇلالىسىگە قارشى كۈچلەرنى ھالاك قىلىش ئۈچۈن كۈرەك چاي، دۈردۈن - تاۋارلارغا چېچەك كېسىلى بىمارلىرىنىڭ پىلازمىسىنى تېمىتىپ، سوۋغا ياكى چاي - ئات سودىسى پۇرسىتىدە شىمالىي ۋە غەربىي شىمال يايلاقلىرىغا ئېلىپ كەلدى. نەتىجىدە، شىمالىي ۋە غەربىي شىمال يايلاقلىرىدا چېچەك كېسىلى كەڭ تارقىلىپ چىڭ سۇلالىسى قوشۇنلىرىنىڭ غەلبە قىلىشى جەزملەشتى. ئەينى ۋاقىتتا، شىمالىي ۋە غەربىي شىمال يايلاقلىرىدا ئەسۋە، كېزىك، خولپىرا ۋە ئاتتا بولىدىغان كۆيدۈرگە كېسىلى ئادەم چۆچۈگۈدەك دەرىجىدە تارقىلىپ، نۇرغۇن كۆچمەن چارۋىچىلار ۋە چارۋىلار قىرىلىپ كەتتى.

35 يىلدىن كېيىن، غەربىي شىمال يايلاقلىرىدىكى چىڭ سۇلالىسىگە قارشى ئەڭ ئاخىرقى بىر زات - ئامۇرسانا رۇسىيەنىڭ تۇبۇرۇسكىي دېگەن يېرىدە ئۆلدى. تۇبۇرۇسكىي بىر زامانلاردا سېبىرىيە (fibir) خانلىقىنىڭ چىڭگىزخان جەمەتىنىڭ

ئاخىرقى پۇشتى كۇچۇنخان (كۇچۇمخان) نىڭ پايتەختى ئىدى. بۇ جاي 1581 - چاررۇسىيە تاجاۋۇزچىلىرىدىن كازاكلارنىڭ باشلىقى تارماك تەرىپىدىن ئىشغال قىلىندى. 1759 - يىلى چىڭ سۇلالىسىگە قارشى كەڭ كۆلەملىك كۈرەش ئاخىرلاشتى، جۇڭغار خانلىقىمۇ ئۈزۈل - كېسىل ھالدا بولدى. چىڭ سۇلالىسىنىڭ جۇڭغارلار ئۈستىدىن غالىب كېلىشى - 2000 يىلدىن كۆپرەك ۋاقىتتىن بۇيان مۇقىم ئولتۇراقلاشقان كىشىلەرنىڭ ئەڭ ئاخىردا كۆچمەن چارۋىچىلار ئۈستىدىن غالىب كەلگەنلىكىدىن، ئېكىنزارلىقتىكىلەرنىڭ يايلاقتىكىلەرگە قايتۇرما ھۇجۇمغا ئۆتۈپ غەلبە قىلغانلىقىدىن دېرەك بېرىدۇ. شۇنىڭدىن ئېتىبارەن، ئاسىيا - ياۋروپا يايلاقلىرىدىكى كۆچمەن چارۋىچىلارنىڭ قەھرىمانلىق دەۋرى ئاخىرلاشتى.

(3)

1724 - يىلى، چىڭ سۇلالىسى قوشۇنلىرى چىڭخەي - شىزاڭ ئېگىزلىكىنى كونترول قىلدى، شۇنداقلا سېرىق ئۇيغۇرلارنىڭ چىلان تاغ رايونىنىمۇ ئۈزۈل - كېسىل كونترول قىلدى. شۇ يىلى كۈزدە، چىڭ سۇلالىسى قوشۇنىنىڭ ئۇلۇغ سانغۇنى نيەن گىگياۋ بىلەن يۇ جۇڭچى سەددىچىنىنىڭ شىمالىدىكى شىنىڭدىن گەنجوۋغا كەلدى. ئۇلار موڭغۇل تىلىنى قوللىنىدىغان سېرىق ئۇيغۇرلارنى ئەر - ئايال، ئائىلە تاۋابىئاتلىرىنى بىر - بىرىدىن ئايرىۋەتكەندىن كېيىن، ھەممىسىنى چاڭجياڭ دەرياسىنىڭ جەنۇبىدىكى دېڭىز بويلىرى - نەنجىڭ، سىچۈەن ئەتراپلىرىغا ئېلىپ بېرىپ تارقاق ئورۇنلاشتۇرماقچى بولدى. بۇ قەدىمكى زامان ھۆكۈمرانلىرىنىڭ ھۆكۈمرانلىق قىلىنغۇچىلارغا تاقابىل تۇرۇشتا قوللىنىدىغان ئادىتى ئىدى. چىڭ سۇلالىسى دەۋرىدىمۇ نۇرغۇن ئويرات موڭغۇللىرى، ئۇيغۇر (维吾尔) لار ئەسىرگە ئېلىنغاندىن

كېيىن، چىڭ سۇلالىسى ئوردىسى تەرىپىدىن يۈننەننىڭ يەنجياڭ، جياڭخۇەي، نەنجىڭ، گۇاڭدۇڭ، گۇاڭشى، لياۋدۇڭ ۋە شەندۇڭ قاتارلىق جايلارغا سۈرگۈن قىلىندى. بۇنىڭ ئەكسىچە ئەسىرگە ئېلىنغان جەنۇبلۇق مىللەتلەر يىراق شىمالغا سۈرگۈن قىلىندى ياكى ئورۇنلاشتۇرۇلدى. مەسىلەن، ۋيېتنامنىڭ خۇاڭخۇەن رۋان ئۆلكىسىدىكىلەر قېچىپ جۇڭگوغا كەلگەندە، چىڭ سۇلالىسى چيەنلۇڭ يىللىرىدا ئۈرۈمچىدىكى تودۇنخەي بوز يەر ئۆزلەشتۈرۈش رايونىغا ئورۇنلاشتۇردى. ئۇلار «ئەننەن ئىشلەمچىلىرى» دەپ ئاتالدى. ئەننەن — ۋيېتنامنىڭ بۇرۇنقى نامى. شۇنداق قىلىپ، پۈتۈن سېرىق ئۇيغۇرلار رايونىدا ۋەھىمە پەيدا بولدى. موڭغۇل تىلىنى قوللىنىدىغان سېرىق ئۇيغۇرلارنىڭ نوپانى بىر لامانى بىرنەچچە تەجرىبىلىك ئادەمنى باشلاپ چىڭ سۇلالىسى پادىشاھى ۋە بېيجىڭدا تۇرۇشلۇق چوڭ كېڭەن لاما بىلەن كۆرۈشۈشكە ئەۋەتتى. ئۇلار بېيجىڭدىكى چوڭ كېڭەن لامانىڭ يېتەكچىلىكىدە، بىر ئاماللارنى قىلىپ، چىڭ سۇلالىسى پادىشاھى يوڭجېڭ بىلەن كۆرۈشتى. ئۇلار پادىشاھقا موڭغۇل تىلىنى قوللىنىدىغان سېرىق ئۇيغۇرلار تاغلىق رايوندىكى كىچىك بىر كۆچمەن چارۋىچى قەبىلە، چاڭجياڭ دەرياسىنىڭ جەبۇبىغا بارسا ھاۋاسىغا كۆنەلمەيدۇ، ھەممىسى ئۆلۈپ تۈگەيدۇ، ۋەھاكازالار دېدى. ئاخىردا پادىشاھ يوڭجېڭ گەنسۇدىكى چىڭ سۇلالىسى ۋەزىرىگە ۋە سانغۇنغا موڭغۇل تىلىنى قوللىنىدىغان سېرىق ئۇيغۇرلار چىلانداغدا قېلىپ چارۋىسىنى باقسۇن، دەپ يارلىق چۈشۈردى. ئېيتىشلارغا قارىغاندا، شۇ ئىشتىن كېيىن ئارىدىن ئانچە ئۇزاق ئۆتمەي، چىڭ سۇلالىسىنىڭ ئۇلۇغ سانغۇنى نيەن گىڭياۋ سېرىق ئۇيغۇرلارنىڭ نوپانىغا: «بۈيۈك چىڭ سۇلالىسىنىڭ ئەسكىرىنىڭ كۆپلۈكىدىن سانىنى بىلگىلى بولمايدۇ، بىرمۇ زوراۋاننى تىرىك قويماي، بۈيۈك چىڭ سۇلالىسىنىڭ تەرتىپىنى ئەسلىگە كەلتۈرەلەيدۇ...» دېدى. كېيىن بۇ ھۆرمەتكە سازاۋەر جالات شۇ گەپ بىلەنلا ئادەملىرىنى

باشلاپ يولغا راۋان بولدى.

چىڭ سۇلالىسىنىڭ گەنسۇدىكى ۋەزىرى موڭغۇل تىلىنى قوللىنىدىغان سېرىق ئۇيغۇرلارنىڭ يەتتە ئوتوكىنى قايتىدىن تەڭشىدى ۋە سېرىق ئۇيغۇرلانى تاڭغۇتلارغا قوشۇپ، ئۇلارنى «يات قوۋم» دەپ ئاتىدى. كېيىن پەرقلەندۈرۈش يۈزىسىدىن «سېرىق» دەپكەن سۆزنى قوشۇپ «سېرىق يات قوۋم» دەپ ئاتىدى. چىڭ سۇلالىسى سېرىق ئۇيغۇرلانىڭ مىراسلىق سەردارلىرىنى، يەنى ئالتان ئۇرۇق جەمەتىنىڭ ئەزالىرىنى «چوڭ ئاقساقال»، «ۋاڭ غوجام» ياكى «يەتتە جەمەت سېرىق يات قوۋم ئاغلاقچىسى» دەپ ئاتاى، سېرىق ئۇيغۇرلارنىڭ بۇرۇنقى ئەمەل نامىنى بىكار قىلدى. چوڭ ئاقساقالنىڭ ئاستىدا يانداش ئاقساقال، ياردەمچى، مەيدان باشلىقى بولۇپ، چوڭ ئاقساقالنىڭ خىزمىتىگە ياردەملىشەتتى. ھەربىر ئوتوك (قەبىلە) دە باش، يانداش ئاقساقال ۋە ياردەمچى قويۇلدى. ئۇلارنىڭ سىياسىي مەركىزى چىلان تاغنىڭ جەنۇبىي باغرىدىكى بازىدۇن، خېيخې دەرياسىنىڭ يۇقىرى ئېقىنىدىن يەنە چىلان تاغنىڭ شىمالىي باغرىدىكى بايىنغول (كاڭلۇڭسى ساڭرامى يېنىدىكى گەنگۇ) غا كۆچۈرۈلدى. چىڭ سۇلالىسى سېرىق ئۇيغۇرلارنىڭ ئاقساقاللىرىنى بۇ جايغا كۆچۈرۈپ كېلىشتە گەنجۇ، سۇجۇدا تۇرۇشلۇق ئەسكەرلەرنىڭ نازارەت قىلىشى ۋە كونترول قىلىشىغا قولايلىق بولۇشىنى نەزەردە تۇتقانىدى. چۈنكى، چىڭ سۇلالىسى ھۆكۈمىتى باشتىن - ئاخىر غەربىي يۇرتتىن كۆچۈپ كەلگەن موڭغۇل تىلىنى قوللىنىدىغان سېرىق ئۇيغۇرلارنى ئەدەپسىز، بويسۇندۇرغىلى بولمايدىغان بىر قوۋم، دەپ قارىغانىدى. شۇنىڭ بىلەن بىر ۋاقىتتا، چىڭ سۇلالىسى گەنجۇنىڭ نەنسەن تېغىدىكى موڭغۇل تىلىنى قوللىنىدىغان شەرقىي سېرىق ئۇيغۇرلارنى لىيۈەن بارگاھىنىڭ باش دىۋانىنىڭ باشقۇرۇشىغا بۆلۈپ بەردى ۋە لىيۈەنپۇدا دائىمىي تۇرۇشلۇق پىيادە، ئاتلىق ئەسكەر تۇرغۇزدى. سۇجۇ ئەتراپىدىكى تۈركىي تىلىنى قوللىنىدىغان غەربىي سېرىق ئۇيغۇرلارنى خۇڭيەن

بارگاھىنىڭ باش دىۋانىنىڭ باشقۇرۇشىغا بۆلۈپ بەردى. خۇڭيەن بارگاھىدىمۇ دائىمىي تۇرۇشلۇق پىيادە، ئاتلىق ئەسكەر تۇرغۇزدى. پۈتۈن سېرىق ئۇيغۇرلارنىڭ چوڭ ئىشلىرىنى چوڭ ئاقساقىلى (نويانى) گەنجۇ باش بۇغىغا مەلۇم قىلىپ تۇرىدىغان بولدى. ئاندىن گەنجۇ باش بۇغى ۋاسساللار مەھكىمىسىگە مەلۇم قىلدى. باش بۇغ — چىڭ سۇلالىسىنىڭ يۇقىرى دەرىجىلىك ھەربىي ئەمەلدارى ئىدى. چىڭ سۇلالىسى سېرىق ئۇيغۇرلار رايونىدا ئومۇميۈزلۈك ھەربىي ئىدارە قىلىش تۈزۈمىنى يولغا قويۇپ، گەنجۇ باش بۇغى كونكرېت باشقۇردى. سۇجۇنىڭ شەرقىدە ئولتۇراقلىشىپ دېھقانچىلىق بىلەن شۇغۇللىنىدىغان موڭغۇل تىلىنى قوللىنىدىغان سېرىق ئۇيغۇرلار رايونى (ھازىرقى خۇاڭنىباۋ ۋە ئۇنىڭ ئەتراپىدىكى جايلار) دا داقتال، شاڭيو تەيىنلەپ، سۇجۇنىڭ باشقۇرۇشىغا بۆلۈپ بەردى. ئەينى چاغدا ھەرقايسى جايلاردا تارقاق ئولتۇراقلاشقان سېرىق ئۇيغۇرلار ناھايىتى كۆپ بولۇپ، تاڭخۇتلارنىڭ كۆچمەن چارۋىچى قەبىلىلىرىدە، چىڭخەيدىكى خوشۇت موڭغۇللىرى ئىچىدە ۋە خېشىنىڭ ھەرقايسى جايلىرىدا ئۇلارنىڭ تارقاق ئولتۇراقلاشقان ئادەملىرى بار ئىدى. تاكى ھازىرغىچە كىشىلەر جاڭيېنىڭ شىدۇن، گەنجۇن دېگەن جايلىرىدىكى ئەن فامىلىلىكلەرنىڭ سېرىق ئۇيغۇرلارنىڭ ئەۋلادى ئىكەنلىكىنى بىلىدۇ. جىۈچۈەن (سۇجۇ) نىڭ دۇڭگۈەنشىياڭ، جىۈچۈەن نەنشىياڭ، بېيشياڭ، جايابۇچۇ دېگەن جايلىرىدىمۇ يۇغۇر (尧熬尔) لارنىڭ نۇرغۇن ئۇرۇق — ئەۋلادى بار.

چىڭ سۇلالىسى چېرىكلىرى موڭغۇل تىلىنى قوللىنىدىغان سېرىق ئۇيغۇرلار رايونىنىڭ نۇرغۇن نويان، تەيجىلىرىنى ۋە ئۇلارنىڭ ئۇرۇق — ئەۋلادلىرىنى ئۆلتۈردى. ئاقسۆڭەكلەرنىڭ قالدۇق ئەۋلادىدىن، يەنى ئالتان ئۇرۇق جەمەتىنىڭ ئۇرۇق — ئەۋلادى، سېرىق ئۇيغۇرلارنىڭ يەتتە ئوتوكىدىن بىرقىسىم ياش ۋە ئوتتۇرا ياشلىقلار چوڭ ئاقساقال تۇرىدىغان ۋاڭ جەمەتى

قەبىلىسىگە كېلىپ ئىش كۈتۈپ تۇرىدىغان، چارۋىلىرىنى بېقىپ بېرىدىغان بولۇپ قالدى. كېيىن ئۇلار چوڭ ئاقساقال قەبىلىسىنىڭ يېڭى ئەزاسى بولۇپ قالدى. ئۇلار چۇۋقەر ئالباتۇ (tsuoqər albatu) دەپ ئاتالدى. بۇنىڭ مەنىسى «ئارىلاش پۇقرا، ئەبجەش پۇقرا» دېگەنلىكتۇر. ئۇلار ۋاڭ جەمەتى قەبىلىسىگە ئەگىشىپ خېيخې دەرياسىنىڭ يۇقىرىقى ئېقىنىنىڭ ئىككى قىرغىقىدا، چىلان تاغىنىڭ جەنۇبىي - شىمالىي ئېتەكلىرىدە چارۋىلىرىنى باقىدىغان بولۇپ قالدى. چۇۋقەر ئالباتۇلار ئارىسىدىكى لانچاق جەمەتلىكلەر نېمان قەبىلىسىدىن، غىڭسىر جەمەتلىكلەر ياڭكى قەبىلىسىدىن، توغەش جەمەتلىكلەر خائوروكوت قەبىلىسىدىن، سۇلتۇس جەمەتلىكلەرنىڭ قەبىلىسىدىن ئىدى. بۇنىڭدىن بۇرۇن، چوڭ ئاقساقال قەبىلىسى پۈتۈنلەي ئالتان ئۇرۇقىدىكى ئەنجالق جەمەتىدىن تەركىب تاپقان بولۇپ، باشقا جەمەتلەر ناھايىتى ئاز ئىدى. مانا ئەمدى باشقا جەمەتلەرنىڭ كۆپچىلىكى ئاقساقالنىڭ قەبىلىسىگە قوشۇلۇپ كەتتى.

چىڭ سۇلالىسى ئۈزۈكسىز تۈردە «چاينى ئاتقا تېگىشىش» تىن ئىبارەت باراۋەرسىز سىياسەتنى يولغا قويدى. چىڭ سۇلالىسى موڭغۇل تىلىنى قوللىنىدىغان سېرىق ئۇيغۇرلارنىڭ ھەرقايسى قەبىلىلىرى ھەر يىلى 113 تۇياق «چاي ئېتى» تاپشۇرىدۇ، دەپ بەلگىلىدى. بۇنىڭ يەتتە ئوتوككە تەقسىم قىلىنىشى تۆۋەندىكىدەك ئىدى: چوڭ ئاقساقال قەبىلىسى 15 ئات، ياڭكى قەبىلىسى 23 ئاتا، ۋۇگې ما قەبىلىسى (بەش ئات قەبىلىسى) 23 ئات، باگې ما قەبىلىسى (سەككىز ئات قەبىلىسى) 12 ئات، لور قەبىلىسى توققۇز ئات، ياغلاقار قەبىلىسى 13 ئات، خائوروكوت قەبىلىسى 18 ئات. ئەمەلىيەت شۇنى چۈشەندۈرىدۇكى، چوڭ ئاقساقال قەبىلىسى 15 ئات تاپشۇرغانلىقى ئۈچۈن «شۋۇگې ماجيا» (15 ئات قەبىلىسى) دەپ ئاتالغاندىن سىرت، قالغان قەبىلىلەرنىڭ قەبىلە نامى تاپشۇرغان ئات سانى بىلەن

ئاتالمىغانىدى. نېمان قەبىلىسى — ئۆز مىللىي تىلىدا «نېمان» دېگەن سۆز «سەككىز» دېگەنلىك بولغاچقا، ھەقىقىي ئەھۋالنى بىلمەيدىغان كىشىلەر تەرىپىدىن باگې مابۇلو «سەككىز ئات قەبىلىسى» دەپ خاتا چۈشەندۈرۈلگەن. ئەمەلىيەتتە، بۇ قەبىلە 23 ئات تاپشۇراتتى. بايادتاۋۇ قەبىلىسى دېگىنىمىز — «بەش باياد» دېگەن مەنىدە بولۇپ، كىشىلەر تەرىپىدىن «بەش ئات قەبىلىسى» دەپ خاتا چۈشىنىلگەن. ئەمەلىيەتتە، بۇ قەبىلىمۇ 23 ئات تاپشۇراتتى. بۇنداق بولمىغۇر گەپ ناھايىتى كەڭ تارقىلىپ، ھەقىقىي ئەھۋال ئۇزاق ۋاقىت يوشۇرۇنغانىدى.

بۇ چاغلاردا، شاراكاۋتۇ، ساغان ئۇسۇ (ئوبا، يەما چۈەن) قاتارلىق ئوتلاقلار ئاللىقاچان چىڭ سۇلالىسى چېرىكلىرى تەرىپىدىن ئىشغال قىلىنغانىدى. چىڭ سۇلالىسى قوشۇنلىرى بىيان دۈكۈۋدىكى ساغان ئوبا (يەنى ھازىرقى ئوبا) ۋە ساغان ئۇسۇدا قورغان سېلىپ ۋە دائىمىي تۇرۇشلۇق قوشۇن تۇرغۇزۇپ، چىڭ سۇلالىسى دۈشمەن دەپ قارايدىغان كۆچمەن چارۋىچى قەبىلىلىرىنى نازارەت قىلدى. ئۇلان مۇرەننىڭ شىمالى، شاراكاۋتۇنىڭ غەربىدىكى بىپايان يايلاقلاردا سېرىق ئۇيغۇر چارۋىچىلىرى قالمىدى. چىلانتاغنىڭ جەنۇبىي باغرىدىكى شاراكاۋتۇدىن خېيخې دەرياسىنىڭ شەرقىي ساھىلىغىچە بولغان جايلاردىكى ۋە باباۋشەن تېغى ئەتراپىدىكى سېرىق ئۇيغۇرلارنىڭ كۆپچىلىكى چوڭ ئاقساقالغا ئەگىشىپ خېيخې دەرياسىنىڭ غەربىگە ۋە چىلانتاغنىڭ شىمالىي باغرىغا كۆچۈپ كەتتى. خېيخې دەرياسىنىڭ شەرقىي ساھىلىدا ئاز ساندىكى ئادەم قالدى. بۇلار يەنىلا چوڭ ئاقساقالنىڭ بىۋاسىتە قارشىلىق قەبىلىسى بولۇپ، «ئېچىنى ئوتوك» (edžine otok) پادىشاھ قەبىلىسى دېگەندە مەنىدە) ئاتالدى. بۇ كېيىنكى مونتسى قەبىلىسىنىڭ ئەجدادلىرىدۇر، بۇرۇن، «تاغ دېسە چىلانتاغ، دەريا دېسە داتۇڭ، خېيخې دەريالىرى، تۈزلەڭلىك دېسە تولى بازىدۇن ۋە ساغان ئۇسۇ تۈزلەڭلىكلىرى بار» موڭغۇل تىلىنى قوللىنىدىغان سېرىق

ئۇيغۇرلارنىڭ ئوتلاقلىرى ۋە نوپۇسى زور دەرىجىدە ئازىيىپ كەتتى.

(4)

چىڭ سۇلالىسى «چاچ چۈشۈرۈش يارلىقى»نى قايتا جاكارلىدى. قەدىمكى زاماندا، سېرىق ئۇيغۇرلار چىڭ سۇلالىسىنىڭدەك بىر تال ئۆرۈمە ئۈزۈن چاچ قويمايتتى. ئۇلارنىڭ ئەرلىرى بېشىنىڭ كەينى ۋە ئوڭ - سول ئىككى يېنىدا كىچىك ئۆرۈمە چاچ قوياتتى، قىزلىرىغا يېڭى تۇغۇلغاندا چاچ قوياتتى، ياتلىق بولۇشتىن بۇرۇن بېشىنىڭ ئىككى يان تەرىپىدە ئون نەچچە ئۆرۈمە چاچ بولاتتى، ياتلىق بولغاندىن كېيىن ئىككى تال قىلىپ ئۆرۈۋالاتتى. سېرىق ئۇيغۇرلار رايونىدا چىڭ سۇلالىسىنىڭ «چاچ چۈشۈرۈش يارلىقى» جاكارلانغاندىن كېيىن، ئۇلارنىڭ قەدىمكى ئەنئەنىۋى ئۆرپ - ئادىتى ئۆزگەردى. ئەرلەر چىڭ سۇلالىسى پاسونىدا ئۈزۈن ئۆرۈمە چاچ قويدىغان بولدى.

چىڭ سۇلالىسىنىڭ گەنجۈدىكى ھاكىمىيەت يۈرگۈزگۈچىلىرى چىلانئاغدىكى سېرىق ئۇيغۇرلارنى ۋە باشقا مىللەتلەرنى مەجبۇرىي قارىغاي كەستۈرەتتى، ئالتۇن رۇدىسى كولاتقۇزاتتى. ئاندىن ئۇلارنى قوتازلارغا ئارتقۇزۇپ گەنجۇغا توشۇتقۇزاتتى. چىڭ سۇلالىسى چىڭخەي - شىزاڭ رايونىدا يۈرگۈزگەن «ۋاسساللارنى يۆلەپ، موڭغۇللارنى تىزگىنلەش» ۋە «موڭغۇللارنى يۆلەپ، ۋاسساللارنى تىزگىنلەش» تىن ئىبارەت مىللەتلەر ئارىسىغا بۆلگۈنچىلىك سالىدىغان سىياسەتنىڭ تەسىرى بىلەن موڭغۇل تىلىنى قوللىنىدىغان تاڭغۇت قەبىلىلىرى، خورلار، سارتۇل (sartul - خۇيزۇلار) ۋە خەنزۇ تېرىقچىلىق رايونىدىكى ئاز سانلىق بۇزۇق ئادەملەر دائىم چىڭ سۇلالىسىنىڭ كۈچىگە تايىنىپ سېرىق ئۇيغۇرلار رايونىغا كېلىپ

تالان - تاراج قىلاتتى. تاڭغۇتلار ئاساسەن شۇنخۇا، گۈيدې، گاڭچا ئەتراپلىرىدىن كەلگەن كەسپىي بۇلاڭچىلار ئىدى. سېرىق ئۇيغۇرلار چىڭ سۇلالىسىنىڭ ئوتتۇرا مەزگىلىدىن كېيىن كۈندىن - كۈنگە، يىلدىن - يىلغا نامراتلاشتى. نوپۇسى ئازىيىپ كەتتى.

ئۇلار ئۈزۈل - كېسىل نامراتلاشتى، بۇرۇن ئاپپاق، كەڭتاشا، راھەت چېدىرلار گۆش ۋە سۈت يېمەكلىكلىرى، سىپتا بېسىلغان كىگىز، ئەيلەنگەن تېرە، سىپتا ياسالغان ئوقيا، پىششىق تۆمۈردىن سوقۇلغان قېلىچ قاتارلىقلار بىلەن تولۇپ كېتەتتى. ئاقساقاللار ۋە بايلارنىڭ چېدىرلىرىدا كۈمۈشتىن ياسالغان قاچا - قۇچا، كۈمۈش بىلەن ھەل بېرىلگەن نەقىشلىك ساندۇق، تاۋار - دۈردۈنلاردىن تىكىلگەن تون، يولۋاس، يىلپىز، بۆرە، بۆرسۈك، تۈلكە، تىيىن ئاغمىخان، بۇلغۇن، مولۇن، قۇندۇز قاتارلىق ھايۋان تېرىلىرىدىن تىكىلگەن ئۈزۈن، كالتا جۇۋىلار بار ئىدى. ئۇلارنىڭ ئات جابدۇقلىرى، جۈملىدىن ئېگەر، توقۇم، ئىچمەك، تۆشلۈك، قۇشقۇن ۋە نوختا - يۈگەنلىرىنىڭ ھەممىسى كۈمۈش بىلەن نەقىشلەنگەنىدى. ھازىر بۇلارنىڭ ھەممىسى يوقالدى. ئۇلار ئۈزۈل - كېسىل نامراتلاشتى. چىڭ سۇلالىسىنىڭ ئاخىرقى دەۋرى ۋە مىنگو دەۋرىدە، موڭغۇل تىلىنى قوللىنىدىغان كۆپ ساندىكى سېرىق ئۇيغۇرلارنىڭ چېدىرلىرىدا بىرنەچچە ئاددىي كىگىز كۆرپە، قوي تېرىسىدىن تىكىلگەن ئۆڭ جۇۋا، قوي يۈڭىدىن توقۇلغان چەكمەن چاپان، سېرىق ماي، قۇرۇت، ئىرىمچىك قاچىلايدىغان قوي يۈڭىدىن توقۇلغان چەكمەن خالتىلاردىن باشقا نەرسىسى يوق ھالغا چۈشۈپ قالدى.

چىڭ سۇلالىسى پادىشاھى يوڭجېڭ دەۋرىدىن باشلاپ، ئوتتۇرا تۈزلەڭلىكتىكى بەش ئۆلكە (خېنەن، سەنشى، شەنشى، خېبېي، سەندۇڭ) دىن ۋە چاڭجياڭ دەرياسىنىڭ جەنۇبىدىكى ھەرقايسى جايلاردىن ئاھالىلەرنى تەشكىللىك ھالدا گەنسۇ - چىڭخەينىڭ ھەرقايسى جايلىرىغا ۋە خېشى رايونىغا كۆچۈرۈپ ئەكەلدى. ئەينى

ۋاقىتتا، كۆپلىگەن جايلار چىڭ سۇلالىسى چېرىكلىرىنىڭ قىرغىنچىلىقى بىلەن ئادەمسىز رايونغا ئايلانغانىدى. كۆچمەنلەر ۋە سۈرگۈن قىلىنغان مەھبۇسلار يايلاقلارنى ئېچىپ تېرىدى، مەھەللىلەرنى بىنا قىلدى. ئۈستىدە توپ - توپ ئاق بۇلۇتلار ئۈزۈپ يۈرگەن چىلان تاغ رايونىدا پۇقرالارنىڭ نۇرغۇن يېڭى تۇرالغۇلىرى بارلىققا كەلدى. بۇ چىڭ سۇلالىسىنىڭ ئەينى ۋاقىتتىكى «ئاھالىلەرنى كۆچۈرۈپ كېلىپ چېگرانى پۇختىلاش» سىياسىتىدۇر. بۇنىڭدىن سىرت، خۇاڭخې دەرياسىنىڭ جەنۇبىدىكى چىڭخەيدىكى تاڭغۇت قەبىلىسىمۇ خۇاڭخې دەرياسىدىن ئۆتۈپ شىمالغا كۆچتى. 1822 - يىلى، ئانما چىڭ دېگەن قارلىق تاغدىن كەلگەن تاڭغۇت ئالىك قەبىلىسى خۇاڭخې دەرياسىدىن ئۆتۈپ، ئاستا - ئاستا شىمالغا قاراپ كۆچتى، 19 - ئەسىرنىڭ ئاخىرلىرىدا، ئۇلار موڭغۇل تىلىنى قوللىنىدىغان سېرىق ئۇيغۇرلارنىڭ خېيخې دەرياسىنىڭ شەرقىدىكى ئوتلاقلىرىغا كەلدى. 1846 - يىلى، چىڭ سۇلالىسى بازىدۇندا يەنە بىر قېتىم مۇداپىئە ئورنى تەسىس قىلىپ 1000 دىن ئارتۇق ئەسكەر تۇرغۇزدى، بىر قىسىم سېرىق ئۇيغۇرلار نائىلاج يەنە چىلان تاغىنىڭ شىمالىي باغرىغا كۆچۈشكە مەجبۇر بولدى.

يۈەن سۇلالىسى دەۋرىدىكى موڭغۇللار ھۆكۈمرانلىق قىلغان مەزگىللەردە، خېشى رايونىدا ئولتۇراقلىشىپ بوز يەر ئۆزلەشتۈرۈپ يەر تېرىغان، سودا بىلەن شۇغۇللانغان سارتۇل (خۇيزۇلار) لار ناھايىتى كۆپ ئىدى. چىڭ سۇلالىسىنىڭ تۇڭجى يىللىرىدىن بۇرۇن، خېشى رايونىدىكى سارتۇلار خەنزۇلاردىن كۆپ ئىدى. چىڭ سۇلالىسى تۇڭجى يىللىرى، يەنى 1862 - يىلىدىن 1873 - يىلىغىچە بولغان ئارىلىقتا سۇجۇ ۋە خېشى رايونىدىكى سارتۇلار چىڭ سۇلالىسىگە قارشى قوزغىلاڭ كۆتۈردى. قوزغىلاڭ مەغلۇپ بولغاندىن كېيىن، خېشىدىكى سارتۇلارنىڭ كۆپچىلىكى تەرەپ - تەرەپكە قېچىپ كەتتى.

ئەينى ۋاقىتتا، توپلاڭدا توغاج ئوغرىلايدىغان نۇرغۇن

قاراقچىلار گۇرۇھىمۇ بار ئىدى. ئۇلار خېشىنىڭ ھەرقايسى قىشلاق، بازارلىرىدىن ۋە شەھەرلەردىكى نامراتلارنىڭ گەمە ئۆيلىرىدىن كەلگەن ئالىقچىلار بولۇپ، ئۇلارنى باشلايدىغانلار كۆپ ھاللاردا باغخۇي تەشكىلاتلىرىنىڭ باشلىقلىرى ۋە ۋەيران بولغان پومبىشچىك، باي سودىگەرلەر ئىدى. ئۇلار قاراقچىلىقنى ئۆزلىرى ئۈچۈن پايدىلىق دەپ قارىغاچقا، ئۇنىڭدىن پەقەتلا ئۆزىنى تارتمايتتى. ئۇلار قوزغىلاڭ كۆتۈرگۈچىلەرگە تۈپتىن ئوخشىمايتتى. ئەسەبىيلىشىپ ئادەم ئۆلتۈرۈش ئۇلارنىڭ تەبىئىتىگە ئايلانغانىدى. ئۇلارنىڭ ياۋايى يىرتقۇچ ھايۋانلاردىن قىلچە پەرقى يوق ئىدى. شۇ چاغلاردا، بىر قاراقچىلار گۇرۇھى چىلانئاغنىڭ لوڭچياڭخې (شاراگول) دېگەن يېرىگە كەلگەن بولۇپ، بۇ كۈز كۈنلىرىنىڭ بىر كېچىسى ئىكەن. بايىنغول (ھازىرقى لاۋخۇگۇ) نىڭ كۈزلۈك يايلىقىدا تۇرۇپ چارۋىلىرىنى بېقىۋاتقان موڭغۇل تىلىنى قوللىنىدىغان سېرىق ئۇيغۇرلارنىڭ نېمان قەبىلىسىنىڭ ھېچقانداق مۇداپىئە تەييارلىقى يوق ئىكەن. شېرىن ئۇيقۇدا ياتقان چارۋىچىلار ئۈشتۈمتۈت ھۇجۇمغا ئۇچراپتۇ. قاراقچىلار ئەرلەرنى، ياشانغانلارنى، بالىلارنى پۈتۈنلەي ئۆلتۈرۈپ، ئاياللارنى دەپسەندە قىلغاندىن كېيىن، بەزىلىرىنى ئەكېتىپتۇ. بىھوش ياتقانلىرىنى نەيزە سانجىپ ئۆلتۈرۈپتۇ. بارلىق چارۋا، مال - دۇنيالىرىنى بۇلاپ قۇرۇقداپ قويۇپتۇ. ئىككى كۈندىن كېيىن، يەنە شۇ قاراقچىلار ھازىرقى خۇڭگېتا، تىيەنچياۋۋەن دېگەن جايلاردا موڭغۇل تىلىنى قوللىنىدىغان نۇرغۇن سېرىق ئۇيغۇر چارۋىچىنى قىرغىن قىپتۇ. نېمان قەبىلىسىنىڭ كۆپ سانلىق ئادىمى قىرغىن قىلىنىپتۇ. ئامان قالغان ئون نەچچە ئۆيلۈك ئادەم تاغ ئىچىگە، ئورمان ئارىسىغا كىرىۋاپتۇ. ئەينى ۋاقىتتا، بەزىلەر كېيىن يەلاۋخۇگوۋ، تىيەنچياۋۋەنگە بېرىپ، ئۆلگەنلەرنىڭ جەستى ئىچىدىن تىرىك قالغان بىرنەچچە بالىنى تېپىپ ئەكەپتۇ. تىرىك قالغان بوۋاقلار ئاللىقاچان ئۆلۈپ قالغان ئانىلىرىنىڭ ئەمچىكىنى

ئېمۇئاتقۇدەك، بۇ جايدىكى ئېچىنىشلىق ئەھۋالغا قاراپ چىداپ تۇرۇش مۇمكىن ئەمەس ئىكەن. بۇ قاراقچىلار قوللىرىدىكى قۇش مىلتىقى، يەرلىك زەمبىرەك قاتارلىق قورال - ياراغقا تايىنىپ، لۇڭچاڭخېنى توپتوغرا 12 يىل ئىگىلەپ تۇرغان. ئۇلار تاغ، ئورمانلىقلارنى بازار قىلىۋېلىپ، بارغانلار يەردە ئوت قويۇپ، ئادەم ئۆلتۈرۈپ، ئاياللارنىڭ ئىپپەت - نومۇسىغا تېگىپ، كىشىلەرنىڭ مال - دۇنياسىنى بۇلاڭ - تالاڭ قىلغان، دەريا، تۈزلەڭلىك - ھەممىلا يەر چارۋىچىلارنىڭ جەسەتلىرى، زىيانكەشلىككە ئۇچرىغان ئاياللارنىڭ يىغا - زارىغا تولغان، بەختكە يارىشا ئامان قالغانلار قېچىپ تاغ، ئورمان ئارىسىغا كىرىۋالغان. شۇنىڭدىن كېيىن سېرىق ئۇيغۇرلارنىڭ ئوتلاقلىرىدا گۈللەنگەن، خاتىرجەم، باياشات مەنزىرىدىن ئەسەرمۇ قالمىغان.

دورجى خان ۋە ئېردەنى نوپان

(1)

موڭغۇل تىلىنى قوللىنىدىغان سېرىق ئۇيغۇرلار شەرققە كۆچۈپ چىلانداغ رايونغا بارغاندىن كېيىن، ۋاڭلار ئىچىدە يادىكارلىق قالدۇرغان ۋە ئەڭ كۆپ رىۋايەت قىلىنىدىغان كىشى دورجى خان (tordizi xan) دۇر. ئۇ يەنە دورجى قۇنتەيجى (tordizi xuntedzi) دەپمۇ ئاتىلىدۇ. ئۇ موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقاللىرىنىڭ ئەجدادلىرىنىڭ بىرى. تاكى ئۇنىڭ زامانىسىغىچە موڭغۇل تىلىنى قوللىنىدىغان سېرىق ئۇيغۇرلار يەنىلا ئەنئەنىۋى ئادىتى بويىچە ئۆزلىرىنىڭ ھاكىمىيەت بېشىدا تۇرغان ئەڭ ئالىي ئاقساقاللىرىنى ھۆرمەتلەپ «خان» (xan) دەپ ئاتايدىغانىدى. لېكىن، دورجى خان بىر كىچىك خان - ۋاڭ ئىدى. چوڭ قاغان (پادىشاھ) ئەمەس ئىدى. گەرچە ئۇنىڭ ئەمەلىي ھوقۇقى پەقەت بىر چوڭ ئاقساقالنىڭ ھوقۇقى بىلەن تەڭ بولسىمۇ، ئۇ يەنىلا موڭغۇل تىلىنى قوللىنىدىغان سېرىق ئۇيغۇرلارنىڭ ئاخىرقى خانىدۇر. دورجى خاننىڭ موڭغۇل تىلىنى قوللىنىدىغان سېرىق ئۇيغۇرلارنىڭ ئالىي داھىيسى بولۇشى سېرىق ئۇيغۇرلار شەرققە كۆچۈپ چىلانداغقا بارغان دەسلەپكى 50 يىل ئىچىدە بولغان ئىش. ئەينى ۋاقىتتا، موڭغۇللارنىڭ ئالتان خانى موڭغۇل تىلىنى قوللىنىدىغان سېرىق ئۇيغۇرلار رايونىنى تېخى ئىگىلىمىگەندى. دورجى خاننىڭ قىشلىق ۋە يازلىق بارگاھلىرى پۈتۈنلەي بازىدۇن تۈزلەڭلىكى، باباۋىشەن تېغى (نېمان ئېردەنى)،

ساغان ئۇسۇ (ھازىرقى ئاباتەن) ئەتراپلىرىدا ئىدى. بۇ جايلار ھەم ئۇنىڭ باش قوماندانلىق بارگاھى ئىدى.

يىغىپ ئېيتقاندا، دورجى خان ئۈچ ئىش قىلدى. كىشىلەر ئۇنى «دورجى قۇنتەيجى» دەپ ئاتايدىغان چاغلاردا، ئۇ ھەر يىلى موڭغۇل تىلىنى قوللىنىدىغان سېرىق ئۇيغۇرلارنىڭ ھەرقايسى قەبىلىلىرىنىڭ ياش، ئوتتۇرا ياش ئادەملىرىنى بازىدۇنغا يىغىپ، بىرنەچچە خوشۇن تۈزۈپ، ئات ئۈستىدە ئوقيا ئېتىش، چېلىشىش (بوكى)، قىلىچۈزلىقتىن ئىبارەت تۈر بويىچە مەشىق قىلدۇردى. ھەرقېتىم قەبىلە باشلىقلىرىنى چاقىرىپ «قۇرۇلتاي» ئاچقاندا، ئۇ تەشكىللىگەن كىشىلەر چوڭ كۆلەمدە مۇسابىقە ئۆتكۈزەتتى. بۇنىڭغا دورجى ئۆزى باش بولۇپ قاتنىشاتتى. ئىككىنچى ئىشى: ئۇ كىشىلەرنى باشلاپ خېيخې دەرياسىنىڭ يۇقىرى ئېقىنىدىكى «داۋلۇنخوت» نى، يەنى خۇاڭفەنسى ساڭرامى يېنىدىكى توپا سېپىلىنى كېڭەيتىپ سالدى. ئۇ بىرنەچچە جايدا مۇشۇنىڭغا ئوخشاش خىش ۋە توپا بىلەن قورشالغان چوڭ، قوڭۇر رەڭلىك ھويلا سالغانىدى. ھويلىدا ئۆي ۋە چىتلاق بار ئىدى، تۈرلۈك مېۋىلىك دەرەخ تىكىلگەن، كۆكتات تېرىلغانىكەن. ئۈچىنچى ئىشى: كىشىلەر ئۇنى ھۆرمەتلەپ «دورجى خان» دەپ ئاتىغاندا، يەنى ئۆمرىنىڭ ئاخىرىدىن باشلاپ ئۇ نۇرغۇن مال - دۇنيا توپلىغان. ئۇ ئالاھىدە بىر ئادەم بولۇپ، ئۇنىڭ مال - دۇنيا توپلاش ئىقتىدارىمۇ خۇددى ئۇنىڭ ئاساۋ ئات مىنىش، ئوۋ ئوۋلاش، چېلىشىش جەھەتلەردە باشقىلاردىن ئۈستۈن بولغىنىدەك ئۈستۈن ئىدى. ئۇ يۇرتىنى بېيىتقانلىقى ئۈچۈن كىشىلەر ئۇنى «زەنبۇلا» دەپ ئاتىغان. بۇ تىبەت بۇددا دىنىدىكى بايلىق ئىلاھىنىڭ بىر ئىدى.

بىر كۈنى ئۇنىڭ خىيالىغا توساتتىن بىر ئاجايىپ ئوي كەپتۇ. ئۇ خېيخې دەرياسىنىڭ يۇقىرى ئېقىنىدىكى سۈكۈناتقا چۆمگەن، ئېگىز ۋە تىك چوققىلار ئارىسىدىكى تىك ياردىن بىرنەچچە ئوڭكۈر تېپىپتۇ ھەمدە مال - دۇنياسىنى شۇ

ئوڭكۈرلەرگە مەخپىي توپلاپتۇ. ئۈچىنچى چىلە كىرىپ قەھرىتان سوغۇق بولغاندا، ئۇ كىشىلەرگە ئۆزىنىڭ قوتان - قوتان، كالا - قويلرىنى ھەيدىتىپ پىچاقنىڭ تىخىدەك تىك يارىنىڭ باغرىغا ئەكەلدۈرۈپتۇ. سويۇلغان ماللارنىڭ گۆشى ۋە ئۈستىخىنى توڭلىتىپ تىزىپ قات - قات ئۈستىخان، گۆش پەلەمپىيى ياسىتىپتۇ. ئاندىن ئۇ كىشىلەرگە قوماندانلىق قىلىپ مال - دۇنياسىنى يۈدۈتۈپ پەلەمپەي ئارقىلىق ئوڭكۈرگە ئاچىقۇرۇپتۇ، ئاندىن مال - دۇنيانى توشۇغۇچىلارنى پۈتۈنلەي ئۆلتۈرۈۋېتىپتۇ. لېكىن، كېيىن كىشىلەر يەنىلا بۇ ئوڭكۈرلەرنى تېپىۋاپتۇ. ئېيتىشلارغا قارىغاندا، دورجى خاننىڭ ئۈچ جايدا شۇنداق ئوڭكۈرى بار ئىكەن. بۇنىڭ بىرىنى چىڭخەي، شۇنخۇا، گۇيدېدىن كەلگەن تاڭغۇتلار بۇلاپ قۇرۇقداپ قويۇپتۇ. تاڭغۇتلار كەتكەندىن كېيىن، كىشىلەر تاغ باغرىدا تاشلىۋېتىلگەن نۇرغۇن قاچا - قومۇچنى كۆرۈپتۇ. ئالتۇن - كۈمۈشلەرنى تاڭغۇتلار ئەكىتىپتۇ، ئېشىپ قالغانلىرى مىس، تۆمۈر، چاقچۇق قاچا - قۇچىلار ئىكەن. بەزى مىس قاچىلار تاكى ھازىرغىچە چارۋىچىلارنىڭ ئۆيىدە ساقلىنىۋېتىپتۇ. دورجى خاننىڭ مال - دۇنياسى ھەيران قالغۇدەك كۆپ ئىكەن. مىنگونىڭ 35 - يىلى ماۋ فامىلىلىك بىر خەنزۇ دورجى خاننىڭ قىشلىق بارگاھىغا كۆچۈپ كېلىپ يەتتە ياغاچ ساندۇق تېپىپتۇ. ساندۇقلاردىكىسى پۈتۈنلەي كۈمۈش ئىكەن. كېيىن ئۇ يەنە كولاپ ھېقىقتىن ياسالغان ناس قاپقى، قاشتاشتىن ياسالغان شاھمات قاتارلىقلارنى تېپىپتۇ.

دورجى خاننىڭ ئىككىنچى ئوغلىنىڭ ئايالى ناھايىتى ئەقىللىك، ئىقتىدارلىق بولۇپ، كىشىلەرنىڭ ئىشەنچىگە ئېرىشىپ ئاستا - ئاستا بىر قىسىم ھوقۇقنى ئىگىلىگەن، لېكىن، ئۇ دورجى خاننىڭ ئاچ كۆزلۈكىدىن ناھايىتى بىزار ئىكەن. دورجى خان ئۇنى بىدئەت يولغا كىرىپ كەتتى، كىشىلەرگە ئاپەت كەلتۈرىدۇ، ئالۋاستى دەپ، ئادەم ئەۋەتىپ

تۇتقۇزۇپ ئەكېلىپ كۆيدۈرۈپ ئۆلتۈرۈۋەتكەن.

دورجى خان ئاستا - ئاستا ئىمتىيازىدىن پۈتۈنلەي مەھرۇم بولۇپ، ئاخىردا بارچە خەلق ئۇنىڭدىن بىزار بولغان، ھەتتاكى يېنىدىكى مەھرەملىرىمۇ ئۇنىڭدىن يۈز ئۆرۈگەن. شۇنداق قىلىپ، ناھايىتى تېزلا جىيەنى ئۇنىڭ ھوقۇقىنى قولغا ئالغان. كىشىلەر ئۇنىڭ جىيەنىنى «نويان» (چوڭ ئاقساقال) دەپ ئاتىغان. يېڭى چوڭ ئاقساقالمۇ كەڭ قورساقلىق قىلىپ ئۆزىنىڭ گۈلخاننى ئەتراپىدىن بۇ پېشقەدەم ئاقساقالغا بېشىنى تىققۇدەك بىر ئورۇن بەرمىگەن. كىشىنىڭ ھۆرمەتلىك بولۇشى ھەقىقەتەن ئەبەدىيلىك بولمايدىكەن. ياشانغان دورجى بىر يالاڭ تۆش ئوۋچى بولۇپ قالغان. ئۇ ئۆزى يالغۇز خېيخې دەرياسىنىڭ غەربىي ساھىلىدىكى بىر قاقاس جىلغىغا بېرىپ تەنھا ئۆتكەن. كېيىن بۇ جاي «دورجى ئاق» دەپ ئاتالغان، بۇ جايدىكى ئۆڭكۈردىمۇ ئۇ يوشۇرۇپ قويغان مال - دۇنيا بار ئىكەن. ئۇ بىرنەچچە تۈپ تېرەك تۈۋىدە سۇغۇر تۇتۇپ يەپ كۈن ئۆتكۈزگەن. ئېيتىشلارغا قارىغاندا، بۇرۇن دورجى خاننىڭ قول ئاستىدا خىزمەت قىلغان بىر زايىسان بۇ يەردىن ئاتلىق ئۆتۈپ كېتىۋېتىپ، بۇرۇنقى ئاقساقىلىنى كۆرۈپ ئاتتىن چۈشۈپتۇ. ئۇلار قۇچاقلىشىپ تىنچ - ئامانلىق سوراشقاندىن كېيىن، زايىسان: «پېشقەدەم خان، سالامەتلىكىڭىز ياخشىمۇ؟ سىز ھازىر بەختلىكمۇ؟» دەپ سورايتۇ، دورجى خان كۈلكىگە ئايلاندۇرۇپ: «ئەركەكلەرنىڭ ئاخىرقى ماكانى تىك يارلاردا بولىدۇ. كۆك گۈللۈك يوتقاننى يېيىنىپ (كۆك ئاسمان، ئاق بۇلۇتلارنى دېمەكچى)، سېرىق گۈللۈك كۆرپىنى ئاستىمغا سېلىپ (ئوتلاقنى دېمەكچى) ... ئۆتۈۋاتىمەن. ناھايىتى بەختلىك مەن، ناھايىتى بەختلىك مەن ...» دەپتۇ (بۇ سۆزلەرنىڭ ئەسلىسى يۇغۇرلارنىڭ شەرقىي قىسمىنىڭ تىلىدا بولۇپ قاپىيەداش كېلىدۇ).

ئاقسۆڭەكلەرنىڭ بۇ ھۆرمەتلىك ئەۋلادى ھېلىقى تېرەك تۈۋىدە قايغۇ - ھەسرەت بىلەن ئۆمرىنىڭ ئاخىرقى ئاي - كۈنلىرىنى ئۆتكۈزۈپتۇ. ھېلىقى چوڭلۇقتا تەڭدىشى يوق تېرەك

چىلانتاغنىڭ كىندىك جىلغىسى «دورجى ئاق» تا ھازىرمۇ بار. دورجى خان ھەققىدە ئەل ئىچىدە تارالغان ھېكايە - رىۋايەتلەر ناھايىتى كۆپ، لېكىن ئۇنىڭ ئۆمرىدىكى ھەقىقىي ئەھۋال يۇقىرىدا بايان قىلىنغانلاردىن ئىبارەت.

(2)

ئارتان نوپان (artan nojon) چىڭ سۇلالىسى كاڭشى خان دەۋرىدە ئۆتكەن شەخس. بەزىدە ئۇ موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقلى دېيىلىدۇ. بەزىدە غالدان بوشۇقتۇخاننىڭ «ۋەن بۇسى» (خۇان بۇسى دەپمۇ ئاتىلىدۇ)، جۇڭغارلار ئەۋەتكەن قوراللىق باجگر دېيىلىدۇ. ئۇنىڭ تۆت پەسىللىك بايلىقى ئادەتتە سۈرتولى، بازىدۇندىن شاراكاۋتۇغچە بولغان جايلاردا ئىدى. بايىنغول (ھازىرقى چىلانتاغنىڭ كىندىكىدىكى لاستىڭغول) دا ئۇنىڭ قىشلىق بارگاھىنىڭ خارابىسى بار. ئېيتىشلارغا قارىغاندا، ئارتەن نوپان ئىشنىڭ يولىنى بىلىدىغان مېھرىبان ئادەم ئىكەن. ئۇ دائىم چېدىردىكى ئاق كىگىز ئۈستىدە ئولتۇرۇپ ئۆزى «قوۋۇز» چېلىپ، ئۆزى ناخشا ئېيتىشنى ياخشى كۆرىدىكەن. سۈرتولى، بازىدۇن ۋە شاراكاۋتۇ ئەتراپلىرىدا ئۇنىڭ مىڭلىغان، ئون مىڭلىغان نەسىللىك يىلقىلىرى يايلايدىكەن. ئۇ يەنە چارۋىچىلارنىڭ باشقا چارۋىلارنى، مەسىلەن، تۆگە ۋە سېرىق كالا قاتارلىقلارنى كۆپەيتىشىگە ياردەم بەرگەن. ئېيتىشلارغا قارىغاندا، «چىڭ سۇلالىسى خانى» غا قارشى تۇرماقچى بولغان. ناھايىتى روشەنكى، ئۇ ئەينى ۋاقىتتىكى چىڭ سۇلالىسىگە قارشى كۈچلەر ئۈچۈن نۇرغۇن تەييارلىقلارنى قىلغان. ئەينى ۋاقىتتا، سۈرتولى، بازىدۇن چىڭ سۇلالىسىگە قارشى ئارقا سەپ بازىلىرىنىڭ بىرى ئىدى.

ئارتەن نوپاننىڭ قوتان - قوتان يىلقا، كالا، قويللىرى بار ئىدى. ئۇنىڭ چىلانتاغ ۋە كۆكنورنى باياشات قىلغانلىقىغا ئائىت نۇرغۇن رىۋايەتلەر بار. رىۋايەت قىلىنىشىچە، بىر ۋاڭنىڭ قىز

كۆچۈرگىلى بارغان قوشۇنى بازىدۇن دەرياسىدا توسۇلۇپ قالغان،
 نوپانىنىڭ چارۋىچىلىرى تاغ باغرىلىرىدىكى يىلقىلارنى ھەيدەپ
 دەريا بويىغا ئەكەپ سۇغارغانىكەن، دەريا سۈيى بىردىنلا
 ئۈزۈلۈپ قاپتۇ. قىز كۆچۈرگىلى بارغان قوشۇن دەريادىن
 ئۆتۈۋاپتۇ. بۇ ئەلۋەتتە مۇبالغەشتۈرۈپ ئېيتىلغان سۆز، لېكىن
 بۇ ئارتەن نوپانىنىڭ يىلقىسىنىڭ كۆپلۈكىدىنمۇ چۈشەندۈرىدۇ.
 ئارتەن نوپان سېرىق ئۇيغۇرلار ئارىسىدىكى ئەڭ مەشھۇر
 يادىچى (dʒadɬ) ئىدى. ياد (dʒad) قەدىمكى زاماندا ئاسىيا -
 ياۋروپا يايلاقلىرىدا كەڭ ئەۋج ئالغان بىرخىل سىرلىق ئەپسۇن
 بولۇپ، «جان چۈلو» (dʒad tʃulor) دەپمۇ ئاتىلىدۇ. ئۇ بىر
 خىل سېھرىي كۈچكە ئىگە تاش بولۇپ، قەدىمكى زامان
 ئۇيغۇرلىرى ۋە باشقا كۆچمەن چارۋىچىلارنىڭ ھەممىسى بۇ
 تاشنىڭ سېھرىي كۈچىگە ئىشىنەتتى. بۇنداق تاش گاھىدا بىر
 خىل جۈپ قۇيرۇقلۇق يىلاننىڭ قۇيرۇق قىسمىدىن ئېلىناتتى.
 شۇڭا، «يىلان تاش» دەپمۇ ئاتىلاتتى. ئۇيغۇرلار رايونىدىكى ياد
 تاش كۆپرەك يىلان بەدىنىدىن ئېلىناتتى. سۈنەن ناھىيەسى
 ئاشلىق ئىدارىسىنىڭ سابىق باشلىقى، بۇرۇن بىر مەزگىل
 راھىب بولغان ئەن جېڭخۇ بوۋاينىڭ ئېيتىشىچە، ئۇ بۇنداق
 تاشنى كۆپ قېتىم كۆرگەنىكەن. ئەپسۇن ئوقۇغاندا، بىر تاش
 ياكى بىرلا ۋاقىتتا بىرقانچە تاش ئىشلىتىلىدىكەن. تاش بىلەن
 ئەپسۇن ئوقۇغاندا، ھاۋا توساتتىن ئۆزگىرىپ سۆزسىز قار ياكى
 يامغۇر ياغىدىكەن، قار - يامغۇرنى توختاتقىلىمۇ بولىدىكەن.
 بۇنداق ئەپسۇن ئوقۇيالايدىغانلار تومۇز كۈنلىرىدە يىراق سەپەرگە
 چىققاندا مۇشۇ ئەپسۇننى ئوقۇپ يامغۇر ياغدۇرىدىكەن ياكى بۇلۇت
 پەيدا قىلىپ ئاپتاپنىڭ كۆيدۈرۈشىدىن ساقلىنىدىكەن. مۇشۇ
 ئەسەرنىڭ بېشىدا، ھەتتا 40 - يىللاردا يۇغۇرلار ۋە موڭغۇللار
 ئارىسىدا مۇشۇنداق ئەپسۇن ئوقۇشنى بىلىدىغان لامالار، شامان
 «ئىلچى»لىرى بولغانىدى. ئېيتىشلارغا قارىغاندا، ھازىرمۇ
 قىسمەن ئەرەب كۆچمەن چارۋىچى قەبىلىلىرى، ئىران، تۈرك ۋە
 موڭغۇللار ئارىسىدا مۇشۇنداق ئەپسۇن ئوقۇيدىغانلارنى

ئۇچراتقىلى بولىدىكەن.

رېۋايەت قىلىنىشىچە، چىڭ سۇلالىسى خانىنىڭ مەلۇم بىر سانغۇنى چەۋەندازلارنى باشلاپ دۇكونى كېزىپ، ساغان ئۇسۇ (ھازىرقى چىڭخەينىڭ چىلىيەن ناھىيەسىنىڭ ئوبائەن، يەماچۇەن دېگەن يەرلىرى) دا بازىدۇندىكى سېرىق ئۇيغۇرلار رايونىنىڭ مەركىزىگە قاراپ دەبدەبە بىلەن ئىلگىرىلىگەن. سېرىق ئۇيغۇر چارۋىچىلىرى جەڭ دۇمبىقىنى ياڭرىتىپ، تۇغ - ئەلەملىرىنى لەپەڭلىتىپ كېلىۋاتقان چىڭ سۇلالىسى چېرىكلىرىنى كۆرۈپ قورقۇپ ھودۇقۇپ كېتىپتۇ. لېكىن، ماھارىتى قالىتس ئارتان نوپان ئېتىغا مىنىپ، چىڭ سۇلالىسى چېرىكلىرى كۆرۈنگۈدەك بىر دۆڭگە چىقىپ، كىچىك ئاق چېدىرىنى تىكىپ، ئۆزى دۆڭدە ئولتۇرۇپ، قوينىدىن بىرنەچچە ئال توق قىزىل ياد تېشىنى ئېلىپ، توختىماستىن كىشىلەر چۈشەنمەيدىغان ئەپسۇن ئوقۇشقا باشلاپتۇ. بىردەمدىلا قارا بوران چىقىپ، ئاسماننى قارا بۇلۇت قاپلاپ، قارا يامغۇر يېغىشقا باشلاپتۇ. قاتتىق بوراندا تاغ باغرىدىكى دەل - دەرەخلەرمۇ يادەك ئېگىلىپ كېتىپتۇ. ئارقىدىنلا شاپىلاق تەك، مۇشتۇمدەك قار، مۆلدۈر يېغىپتۇ. مۆلدۈر چىڭ سۇلالىسى چېرىكلىرىنىڭ ئېغىز - بۇرۇنلىرىنى كومشايتىۋېتىپتۇ. چىڭ سۇلالىسى چېرىكلىرىنىڭ ئاتلىرى گاڭگىراپ، ئېگىز - پەس كىشىنەپ، ھەرتەرەپكە قالايمىقان چېپىشقا باشلاپتۇ. چىڭ سۇلالىسى چېرىكلىرىنىڭ ئۇششۇپ قېتىپ قالغان قولىرى ئاتنىڭ تىزگىنىنى تۇتۇشقا، پۇتلىرى ئۈزەڭگىگە دەسسەپ ئولتۇرۇشقا يارماي قاپتۇ. ئۇلار سوغۇقتا ئەقلىدىن ئېزىپ، توپ - توپ بولۇپ تۈگۈلۈپ قاپتۇ. ئەتىسى كۈن چىققاندا، كىشىلەر ساغان ئۇسۇدا قىيما - چيما بولغان جەسەتلەرنى كۆرۈپتۇ. ئۇلار باشلىرىنى قولىقىغا تىقىپ، ئېغىز - بۇرۇنلىرىنى ماكچايتىپ، يادەك پۈكلىنىپ، دۆۋە - دۆۋە بولۇپ، قوراللىرىنى قۇچاقلىغان پېتى ياتقۇدەك.

ئالاھزەل كاڭشى خاننىڭ ئاخىرقى يىللىرىدا، ئارتەن نوپان ئارتېرىيە تومۇرى يېرىلىپ بازىدۇندا قازا قىلغان.

ئۇيغۇرلارنىڭ يېزىقى

سېرىق ئۇيغۇرلارنىڭ ئەجدادلىرى سىبىرىيە، موڭغۇل ئېگىزلىكى ۋە تۈركىستان، چىڭخەي - شىزاڭ ئېگىزلىكىدە ئەسىرلەر بويى سەرسان بولۇپ ئۆتكەنىدى. ئۇلار بۇ ھاۋاسى سوغۇق بېپايان ئاسىيا - ياۋروپا يايلاقلىرىدا ئەركىن - ئازادە ياشىغان جەڭچى ۋە ئوۋچىلار بولۇپ، موڭغۇل ۋە تۈرك تىلىدا ئۆزلىرىنىڭ سەلتەنەتلىك كۆچمەن چارۋىچىلىق ھاياتىنى، باتۇر جەڭچىلىرى ۋە ئۇلۇغ قاغانلىرىنى كۈيلەيدىغان تارىخىي داستانلارنى، قوشاقلارنى، شېئىرلارنى يازغانىدى. بۇلار ھازىرغىچە ئەل ئارىسىدا ساقلىنىپ قالغان.

بۇ يايلاق مەدەنىيىتىنىڭ ئالاھىدىلىكلىرىدىن بىرى ، دۇنيانىڭ ھەرقايسى جايلىرىدىن كەلگەن مەدەنىيەتنى قوبۇل قىلىشقا ماھىر بولۇشتۇر. ئاسىيانىڭ بۇ شىجائەتلىك، باتۇر كۆچمەن چارۋىچى مىللەتلىرى ئوچۇق - يورۇق، كۆكسى - قارنى ۋە نەزەر دائىرىسى كەڭ، ھەممىنى قوبۇل قىلىشتەك ئالاھىدىلىكىگە ئىگە. يايلاق مەدەنىيىتىنىڭ ماھىيىتى سىرتقا يۈزلىنىشچانلىققا ئىگە.

سېرىق ئۇيغۇرلارنىڭ دەسلەپكى ئەجدادلىرى موڭغۇل ئېگىزلىكىدە ياشىغان دەۋرىدىلا سىبىرىيەنىڭ بىرخىل قەدىمكى يېزىقى - تۈرك يېزىقىنى قوللانغانىدى. بۇ يېزىق دەسلەپتە يېنسەي دەرياسى ۋادىسىدا ياشىغان قەدىمكى زامان قىرغىزلىرى ئىچىدە ئومۇملاشقانىدى. بۇ يېزىقتا يېزىلغان ئاساسلىق ئابىدە تېكىستى موڭغۇلىيەنىڭ ئورخۇن دەرياسى ۋە سىبىرىيەنىڭ

يېنسەي دەرياسى ئەتراپلىرىدا تېپىلغانلىقى ئۈچۈن، يەنە كېلىپ بۇ يېزىق تاشقى شەكلى جەھەتتە قەدىمكى زاماندا گېرمانلار قوللانغان رۇنىك يېزىقىغا بەكمۇ ئوخشايدىغان بولغاچقا، تۈرك - رۇنىك يېزىقى ياكى ئورخۇن - يېنسەي يېزىقى دەپمۇ ئاتالدى. كېيىن ئۇيغۇر ئۇلۇسى (ئۇيغۇر قاغانلىقى) نىڭ ئاخىرقى مەزگىللىرىدىن كېيىن، يەنە غەربىي ئاسىيادىكى سۈرىيەدىن كىرگەن سوغدى يېزىقىنى قوللاندى ۋە سوغدى يېزىقىغا ئاساسەن ئۇيغۇر يېزىقىنى ئىجاد قىلدى. دەسلەپكى چاغلاردا بۇ بىرخىل تۈرك تىلىدىكى ھەرپلەرنى قوشۇپ يازىدىغان يېزىق بولۇپ، 22 ھەرپ بار ئىدى، ئادەتتە يۇقىرىدىن - تۆۋەنگە تىك يېزىلاتتى. قۇر تەرتىپى سولدىن - ئوڭغا ئىدى، ھەرپ شەكلىدە ياغاچ ئويما مەتبەئە شەكلى، نوم شەكلى ۋە يازما شەكلى بار.

لېكىن، ئۇيغۇرلارنىڭ بۇ يېزىقى ئۇيغۇلار غەربكە كۆچكەندىن كېيىن ئاندىن كەڭ ئومۇملاشقان ۋە قوللىنىلغانىدى. مىلادىيە 10 - ئەسىردىن كېيىن، بىر قىسىم ئۇيغۇرلار ئېتىقادىنى ئۆزگەرتىپ ئىسلام دىنىغا ئېتىقاد قىلىپ، ئەرەب ھەرپى بىلەن يېزىلىدىغان يېزىقنى، يەنى ئۇيغۇر يېزىقىنى قوللاندى. شىنجاڭنىڭ شەرقىي قىسمىدىكى سېرىق ئۇيغۇرلار رايونىدا يەنىلا ئۇيغۇر يېزىقى قوللىنىلغان بولۇپ، بىر قىسىم كىشىلەر ئارىسىدا بۇ يېزىق تاكى 17 - ئەسىرنىڭ ئاخىرغىچە قوللىنىلغانىدى. ئۇلار قوللىنىش دائىرىسى ناھايىتى كەڭ بۇ يېزىق بىلەن بىز ئۈچۈن نۇرغۇن مانى دىنى، بۇددا دىنى ئەسەرلىرىدىن ئىبارەت قىممەتلىك بايلىقلارنى قالدۇرۇپ كەتتى. ئوتتۇرا ئاسىيادىكى ئۇيغۇر يېزىقىدا يېزىلغان ئەدەبىيات ئىجادىيەتلىرىدە بۇددا دىنى ھەل قىلغۇچ رول ئوينىغانىدى. تاڭ سۇلالىسى دەۋرىدىكى مەشھۇر ئاچاريا شۈەنزاڭنىڭ ئىش ئىزلىرى (بۈيۈك تاڭ دەۋرىدىكى مېھىر - شەپقەتلىك تىرىپتاكا ئاچاريا تەزكىرىسى) نى بېشبالىقتىكى ئۇيغۇرلاردىن سىڭقۇسەلى ئۇيغۇر يېزىقىغا تەرجىمە قىلغانىدى. ئۇيغۇر يېزىقىدىكى بۇددا

نوملىرىدىن يەنە «ئابدۇراما كۇشاردى شاشىر»، «سەككىز مۇزەككەر قەسىدىسى» قاتارلىقلار بار. «ئالتۇن ئۆڭلۈك يارۇق يالتىراقلىق قوپتا كۆتۈرۈلمىش نوم ئىلمىكى ئاتلىق نوم بىتىك» نى كېيىنرەك، يەنى 1687 - يىلى (كاڭشى خانىنىڭ 26 - يىلى) گەنسۇدىكى موڭغۇل تىلىنى قوللىنىدىغان بىر سېرىق ئۇيغۇر ئۇيغۇر (يۇغۇر) يېزىقىدا يازغانىدى. لېكىن، بۇ چاغدا بۇنداق كەڭ قوللىنىلىغان تۈرك تىلىدا يېزىلىدىغان ئۇيغۇر يېزىقى يوقىلىشقا قاراپ يۈزلەنگەن بولۇپ، ئۇنى بىلىدىغانلار تاغلارنىڭ ئىچكىرىسىدىكى بۇتخانىلارنىڭ راھىبلىرىدىنلا ئىبارەت ئىدى. ئۇيغۇر يېزىقىنىڭ تەسىرى چوڭقۇر بولۇپ، قىتان يېزىقى (قىتان كىچىك ھەرىپى)، موڭغۇل يېزىقى ۋە مانجۇ يېزىقى قاتارلىقلارنىڭ ھەممىسى ئۇنىڭ ئەۋلادى ھېسابلىنىدۇ. ئۇيغۇر يېزىقى ھەپلەرنى قوشۇپ يېزىشتا ئەرەب ئېلىپبەسى ئاساسىدىكى ھازىرقى زامان ئۇيغۇر يېزىقىغا ناھايىتى زور تەسىر كۆرسەتكەن. ئۇيغۇر ئۇلۇسى (ئۇيغۇر قاغانلىقى) دەۋرىدە، موڭغۇل ئېگىزلىكىدىكى ئۇيغۇر ھۆكۈمرانلار سىنىپى ۋە بىر قىسىم كىشىلەر مانى دىنىغا ئېتىقاد قىلغانىدى. ئۇيغۇر مانى دىنى مۇرىتلىرى بەزى ئەسەرلەرنى مانى يېزىقىدا يازغانىدى. مانى يېزىقىمۇ سۈرىيەدىن كىرگەن بىرخىل يېزىق ئىدى. ئۇيغۇرلار غەربكە كۆچۈپ ئوتتۇرا ئاسىياغا كەلگەندىن كېيىن، بىر قىسىم كىشىلەر يەرلىك قەدىمكى كۈسەن، كىنگىت كىشىلىرىدىن كۈسەن - كىنگىت يېزىقىنى قوبۇل قىلدى ۋە ئاز - تولا ئۆزگەرتىش كىرگۈزۈپ قوللاندى، بۇ يېزىق بىراخمان يېزىقى دەپ ئاتالغانىدى. بۇ يېزىق ھىندىستان بىراخمان يېزىقىنىڭ ئوتتۇرا ئاسىيا قىياش شەكلىدىن بارلىققا كەلگەنىدى. مانى يېزىقى ۋە بىراخمان يېزىقى ئۇيغۇرلارنىڭ دىنىي ئەسەرلىرىدە ۋە دىن بىلەن مۇناسىۋەتلىك ئىككى خىل تىلنىڭ تەرجىمىسىدە قوللىنىلىغانىدى. ئۇيغۇر يېزىقى (يۇغۇر يېزىقى) غا ئوخشاش دەھرىي ئىشلاردا ئومۇميۈزلۈك قوللىنىلمىغانىدى.

چىڭگىزخان دەۋرىدە، چىڭگىزخان ئۇيغۇر تاتانۇڭغا ئۇيغۇر ئېلىپبەسىگە ئاساسەن موڭغۇل يېزىقىنى، يەنى ئۇيغۇرچە موڭغۇل يېزىقىنى (回鹘式蒙故) ئىجاد قىلدۇرغانىدى. بۇ يېزىق يۈەن سۇلالىسى ۋە تۆت چوڭ خانلىق (ۋولگا دەرياسى بويىدىكى ئالتۇن ئوردا خانلىقى، ئوتتۇرا ئاسىيادىكى چاغاتاي خانلىقى، تەڭرىتېغى، ئالتاي ۋە سىبىرىيەدىكى ئوگىداي خانلىقى، ئىراندىن شىمالىي كاپكاز ۋە ئوتتۇرا يەر دېڭىزغىچە بولغان جايلاردىكى ئىل خانلىقى) نىڭ ئورتاق قوللىنىدىغان يېزىقى ئىدى. ئەينى ۋاقىتتا، بۇ يېزىق ئاسىيا - ياۋروپا بايلارلىرىدا توسالغۇسىز قوللىنىلغانىدى. موڭغۇل قەبىلىلىرى سېرىق ئۇيغۇرلار رايونىغا كىرگەندىن كېيىن، سېرىق ئۇيغۇرلار رايونى ئۇيغۇر يېزىقى بىلەن ئۇيغۇرچە موڭغۇل يېزىقىنى تەڭ قوللىنىدىغان رايون بولۇپ قالدى.

مىڭ سۇلالىسىنىڭ دەسلەپكى مەزگىللىرىدە، غەربىي يۇرتتىكى ھەرقايسى مىللەتلەر (يۇغۇرلارنىمۇ ئۆز ئىچىگە ئالىدۇ) نىڭ مىڭ سۇلالىسىگە ئەۋەتىلىدىغان ھۆكۈمەت ئالاقىلىرى ئادەتتە قومۇلدا خەنزۇچىغا تەرجىمە قىلىنىپ ئاندىن ئەسلىي نۇسخىسىنى قوشۇپ مىڭ سۇلالىسىگە ئەۋەتىلەتتى. كېيىن مىڭ سۇلالىسى ھۆكۈمىتى بېيجىڭدا يات قوۋملار سارىيى تەسىس قىلىپ، مىللەتلەر ۋە دۆلەتلەرنىڭ تىل - يېزىقىنى تەرجىمە قىلىدىغان خادىملارنى مەخسۇس تەربىيەلىدى. بۇنىڭ ئىچىدە، قوچۇ سارىيى يات قوۋملار سارىيىغا قاراشلىق بىر تارماق ئورگان بولۇپ، ئۇ مەخسۇس غەربىي يۇرتتىكى مىللەتلەرنىڭ يازما تەرجىمە ئىشلىرىغا مەسئۇل ئىدى. مىڭ سۇلالىسى تارىخىدا تىلغا ئېلىنغان قوچۇ يېزىقى دەل يۇغۇر يېزىقى، يەنى ئۇيغۇر يېزىقىدۇر. ۋاسساللار يېزىقى ئۇيغۇرچە موڭغۇل يېزىقىنى كۆرسىتىدۇ. مۇسۇلمانلار يېزىقى (回回字) ئەرەب ئېلىپبەسى ئاساسىدىكى ئۇيغۇر يېزىقىنى كۆرسىتىدۇ. مىڭ سۇلالىسىنىڭ قىممەتلىك ئەسىرى «قوچۇ سارىيى دەرسلىكى»، «قوچۇ

سارىيىدىكى ئالاقىلەر»، «قوچۇ سارىيىدىكى تۈرلۈك يازمىلار» ۋە خەنزۇ - يات قوۋمىلار تىلى تەرجىمىلىرىدە مىڭ سۇلالىسى ھۆكۈمىتى ۋە ئۇيغۇر قاتارلىق مىللەتلەرنىڭ ھۆكۈمرانلىرىنىڭ بىر - بىرىگە ئەۋەتكەن نۇرغۇن خەت - ئالاقىلىرى خاتىرىلەنگەنىدى. ھازىر «قوچۇ سارىيى دەرسلىكى» نىڭ تۆت جىلدى ساقلىنىۋاتىدۇ. بۇنىڭ ئالدىنقى ئۈچ جىلدىدا تۈركىي تىلىدا سۆزلىشىدىغان سېرىق ئۇيغۇرلارنىڭ مىڭ سۇلالىسى ئوردىسىغا ئەۋەتكەن ھۆكۈمەت ئالاقىلىرى خاتىرىلەنگەن. بۇنىڭدا خەنزۇچە بىلەن ئۇيغۇرچە موڭغۇل يېزىقىنىڭ سېلىشتۇرمىسى قوشۇپ بېرىلگەن. ئەينى ۋاقىتتىكى سېرىق ئۇيغۇرلار ئىككى خىل يېزىقنى قوللانغان بولۇپ، بۇنىڭ بىرى، تۈركچە ھەرپلەرنى قوشۇپ يازىدىغان ئۇيغۇر يېزىقى؛ يەنە بىرى، موڭغۇلچە ھەرپلەرنى قوشۇپ يازىدىغان ئۇيغۇرچە موڭغۇل يېزىقى ئىدى. ئەينى ۋاقىتتىكى ئادەت بويىچە نۇرغۇن موڭغۇللار ۋە تۈركلەر ئۇيغۇرچە موڭغۇل يېزىقىنىمۇ ئۇيغۇر يېزىقى ياكى يۇغۇر يېزىقى دەپ ئاتىغانىدى. سېرىق ئۇيغۇرلار جۇڭغار خانلىقى بىلەن چاغاتاي خانلىقىغا ئەۋەتىلىدىغان خەت - چەكلەردە ئۇيغۇرچە موڭغۇل يېزىقىنى قوللانغانىدى. ھازىرمۇ پېشقەدەم راھىب بەيتۇستان ۋە ئەنجاڭ، لوپساڭ قاتارلىقلارنىڭ ئېيتىشىغا قارىغاندا، شەرقىي قىسىمدىكى موڭغۇل تىلىنى قوللىنىدىغان سېرىق ئۇيغۇرلار رايونىدا تارقالغان تارىخىي داستان «شات» (تولۇق ئاتىلىشى) «شاشتىر» (s.a.sitar، مەنىسى «تارىخ»، «كېسارخان» (keser χ:an) ئۇيغۇرچە موڭغۇل يېزىقىدا خاتىرىلەنگەن. بۇ داستاننى كۆچۈش سەپىرىدە ئالاھىدە تاللىغان ئات ياكى كالىغا ئارتىپ ئېلىپ ماڭغان. 20 - ئەسىرنىڭ باشلىرىدا چەت ئەل ئالىملىرى سېرىق ئۇيغۇرلار ئارىسىدا ئۇيغۇرچە موڭغۇل يېزىقىدا يېزىلغان بىرنەچچە داستاننىڭ قول يازمىسىنى بايقىغان. تۇرپاندىن قېزىۋېلىنغان ئۇيغۇرچە موڭغۇل يېزىقىدا يېزىلغان «ئالېكساندىر ھېكايىسى» نىڭ مەزمۇنىدا ئالېكساندىرنىڭ

«ئابھايات سۈيى» ئىزدىگەنلىكى بايان قىلىنغان. سېرىق ئۇيغۇرلارغا چوڭقۇر تەسىر كۆرسەتكەن «1640 - يىلىدىكى ئويرات قانۇنلىرى» مۇ دەسلەپتە مۇشۇ يېزىقتا يېزىلغانىدى. بۇلاردىن باشقا يەنە مىڭ سۇلالىسىنىڭ «خەنزۇ - يات قوۋملار تىلى تەرجىمىلىرى» دىمۇ سېرىق ئۇيغۇرلارنىڭ ئىككى خىل تىلىدا سۆزلىشىدىغان ئاھالىلىرىنىڭ ئايرىم - ئايرىم ھالدا ئۇيغۇرچە موڭغۇل يېزىقى ۋە ئۇيغۇر يېزىقى (يۇغۇر يېزىقى بىلەن يېزىلغان خەت - ئالاقىلىرى خەنزۇچە ئاھاڭ تەرجىمىسى قىلىنغان) خاتىرىلەنگەن. ئۇيغۇرچە موڭغۇل يېزىقى يۈەن، مىڭ سۇلالىسىدىن ئىبارەت ئىككى سۇلالە دەۋرىنى باشتىن كەچۈرۈپ، 17 - ئەسىرگە كەلگەندە تەرەققىي قىلىپ خودام موڭغۇل يېزىقى ۋە تود موڭغۇل يېزىقىدىن ئىبارەت ئىككى تارماق بارلىققا كەلگەنىدى. بۇلارنىڭ ھەرپلىرى ۋە ھەرپلەرنى قوشۇپ يېزىش ئۇسۇلىنىڭ ئۇيغۇرچە موڭغۇل يېزىقىدىن ناھايىتى چوڭ پەرقى بار ئىدى. كىشىلەر بۇ ئىككى خىل يېزىقنى موڭغۇل ئوسۇك (*mong Gaol osuk*) دەپ ئاتىغان. بۇ ئىككى خىل يېزىق جۇڭگو موڭغۇللىرى قوللانغان يېزىقتۇر، بۇ كېيىنكى گەپ. قەدىمكى زاماندا سېرىق ئۇيغۇرلارنىڭ ئۇيغۇرچە موڭغۇل يېزىقىنى قوللىنىشى ناھايىتى تەبىئىي ئىدى. چۈنكى، ھەرقانداق جايدا بولسۇن، تىلنىڭ مەدەنىيەتتىن ئايرىلىپ مۇستەقىل مەۋجۇت بولۇپ تۇرۇشى مۇمكىن ئەمەس. شۇڭا، سېرىق ئۇيغۇرلار قايسى تىلنى قوللانغان بولسا، شۇ مەدەنىيەت كاتېگورىيەسىگە مەنسۇپ بولغان. تىل - بىر مىللەتنىڭ تارىخىنىڭ ئىنكاسىدۇر. تۈركىي تىلىدا سۆزلىشىدىغان سېرىق ئۇيغۇرلار قەدىمكى تۈركىي تىللىق كۆچمەن چارۋىچىلار مەدەنىيىتى كاتېگورىيەسىگە مەنسۇپ، موڭغۇل تىلىدا سۆزلىشىدىغان سېرىق ئۇيغۇرلار قەدىمكى موڭغۇل كۆچمەن چارۋىچىلار مەدەنىيىتى كاتېگورىيەسىگە مەنسۇپ، يەنە كېلىپ بۇ ئىككىسى ئاسىيا - ياۋروپا يايلاقلىرىدىكى ئالتاي تىلى

سىستېمىسى قەدىمكى كۆچمەن چارۋىچىلار مەدەنىيىتى كاتېگورىيەسىگە مەنسۇپ. ئۇزاق ئەسىرلەر داۋامىدا داۋالغۇش، پاراكەندىچىلىك ئۈزۈلمىگەن، خاندانلىقلار، ئىمپېرىيەلەر ئۇ يوقالسا، بۇ ئوتتۇرىغا چىقىپ ھۆكۈمرانلار ئۈزۈكسىز ئالمىشىپ تۇرغان بولسىمۇ، لېكىن بىر پاكىت باشتىن - ئاخىر ئۆزگەرمىگەن، يەنى مەدەنىيەتتە كىشىنى ھەيران قالدۇرغۇدەك داۋاملىشىشچانلىق بولغان.

سېرىق ئۇيغۇلار رايونى باشتىن - ئاخىر ئۈچ - تۆت خىل تىل - يېزىق، يەنى قەدىمكى ئۇيغۇر يېزىقى (يۇغۇر يېزىقى، قەدىمكى ئۇيغۇر يېزىقى، ئاساسىدا ئىجاد قىلىنغان موڭغۇل يېزىقى، تاڭغۇت يېزىقى زاڭزۇ يېزىقى)، خەنزۇ يېزىقىنى ئارىلاش قوللانغانىدى. تاكى ھازىرغا قەدەر موڭغۇل تىلىنى قوللىنىدىغان سېرىق ئۇيغۇرلار ئارىسىدا تاڭغۇت يېزىقى بىلەن ترانسكرىپسىيەسى بېرىلگەن ئىلچى (شامان) نوملىرىنىڭ نوم سۆزلىرى، ئەپسۇنلىرى قاتارلىقلارغا ئائىت كىتابلارنى ئۇچراتقىلى بولىدۇ. يۇغۇر يېزىقى (ئۇيغۇر يېزىقى) ۋە قەدىمكى ئۇيغۇر يېزىقى موڭغۇل تىلىنى قوللىنىدىغان سېرىق ئۇيغۇرلار شەرققە كۆچكەندىن كېيىن ئۇنتۇلۇپ كېتىلگەن. ئۇلار دۇچ كەلگەن تەقدىر ئۇلارغا ئۆزلىرىنىڭ تارىخىي ئەسەرلىرى ۋە يېزىقىنى ساقلاپ قېلىش ئىمكانىيىتىنى نېسىپ قىلمىغان. شۇنداق دېيىشكە بولىدۇكى، سېرىق ئۇيغۇرلار رايونى ئوتتۇرا ئاسىيا كۆچمەن چارۋىچىلىق مەدەنىيىتىنىڭ خارابىسى بولۇپ قالدى.

16 - ئەسىردىكى ئېغىر بالايىئاپەتتىن كېيىن، گۆر ئاغزىدىن قايتقان موڭغۇل تىلىنى قوللىنىدىغان سېرىق ئۇيغۇرلار چىلاتاغنىڭ ئېگىز ۋە تىك يارلىرى باغرىغا كەلگەندىن كېيىن، چارۋا بېقىشتىن قولى بوشىغان چاغلاردا ئەجدادلىرىدەك شېئىر ئوقۇمايدىغان، تەزكىرە يازمايدىغان بولۇپ قالدى. ئەجدادلىرىنىڭ

يېزىقلىرى ئۇلار ئورمانلىقلاردا ياۋايى ھايۋانلار بىلەن ئېلىشقاندا، ھاياتلىققا ئېرىشىش ئۈچۈن دۈشمەنلىرى بىلەن تالاي قېتىملاپ ئېلىشقاندا ھېچنېمىگە ئەسقاتمايدىغان بولۇپ قالغانىدى. ئۇ ئەنسىزچىلىك يىللاردا ئۇلار ئۈچۈن زۆرۈر بولغىنى كىتاب ئوقۇيدىغان، خەت يازىدىغان كىشىلەر ئەمەس، بەلكى قەيسەر، ئەقىللىك ئوۋچىلار، تىمەن، قابىل ئاياللار ئىدى. چۈنكى، ئۇلار ئۈچۈن ھەممىدىن ئاۋۋال ھاياتىنى داۋاملاشتۇرۇش زۆرۈر ئىدى. موڭغۇل تىلىنى قوللىنىدىغان سېرىق ئۇيغۇرلار بىر قېتىملىق ئۆزىنىڭ يېزىقىدىن مەھرۇم بولۇش، ئەنئەنىۋى مەدەنىيىتى يوقىلىش گىردابىغا بېرىپ قېلىش باسقۇچىنى باشتىن كەچۈرگەن بولۇپ، شۇ ۋەجىدىن كىشىلەر قايتىدىن غار ئادەملىرى دەۋرىگە بېرىپ قالغان ياكى پۈتۈنلەي باشقىچە بىر قوۋم بولۇپ قالغانىدى. ئەمما، ئۇلارنى ئۇنداق يامان ئاقىۋەتكە قالدۇ، دېگىلىمۇ بولمايدۇ. ئۇلارنىڭ يەنىلا ئۆزىنىڭ تىلى، ناخشا - مۇزىكىسى ۋە تۇرمۇش ئۇسۇلى بار. بۇلاردا ئۇلارنىڭ ئۆتكەن تارىخى ۋە مەدەنىيىتى، يەنى مەدەنىيەتكە ئائىت مىراسلىرى ساقلىنىپ قالغانىدى.

يېزىقىدىن مەھرۇم بولۇپ بىرقانچە يىللار ئۆتكەندىن كېيىن، موڭغۇل ئالتانخان (ئاندانخان) ۋە كېيىنكى گۇشخان دەۋرىدە تىبەت بۇددا دىنى كۈچلىرىنىڭ سىڭىپ كىرىشى بىلەن سېرىق ئۇيغۇرلار قوشنىسى تاڭغۇتلاردىن تاڭغۇت يېزىقىنى ئۆگىنىشكە باشلىدى. تۈركىي تىلى ياكى موڭغۇل تىلىدا سۆزلىشىدىغانلارنىڭ ھەممىسى بۇددا نوملىرىنى ئوقۇيدىغان، بۇتقا چوقۇنىدىغان، بۇتخانا سالىدىغان بولدى. ئەينى ۋاقىتتا، ئەتراپىدىكى كىشىلەر سېرىق ئۇيغۇرلارنىڭ بارلىق ئىش - ھەرىكەتلىرىدىن بىخەۋەر قالغانىدى. شۇنداق قىلىپ، سېرىق ئۇيغۇرلارنىڭ ھۆكۈمەت ۋە دىنىي ساھەسىدىكىلەر ئومۇميۈزلۈك تاڭغۇت يېزىقىنى قوللىنىدىغان بولغانىدى. ناھايىتى ئاز ئادەملەر خەنزۇچىنى ئۆگىنىۋالغانىدى. 20 - ئەسىرنىڭ 50 -

يىللىرىنىڭ ئاخىرىغا كەلگەندە، سېرىق ئۇيغۇرلار خەنزۇ تىلى - يېزىقىنى ئۆگىنىشكە باشلىدى ۋە شۇنىڭدىن ئېتىبارەن ئومۇميۈزلۈك خەنزۇ تىلى - يېزىقىنى قوللىنىدىغان بولدى.

1983 - ۋە 1987 - يىللىرىدا ئەسلىي زاتى ياغلاقلار قەبىلىسىدىن بولغان سېرىق ئۇيغۇر يىگىتى ئەندۇڭ قاتارلىقلار لاتىن ھەرپىدىن پايدىلىنىپ بىر خىل سېرىق ئۇيغۇر يېزىقىنى ئىجاد قىلىپ، ھەرپلەرنى قوشۇپ يېزىش ئارقىلىق شەرقىي يۇغۇر تىلى (موڭغۇل تىلى) ۋە غەربىي يۇغۇر تىلى (تۈرك تىلى) نى ئوخشاش خاتىرىلەشكە ئىنتىلىپ باققاندى، لېكىن ئاقىۋەتتە ئۇ ئومۇملاشمىدى ۋە قوللىنىلمىدى. ئېھتىمال بۇ سېرىق ئۇيغۇرلارنىڭ شەرققە كۆچكەندىن ۋە يېزىقىدىن مەھرۇم بولغاندىن كېيىنكى ئۆزلىرىنىڭ كۆچمەن چارۋىچىلىق مەدەنىيىتىنى قۇتقۇزۇش يۈزىسىدىن ئېلىپ بارغان بىر قېتىملىق تىرىشچانلىقى بولسا كېرەك:

كاڭلوڭسى ساڭرامى ۋە شىلەيسى ساڭرامى

ئەينى يىللاردا سېرىق ئۇيغۇرلار بالايىئاپەتتىن قېچىپ چىلانتاغقا كەلگەندە، ئۇلارنىڭ ئارىسىدا تىبەت بۇددا دىنى تېخى ئومۇملاشمىغانىدى. لېكىن، شۇ چاغلاردىكى دىنغا ئېتىقاد قىلىدىغان ئاقساقىلى خېيخې دەرياسىنىڭ يۇقىرىقى ئېقىنىدا بىر ساڭرام سالدۇرغانىدى. ئۇ ئېجىنى سۈمى (edzine sume)، ۋە يەنە «قەدىمكى بۇددا ساڭرامى»، ياكى «سېرىق ۋاسساللار ساڭرامى» دەپمۇ ئاتالغانىدى. بۇ موڭغۇل تىلىنى قوللىنىدىغان سېرىق ئۇيغۇرلار چىلانتاغقا كەلگەندىن كېيىن بىنا قىلغان تۇنجى ساڭرام ھېسابلىنىدۇ. كېيىن چىڭ سۇلالىسى يۇڭجېڭ خان دەۋرىدە چىڭ سۇلالىسى چېرىكلىرى ئۇنىڭغا ئوت قويۇۋەتكەنىدى. سېرىق ئۇيغۇرلارنىڭ چوڭ ئاقساقىلى بىر تۈركۈم ئادەملەرنى باشلاپ شىمالغا كۆچۈپ چىلانتاغنىڭ شىمالىي باغرىغا كەلگەندە، بۇ ساڭرام تەدرىجىي خارابلاشتى. شۇنچى خان دەۋرىدە، چىلانتاغنىڭ شىمالىي باغرىدا بىنا قىلغان جىڭياۋسى ساڭراممۇ چېرىكلەر تەرىپىدىن ئوت قويۇپ كۆيدۈرۈۋېتىلگەندىن كېيىن، ئۇمۇ خارابلاشتى. 1697 - يىلى، چىڭ ئىمپېرىيەسىنىڭ پادىشاھى شۈەينېي يىراققا يۈرۈش قىلىپ، موڭغۇل رايونلىرىنىڭ غوجايىنى غالداننى تارمار قىلغاندىن كېيىن، ئادەم ئەۋەتىپ سېرىق ئۇيغۇرلار رايونىدا لاما دىنىنى تەشەببۇس قىلىپ، شامان دىنىي كۈچلىرىنى چەتكە قاقتى ۋە ئۇنى يوقاتتى.

چىڭ سۇلالىسىنىڭ غەربكە يۈرۈش قىلغان قوشۇنى ۋە

ئوتتۇرا تۈزلەڭلىك كۆچمەنلىرىنىڭ ئارقىمۇ ئارقا يېتىپ كېلىشى بىلەن بۇ رايوندا چېچەك، كېزىك، سىڭىلىس يامراشقا باشلىدى. كۆچمەن چارۋىچى مىللەتلەر زېمىنى كەڭ، ئاھالىسى شالاڭ، ھاۋاسى سوغۇق، ئانچە كېسەل يوق رايونلاردا ياشىغاچقا، بۇنداق نوپۇسى زىچ، ھاۋاسى ئىسسىق رايونلارنىڭ كۈچلۈك يۇقۇملۇق كېسەللىكلىرىگە قارشى ئىممۇنىتېت كۈچى يوق ئىدى. شۇڭا، كۆپ ۋاقىتلاردا پۈتۈن قەبىلىدىن بىر مۇ ئادەم قالماي پۈتۈنلۈي ئۆلۈپ كەتتى. لېكىن، قوشنا تېرىقچىلىق رايونلىرىدا ھېچقانداق چىقىم بولمىدى. بۇ ئەھۋال ئامما ئىچىدە ئەڭ زور ۋەھىمە پەيدا قىلدى. چېچەك بىلەن كېزىك كۆچمەن چارۋىچىلار ئۈچۈن ئەڭ زور پەرھىز تۇتىدىغان كېسەل بولۇپ قالدى. موڭغۇل تىلىنى قوللىنىدىغان سېرىق ئۇيغۇرلار چېچەكنى ۋەھىمە ئىچىدە «قارا بۇرھان» (xaya purxan) دەپ ئاتىدى. بۇنىڭ مەنىسى «قارا ئىلاھ» ياكى «قاراڭغۇ ئىلاھ» دېگەنلىك ئىدى. سېرىق ئۇيغۇرلار ۋە باشقا كۆچمەن چارۋىچىلار ئارىسىدا توختىماي ئۆلۈم - يېتىم بولۇپ تۇردى. ھەممىلا يەردە شامان دىنىنى يوقىتىپ ئۈزۈل - كېسىل تىبەت بۇددا دىنى گىلو مەزھىپىگە (لاما دىنى، سېرىق دىن دەپمۇ ئاتىلىدۇ) ئېتىقاد قىلىش - بالايئاپەتنى يېڭىشنىڭ بىر دىنىي يولى، دېگەن گەپ - سۆزلەر تارقالدى. بەزىلەر ئۇرۇش مالىمانچىلىقىدا ۋەيران بولغان ساڭراملارنى قايتا رېمونت قىلىش لازىم، دەپ قارىدى. چۈنكى، تىبەت بۇددا دىنىغا ئېتىقاد قىلىدىغان رايونلاردا ھەر بىر ساڭرام بىر دوختۇرخانا ئىدى. لامالارنىڭ كۆپچىلىكى كېسەل كۆرەلەيتتى. بۇ ئەينى چاغدا چېچەك يامراپ جانغا زامىن بولۇۋاتقان ئۇيغۇرلار رايونى ئۈچۈن ئەڭ زور جەلپ قىلىش كۈچىگە ئىگە بىر ئىش ئىدى.

موڭغۇل تىلىنى قوللىنىدىغان سېرىق ئۇيغۇرلارنىڭ شۇ چاغدىكى سەردارى ئوگا نويان (Oga noyan) دەپ ئاتىلاتتى.

«نويان» خەنزۇچىدا «چوڭ ئاقساقال» ياكى «ۋاڭ غوجام» دەپ تەرجىمە قىلىنغان. دېمەك، «ئوڭانايون» دېگىنىمىز — ئوڭا چوڭ ئاقساقال دېگەنلىك ئىدى. نۇرغۇن سېرىق ئۇيغۇر چارۋىچىلار، راھىبلار ۋە ئاقساقاللار ئوڭا چوڭ ئاقساقالنىڭ تاڭغۇتلارنىڭ يۇرتى لىخاساغا بېرىپ نوم ئېلىپ كېلىپ ساڭرام سالدۇرۇشنى تەلەپ قىلغانىدى، لېكىن بۇ ئىرادىسىز ئاجىز ئاقساقال ئۇنى رەت قىلدى. كېيىن، بۇ چوڭ ئاقساقالنىڭ خاتۇنى (ئايالى) كىشىلەرنى باشلاپ لىخاساغا ئاتلاندى. خاتۇن كۆپچىلىكنى باشلاپ، ئاتلىرىغا مىنىپ، كالا — قويللىرىنى ھەيدەپ، ھەيۋەت بىلەن تاش — داۋانلاردىن ئاشتى. بۇ يەردە شۇنى تىلغا ئېلىپ ئۆتۈشكە توغرا كېلىدۇكى، كۆچمەن چارۋىچىلارنىڭ ئادىتىدە ئاياللار سىياسىي ئىشلارغا ئارىلىشىپ ئېرىنىڭ ئىشىنى ۋاكالىتەن بېجىرسە بولاتتى ۋە سىياسىي، ھەربىي ئىشلاردا ئۇلار زور رول ئوينىغانىدى. بۇ ئېھتىمال كۆچمەن چارۋىچىلىق ئىگىلىكىدە يىلتىز تارتقانلىقى ئۈچۈن شۇنداق بولسا كېرەك. چارۋىچىلىق ئەمگەكلىرىدە ئاياللار مۇھىم ئورۇن تۇتاتتى. دائىم دېگۈدەك ئۇرۇشتا قازا قىلغان ئەرلىرىنىڭ ئورنىدا ھەربىي ئىشلارغا ئارىلىشاتتى. يىراققا قىلغان يۈرۈشلەردە ئارقا سەپ تەمىناتىغا مەسئۇل بولاتتى. قاغان قۇنتەيجى، بەگلەرنىڭ توقاللىرى سىياسىي، ھەربىي ئىشلاردا تېخىمۇ چوڭ ھوقۇقلارغا ئىگە ئىدى. خوش، ئەمدى يەنە ھېلىقى خاتۇنغا كېلەيلى، ئەينى ۋاقىتتىكى جەمئىيەت ۋە دەۋردە، بىر قېتىم لىخاساغا بېرىپ تاۋاپ قىلىپ كېلىش بىر قېتىملىق چوڭ تەۋەككۈلچىلىك ھېسابلىناتتى. ئۇنىڭ جاپا — مۇشەققىتىنى ھازىرقى زامان كىشىلىرى تەسەۋۋۇر قىلالمايدۇ. لىخاساغا بېرىپ تاۋاپ قىلىپ كەلگەن ھەرقانداق كىشى بىر تارىخىي داستان يېزىپ، كىشىلەرگە تۈرلۈك يول ئازابلىرىنى سۆزلەپ بېرەلەيتتى. ئوڭانايوننىڭ خاتۇنى لىخاساغا ئۈچ يىلدا ئاران بارغان. ئۇ لىخاسادا بىر يىل تۇرغان. دالاي لاما VI ساڭياڭ جىياسونى زىيارەت

قىلغان. دالاي لاما VI ئۇنىڭغا قايتىش سەپىرىگە كۆكنور (چىڭخەي كۆلى) بويىدا ئاق ئات مىنگەن، سول قۇلىقىغا كۈمۈش ھالقا تاقىغان بىر ئەر ئۇچرايدۇ. ئۇ كىشى سېرىق ئۇيغۇر ساڭرامىنىڭ بولغۇسى رىياسەتچىسىدۇر، دەپ بېشارەت بەرگەن. ئوڭا چوڭ ئاقساقالنىڭ خاتۇنى ھەمراھلىرىنى باشلاپ يۇرتىغا يانغاندا، كۆكنور بويىدا كېتىۋېتىپ دەرۋەقە ئاق ئات مىنگەن، سول قۇلىقىغا كۈمۈش ھالقا تاقىۋالغان بىر ئەرنى ئۇچراتقان. ئۇلار ئالمان - تالمان ئاتتىن چۈشۈپ ھېلىقى ئادەمگە سالام بەرگەن ۋە ئۇنى ساڭرامغا رىياسەتچى بولۇشقا تەكلىپ قىلغان. شۇنداق قىلىپ، بۇ ئادەم كاڭلوڭسى ساڭرامىنىڭ بىرىنچى ئەۋلاد ئوۋجا لاماسى بولۇپ قالغان، خاتۇن قاتارلىقلار نوم ۋە راھىبلار دىنىي مۇراسىملاردا چالىدىغان تۈرلۈك چالغۇلار ئارتىلغان نەچچە يۈز قوتازنى ھەيدەپ يىراق سەپەردىن قايتقاندا، چىلاتاغدىن ئۆتۈپ لياڭجۇ (ۋۇۋېي) نىڭ جەنۇبىدىكى ساراتالا (ھازىرقى خۇاڭچېڭ) دا ۋاقىتلىق ھاردۇق ئالغان.

ھەرقايسى قەبىلە باشلىقلىرى بۇ خەۋەرنى ئاڭلىغاندىن كېيىن گەنجۇغا يىغىلىپ، نوم ئېلىپ قايتىپ كەلگەن خاتۇننى قارشى ئېلىشقا تەييارلانغانىدى. لېكىن، ئوڭا چوڭ ئاقساقال كېچىكىپ كەلمىدى. كۆپچىللىك مەسلىھەتلىشىپ ئۇنى ئەمىلىدىن ئېلىپ تاشلىماقچى بولدى. ئوڭا چوڭ ئاقساقال بۇنىڭدىن خەۋەر تاپقاندىن كېيىن، نائىلاج ئادەملىرىنى باشلاپ بازىدۇندىن يولغا چىقتى. ئوڭا چوڭ ئاقساقال مۇتتەھەم كىشى ئەمەس ئىدى. ئۇ پەقەت بىر قورقۇنچاق ئادەم ئىدى. خىزمەتنىڭ ھۆددىسىدىن چىقىدىغان ياخشى ئەمەلدار ئەمەس ئىدى، ناھايىتى ئۇستا كاسىپ بولۇپ، ناھايىتى چىرايلىق ئۆتۈك تىكلەيتتى. چوڭ - كىچىك پىچاق، ئېگەر ۋە باشقا ئات جابدۇقلىرى ياسىيالايتتى. ئۇنىڭ ھۈنرى يىراق - يېقىندىكىلەرگە داڭلىق ئىدى. ئۇ يەنە چالغۇ ئەسۋابلىرىنى مورى خۇر (ئات باشلىق غېجەك، ھازىرقى يۇغۇرلار ئارىسىدا يوقالدى) قاتارلىقلارنى چېلىشقا ناھايىتى

ئۇستا ئىدى. ئوڭا چوڭ ئاقساقال يۇرت سورىغان مەزگىللەردە ئوتتۇرا تۈزلەڭلىك كۆچمەنلىرى لىيۈەنكۈ، خۇڭياڭزىكۈ ۋە شىنبا ئەتراپلىرىدىكى سېرىق ئۇيغۇرلارنىڭ ئوتلاقلىرىنى كۆپلەپ ئېچىپ تېرىقچىلىق قىلغانىدى. سېرىق ئۇيغۇرلار بۇ جايلاردىن تاغ ئىچىگە ۋە چۆللەرگە چېكىنىپ چارۋىلىرىنى تاغ ۋە چۆللەردە باققانىدى.

كۈز شامىلى ھۇۋۇلداپ تۇرغان كۈنلەرنىڭ بىرىدە، كۈمۈش رەڭ ئۇزۇن چاپان كىيىپ، يېشىل يىپەك پوتا باغلىۋالغان بۇ يۇغۇر ئايال قوڭۇر ئاتقا مىنىپ چىلانتاغنىڭ شىمالىي باغرىدا غەربىي شىمال تەرەپكە قاراپ ئالدىراش قايتىپ كېلىۋاتاتتى. بۇ تېز كېلىۋاتقان قوشۇن، ئۇلارنىڭ ئاستىدىكى كۈمۈش ئېگەر، ئۇچقۇر ئاتلار كىشىلەرنىڭ دىققىتىنى قوزغىدى.

خاتۇن قايتىپ كەلگەندىن كېيىن، كىشىلەر تەرىپىدىن تەنتەنىلىك قارشى ئېلىنىپ، خۇددى جەڭدىن غەلبە قۇچۇپ قايتىپ كەلگەن قەھرىماندەك كىشىلەرنىڭ ئىززەت - ھۆرمىتىگە سازاۋەر بولدى. خاتۇننىڭ رىياسەتچىلىكىدە، دالاي لاما VI نىڭ كۆرسەتمىسىگە ئاساسەن، چىلانتاغنىڭ شىمالىي باغرىدىكى ئارالگۈل (ھازىرقى چۈەنيۈەنخې دەرياسى ئېقىنى) دا ساڭرام سېلىندى. بۇ كاڭلوڭسى ساڭرامىدۇر. ئۇ يەنە «شاجى بۇدارگېلوڭ» دەپمۇ ئاتالدى. سېرىق ئۇيغۇرلار «دەنگۇڭ سۈمى» دەپ ئاتىدى. راھىبلار 500 گە كۆپەيتىلدى، كۆكنوردىن كەلگەن ئوۋجالاما رىياسەتچى بولدى. ئۇ سېرىق ئۇيغۇرلارنىڭ يەتتە قەبىلىسىنىڭ بارلىق ساڭراملىرىنى باشقۇردى.

موڭغۇل تىلىنى قوللىنىدىغان سېرىق ئۇيغۇرلارنىڭ شىلەيسى ساڭرامى گەنجۇ (ھازىرقى جاڭيې) قەلئەسىنىڭ غەربىي جەنۇبىغا جايلاشقانىدى. شىلەيسى (西来寺) غەربىي يۇرتتىن كەلگەنلەرنىڭ ساڭرامى دېگەن مەنىنى بىلدۈرىدۇ. ئۇنىڭ مەزمۇنى موڭغۇل تىلىنى قوللىنىدىغان سېرىق ئۇيغۇرلار غەربىي

يۇرتتىن كەلگەن، ساڭرامنىڭ نامى تەزكىرىگە كىرگۈزۈلسە، ئەسلىي زاتىنى ئۇنتۇپ قالمايدۇ، دېگەنلىك بولۇپ، شۇ ۋەجىدىن نامىنى «شىلەيسى ساڭرامى» دەپ ئاتىغان. بۇ ساڭرامنى بىنا قىلغۇچى موڭغۇل تىلىنى قوللىنىدىغان سېرىق ئۇيغۇرلاردىن بولغان ئاجامساۋ (adzamsao) بولۇپ، ئالتان ئۇرۇقنىڭ ئەۋلادى ئىدى. ئۇ ئۆسمۈرلۈك چېغىدىلا راھىب بولۇپ، ئەمىر مەرۇپنى قوبۇل قىلغان، لاما ئۇستازغا ئەگىشىپ تاڭغۇتلار رايونىنى كېزىپ، مۇقەددەس جاي لىخاسانى تاۋاپ قىلىپ، كاڭشى خان يىللىرىدا موڭغۇل تىلىنى قوللىنىدىغان سېرىق ئۇيغۇرلار رايونىغا قايتىپ كەلگەن. كېيىن ۋۇتەيشەننى تاۋاپ قىلغاندىن كېيىن بېيجىڭغا بارغان. چاڭچۈنيۈەندىكى يوڭنىڭسى ساڭرامدا پادىشاھ شۈەنيېنىڭ قوبۇل قىلىشىغا مۇيەسسەر بولغان. بۇ كۆتۈرەڭگۈ روھلۇق، سەمىمىي لاما پادىشاھقا يېقىپ قالغان، پادىشاھ شۈەنيې ئۇنىڭغا «ئاقىل ئاشرامىت ئۇستاز» دەپ نام بەرگەن ھەمدە كىتاب، كۈمۈش تامغا ئىنئام قىلىپ، گەنسۇ، خېشىدىكى راھىبلارنى بىر تۇتاش باشقۇرۇشنى ۋە گەنجۇ، سۇجۇلارنىڭ جەنۇبىي تاغلىرىدىكى شامان دىنىغا ئېتىقاد قىلىدىغان مەدەنىيەتسىز چارۋىچىلار ئىچىدە دىن تارقىتىشنى تاپشۇرغان. ئۇ پادىشاھ تاپشۇرغان بۇ ئۈچ تۈرلۈك ۋەزىپىنى ئورۇنلاشقا ماقۇل بولغان. ئۈچ يىلدىن كېيىن، ئۇ بېيجىڭدىن گادىنجۇ نومى «كانجۇر»، «دانجور»نى ئەكەلگەن.

1711 - يىلى شىلەيسى ساڭرامى قۇرۇلۇشى باشلاندى. موڭغۇل تىلىنى قوللىنىدىغان سېرىق ئۇيغۇرلار ئۇنى ھۆرمەتلەپ «ئارامسۇ گېگېن» دەپ ئاتىدى. ئۇ كۆڭۈل قويۇپ يەل گۈمپىسى ۋە دورا تاۋلاش بىلەن شۇغۇللىنىپ، ئىستىقامەت قىلىپ ھەققانىيلىقنى ياقىلىدى. مال - دۇنيا قوغلاشمىدى. پۈتۈن جىسمانىي ۋە روھىي كۈچ - قۇۋۋىتىنى دىنىغا بېغىشلىدى.

شۇڭا، داڭقى ھەممە يەرگە تارقالدى. بۇ مۇقەددەس ئەمەلىيەتكە ئالاھىدە ئەھمىيەت بېرىدىغان لاما نەنشەندىكى ھەرقايسى مىللەتلەر ئىچىدە كەڭ دائىرىلىك دوستلۇق مۇناسىۋىتى تىكلدى، شۇڭا موڭغۇل تىلىنى قوللىنىدىغان سېرىق ئۇيغۇرلار ئارىسىدىكى شامان دىنىغا ئېتىقاد قىلىدىغان نۇرغۇن مۇخلىسلار تىبەت بۇددا دىنى گىلو مەزھىپىگە كىردى. ئۇ يەنە دائىم موڭغۇل تىلىنى قوللىنىدىغان سېرىق ئۇيغۇرلار رايونىدىكى شامان دىنى مۇخلىسلىرىغا قارشى كۈرەشكە قاتناشتى، ئۇنىڭ سۆزى بويىچە ئېيتقاندا، ئەينى ۋاقىتتا ئەڭ قورقۇنچلۇق بولغان چېچەك ۋە كېزىك كېسەللىرى ئادەمنى جىسمانىي جەھەتتىن ۋەيران قىلىۋەتكەنىدى. لېكىن، شامان ئىلچىلىرىنىڭ بىدئەت تەلىماتى كىشىلەرنىڭ ئەبەدىلىك روھىغا ۋە ئاخىرەتلىكىگە زىيان يەتكۈزگەن. موڭغۇل تىلىنى قوللىنىدىغان سېرىق ئۇيغۇرلارنىڭ شامان ئىلچىلىرى ئۇ پىلانلىغان چەتكە قېقىش، قوغلاندى قىلىشلارغا ئۇچرىدى. شىلەيسى ساڭرامى ئارامسۇ ئۆلگەندىن كېيىن 1720 - يىلى پۈتتى، 1732 - يىلى قايتا رېمونت قىلىندى. بۇ چاغدا شىلەيسى ساڭرامىنىڭ كۆلىمى مىسلى كۆرۈلمىگەن دەرىجىدە كېڭەيتىلىپ، جەمئىي ئون چوڭ بىناغا يەتكەندى. بۇت ۋە بۇددا نوملىرى ھەددى - ھېسابسىز ئىدى. شىلەيسى ساڭرامى چىڭ سۇلالىسىنىڭ توڭجى يىللىرىدا چېرىكلەرنىڭ ئوت قويۇش بىلەن ۋەيران بولدى. كېيىن يەنە رېمونت قىلىنىپ ئەسلىگە كەلتۈرۈلدى، لېكىن كۆلىمى بۇرۇنقىغا يەتمەيدۇ.

شىلەيسى ساڭرامى چىڭ سۇلالىسى ۋە مىنگو دەۋرلىرىدە موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقلى ۋە قەبىلە باشلىقلىرىنىڭ گەنجۈدىكى بىر ئىش بېجىرىش ئورنى قىلىنغانىدى. ھەر يىلى چوڭ ئاقساقال مۇشۇ

يەردە تۇرۇپ چىڭ سۇلالىسىنىڭ گەنجۇدىكى تىدۇسى (باش بۇغى) بىلەن كۆرۈشەتتى. بۇ ساغرام 1958 - يىلى بۇزۇۋېتىلدى. 80 - يىللاردا قايتا رېمونت قىلىندى. لېكىن، ئۇ جاڭيېدىكى يەرلىك خەنزۇلارنىڭ بۇددا دىنى ئىبادەتخانىسى بولۇپ قالدى. موڭغۇل تىلىنى قوللىنىدىغان سېرىق ئۇيغۇرلار بىلەن ھېچقانداق مۇناسىۋىتى قالمىدى.

سېرىق ئۇيغۇرلارنىڭ ئىلاھلىرى

چىلانئاغنىڭ جەنۇبىي يانباغرىدىكى بازىدۇن يايلىقىدا كېزىك ۋە چېچەكنىڭ يامراپ كېتىشى بىلەن چېدىرلار قالايمىقان ياتقان ئۆلۈكلەر بىلەن تولۇپ كەتتى. چېدىرلارنىڭ ئەتراپىدا تارقاق يۈرگەن كالا، قويلارنى باقىدىغان ئادەم قالمىدى. بۇ جايلارغا قەدەم بېسىشقا ھېچكىم جورئەت قىلالمايدىغان بولۇپ قالدى. ھايات قالغانلار بۇ جايدىن يىراق يەرلەرگە كۆچۈپ كەتتى. چۈنكى، بۇ ئۇلار ئۈچۈن بىر پەرھىز ئىدى. پەقەت ئاسماندا چاقماق چېقىپ، گۈلدۈرماما گۈلدۈرلىگەندىلا كىشىلەر بۇ جايعا بېرىپ ئۆلۈپ كەتكەنلەرنىڭ چارۋىلىرىنى يىغىپ كېلەتتى. تېخى نەپىسى توختىمىغانلارنى تېپىپ ئۇلارغا يىراقتىن ئوزۇقلۇق قالدۇرۇپ كېتەتتى. مانا مۇشۇنداق كۈنلەرنىڭ بىرىدە، بازىدۇن تۈزلەڭلىكىدىن يىراق بىر جايدا — بازىدۇن دەرياسىنىڭ مەنبەسىدىكى قۇسنى ماۋقور (qusin maoqor) دېگەن جايدا سېرىق ئۇيغۇرلارنىڭ ئىلچىسى (eltiif، يەنى شامان كاھىنى) كىشىلەرگە ئاتاپ جىن قوغلاش، كېسەل داۋالاش مۇراسىمى ئۆتكۈزۈمەكتە ئىدى. شەبەنەم بىلەن نەملىشىپ كەتكەن ئوتلاق سېرىق ئۇيغۇرلارنىڭ ئاق - قارا چېدىرلىرى بىلەن تولغان بولۇپ، كىشىلەر ئۇن - تىنسىز جىمجىت ئولتۇراتتى ياكى ئۆرە تۇراتتى. بىر چوڭ چېدىردا يوغان مىس قازاندا يېشىل ئارچا يوپۇرمىقى قايىناۋاتاتتى. كىمدۇر بىرسى قايىناۋاتقان قازانغا ئاپپاق كالا سۈتى قۇيدى ۋە ئوتتا قىزدۇرۇلغان توققۇز تال ئۇششاق قارا تاش، توققۇز تال ئۇششاق ئاق تاشنى قازانغا چۈلۈك - چۈلۈك

تاشلىدى. ئاندىن مىس چۆمۈچ بىلەن قازاندىن ئارچا يوپۇرمىقى بىلەن قايناق سۈتنى ئۇسۇپ ئېلىپ ئەتراپقا چاپتى ۋە ئىلاھلارنىڭ نامىنى ئاتاپ توۋلىغىلى تۇردى:

(alabula χ:an)	ئالابۇلاخان
(onjilr χ:an)	ئونىيلوخان
(oranŋ burnŋ χ:an)	ئورالڭ بۇرالڭ خان
(tunni jilr χ:an)	توننى يىلرخان
(hkφt enker χ:an)	كۆك تېنكرخان
(pir Galer χ:an)	پىرگالېرخان
(χara jirten χ:an)	خارايرتىن خان
(jazıβasitan χ:an)	يازىۋاستانخان
(jazitə Galer χ:an)	يازىتەگالرخان
(Goka βasitan χ:an)	گوگاۋستانخان
(χaoni Galer χ:an)	خائونى گالرخان

چېدىر سىرتىدا، يەنە بىركىشى قايناق سۇغا بېسىپ يۇڭى چۈشۈرۈۋېتىلگەن بىر ئاق ئۆچكىنىڭ گۆشىنى تاش شىرەنىڭ ئۈستىگە تىزىپ قويدى. ئەتراپىغا سېرىق ماي چىراغلىرىنى تىزدى. ئاندىن ئۇ يەنە بىر ئاق ئۆچكىنىڭ كۆكسىنى پىچاق بىلەن تېشىپ، قولى بىلەن ئۇنىڭ چوڭ قان تومۇرىنى ئۈزۈۋەتتى. ئېيتىشلارغا قارىغاندا، بۇ مال سويۇشنىڭ ئەڭ مۇقەددەس ھەم پاك ئۇسۇلى ئىكەن، ئاندىن ئۇ گۆش ۋە قاننى تۆت ئەتراپقا چاپتى ھەم نېمىلەرنىدۇر ئوقۇدى.

توۋلىغان ئاۋاز، دەيدەبىلىك دۇمباق ساداسى ئىچىدە، يەرگە سۆرۈلۈپ تۇرغان ئۇزۇن ئاق شايى نىمچە كىيگەن ئايال شامان ئىلچى يېتىپ كەلدى. ئۇنىڭ قۇندۇزدەك قارا چېچى شامالدا مۇرىسىدە يەلپۈنۈپ تۇراتتى، ئۇ ئۆزى ناخشا ئېيتىش بىلەن تەڭ پىرقىراپ ئۇسسۇل ئويناشقا باشلىدى. ئۇنىڭ ناخشىسى

شۈنچىلىك قايقۇلۇق، ئۈسسۈلى ئاجايىپ نەپىس، قەدىمى شۇنچە تەمكىن، مەردانە ئىدى. ئۇچقاندەك تېز يورغىلاپ كېتىۋاتقان تىيىننىڭ قۇيرۇقىدەك قارا چېچى، ئۇزۇن كىزپىكىلىرى، ھۆسنىگە ھۆسن قوشۇپ تۇرغان بوتا كۆزىدەك قاپقارا كۆزلىرى كىشىلەرنى مەپتۇن قىلاتتى. يەنە بىرسى قاۋۇل، ئېگىز بويلىق، قولىدا خەنجەر بار ئەر شامان ئىلچى شامان ئۈنلۈك ناخشا ئېيتتى. ئۇنىڭ ئاۋازى بەزىدە بۇرنىنىڭ ھۇۋلىشىغا ئوخشايتتى، بەزىدە ئېيىق ياكى يولۋاس ھۆركىرەۋاتقاندەك ئاڭلىناتتى. بەزىدە قاغا ياكى سېغىزخان ۋىچىر - ۋىچىر سايرىغاندەك ئاڭلىناتتى، ئاندىن ئوتلاقتا كېتىۋاتقان يولۋاس ياكى چوڭ يىلاننىڭ شۇر - شۇر تىۋىشىدەك ئاڭلىناتتى ... ئۇ ئەسەبىيلىشىپ، ئەس - ھوشىنى يوقاتقان ھالدا تەلۋىلىك بىلەن سەكرەپ، ئىنتايىن جىددىي ئۈسسۈل ئوينايىتتى. ئۇ پىرقىرىغاندا، ئۇنىڭ قوي يۇڭى چەكمىنىدىن تىكىلگەن كېلەڭسىز نىمچىسى شالدۇر - شۇلدۇر ئاۋاز چىقىراتتى. نىمچىسىگە تاقىۋالغان مىس ئەينەك، بەل قوڭغۇراقلىرى جاراڭلاپ تۇراتتى. ئۇ جەڭگاھدا ئاتوي سېلىپ ھۇجۇمغا ئۆتكەن قەدىمكى زامان رىتسارلىرىدەك كۆرۈنەتتى. ئەر شامان ئىلچى بىلەن ئايال شامان ئىلچى گويىا قارا بوران، ياۋۇز ئالۋاسىتىدەك قىياپەتتە بۇ ئاپەتلىك يىللار بىلەن ئېلىشىۋاتاتتى. . .

بۈگۈنكى موڭغۇل تىلىنى قوللىنىدىغان سېرىق ئۇيغۇرلار ئۈچۈن ئېيتقاندا، بۇ بوۋاي - مومايلارنىڭ يىراق ئۆتمۈشتىكى ئەسلىملىرىنىڭ بايانىدىنلا ئىبارەت، خالاس.

ئاسىيا - ياۋروپا يايلاقلىرىدىكى بارلىق تۈركىي تىللىق مىللەتلەر، موڭغۇل تىللىق مىللەتلەر ۋە تۇنگۇس تىللىق مىللەتلەرگە ئوخشاش سېرىق ئۇيغۇرلارنىڭ ئەڭ قەدىمكى، بۇرۇندىن بار دىنى - شامان دىنى، ئەڭ ئۇلۇغ ئىلاھى - خان تېنكېر (xan tenker - خان تەڭرى)، يەنى ئاسمان ئىلاھى ئىدى. موڭغۇل تىلىنى قوللىنىدىغان سېرىق ئۇيغۇرلار شامان

دىنىنى «خان تېنكىر»، «يامەن سارا» (jamən sara) ۋە «بۇ» (bu) دەپ ئاتايتتى. شامان ۋە كاھىنىنى «ئىلچى» دەپ ئاتايدۇ، ئاق ئاتقا مىنىپ، ئاق كىيىم كىيىپ يۈرگەن شامانلار ئەزەلدىنلا يايلاق ئاقسۆڭەكلىرى ۋە يايلاق چەۋەندازلىرى ھېسابلىناتتى. ھەر قېتىم قۇرۇلتاي ئېچىلغاندا، ئۇلار ھەمىشە تۈردە ئولتۇرۇپ باشلىقلار بىلەن ھاكىمىيەت ئىشلىرىنى مۇھاكىمە قىلاتتى. ئادەتتىكى كىشىلەردىن شامان بولغانلار ناھايىتى كەم ئۇچرايتتى. شامان - ئاسمان ئىلاھى (خان تېنكىر) نىڭ جارچىسى ۋە ئەلچىسى، شۇنداقلا شۇ جەمەتنىڭ قوغدىغۇچىسى ئىدى، ھەر بىر جەمەتنىڭ ئۆزىنىڭ شامانى بولاتتى ھەم ئۇلار قارا شامان (χara dui eltji) ۋە ئاق شامان (ak duieltji) دەپ ئايرىلاتتى. كېيىنكىسىگە قارىغاندا، ئالدىنقىسىنىڭ مەرتىۋىسى يۇقىرى بولاتتى. شامانلارنىڭ ئىقتىدارىنىڭ چوڭ - كىچىكلىكى پەرقلىق بولاتتى، پېشقەدەم شامان قازا قىلسا، ئۇنىڭ ئورنىغا «ئاغزاكى بېشارەت بېرىدىغان، دىلىدا قوبۇل قىلغان» يېڭى شامان ۋارىسلىق قىلاتتى. پېشقەدەم شاماننىڭ ئالاھىدە پەزىلەتلىك ئوغۇل - قىزلىرى ياكى باشقا ئۇرۇق - تۇغقانلىرى ۋارىسلىق قىلاتتى. ئۇلار ئۆزلىرىنىڭ ئالاھىدە پەزىلىتى ئارقىلىق ئاسمان ئىلاھى بىلەن ئالاقە قىلاتتى. ئۇلار ئوقۇغان «نوم سۆزلىرى» نىڭ بىرقىسمى تۈركچە ياكى موڭغۇلچە ئىدى. لېكىن، يەنە بىر قىسىم چۈشەنمەك ناھايىتى تەس نوم ۋە قەسىدىلەر بار ئىدى. ئۇ تۈرك تىلى بىلەن موڭغۇل تىلىنىڭ ئارىلاشما، مەخپىي شىفىرىدەك، چۈشەنمەك ناھايىتى تەس قەدىمكى تىل ئىدى. موڭغۇل تىلىنى قوللىنىدىغان سېرىق ئۇيغۇرلارنىڭ شامانلىرىنىڭ فونكىسىيەسى: بىرىنچى، قەبىلىسىدە ئېباۋ (abao) غا ئاتاپ نەزىر - چىراغ ئۆتكۈزۈش قاتارلىق دىنىي پائالىيەتلەردە، ھېيت - ئايەملەردە ياكى قەبىلىسىدە چوڭ ئىشلار (مەسىلەن، ئۇرۇش) يۈز بەرگەندە، شامان قەبىلىسىنىڭ تۈرلۈك نەزىر - چىراغ مۇراسىملىرىغا رىياسەتچىلىك قىلاتتى. ئىككىنچى، قەبىلە ئەزالىرىغا تەڭرىدىن

ئوغۇل - قىز پەرزەنت، مال - چارۋىلىرىغا ئامانلىق، ئەلگە ئاسايىشلىق تىلەپ بېرەتتى. ئۈچىنچى، (ئەمچى)، «باخشى» بولۇپ، بىمارلارغا سەۋەب قىلاتتى. بالا - قازالاردىن ساقلاش يۈزىسىدىن تىلاۋەت قىلاتتى. تەڭرىدىن ئاسايىشلىق ئاتا قىلىشنى تىلەيتتى، بالا - قازا توغرىلىق پال سالاتتى ۋە باشقىلار.

بۇرۇنقى موڭغۇل تىلىنى قوللىنىدىغان سېرىق ئۇيغۇرلار روھچىلىققا ۋە روھنىڭ يوقالماسلىقىغا ئېتىقاد قىلغانىدى. بۇنىڭدا مۇنداق دەپ قارىلاتتى:

ئادەمدە ئۈچ روھ بولىدۇ، دۇنيا ئۈچ قات بولىدۇ. بۇرھان (borxan) بىرىنچى قات دۇنيادا تۇرىدۇ. ئىنسانلار ئىككىنچى قات دۇنيادا تۇرىدۇ. چۈدىكىر (tʃudker) ماڭگەس (manɣ Gəs) لار (يەنى جىن - ئالۋاستىلار) ئۈچىنچى قات دۇنيادا تۇرىدۇ. بىرىنچى قات دۇنيا جەمئىي يەتتە قەۋەت بولۇپ، كۆك تېنكىر (كۆك تەڭرى) موڭگى تېنكىر (تەڭرى) قاتارلىق ئىلاھلار ئايرىم - ئايرىم ھالدا ھەرقايسى قەۋەتلەردە تۇرىدۇ. ئۈچىنچى قات دۇنيا ئۈچ قەۋەت بولىدۇ. ئۇنىڭدا چوڭ - كىچىك جىن - ئالۋاستىلار تۇرىدۇ. كۆك تېنكىر (كۆك تەڭرى) ئۇيغۇرلارنىڭ ئەڭ چوڭ تەڭرىسى، بارلىق تەبىئەت ھادىسىلىرىگە ھۆكۈمرانلىق قىلىدىغان باش غوجا، غەربتە 55 تېنكىر، (تەڭرى)، شەرقتە 44 تېنكىر (تەڭرى) بار. بۇ 99 تېنكىر (تەڭرى) ئىنسانلار دۇنياسىغا ھۆكۈمرانلىق قىلىدۇ. يەنە بىر رىۋايەتتە، تېنكىر (تەڭرى) بىرلا بولىدۇ. ئۇ كۆك تېنكىردۇر (كۆك تەڭرىدۇر) ئىنسانلار دۇنياسىغا شۇ ھۆكۈمرانلىق قىلىدۇ.

خان تېنكىر (خان تەڭرى) دائىم ئاق ئاتقا مىنىپ ئادەمزات دۇنياسىغا چۈشىدۇ. ئادەتتە، موڭغۇل تىلىنى قوللىنىدىغان سېرىق ئۇيغۇر چارۋىچىلارنىڭ يىلقا - ئۆيىلىرىدا ئاق ھەم تۈرلۈك غەيرىي ئالامەتلەر بار ئالاھىدە ئات بولسا، ئۇ چاغان كۈسەن (tʃakan kusən) (مەنىسى ئاقسۇ، سۈتنىڭ باشقىچە ئاتىلىشى) ۋە قارا كۈسەن (xara kusən) (سۈزۈك سۇ) بىلەن

يۇيۇلىدۇ. يايلىغا ئوچۇق رەڭلىك لېنتىلار باغلىنىدۇ. بۇ تېنكېر ئېتى (تەڭرى ئېتى) ئىكەنلىكىنىڭ بەلگىسى بولۇپ، ئادەتتىكى كىشىلەرنىڭ مىنىشىگە رۇخسەت قىلىنمايدۇ. ئورۇش بولغاندا ياكى ئاپەت يۈز بەرگەندە، شامان بۇ ئاتنىڭ كىشىنى ۋە نەپەس ئېلىشىدىن ياخشىلىق ۋە يامانلىقنى بىلىۋالىدۇ. شۇڭا، موڭغۇل تىلىنى قوللىنىدىغان سېرىق ئۇيغۇرلار ئەڭ چوقۇندىغان خەيرلىك شەيئى — ئاق ئاتتۇر.

تېنكېرگە ئاتاپ ئۆتكۈزۈلىدىغان نەزىر — چىراغ موڭغۇل تىلىنى قوللىنىدىغان سېرىق ئۇيغۇرلارنىڭ ئەڭ مۇھىم نەزىر — چىرىغى، ئېباۋغا ئاتاپ نەزىر — چىراغ ئۆتكۈزۈش ئۇلارنىڭ ئەڭ مۇھىم نەزىر — چىراغ مۇراسىمى ھېسابلىنىدۇ.

موڭغۇل تىلىنى قوللىنىدىغان سېرىق ئۇيغۇرلار تىبەت بۇددا دىنىغا ئېتىقاد قىلىشتىن بۇرۇن ھېچقانداق ئىبادەتخانا سالمىغانىدى. پەقەت ئېگىز تاغ، چوڭ دەريا بويلىرىدا ئېباۋلار بار ئىدى. چۈنكى، تېنكېر ئېگىز تاغلارنى ئۆزىنىڭ سىمۋولى قىلغانىكەن. ئېگىز تاغ، تىك چوققىلار ھەيۋەتلىك، سىرلىق بولىدۇ. ئۇ بىرىنچى قات دۇنياغا بارىدىغان يول، شۇنداقلا ئىلاھلار تۇرىدىغان جاي ھېسابلىنىدۇ. شۇڭا، دائىم ئېباۋغا ئاتاپ نەزىر — چىراغ ئۆتكۈزۈلىدۇ. تېنكېر ئېگىز تاغلاردا تۇرىدىغان يامەن سارا خۇرمۇس تېنكېر (xor mus tenker) قاتارلىق ئىلاھلارغا ئاتاپ دائىم دۇئا — تىلاۋەت ئۆتكۈزۈلىدۇ. ئېيتىشلارغا قارىغاندا، يامەن سارا ئىلاھ دائىم قاراڭغۇ كېچىلەردە 13 ئاق ئاتقا مىنىپ پەرۋاز قىلىدىكەن. ئۇ ھەم يايلاقنىڭ قوغدىغۇچى ئىلاھى ئىكەن، موڭغۇل تىلىنى قوللىنىدىغان سېرىق ئۇيغۇر شامانلىرى ئەپسۇن ئوقۇغاندا، ئادەتتە قىزىل تائام (گۆش) ۋە ئاق تائام (سۈت) نى كۆپ ئىشلىتىدۇ. قۇربانلىق قىلىش ئۇسۇلى — ئادەتتە پىچاق بىلەن قۇربانلىق قىلىنىدىغان مالنىڭ كۆكسىنى تېشىپ، ئاندىن قولى بىلەن چوڭ تومۇرنى ئۈزۈۋېتىدۇ. نەزىر — چىراغقا گۆشلۈك تائام بولسىمۇ، گۆشسىز تائام بولسىمۇ

بولمۇپىرىدۇ.

ئوتتۇرا ئاسىيادىكى غەربىي يۇرت دەسلەپكى مەزگىللەردە بۇددا دىنى تارقالغان رايون ئىدى. كېيىن ئىسلام دىنى تارقالغان رايون بولۇپ قالدى. موڭغۇل تىلىنى قوللىنىدىغان سېرىق ئۇيغۇرلارغا نىسبەتەن بۇلارنىڭ تەسىرى ئانچە چوڭ بولمىدى. كېيىن مەزگىللەردە موڭغۇل تىلىنى قوللىنىدىغان سېرىق ئۇيغۇرلار رايونىدا مەيلى موڭغۇل خانلار بولسۇن، ياكى چىڭ سۇلالىسىنىڭ پادىشاھلىرى بولسۇن، ھەممىسى تىبەت بۇددا دىنىنى زور كۈچ بىلەن تەرغىب قىلدى. لېكىن، شامان دىنىنى ياقلايدىغانلار يەنىلا كۆپ ئىدى. موڭغۇل تىلىنى قوللىنىدىغان سېرىق ئۇيغۇرلار رايونىدا لامالار بىلەن شامانلار ئۇزاققىچە پۈت تېپىشىپ، ئۆزئارا بىر - بىرىنى چەتكە قېقىپ يەكلەپ كەلدى. تەخمىنەن لوبىساڭ دەنزىن چىڭ سۇلالىسىگە قارشى تۇرۇپ مەغلۇپ بولغاندىن كېيىن بۆلد تېمۇر (bald t. emur) ئىسىملىك (يەنە بىر ئىسمى كوھ ئونبۇ) (khobu nima) يۇغۇر نوپانى (چوڭ باشلىقى) شامان دىنىنى قۇۋۋەتلىگەن. ئېيتىشلارغا قارىغاندا، بىر كۈنى بىر نوپان كىشىلەرنى باشلاپ ئېباۋغا ئاتاپ نەزىر ئۆتكۈزۈش ئۈچۈن ئاتلىق بۇرھان ۋۇندۇر تېغى (يەنى ھازىرقى شەرقىي ماۋشەن تېغى) غا بارغان، يولدا ئۇلارغا بىر لاما ئۇچراپتۇ، لاما ئۇلارنى چۈشۈپ ئۆيگە كىرىپ چاي ئىچىشكە تەكلىپ قىپتۇ. نوپان قاتارلىقلار ئاتتىن چۈشۈپ ئۆيگە كىرىپ ئاق كىگىز ئۈستىدە باداشقانلىرىنى قۇرۇپ ئولتۇرۇپتۇ. ئوچاقتا بىر قازان قۇرۇق سۇلا بار ئىكەن. باشقا ھېچقانداق يېمەكلىك كۆرۈنمىگۈدەك، نوپان قاتارلىقلار بۇنىڭدىن تەئەججۈپلىنىپتۇ، لاما قامچىسىنىڭ دەستىسى بىلەن قازاندىكى قۇرۇق سۇنى ئېلىشتۇرۇپتۇ. شۇ ئەسنادا قازاندا نۇرغۇن يىلانلار تولغىنىپ مىدىرلاشقا باشلاپتۇ. بەزىدە يىلانلار قازاندىن بېشىنى چىقىرىپ قىپقىزىل تىلىنى ساڭگىلىتىپ تۇرغۇدەك، نوپان قاتارلىقلار بۇنىڭدىن قاتتىق چۆچۈپ ئاتلىرىغا مىنىپ جىددىي

كېتىپ قاپتۇ. شۇنىڭدىن كېيىن بۆلدى تېمۇر نوپان بۇددا دىنى كارامەت دىن ئىكەن، دەپ قارايدىغان بوپتۇ ۋە بۇددا دىنىغا ئېتىقاد قىلىدىغان بوپتۇ. شۇ چاغلاردا يەنە بىر پېشقەدەم شامان ئىلچىسى بولغانىكەن. بۇ پېشقەدەم شامان بازىدۇندا جان ئۈزۈش ئالدىدا: «ئوۋان ۋون كىمى پىتى دۇدا خاڭگەر خوڭگەر پېتىغ» (fanβunketi pitiduda xanGər xanGər pitiγ) دەپ ۋەسىيەت قالدۇرغانىكەن. بۇنىڭ مەنىسى «قىزىل كىيىم كىيىگەنلەرنى چىللىماڭلار، غوڭ - غوڭ غوڭۇلدىماڭلار» دېگەنلىك بولۇپ، قىزىل كىيىم كىيىگەنلەر دېگىنى لامانى، غوڭ - غوڭ غوڭۇلدىماڭلار دېگىنى نوم ئوقۇغان ئاۋازنى كۆرسىتىدىكەن. بۇنىڭدىن ئايان بولىدۇكى، شامانلار بىلەن لامالار ئوتتۇرىسىدىكى كۈرەش شۇنچە ئۆتكۈر بولغان. شۈبھىسىزكى، تىبەت بۇددا دىنى گىلو مەزھىپى غەلبە قىلغان، شۇنداقتىمۇ شامان دىنىنىڭ ئەرۋاھلىرى يەنىلا موڭغۇل تىلىنى قوللىنىدىغان سېرىق ئۇيغۇرلارنىڭ ئوتلاقلىرىنىڭ ئاسمىنىدا ئۇياقتىن - بۇياققا ئۇزۇندىن - ئۇزۇنغا كېزىپ يۈرمەكتە.

19 - ئەسىرنىڭ ئاخىرىدا نىما مەزھىپىدىن بىر تاڭغۇت لاما «موڭغۇل تىلىنى قوللىنىدىغان سېرىق ئۇيغۇرلارنىڭ شامان دىنى 50 يىل ئىچىدە يوقىلىدۇ» دەپ ئالدىن ھۆكۈم قىلغان. شۇ سەۋەبلىك بۇ لاما تاڭغۇت تىلىدا تىرانسكىرىپسىيە يېزىش ئۇسۇلى بىلەن موڭغۇل تىلىنى قوللىنىدىغان سېرىق ئۇيغۇرلارنىڭ نەچچە يۈز بەت شامان دىنى ئۇزۇندىلىرىنى ۋە ئۆرپ - ئادەتلىرىنى خاتىرىلىگەن. بەزىلەر يەنە شۇنىمۇ كۆرگەنكى، 60 - يىللاردا ياڭگې شياڭ يېزىسىنىڭ مەلۇم بىر ئۆڭكۈرىدە نۇرغۇن دىنىي كىتابلار بار ئىكەن، بۇلارنىڭ بىر پارچىسى موڭغۇل يېزىقى (ئۇيغۇرچە موڭغۇل يېزىقى بولۇشىدا شەك يوق)دا كېيىن قوۋزىقىغا پۈتۈلگەن ئىلچى موناھىتى ئىكەن. بۇلارنى كېيىن كىشىلەر يوقىتىۋەتكەن. 20 - ئەسىرنىڭ 50 - يىللىرىدا موڭغۇل تىلىنى قوللىنىدىغان سېرىق ئۇيغۇرلار ئارىسىدا شامان

ئىلچىلىرىنىڭ ۋارىسلىرى قالمىدى، شامان دىنى ئىز -
دېرەكسىز يوقالدى.

تەبەت بۇددا دىنى گىلو مەزھىپىنىڭ موڭغۇل تىلىنى
قوللىنىدىغان سېرىق ئۇيغۇرلار ئارىسىدا ئەۋج ئېلىشى موڭغۇل
ئالتۇنخان دەۋرىدە باشلانغانىدى. بۇ دىننىڭ موڭغۇل تىلىنى
قوللىنىدىغان سېرىق ئۇيغۇرلار ئارىسىدا چوڭقۇر ئومۇملىشىشى
گىلو مەزھىپى قوراللىق كۈچ بىلەن قوغدىغان ۋە يۆلىگەن
غەربىي موڭغۇللارنىڭ خانى گۇشخان چىڭخەي - شىزاڭ رايونىغا
كەلگەندىن كېيىنكى 17 - ئەسىرنىڭ ئوتتۇرىلىرىدا باشلانغان،
يەنى موڭغۇل تىلىنى قوللىنىدىغان سېرىق ئۇيغۇرلار شەرققە
كۆچۈپ 100 يىلدىن كېيىن بولغانىدى. شۇ ۋاقىتتىن تاكى چىڭ
سۇلالىسىنىڭ ئوتتۇرا مەزگىللىرىگىچە تاڭغۇت گىلو
مەزھىپىدىن نۇرغۇن راھىبلار موڭغۇل تىلىنى قوللىنىدىغان
سېرىق ئۇيغۇرلار رايونىغا كەلدى. بۇ قىزىل كىيىملىك راھىبلار
موڭغۇل تىلىنى قوللىنىدىغان سېرىق ئۇيغۇرلار رايونىدا
ھازىرقى ئوتتۇرا - باشلانغۇچ مەكتەپ ئوقۇتقۇچىلىرىغا ئوخشاش
بولۇپ، ئۇلار موڭغۇل تىلىنى قوللىنىدىغان سېرىق ئۇيغۇرلارغا
تاڭغۇت يېزىقى ۋە نوم ئوقۇپ بۇتقا چوقۇنۇشنى ئۆگەتتى.

موڭغۇل تىلىنى قوللىنىدىغان سېرىق ئۇيغۇرلار بىلەن
غەربىي موڭغۇل ئويراتلىرى تەبەت بۇددا دىنىنىڭ گىلو
مەزھىپىگە تەڭ دېگۈدەك ئېتىقاد قىلدى. باتۇر قۇنتەيجى ۋە
كېيىنكى گۇشخان قاتارلىق ئويرات موڭغۇللىرىنىڭ خانلىرى
ئۇلارنىڭ ئىلكىدىكى جايلاردا راھىبلار ئۆيلىنىپ بالىلىق بولسا
بولسۇ، دەپ بەلگىلىدى. شۇڭا، موڭغۇل تىلىنى قوللىنىدىغان
سېرىق ئۇيغۇر راھىبلىرىنىڭ ئويرات موڭغۇل راھىبلىرىغا
ئوخشاش خوتۇنى بولدى. بۇ شىزاڭدىكى ئالىي لاما داھىيسىنىڭ
ئىجازىتىگە ئېرىشتى. ماھىيەتتە، مەيلى بۇددا دىنىنىڭ سەككىز
سەنۋەرسى (يەنى بىرىنچى جانلىقلارنى ئۆلتۈرمەسلىك؛
ئىككىنچى ئوغرىلىق قىلماسلىق؛ ئۈچىنچى زىنا قىلماسلىق

تۆتىنچى يالغان ئېيتماسلىق؛ بەشىنچى ھاراق ئىچمەسلىك؛ ئالتىنچى ھەشەمەتلىك تۆشەكتە ياتماسلىق ۋە ئولتۇرماسلىق؛ يەتتىنچى ياسانماسلىق، بېزىمەسلىك ۋە ناخشا - ئۇسسۇل ئاڭلىماسلىق، كۆرمەسلىك؛ سەككىزىنچى ۋاقىتسىز غىزالانماسلىق («مەدىيەم ئاگامە» ۋە «كۆشەشاستىرە» دىن ئېلىندى) دا بولسۇن، ياكى گىلو مەزھىپىنىڭ ئاساس سالغۇچىسى زۇڭكابا جاكارلىغان بەش ماددىلىق «لاماشاد ۋەنەيەسى» (يەنى بىرىنچى جانلىقلارنى ئۆلتۈرمەسلىك؛ ئىككىنچى ئوغرىلىق قىلماسلىق؛ ئۈچىنچى زىنا قىلماسلىق؛ تۆتىنچى يالغان ئېيتماسلىق؛ بەشىنچى «ھاراق ئىچمەسلىك» بولسۇن، خوتۇن ئالماسلىق دېگەن بەلگىلىمە يوق ئىدى. ئالتانخان دەۋرىدە، دالاي لاما III سۇنۇمۇزامسۇ «خوتۇن ئالماسلىق» دېگەن بەلگىلىمىنى قوشتى. 1817 - يىلى، چىڭ سۇلالىسى جياچىڭنىڭ 22 - يىلى، چىڭ سۇلالىسى يات مىللەتلەرنى ئاجىزلاشتۇرۇش قەستىدە راھىب - راھىبە ۋە غەيرىي روھانىيلارنىڭ قارشى تۇرغىنىغا پەرۋا قىلماي، ۋاسسالار مەھكىمىسى ئارقىلىق لاما راھىبلارنىڭ خوتۇن ئېلىشنى قەتئىي مەنئى قىلىش توغرىلىق پەرمان جاكارلىدى. لېكىن، مۇشۇنداق بولۇشىدىن قەتئىينەزەر، سېرىق ئۇيغۇرلار رايونى ۋە ئويرات موڭغۇللىرى رايونىدا يەنىلا كونا ئادەت بويىچە لاما، راھىبلار خوتۇن ئېلىۋەردى. ئۇزۇن ۋاقىتلاردىن بۇيان، موڭغۇل تىلىنى قوللىنىدىغان سېرىق ئۇيغۇرلار ۋە ئويرات موڭغۇللىرى رايونىدا قاتتىق ساڭگرام تۈزۈمى ۋە نوم ئۆگىنىش تۈزۈمى، شۇنداقلا قوبۇلخان تۈزۈمىمۇ يوق ئىدى. ساڭگرام ۋە لامالارنىڭ سانىمۇ نىسبەتەن ئاز ئىدى. ئامما ئىچىدىكى تەسىرىمۇ تۈرلۈك سەۋەبلەرگە كۆرە تاڭغۇت رايونى، خورلار رايونى (يەرلىك مىللەت رايونى)، ئىچكى موڭغۇل ۋە تاشقى موڭغۇل رايونىدىكىدەك كىشىلەر قەلبىگە چوڭقۇر سىڭمىگەندى.

لېكىن، شۇنىمۇ ئىنكار قىلغىلى بولمايدۇكى، 17 - ئەسىردىن كېيىن، دالاي لاما موڭغۇل تىلىنى قوللىنىدىغان سېرىق ئۇيغۇلارنىڭ ئەڭ ئالىي مەنئىۋى داھىيسى بولۇپ قالدى. بۇ تاڭغۇت رايونى، شەرق - غەرب موڭغۇل قەبىلىلىرى خورلار رايونىدىكى بىلەن ئوخشاش ئىدى.

تەبەت بۇددا دىنى سىرتتىن كىرگەن بولغاچقا، موڭغۇل تىلىنى قوللىنىدىغان سېرىق ئۇيغۇرلار رايونغا كىرگەندىن كېيىن، موڭغۇللار رايونغا كىرگەندىكىگە ئوخشاش شامان دىنىنىڭ سۆز - ئىبارىلىرى ھەتتا مۇراسىملىرى قوللىنىلدى. مەسىلەن، ئېپاۋغا ئاتاپ نەزىر - چىراغ ئۆتكۈزۈش قاتارلىقلار. ھازىر، موڭغۇل تىلىنى قوللىنىدىغان سېرىق ئۇيغۇرلار رايونىدا ئېپاۋغا ئاتاپ نەزىر - چىراغ ئۆتكۈزۈش مۇراسىمى شەكىل جەھەتتىن تەبەت بۇددا دىنىنىڭ بىرخىل مۇراسىم شەكىلىگە ئۆزگىرىپ كەتتى، بۇنىڭ ئەكسىچە، شامان دىنىنىڭ قائىدە - يوسۇنلىرى ۋە كىشىلەرنىڭ شامان دىنى ئېڭى زور دەرىجىدە سۈسلىشىپ كەتتى. تەبەت بۇددا دىنىنىڭ كىرىشى بىلەن تەڭ، مۇنەججىملىك كالىپندارى، تېبابەتچىلىك، سەنئەت، دىن، پەلسەپە قاتارلىق بىلىملەرنىڭ يېڭى ساھەلىرىمۇ كىردى.

چىڭ سۇلالىسى دەۋرىدە، موڭغۇل تىلىنى قوللىنىدىغان سېرىق ئۇيغۇرلارنىڭ قوراللىق كۈچى مەنئىۋى ۋە جىسمانىي جەھەتتىن يوقالدى. قارشىلاشقانلار قىرغىن قىلىندى. قاتتىق جازالارغا ئۇچرىدى ۋە ئېزىلدى. بۇددا دىنى كىشىلەرگە نامراتلىققا شۈكۈر قىلىش، كۈرەشتىن ۋاز كېچىش ئىدىيەسىنى سىڭدۈردى. كۈرەش ئىرادىسىنى بىسخۇدلاشتۇردى. يايلاق باتۇرلىرىنىڭ ئەۋلادلىرى زەئىپلىشىپ كەتتى. ئۇلار پەقەت ئاندا - ساندا ئەجدادلىرىنىڭ ئاسىيا - ياۋروپا يايلاقلىرىدىكى مۇقەددەس كۈچۈرمىشلىرىنى غۇۋا ئەسلەپ قويدىغان بولۇپ قالدى. چىلانتاغ تىزمىلىرىدا ۋە يايلاقلىرىدا كىشىلەر ئەۋلادمۇئەۋلاد

چىڭخەي - شىزاڭ ئېگىزلىكىدىكى نەچچە مىڭ يىللىق مەڭگۈ
قارغا پۈركۈنۈپ ياتقان تاغ تىزمىلىرىدىن ھالقىپ ئۆتۈپ،
مۇقەددەس جاي - لىخاساغا بېرىپ تاۋاپ قىلىپ، باقىيلىق
ساۋابقا ئېرىشىشتىن ئىبارەت بۇرچىنى ئادا قىلىشىنىڭلا
ئىستىكىدە بولۇپ قالدى.

شاراگائول رايونىدىكى تارىختا يېزىپ قالدۇرۇلمىغان ۋەقەلەر

شاراگائول (Jara Gaol) دېگەن سۆزنىڭ ئەسلىي مەنىسى «سېرىق دەريا، سېرىق جىلغا» دېگەنلىكتۇر. لېكىن، بۇ يەردە ئۇ خۇاڭخې دەرياسىنى كۆرسەتمەيدۇ. بۇ موڭغۇلچە سۆز. تۈركچە شاراگائول (sara Gaol) دەپ ئاتىلىدۇ. مەنىسى يۇقىرىدىكى بىلەن ئوخشاش. (شار) دېگەننىڭ مەنىسى (سېرىق) دېگەنلىك بولۇپ، بۇ سۆز ئالتاي تىلىنى قوللىنىدىغان كۆچمەن چارۋىچىلار ئارىسىدا جۇغراپىيەلىك جەھەتتە ئادەتتە تاغنىڭ كۈنگەي قاپتىلىنى كۆرسىتىدۇ.

شاراگائول رايونى — كەڭ مەنىدىن ئېيتقاندا، قۇرۇم تېغى ۋە ئالتۇنتاغدىن چىلان تاغ تىزمىلىرى، خېشى رايونى، خۇاڭخې دەرياسىنىڭ يۇقىرى ئېقىنىغىچە بولغان، جۈملىدىن كۆكنور كۆلى ۋە چاپدام ۋادىسىنى ئۆز ئىچىگە ئالغان بىپايان كەڭ زېمىننى، يەنى چىلان تاغ تىزمىلىرىنىڭ قاپتىلىنى كۆرسىتىدۇ. تارى مەنىدىن ئېيتقاندا، شاراگائول بەزىدە مۇشۇ رايوندىكى خېيخې دەرياسى قاتارلىق دەريا - ئېقىنلارنى كۆرسىتىدۇ. تاڭغۇتلار (خۇرساچا) (hor satfa) دەپ ئاتايدۇ. بۇنىڭ مەنىسى «خورلارنىڭ زېمىنى» دېگەنلىكتۇر. قەدىمكى دەۋردە بۇ جاي ئالتاي تىلى مىللەتلىرى بىلەن خەنزۇر - زاڭزۇ تىلى مىللەتلىرى ئۆزئارا ئۇچرىشىپ، بىر - بىرىگە سىڭىشىدىغان زېمىن ئىدى. تاڭغۇتلار ناھايىتى ئۇزاق ۋاقىتلارغىچە ھۇن ئاۋاز، تۈرك،

ئۇيغۇر ۋە قەدىمكى موڭغۇللارنى خور (hor) دەپ ئاتاپ كەلگەنىدى. كېيىن چىڭخەي - شىزاڭ ئېگىزلىكىنىڭ چەت - ياقا رايونلىرى، يەنى شاراگاۋول رايونىدىكى يەرلىك مىللەتلەر بىلەن موڭغۇل تىلىنى قوللىنىدىغان سېرىق ئۇيغۇرلارنى «خور» دەپ ئاتايدىغان بولدى. ھازىر تاڭغۇتلار يېزىق ۋە تىلدا گەنسۇ، چىڭخەي ئەتراپلىرىدىكى يەرلىك مىللەت كىشىلىرىنى «خور» دەپ ئاتايدىغان بولۇپ قالدى.

موڭغۇللارنىڭ ۋە تۈركلەرنىڭ «شاراگاۋوللۇقلار» دېگىنى ئىلگىرى - كېيىن بولۇپ موڭغۇللارنىڭ ئۆزىنىڭ زېمىنىدىن، ۋە تۈركلەرنىڭ ئۆزىنىڭ زېمىنىدىن ئايرىلغان، يەنى قەدىمدىن بۇيان چىڭخەي - شىزاڭ ئېگىزلىكىنىڭ چەت - ياقا رايونلىرىنى، يەنى «خورلار رايونى» نى ماكان قىلغان ئالتاي تىلىنى قوللىنىدىغان مىللەتلەرنى كۆرسىتىدۇ. دەسلەپكى شاراگاۋوللۇقلارنىڭ تەركىبى ناھايىتى مۇرەككەپ بولۇپ تۈرك، موغۇل، تۇنگۇس ۋە باشقا تىللىق مىللەتلەرنى ئۆز ئىچىگە ئالاتتى. شاراگاۋوللۇقلارنىڭ زور كۆپچىلىكى تاڭغۇتلار، خەنزۇلار ۋە باشقا مىللەتلەرگە سىڭىشىپ كەتتى. مەسىلەن، باشقىلار ۋە ئۆزلىرى «خور» دەپ ئاتايدىغان تاڭغۇت قەبىلىلىرى دەل دەسلەپكى مەزگىللەردىكى شاراگاۋوللۇقلار ئىدى. ئۆزىنىڭ تىلىنى ساقلاپ قالغان يەرلىك مىللەتتىن بولغان خورلار ۋە موڭغۇل تىلىنى قوللىنىدىغان سېرىق ئۇيغۇرلار ھازىرقى شاراگاۋوللۇقلارنىڭ بىردىنبىر ئىككى قىسمى ھېسابلىنىدۇ. بىرقىسىم يۇغۇرلار ئۆزلىرىنى شاراگاۋوللۇق دەپ ئاتايدۇ. بۇرۇن بەزىلەر بۇنى (شار دۆلىتى) دەپمۇ تەرجىمە قىلغانىدى.

ھازىرقى تاڭغۇتلار رايونىدا، مەيلى شىزاڭدا بولسۇن ياكى گەنسۇ - چىڭخەي - سىچۈەندە بولسۇن، ئەل ئارىسىدا باشقىلار ۋە ئۆزلىرىنى «خور» دەپ ئاتايدىغان تاڭغۇت تىلىنى قوللىنىدىغان تاڭغۇت قەبىلىلىرى بار. بۇ تاڭغۇت قەبىلىلىرى تۈركىي تىللىق ۋە موڭغۇل تىللىق مىللەتلەرنىڭ

ئالاھىدىلىكلىرىنى ئوخشىمىغان دەرىجىدە ساقلاپ قالغان. مەسىلەن، ئۇلارنىڭ تىلىدا، لېكسىكىسىدا خېلى نۇرغۇن موڭغۇلچە، تۈركچە سۆزلەر بار. ئۇلارنىڭ ئۆرپ - ئادەتلىرىدىمۇ شامان دىنىنىڭ ئالاھىدىلىكلىرى ساقلىنىپ قالغان. تاكى ھازىرغا قەدەر شىزاڭدىكى 39 ئۇرۇق تاڭغۇت خور قەبىلىلىرىنىڭ چارۋىچىلىرى بىر يىلنىڭ مەلۇم بىر كېچىسى ئەجدادلىرىنىڭ شىمالدىن كەلگەنلىكىنى خاتىرىلەيدىغان مۇراسىم ئۆتكۈزىدۇ. ھازىرقى گەنسۇنىڭ تىەنجۇ ئەتراپلىرىدا ۋە چىڭخەينىڭ قىسمەن جايلىرىدا ئولتۇراقلاشقان تاڭغۇت خور قەبىلىلىرى بىلەن موڭغۇل تىلىنى قوللىنىدىغان سېرىق ئۇيغۇرلارنىڭ ئۇزاقتىن داۋاملىشىپ كېلىۋاتقان بېرىش - كېلىشى بار. تاڭغۇت خور قەبىلىسىدىن موڭغۇل تىلىنى قوللىنىدىغان سېرىق ئۇيغۇرلار رايونىغا كېلىپ شامان ئىلچىسىنى جادۇ قىلىپ بېرىشكە تەكلىپ قىلغانلار بولغان. چىڭ سۇلالىسىنىڭ ئاخىرقى مەزگىللىرىدە موڭغۇل تىلىنى قوللىنىدىغان سېرىق ئۇيغۇرلارنىڭ ئالگۇ قەبىلىسى بىلەن تىەنجۇ سوڭسەن يۇڭفېڭ ئەتراپىدىكى تاڭغۇت خور قەبىلىلىرىنىڭ بىر يىلدا بىر قېتىم ئۆتكۈزۈلىدىغان باردى - كەلدىسى بار ئىدى. بۇنداق بېرىش - كېلىش 20 - ئەسىرنىڭ باشلىرىغىچە داۋاملاشقاندى. بۇ شۇنى چۈشەندۈرىدۇكى، بىر قىسىم تاڭغۇت خور قەبىلىلىرى مۇشۇ ئەسىرنىڭ باشلىرىغىچە شامان دىنىنىڭ بەزى ئادەتلىرىنى ساقلاپ كەلگەن. نۇرغۇن موڭغۇل تىلىنى قوللىنىدىغان سېرىق ئۇيغۇرلار تاڭغۇت خورلىرى، يەرلىك مىللەت خورلىرى ۋە موڭغۇل تىلىنى قوللىنىدىغان سېرىق ئۇيغۇرلار ئۆزلىرىنى ئۇرۇق - تۇغقان دەپ قارايدۇ.

شۈبھىسىزكى، ھازىرقى تاڭغۇت خور قەبىلىلىرىنىڭ تەركىبىدە ھەرقايسى دەۋرلەردە تاڭغۇتلارغا سىڭىپ كەتكەن نۇرغۇن شاراگا ئوللۇقلار، يەنى تۈركلەر، موڭغۇللار، تۇنگۇسلار ۋە

ساك قاتارلىق قوۋملار بار. تاڭغۇت خور قەبىلىسىنىڭ باشقا تاڭغۇت قەبىلىلىرى بىلەن ئانچە چوڭ پەرقى يوق، ئۇلار تاڭغۇت مىللىتىنىڭ بىر ئەزاسى، موڭغۇل تىلى ياكى تۈرك تىلىنى قوللىنىدىغان يەرلىك مىللەت خورلىرىغا موڭغۇل تىلىنى قوللىنىدىغان سېرىق ئۇيغۇرلارغا ئوخشىمايدۇ.

تاڭغۇتلارنىڭ مەشھۇر داستانى «گېسار» دا خورلارنىڭ نۇرغۇن ھېكايىلىرى بايان قىلىنىدۇ. بۇلاردىن ئەڭ مەشھۇرى گېسارنىڭ ئاق چېدىرلىق خورلار، قارا چېدىرلىق خورلار ۋە سېرىق چېدىرلىق خورلارنىڭ ئۈچ پادىشاھى بىلەن قىلغان جەڭلىرى توغرىسىدىكى ھېكايىلەردۇر. موڭغۇللارنىڭ داستانى «جاڭغىر» دا موڭغۇل تىلىنى قوللىنىدىغان سېرىق ئۇيغۇرلارنىڭ ئۈچ قاغاننىڭ ئىستېلاچى جاڭغىر بىلەن بولغان ھېكايىسى ئېنىق سۆزلىنىدۇ. موڭغۇللار ۋە موڭغۇل تىلىنى قوللىنىدىغان سېرىق ئۇيغۇرلار ئارىسىدا ئېيتىلىپ كېلىۋاتقان «گېسارنامە» دە يەنە شاراگائوللۇق خان ھېكايىسى بايان قىلىنىدۇ. داستان — تارىخىي پاكىتنىڭ مەنتىقىي يول بىلەن ئومۇمىيلىقتىن چىقىرىلغان جۈزئىي خۇلاسىسى، ئۇنىڭدىن ھەم كۆچمەن چارۋىچىلارنىڭ ئۆزگىچە تارىخىي كۆلەڭگىسىنى كۆرۈۋالغىلى بولىدۇ. موڭغۇل تىلىنى قوللىنىدىغان سېرىق ئۇيغۇرلارنىڭ، يەرلىك مىللەت خورلارنىڭ ۋە تاڭغۇت خورلارنىڭ ئەجدادى چىڭخەي — شىزاڭ ئېگىزلىكىنىڭ چەت — ياقىسىدىكى ئالتۇنتاغ، چىلاتاغ رايونىدىكى ئەڭ قەدىمكى تۈركىي تىللىق ۋە موڭغۇل تىللىق ئاھالىلەر ۋە يەنە ھىندى — ياۋروپا تىللىرى سىستېمىسىدىكى ساك ئاھالىلىرىدۇر. لېكىن، ئۇلارنىڭ ئارىسىدىكى تەپسىلىي تارىخىي مۇناسىۋەتتىن بىرنىڭ خەۋرىمىز يوق.

چىڭ سۇلالىسى ۋە مىنگو دەۋرلىرىدىكى سېرىق ئۇيغۇر جەمەتلىرى ۋە قەبىلىلىرى

1. جەمەت (ياسەن)

سېرىق ئۇيغۇرلار شەرققە كۆچۈپ چىلانتاغقا بارغاندىن كېيىن، ئاساسلىق (ئوتوك) (قەبىلە) يەتتە چوڭ ياسەن (مەنىسى ئۇستىخان، فامىلە ۋە ئۇرۇق)دىن تەركىب تاپقان. سېرىق ئۇيغۇرلاردا «گايىرى» (چېدىر، ئائىلە قاتارلىق مەزمۇنلارنى ئۆز ئىچىگە ئالىدۇ) لاردىن ياسەن، ياسەنلەردىن ئوتوك، ئوتوكلەردىن ئۇلۇس تەشكىللىنىدۇ.

يەتتە چوڭ جەمەت (ياسەن) دىن تەشكىل تاپقان ئوتوكلەر ئەنجاڭ، چاڭمان، لانچاق، غىكېر، سۇلتۇس، ئوڭرۇد، خاروكتە، ياغلاقلارلاردىن ئىبارەت. يەنە بىرخىل ئېيتىلىشىچە، ئەنجاڭ، نىمان، سۇلتۇس، كېرەد، ئوڭرۇد، توغەش، ياغلاقلارلاردىن ئىبارەت. بۇنىڭ ئىچىدە موڭغۇل تىلىغا تەۋە شەرقىي يۇغۇرلار ئەنجاڭ، چاڭمان، لانچاق، غىكېر، سۇلتۇس، كېرەد، نېمانلاردىن ئىبارەت. تۈركىي تىلىغا تەۋە غەربىي يۇغۇرلار ئەنجاڭ، توغەش، خاۋروكتە، ياغلاقلار، نېمان (بىرقىسمى) دىن ئىبارەت. يەنە بىرخىل ئېيتىلىشىچە، تۈركىي تىلىغا تەۋە ئۇيغۇرلار بۇرۇن تۆت چوڭ قەبىلە ئىدى. ئۇلار: ياغلاقلار، خاروكتە، توغەش، خالخالاردىن ئىبارەت. يەتتە ئوتوك توغۇلۇق بىرنەچچە خىل گەپ بار، يەتتە ئوتوكتىن باشقا يەنە نەچچە ئونلىغان بىرقەدەر كىچىك ياسەنلەر بولغان. بۇ كىچىك جەمەتلەر (ياسەنلەر) يۇقىرىدىكى نىسبەتەن چوڭ جەمەتلەرگە ياكى ئوتوكلەرگە تەۋە بولىدۇ. سېرىق ئۇيغۇرلارنىڭ ھەربىر ياسەن (جەمەت) لىرى ئۆز جەمەتى ئارىسىدا نىكاھلىنىشقا بولمايدىغان پىرىنسىپقا ئەمەل قىلىدۇ. قەدىمكى

بىر ئادەت بولۇش يۈزىسىدىن، ھەربىر جەمەتنىڭ قانداشلىق باغلىنىشى ئېنىق بولۇش لازىم. ئەگەر ئۇنداق بولمايدىكەن، پۈتۈن جەمەت تەرىپىدىن نەزەرگە ئېلىنمايدۇ. ئادەتتە ئەرلەر باشقا جەمەتتىن، يەنى ئۆزى بىلەن قانداشلىق مۇناسىۋىتى يوق ئاياللارغا ئۆيلىنىدۇ، ئاياللار جەزمەن يات جەمەتلىكلەرگە ياتلىق بولۇشى كېرەك. ئايرىم ئەھۋاللار بۇنىڭدىن مۇستەسنا. قىسقىسى، ئۇرۇق - تۇغقانلار ئۆزىنى چەتكە ئېلىش قائىدىسىگە قاتتىق ئەمەل قىلىپ كەلمەكتە.

سېرىق ئۇيغۇرلارنىڭ جەمەت (ياسەن) ۋە قەبىلىلىرىنىڭ نامىنىڭ خەنزۇچە فامىلىسىگە ئۆزگىرىش ئەھۋالى توۋەندىكى جەدۋەللەردە ئايرىم - ئايرىم بېرىلدى.

تۈركىي تىلنى قوللىنىدىغان يۇغۇرلارنىڭ فامىلىسى

جەمەت (ياسەن) نىڭ نامى	خەنزۇچە فامىلىسى
ئەنچاڭ (antsanŋ)	ئەن - 安
توغەش (t.okəsi)	تو - 妥
سوغەل (soGəl)	سۇ - 索
ياغلاقارا (jaqla Garu)	ياڭ - 杨
سېنا (sina)	بەي - 白
ئاق ئەت ئارا (ak .ətət. tar)	بەي - 白
باسۇد (basued) ياكى (buqis)	با - 巴
خائوروكوت ئە (xaorokot.ə)	خې - 贺
خارالەق (xaraləq)	خې لاق - 贺郎
جۇنخال (duŋxal)	جۇڭ - 钟
پى ئالت ئان. پى ئارتشان (palta.n - part.an)	پان - 潘
چىڭگەس (tʃiŋŋ ɡəs)	جېڭ - 郑
ئوڭ رۇد (onŋ rud)	گو - 郭
قالق ئار (q.alq.ar)	كې ، خا - 柯 ، 哈
قەزىلىق (q.əzilq)	خۇڭ، خۇڭ - 洪 ، 黄
غىلاڭ، ئەڭلان (klanŋ - əGan)	لاڭ - 郎
تومان (toman)	دۇ - 杜

موڭغۇل تىلىنى قوللىنىدىغان يۇغۇرلارنىڭ فامىلىسى

خەنزۇچە فامىلىسى	جەمەتى (ياسەن) نىڭ نامى
安 - ئەن	ئەنجائىڭ (andʒanɣ)
郭 - گو	ئوگرۇد (onɣrud)
吴 - 贺 - ۇۋ - خې - بەي، ۇۋ - خې - ۇۋ - بەي	باياد (bajad)
贺 - خې	كېرەد (kered)
郎 - لائىڭ	غلاڭ، ئەگلان (klanɣ - əGlan)
高, 李, لى، گاۋ، لى	غىكېر، قەرچاق (ɣker, qartʃaq)
高, 李, لى، گاۋ، لى	خالخا (axɫqa)
葛 - گې	سۇلتۇس (sultus)
苏 - سۇ	كۈلىڭئاقسۇ، كۈلىڭ (kulɪnɣ naqsɯ - kulɪnɣ)
常 - چانڭ	چىھاڭمان (tshanɣ man)
兰 - لان	لانچاق (lanɫʃaq)
耿 - گىڭ	قەرغەز (q.ərkəz)
孟 - مېڭ	موڭگول، ئاڭكۇرا (monɣ Gol - anɣkura)
孔 - كۇڭ	چوڭسا (tshunɣsa)
黄, 安 - ئەن، خۇاڭ، ئەن	خۇن (χun)
贾 - جيا	جىدادوگې ()
左 - زو	چاۋروس (tʃacros)
艾, 安 - ئەن، ئەي، ئەن	ئۆرت (ɸrt)
石 - شى	چىلىق - چىلۇ (tʃilq)
铁 - تې	تېمۇرچىن (temurtʃin)
朵 - دو	كەدەن (kədən)
杜 - دۇ	تۇمان (toman)
	تۇرگۇس (turgush)

قوللىنىۋاتقان تىلى بىر - بىرىگە ئوخشىمايدىغان يۇغۇرلار ئورتاق
قوللىنىۋاتقان فامىلىلەر

خەنزۇچە فامىلىسى	جەمەت (ياسەن) نىڭ نامى
ئەن 安 (يۇرغۇرلارنىڭ 1 - چوڭ فامىلىسى)	ئەن جالڭ (andʒanŋ - antsanŋ)
(郭 - گو)	ئوڭرود (onŋ rud)
(柯 - 哈 - خا - كې)	قى ئالق ئار (q-alq-ar)
(洪 - 黄 - خوالڭ - خوالڭ)	قى ئەزلىق (qalqar)
(郎 - لانڭ)	غىلاڭ، ئەگلان (klanŋ - æglan)
(杜 - دۇ)	تومان (toman)

يەنە بىر قىسىم جەمەتلەرنىڭ نامىنىڭ خەنزۇچە فامىلىگە ئۆزگىرىپ كېتىش ئەھۋالى ئېنىق ئەمەس. مەسىلەن، سارتىن (sartin) ئارات (arat)، باقانار (baqanar)، ئاسۇد (asud)، مىناخ (minax)، كومجۇك (komdʒuk)، نىمان (neman) قاتارلىقلار.

چىڭ سۇلالىسى تارىختا شەكىللەنگەن ئادەتنى داۋاملاشتۇرۇپ، موڭغۇل تىلىنى قوللىنىدىغان سېرىق ئۇيغۇرلارنىڭ ھۆكۈمرانلىرى «ئالتان ئۇرۇق» جەمەتى، يەنى ئەن جالڭ جەمەتىنىڭ ئۇرۇق - ئەۋلادىنى چوڭ باشلىق قىلىپ ئىشلەتتى. كىشىلەرنىڭ قاچاندىن باشلاپ ئالتان ئۇرۇق جەمەتىنى ئەن جالڭ دەپ ئاتىغانلىقى نامەلۇم. ئېيتىشلارغا قارىغاندا، (ئەن جالڭ) ئالتۇنتاغ ئەتراپىدىكى بىر جاينىڭ نامى ئىكەن. بۇ جەمەت ئۇزۇن يىللار شۇ جاينى ماكان قىلغانلىقتىن يەر نامى بىلەن ئاتىلىدىغان بولۇپ قالغان. يەنە بىر ئېيتىلىشىچە، ئەن جالڭ - «ئېجىن» (andʒan) نىڭ تاۋۇش ئۆزگىرىشىدىن كېلىپ چىققانكەن. «ئېجىن» (پادىشاھ، غوجايىن)

دېگەنلىكتۇر، دېيىلىدۇ. يەنە بىر ئېيتىلىشىچە، «ئەن جاڭ» ئوتتۇرا ئاسيا ئەنجاننىڭ يەر نامى دېيىلىدۇ، موڭغۇل تىلىنى قوللىنىدىغان سېرىق ئۇيغۇرلار ئارىسىدا ئالتان ئۇرۇق، يەنى ئەن جاڭ جەمەتىدىن باقىش جەمەتلەر چوڭ ئاقساقال ۋە قەبىلە باشلىقى بولالمايتتى. ئەن جاڭ جەمەتى ئەۋلادتىن - ئەۋلادقا ھوقۇق تۇتۇپ كەلگەنىكەن. ئۇنىڭ تېگى - تەكتىنى سۈرۈشتۈرسەك، ئۇنىڭ ناھايىتى چوڭ تارىخىي ئارقا كۆرۈنۈشى بار. بۇ ئادەت چىڭگىزخان زامانىسىدىن تاكى 20 - ئەسىرنىڭ 40 - يىللىرىنىڭ ئاخىرىغىچە، يەنى موڭغۇل تىلىنى قوللىنىدىغان سېرىق ئۇيغۇرلارنىڭ ئارىسىدا 700 يىلدىن ئارتۇق ۋاقىت داۋاملاشقان.

مىنگونىڭ ئاخىرقى يىللىرىدىن باشلاپ موڭغۇل تىلىنى قوللىنىدىغان سېرىق ئۇيغۇرلار ئارىسىدا بەزى كىشىلەر خەنزۇچە فامىلە ۋە ئىسىمنى قوللانغان. 1958 - يىلىدىن كېيىن، موڭغۇل تىلىنى قوللىنىدىغان سېرىق ئۇيغۇرلارنىڭ شەرقىي رايونلىرىدىمۇ خەنزۇچە فامىلە ۋە ئىسىم قوللىنىدىغان بولدى.

2 - قەبىلە (ئوتوك)

چىڭ سۇلالىسى كاڭشى، يوڭجياڭ ۋاقتىدا سېرىق ئۇيغۇرلارنى بويسۇندۇرۇپ، ئۇلارنىڭ بۇرۇنقى يەتتە ئوتوكنى قايتىدىن تەڭشىدى ھەم ھەرقايسى قەبىلىلەرنىڭ ئوتلاقلىرىنى قايتىدىن بۆلۈپ بەردى، ناتۇرال باج سانىنى بېكىتتى. موڭغۇل تىلىنى قوللىنىدىغان سېرىق ئۇيغۇرلار رايونى چىڭ سۇلالىسى تۇڭجى يىللىرىدا خېشى ئۇرۇشى ۋەيرانچىلىقىغا ئۇچرىغاچقا، باج - سېلىق بىر مەزگىل ئازايتىلدى، كەچۈرۈم قىلىندى، مىنگو دەۋرىدە يەنە چىڭ سۇلالىسى دەۋرىدىكى بەلگىلىمە بويىچە 113 ئات

تاپشۇردى.

چىڭ سۇلالىسىنىڭ ئوتتۇرا مەزگىلىرىدە سېرىق ئۇيغۇر قەبىلىلىرى جەمەتلىرىنىڭ بۇرۇنقى نامى تەدرىجىي ئۆزگىرىشكە باشلىدى. شەرقىي قىسىمدىكى بەش قەبىلە (ئوتوك) نىڭ تىلى موڭغۇل تىلى ئائىلىسىگە، غەربىي قىسىمدىكى ئىككى قەبىلىنىڭ تىلى تۈركىي تىلى ئائىلىسىگە تەۋە بولغاچقا، ئۇلار «شەرقىي يۇغۇرلار» ۋە «غەربىي يۇغۇرلار» دەپ ئاتالدى. غەربىي قىسىمدىكى تۈركىي تىلنى قوللىنىدىغان يۇغۇرلار شەرقىي قىسىمدىكى موڭغۇل تىلنى قوللىنىدىغان يۇغۇرلارنى ئادىتى بويىچە ئاڭكېر (anŋkær) دەپ ئاتىغان، بەزى ئۇيغۇرلار ۋە موڭغۇللار بۇ قەدىمكى زاماندىكى بىر ھۇن قەبىلىسىنىڭ نامى، دەپ قارايدىكەن. جەنۇبىي سېبىرىيەدە «ئاڭكېر» دەپ ئاتىلىدىغان بىر دەريا ۋە جاي بار. ئۇيغۇر تىلىدا ۋە موڭغۇل تىلىدا ۋېنگىرىيە ھاڭكېر (xanŋkær) دەپ ئاتىلىدۇ. موڭغۇل تىلىدا كۈنگەي جايلارمۇ «ئاڭكەر» دەپ ئاتىلىدۇ. بەزىدە پەرھىز يۈزىسىدىن «سېرىق» دېگەن سۆزنىڭ ئورنىدا سېرىق رەڭنى كۆرسىتىدۇ. يەنە بىر ئېيتىلىشىچە، بۇ خەلقنىڭ ئەجدادى كۆچمەن چارۋىچىلىق بىلەن شۇغۇللانغاندا دائىم ئېگىز چاقلىق ياغاچ ھارۋا ئىشلىتىدىكەن. ھارۋىلار يايلاقتا گويا تۇرنىلاردەك قاتار تىزىلىپ ماڭىدىكەن ھەم تۇرنىلاردەك توختىماي ھاڭكېر (xanŋkær)، ھوڭكەر (xonŋkær) دېگەن ئاۋاز چىقىدىكەن. شۇڭا، كىشىلەر ئۇلارنى «ئاڭكېر» دەپ ئاتىغانىكەن. شەرقىي قىسىمدىكى موڭغۇل تىلنى قوللىنىدىغان يۇغۇرلار غەربىي قىسىمدىكى تۈركىي تىلنى قوللىنىدىغان يۇغۇرلارنى خارا يۇغۇر دەپ ئاتىغان. «خارا» نىڭ مەنىسى «قارا رەڭ» دېگەنلىك بولىدۇ. بۇ يەردە «خارا» قارا رەڭ بىر جۇغراپىيەلىك يۆنىلىشنى كۆرسىتىدۇ.

قەدىمدىن بۇيان كۆچمەن چارۋىچى مىللەتلەرنىڭ ئىرقىي تەركىبى ناھايىتى مۇرەككەپ ئىدى. قوللىنىدىغان تىلى ئوخشىمايدىغان سېرىق ئۇيغۇرلارنىڭ شەرقىي قىسمىدىكىلىرى بىلەن غەربىي قىسمىدىكىلىرىنىڭ مۇناسىۋىتى، تۇرمۇش ئۇسۇلى جەھەتلەردىكى ئورتاقلىقى قوللىنىدىغان تىلى جەھەتتىكى ئورتاقلىقتىن خېلىلا ئۈستۈن تۇراتتى. بۇ ئورتاق تۇرمۇش ئۇسۇلى دەل كۆچمەن چارۋىچىلىق تۇرمۇش ئۇسۇلىدۇر. چىڭ سۇلالىسىنىڭ ئوتتۇرا مەزگىللىرىدە، ئەسلىدىكى يەتتە ئوتوك ئۆزگىرىپ، چوڭ ئاقساقال قەبىلىسى (يەنى نوپان ئوتوكى)، لوئىر قەبىلىسى (خاۋئىركەي ئوتوكى)، باگېما قەبىلىسى (نېمان ئوتوكى)، ياڭگې قەبىلىسى (ياڭگې ئوتوكى)، خائوروكوتە ئە قەبىلىسى (خارئوروكوتە ئوتوكى)، ۋۇگېما قەبىلىسى (باياد تاۋۇن ئوتوكى)، ياغلاقار قەبىلىسى (ياغلاقار ئوتوكى) بولۇپ قالغان. كېيىن بۇ يەتتە قەبىلە ئون قەبىلە بولۇپ شەكىللەنگەن. موڭغۇل تىلىنى قوللىنىدىغان سېرىق ئۇيغۇرلارنىڭ تىلىدا «قەبىلە» يەنىلا «ئوتوك» دېيىلىدۇ. يەرلىك خەنزۇ تىلىدا قەبىلە 部落، نى «家» دەپ ئاتاش ئادەتكە ئايلانغان. مىنگونىڭ دەسلەپكى يىللىرىغا كەلگەندە موڭغۇل تىلىنى قوللىنىدىغان سېرىق ئۇيغۇرلارنىڭ ئون قەبىلە گۇرۇھى ئايرىم - ئايرىم ھالدا موڭغۇل تىلى، تۈركىي تىلى، تاڭغۇت تىلى ۋە خەنزۇ تىلىنى قوللىنىدىغان بولغان.

تۆۋەندىكىلەر چىڭ سۇلالىسى كاڭشى، يوڭجېڭ يىللىرىدا موڭغۇل تىلىنى قوللىنىدىغان سېرىق ئۇيغۇر قەبىلىلىرىگە بۆلۈپ بېرىلگەن يايلاقلار بولۇپ، جۇڭخۇا خەلق جۇمھۇرىيىتى قۇرۇلغاندىن كېيىنكى 1958 - يىلىغىچە داۋاملاشتى.

(1) چوڭ ئاقساقال قەبىلىسى «نوپان ئوتوكى» (nojon otok)

موڭغۇل تىلىنى قوللىنىدىغان سېرىق ئۇيغۇرلار مەزكۇر قەبىلىنى شىكې ئوتوكى (sike otok) دەپمۇ ئاتايدۇ. بۇنىڭ مەنىسى چوڭ قەبىلە دېگەنلىكتۇر. چىڭ سۇلالىسىنىڭ ئوتتۇرا

مەزگىللىرىدىن كېيىن، بۇ قەبىلە ئۆزىگە قاراشلىق مەنتەي قەبىلىسى، شېنچىن قەبىلىسى بىلەن بىللە چىڭ سۇلالىسىگە 15 ئات تاپشۇرىدىغان بولغاچقا، خەنزۇ تىلىدا 十五个马家 (15 ئات جەمەتى) دەپ ئاتالغان ھەم چوڭ ئاقساقال (يۇغۇر نوپانى) مۇشۇ قەبىلىدە بولغاچقا چوڭ ئاقساقال جەمەتى دەپمۇ ئاتالغان.

بۇ قەبىلە ئالتان ئۇرۇق (altan ory) جەمەتى «ياسەن» دىن تەركىب تاپقان، بۇ جەمەت كېيىن ئەن جاڭ جەمەتى (andzang jasan) دەپمۇ ئاتالغان. ئەنجان غەربىي يۇرتتىكى بىر يەرنىڭ نامى، موڭغۇل تىلىنى قوللىنىدىغان سېرىق ئۇيغۇرلارنىڭ خانلىرىنىڭ، تويانلىرىنىڭ باش بارگاھى ئۇزاققىچە مۇشۇ يەردە بولغاچقا، كېيىن ئۇ ئوردا جەمەتىنىڭ فامىلىسى بولۇپ قالغانىدى. موڭغۇل تىلىنى قوللىنىدىغان سېرىق ئۇيغۇرلارنىڭ تەيجىلىرى پۈتۈنلەي مۇشۇ قەبىلىدىن بولغان. كۆچمەن چارۋىچىلىق جەمئىيىتىنىڭ ئالاھىدىلىكى بۇ جەمەتنى تەبىئىي ھالدا بىر قەبىلىگە ئايلاندۇرۇپ قويغانىدى. بۇ قەبىلە بارلىق يۇغۇرلارنىڭ سىياسىي مەركىزى ۋە ئەۋلادتىن - ئەۋلادقا ۋائىزلىق قىلىدىغان، ئەڭ ئالىي سەردارىنىڭ باش بارگاھى بولۇپ قالغان.

سېرىق ئۇيغۇرلار 16 - ئەسىرنىڭ باشلىرىدا بۇ يەرگە كەلگەندىن كېيىن، خېيخې دەرياسىنىڭ باش ئېقىنىدا قەدىمكى بۇددا ساڭرامى «خۇاڭخەن ساڭرامى» نى سالغان بولۇپ، يۇغۇرلار ئۇنى «ئاجىننى سۇمبى» دەپ ئاتىغان. ئۇ ئالتان ئۇرۇق جەمەتىنىڭ خانلىرى، بۇيانلىرى ۋە تەيجىلىرىنىڭ ئىسىرىق سېلىپ تېۋىنىدىغان جايى ئىدى. مانا بۇلار كېيىنكى چوڭ قەبىلىنىڭ دەسلەپكى گەۋدىسىدۇر. ئەينى ۋاقىتتا، ئۇلار شاراكاۋ تۇ (جىنياۋلىڭ)، چاغان ئۇسۇ (يەماچۈەن)، نېمان ئېرىدىنى (باباۋشەن)، بازىدۇن ۋە سۈرتولى ئەتراپلىرىدا كۆچمەن چارۋىچىلىق بىلەن شۇغۇللانغان ھەم بۇ رايوننى بارلىق موڭغۇل

تىلىنى قوللىنىدىغان سېرىق ئۇيغۇرلارنىڭ سىياسىي مەركىزى قىلغان. ھازىرقى چىلىەن ناھىيەسى ئەتراپىدا ئۇلار نەزىر - چىراغ ئۆتكۈزگەن ئېباۋ ھېلىھەم بار. كېيىن بۇ (نويان ئېباۋسى) دەپ ئاتالغان. چىڭ سۇلالىسىنىڭ يوڭجېڭ خان دەۋرىدە يۈز بەرگەن چىڭخەي ۋەقەسىدىن كېيىن، بۇ قەبىلە تەدرىجىي ئاجىزلىشىپ، زور كۆپچىلىكى ئائىلاج خېيخې دەرياسىنىڭ غەربىگە كۆچۈپ كەتكەن، خېيخې دەرياسىنىڭ شەرقىدە ئازلا ئاھالىسى قالغان. خېيخې دەرياسىنىڭ شەرقىدە قالغان پۇقرالار كېيىن ئۆز ئالدىغا بىر قەبىلە بولۇپ شەكىللەنگەن. ئۇ (ئاجىننى ئوتوكى)، يەنى مەنتەي قەبىلىسى دەپ ئاتالغان. بۇ قەبىلە كېيىن ئايرىم تونۇشتۇرۇلىدۇ. چوڭ ئاقساقال قەبىلىسىنىڭ يەنە بىر قىسىم ئاھالىسى كۆچۈپ غەربىي قىسىمدا كۆچمەن چارۋىچىلىق بىلەن شۇغۇللىنىدىغان ياغلاقلار قەبىلىسىگە قوشۇلۇپ كەتكەن بولۇپ، بۇلار (شىيېجىن ئوتوكى) دەپ ئاتالغان، شىيېجىن قەبىلىسى ناھايىتى كىچىك قەبىلە ئىدى. بىر ئېيتىلىشىچە، ئۇلار چوڭ ئاقساقال ياغلاقلار ۋە خائوروكوتە قەبىلىسىگە ئەۋەتكەن ئاھالە ئىكەن. ئۇلار تاپشۇرىدىغان سېلىق ئات چوڭ ئاقساقال قەبىلىسى، مەنتەي قەبىلىسىنىڭكى بىلەن ئوخشاش ئىدى. ئۇلار مەنتەي قەبىلىسى، چوڭ ئاقساقال قەبىلىسىگە ناھايىتى يىراق بولغان ياغلاقلار قەبىلىسىنىڭ يايلىقىدا كۆچمەن چارۋىچىلىق بىلەن شۇغۇللانغان، كېيىن ياغلاقلار قەبىلىسىگە بېقىنغان. بۇ ئۇلارغا ھېچقانچە چوڭ تەسىر كۆرسەتمىگەن، شۇڭا بىر مۇستەقىل قەبىلە دەپ قارالمىغان. كېيىن شىيېجىن قەبىلىسى ئاستا - ئاستا ياغلاقلار قەبىلىسى ۋە خائوروكوتە قەبىلىسىگە سىڭىشىپ كەتكەن ۋە چىڭ سۇلالىسىنىڭ ئاخىرقى مەزگىللىرىدە قوللىنىدىغان تىلىنى ئۆزگەرتىپ تۈركىي تىلىنى قوللىنىدىغان بولغان. ھازىر ئۇلارنىڭ ئۇرۇق - ئەۋلادىدىن ئاران بىرنەچچە ئون ئۆيلۈكلا ئادەم قالدى. ئۇلار ئەن جاڭ، سۇلتۇس، ئاق ئەت ئاتار غالاق،

خالخار قاتارلىق فامىلىنى قوللىنىدۇ. ھازىرقى سۈنەن دەرياسى رايونىنىڭ دوڭلىڭ، شىلىڭ، گۇاڭخۇا ۋە خۇاڭچېڭ رايونىنىڭ مايىڭ قاتارلىق جايلىرىغا تارقالغان.

چىڭ سۇلالىسىنىڭ ئوتتۇرا مەزگىللىرىدە، ئۇرۇش ۋەيرانچىلىقى ۋە ۋابا تۈپەيلىدىن چوڭ ئاقساقال قەبىلىسىنىڭ نوپۇسى زور دەرىجىدە ئازىيىپ كەتكەن. نوپۇسنى تولۇقلاش ئۈچۈن، چوڭ ئاقساقال باشقا قەبىلىلەردىن بىر قىسىم چارۋىچىلارنى يۆتكەپ كېلىپ ئۆزىنىڭ قەبىلىسىگە قوشقان. بۇلارنىڭ ئىچىدە غەربىي قىسىمدىكى تۈركىي تىلىنى قوللىنىدىغان سېرىق ئۇيغۇرلارمۇ، شەرقىي قىسىمدىكى موڭغۇل تىلىنى قوللىنىدىغان سېرىق ئۇيغۇرلارمۇ بار ئىدى. ئۇلار ئائىلە تاۋابىئاتلىرى بىلەن كېلىپ چوڭ ئاقساقال قەبىلىسىگە قوشۇلغان. كېيىن، ئۇلار چوڭ ئاقساقال قەبىلىسىنىڭ بىر تەركىبىي قىسمى بولۇپ قالغان. چوڭ باشلىق قەبىلىسىدە ئەن جالڭ جەمەتىدىن باشقا جەمەتلەرنىڭ كۆپچىلىكى مانا مۇشۇ مەزگىلدە كۆچۈپ كەلگەن.

چىڭ سۇلالىسىنىڭ يوڭجېڭ يىللىرىدىن كېيىن، خۇاڭخې دەرياسىنىڭ يۇقىرى ئېقىنىنىڭ شىمالىدىكى موڭغۇللار ۋە موڭغۇل تىلىنى قوللىنىدىغان سېرىق ئۇيغۇرلار ئاجىزلىشىپ كەتكەن، تاڭغۇت قەبىلىلىرى دەريادىن ئۆتۈپ شىمالغا يۈرۈش قىلغان. 19 - ئەسىرنىڭ ئوتتۇرىلىرىدا، تاڭغۇتلارنىڭ ئاراۋ قەبىلىسى قارلىق تاغ - ئانىما چىنىدىن موڭغۇل تىلىنى قوللىنىدىغان سېرىق ئۇيغۇلار شېكەر بارس ساراكاۋتۇ دېگەن يايلاقلارغا ۋە موڭغۇللارنىڭ ۋاڭى مولېنىڭ يايلاقلىرىغا كۆچۈپ كەلگەن. نەچچە ئون يىلدىن كېيىن، پۈتۈن سېرىق ئۇيغۇر يايلاقلىرىنىڭ خېيخې دەرياسىنىڭ يۇقىرى ئېقىنىدىكى ھەرقايسى تارماق ئېقىن ھەۋزىلىرىنى تاڭغۇت قەبىلىلىرىنىڭ چارۋىچىلىرى ئىگىلىگەن. تاڭغۇتلار بىلەن موڭغۇل تىلىنى قوللىنىدىغان سېرىق ئۇيغۇرلار ئوتتۇرىسىدا چوڭ سۈركىلىش يۈز بەرمىگەن،

چۈنكى بۇ چاغلاردا موڭغۇل تىلىنى قوللىنىدىغان سېرىق ئۇيغۇرلار ئۈزۈل - كېسىل زاۋاللىققا يۈز تۇتقان بولۇپ، تاڭغۇتلار ئۇلارنىڭ نۇرغۇن يايلاقلىرىنى ھېچقانچە كۈچىمەيلا ئىگىلىۋالغان.

چىڭ سۇلالىسىنىڭ ئاخىرقى يىللىرىدىن مىنگو دەۋرىگىچە بولغان ئارىلىقتا چوڭ ئاقساقال قەبىلىسىنىڭ نوپۇسى جىددىي ئازىيىپ، ئاران يىگىرمە نەچچە ئۆيلۈك ئادەم قالغان. نوپۇسنىڭ مۇنداق ئازىيىپ كېتىشى تۈرلۈك بالا - قازا، ئاپەت تۈپەيلىدىن بولغاندىن تاشقىرى، «خان جەمەتى» - چوڭ ئاقساقال قەبىلىسىنىڭ ئەزالىرىنى ئۈزۈكسىز باشقا قەبىلىلەرگە ئەۋەتىشىدىنمۇ بولغان، شۇ مۇناسىۋەت بىلەن ئۇلار باشقا ھەرقايسى قەبىلىلەرگە تارقالغان. ئەينى ۋاقىتتا، چوڭ ئاقساقال قەبىلىسى كاڭلوڭسى ساڭرامى، بايانگۈل، ئارالگۈل (ھازىرقى چۈەنيۈەنخې دەرياسى)، بۇرخان ۋۇندۇر (شەرقىي نيۇماشەن تېغى)، لامۇجياۋ (غەربىي شىۈماشەن تېغى)، داسياۋ، يادى دانە (جىۈگېچۈەن)، لاگەي دابەن قاتارلىق لىيۈەنخې دەرياسىنىڭ شەرقىدىكى رايونلاردا كۆچمەن چارۋىچىلىق بىلەن شۇغۇللانغان. مەركىزى كاڭلوڭسى ساڭرامى ئىدى.

چوڭ ئاقساقال قەبىلىسىنىڭ ئۇرۇق ئەۋلادى ھازىر ئاساسەن ھازىرقى سۈنەن ناھىيەسىنىڭ كاڭلى رايونىنىڭ كاڭفېڭ بايىڭ دېگەن جايلىرىغا، كاڭلى رايونلۇق مەھكىمە جايلاشقان جايغا ۋە ناھىيە بازىرىدىكى خوڭۋەنسى ساڭرامى بازىرىغا جايلاشقان.

(2) نېمان ئوتوكى (neman otok)

بۇلار موڭغۇل تىلىنى قوللىنىدىغان سېرىق ئۇيغۇرلارغا تەۋە. بۇ قەبىلە خەنزۇ تىلىدا (八个马家) (سەككىز ئات جەمەتى) دەپ ئاتىلىدۇ. كېيىن يەنە (西八个马家) (غەربىي سەككىز ئات جەمەتى) دىن پەرقلەندۈرۈش ئۈچۈن (东八个马家) (شەرقىي سەككىز ئات جەمەتى) دەپ ئاتالغان. بۇ بىر بولمىغۇر ئاتاش، چۈنكى بۇ قەبىلىنىڭ يۇغۇرچە نامى «نېمان» دېگەن سۆزنىڭ ئۆز

تىلىدىكى مەنىسى «سەككىز» دېگەنلىك بولىدۇ. شۇڭا، بەزى كىشىلەر قارىسىغىلا مەنە بېرىپ «八个马家» (سەككىز ئات جەمەتى) دەپ چۈشەندۈرگەن ۋە بۇ قەبىلە سىلىق ئۈچۈن سەككىز ئات تاپشۇرىدۇ، دەپ قارىغان. ئەمەلىيەتتە بولسا، بۇ قەبىلە چىڭ سۇلالىسى ۋە مىنگو ھۆكۈمىتىگە 23 ئات تاپشۇرۇپ كەلگەن، سەككىز ئات تاپشۇرغان تارىخى بولغان ئەمەس.

نېمان قەبىلىسى كۆچمەن چارۋىچىلىق بىلەن شۇغۇللانغاندىن سىرت، يەنە ئوۋچىلىق بىلەن شۇغۇللانغان. ئوۋچىلىقنىڭ نىسبىتى ناھايىتى زور بولغان، ئاھالىسى ھەم چارۋىچى، ھەم ئوۋچى بولۇپ، ئۇزاق ۋاقىتلار مابەينىدە چىلانئاغنىڭ كىندىك رايونىدىكى ئېگىز تاغ، قوبۇق ئورمانلىقلاردا چارۋا باققان ۋە ئوۋ ئوۋلىغان. چىڭ سۇلالىسىنىڭ ئوتتۇرا مەزگىللىرىدىن مىنگو دەۋرىگىچە بولغان ئارىلىقتا، ئۇلارنىڭ چارۋىلىرىنى باقىدىغان ئوتلاقلىرىنىڭ دائىرىسى جەنۇبتا چىلانئاغنىڭ جەنۇبىدىكى خېيخې دەرياسىنىڭ يۇقىرى ئېقىنىدىكى خولۇستاي، تۆۋەنكى بازىدۇن، چاغان بۇلاق، شىمالدا ۋە چىلانئاغنىڭ شىمالىدىكى بۇرخان ۋۇندۇر (شەرقىي نىيۇماۋشەن) داسىياۋپۇ، غەربتە لاگەي دابەنغىچە بولغان. مىنگو دەۋرىدە ئۇلارنىڭ ئاھالىسى 140 تۈتۈندىن ئارتۇق ئىدى.

نېمان قەبىلىسىنىڭ ئاھالىسى ھازىر سۇنەن ناھىيەسىنىڭ كاڭلى رايونىنىڭ خۇڭشىسۇن كەنتى، ساۋتەن كەنتى، سىدالوڭ كەنتى، خۇاڭچېڭچۇ رايونىنىڭ يىڭپەن كەنتى، داخۇتەن كەنتى، خۇاڭچېڭ رايونلۇق مەھكىمە تۇرۇشلۇق جاي، كاڭلى رايونلۇق مەھكىمە تۇرۇشلۇق جاي ۋە ناھىيە بازىرىنىڭ خۇڭۋەنسى ساگرامى بازىرى قاتارلىق جايلارغا جايلاشقان.

(3) ئېچىنى ئوتوكى (edžini otok)، يەنى مۇنتى قەبىلىسى

موڭغۇل تىلىنى قوللىنىدىغان سېرىق ئۇيغۇرلار. ئېچىنى ئوتوكى — «غوجايىن قەبىلىسى» (پادىشاھ قەبىلىسى)

دېگەنلىكتۇر. مىنگو دەۋرىدە كىشىلەر بۇ قەبىلىنى يەنە «مونتى قەبىلىسى» دەپ ئاتىغان. «مونتى» (monti) تاڭغۇتچە سۆز بولۇپ، مەنىسى (ئەگر مۇڭگۇز) دېگەنلىكتۇر. ئېيتىشلارغا قارىغاندا، ئېجىنى قەبىلىسىنىڭ بىر باشلىقىنىڭ بېشىدا بىر كىچىك مۇڭگۇز بار ئىكەن. شۇڭا، ئەتراپىدىكى تاڭغۇتلار ئۇنى «مونتى» دەپ ئاتايدى، ياخشىلىقنىڭ بېشارىتى دەپ بىلگەن. كېيىن مونتى قەبىلىسى دېگەن نام تارقىلىپ بۇرۇنقى نامىنىڭ ئورنىنى باسقان. تاڭغۇتچە نامىنىڭ تارقىلىشىدىكى يەنە بىر سەۋەب، چىڭ سۇلالىسىنىڭ ئاخىرقى مەزگىلىدىن مىنگو دەۋرىگىچە بولغان ئارىلىقتا ئېجىنى قەبىلىسى ئەتراپىغا تاڭغۇت چارۋىچىلار كۆچۈپ كەلگەن، ئۇنىڭ ئۈستىگە سان جەھەتتىن تاڭغۇتلار ئۇلاردىن كۆپ ئىدى. دېمەك، ئېجىنى قەبىلىسى تاڭغۇتلارنىڭ تەسىرىگە كۆپ ئۇچرىغان، تاكى ھازىرغا قەدەر بىر قىسىم كىشىلەر ئائىلە تۇرمۇشىدا تاڭغۇت تىلىنى ئىشلىتىدۇ.

باشتا ئېيتىپ ئۆتكىنىمىزدەك، مونتى قەبىلىسى، شىبېجىن قەبىلىسى ۋە چوڭ ئاقساقال قەبىلىسى دەسلەپتە بىر قەبىلە بولۇپ، ھەممىسى ئالتان ئورۇق جەمەتىنىڭ پۇشتى ئىدى. چىڭ سۇلالىسىنىڭ يوغۇبىڭ يىللىرىدىن كېيىن بۆلۈنۈپ ئۈچ قەبىلە بولۇپ شەكىللەنگەن. ئەسلىدە مونتى قەبىلىسى بىلەن شىبېجىن قەبىلىسىنىڭ باشلىقلىرى چوڭ باشلىقنىڭ شىرەم ئاكا - ئۆكىلىرى بولۇپ، مونتى قەبىلىسى بىلەن شىبېجىن قەبىلىسى چوڭ ئاقساقالنىڭ بىۋاسىتە قاراشلىق ئىككى ئالاھىدە گۇرۇھى ئىدى. بۇ ئۈچ قەبىلىنىڭ باجغا تاپشۇرىدىغان ئاتلىرىنى چوڭ ئاقساقال بىر تۇتاش يىغىپ تاپشۇرغان.

مونتى قەبىلىسى، شىبېجىن قەبىلىسى ۋە چوڭ ئاقساقال قەبىلىسى بۆلۈنۈشتىن بۇرۇن، ئۇلارنىڭ چارۋا باقىدىغان دائىرىسى ئوخشاش ئىدى. يەنى شەرقتە شاراكاۋتۇ (جىنياۋلىڭ)، شىكەر بارس (مېنيۇەن سىزىكو) دىن باشلىنىپ، غەربتە سۈرتولى تېغى تىزمىلىرىنىڭ ئاساسلىق چوققىلىرى، بايان

نكو، ئامۇنى نكو، خېيخې دەرياسىنىڭ مەنبەسى قاتارلىق جايلارغىچە، جەنۇبتا نايماڭ ئېرىدىنى (باباۋشەن تېغى) دىن باشلىنىپ، شىمالدا تېنكىردا بەن (چىڭدابەن)، ئارسلان دابەن (خوڭ دابەن) غىچە ئىدى. مۇشۇ ئەسىرنىڭ 50 - يىللىرىدا چىڭخەي ئۆلكىسى چىلىيەنشەن ناھىيەسى تەۋەلىكىدىن تېپىلغان بىر تاش ئابىدىدە، خەنزۇچە، مانجۇچە، موڭغۇلچە، تاڭغۇتچە يېزىقلاردا يۇقىرىدىكى يەر ناملىرى ۋە موڭغۇل تىلىنى قوللىنىدىغان سېرىق ئۇيغۇر قاتارلىق قوۋملارنىڭ نامى ئويۇلغان.

چىڭ سۇلالىسى يۇڭجېڭ يىللىرىدا بۇ قەبىلە ئۈچ قەبىلىگە بۆلۈنۈپ كەتكەن. تۇڭجى يىللىرىدا يەنە سارتاۋۇل ئىسياندىكى ئۇرۇش مالىمانچىلىقىغا ئۇچرىغان. مىنگو دەۋرىدە بۇ قەبىلە تۇرۇشلۇق جايىنى مابۇفاڭ قوشۇنى ئىشغال قىلغان. مونتى قەبىلىسىنىڭ ئوتلاقلىرى ئازىيىپ، ئېجىنى گول (باباۋخې دەرياسى) نىڭ شىمالىي، خېيخې دەرياسىنىڭ شەرقىدىكى تار تاغلىق ئوتلاقلىرى قالدى.

مىنگونىڭ دەسلەپكى مەزگىللىرىدە مونتى قەبىلىسىنىڭ نوپۇسى ئازىيىپ ئاران 40 نەچچە ئۆيلۈك ئادىمى قالغان. يېڭى جۇڭگو قۇرۇلغاندىن كېيىن، 1958 - يىلى مونتى قەبىلىسى پۈتۈنلەي چىلاتاغنىڭ شىمالىي باغرىدىكى خۇاڭچېڭتەنگە كۆچۈپ باردى. ھازىر سۇنەن ناھىيەسىنىڭ خۇاڭچېڭ رايونىنىڭ بەيجى، بەيفېڭ دېگەن يەرلىرىدە ۋە خۇاڭچېڭ رايونلۇق مەھكىمە جايلاشقان يەردە، ناھىيە بازىرىنىڭ خۇڭخۇەنسى ساغرامى بازىرىدا ماكانلاشتى.

(4) ياڭاڭ ئوتوكى (janjka otok)

موڭغۇل تىلىنى قوللىنىدىغان سېرىق ئۇيغۇرلار. خۇانبو ئوتوكى (xuanbo otok) دەپمۇ ئاتىلىدۇ. تاڭغۇتلار خۇانبو ساۋۋا (xuanbo sauba) دەپمۇ ئاتايدۇ. بىر ئېيتىلىشىچە، خالدىن

بوشۇقتۇخانىنىڭ «ۋەنبۇ»سى (ۋەنبۇ بىرخىل ئەمەل)، ئىنكە (enkə) «قەدىمكى زاماندىكى ھەربىي ئىشتات، مەنىسى قىسىم دېگەنلىكتۇر»نى باشلاپ بۇ يەرگە كېلىپ كۆچمەن چارۋىچىلىق بىلەن شۇغۇللانغان. كېيىن بۇزۇپ تەلەپپۇز قىلىش تۈپەيلىدىن ئىنكە «ياڭكا» غا ئۆزگەرگەن. ۋەنبۇ ۋە ئۇنىڭ ئۇرۇق - ئەۋلادلىرى مۇشۇ جايدىكى قەبىلە ئىچىدە قېلىپ قالغان. بۇ قەبىلىنىڭ قەدىمكى نامىنى كىشىلەر ئۇنتۇلۇپ كەتكەن. شۇنىڭ بىلەن «ياڭكا» بۇ قەبىلىنىڭ نامى بولۇپ قالغان، يەنە بىر ئېيتىلىشىچە، «ياڭكا» غەربىي يۇرتتىكى قەدىمكى يەر نامى ئىكەن.

ئۇلار بۇرۇن بازىدۇن تۈزلەڭلىكىدە كۆچمەن چارۋىچىلىق بىلەن شۇغۇللانغان بولۇپ، ئۇ يەردە موڭغۇل تىلىنى قوللىنىدىغان سېرىق ئۇيغۇرلارنىڭ بۇرۇنقى يىللاردىكى ساڭرامى مەنچۇ گاۋبا بار. ئۇ مەنچۇ سۇمى دەپمۇ ئاتالغان. تاربا بۇدساتۋا رىياسەتچىلىك قىلغان. بۇ ساڭرامنىڭ خارابىسى ھازىرمۇ بار. بۇ يەردىكى ئېباۋ خارابىلىرىنىڭ كۆپلۈكىدىن ساناپ تۈگەتكىلى بولمايدۇ. ياڭكا قەبىلىسىنىڭ چارۋا باقىدىغان ئوتلاقلىرىنىڭ دائىرىسى چىلان تاغىنىڭ جەنۇبىي باغرىدىكى بازىدۇن تۈزلەڭلىكىدىن سۈرتولى ۋە ئۇلان مۇرەننىڭ يۇقىرى ئېقىنلىرىغىچە بولغان. مىنگونىڭ دەسلەپكى يىللىرىدا، ئۇلارنىڭ ئوتلاقلىرى ئازىيىپ بازىدۇن دەرياسىنىڭ شىمالىدىكى كوكۇگول (چاڭئەنخې دەرياسى)، خېيزاڭ داۋىن، رامچىياۋ داۋىن، شياۋبەيجۈەن، ياڭگۇ داۋىن، خېيخېتەن ئەتراپلىرىلا قالغان. چىڭ سۇلالىسى، مىنگو ھۆكۈمەتلىرىگە باج ئۈچۈن 23 ئات تاپشۇرغان. مىنگونىڭ ئاخىرقى يىللىرىدا نوپۇسى ئازىيىپ، ئاران 20 نەچچە ئۆيلۈك ئادەم قالغان. ھازىر، ئۇلار سۈنەن ناھىيەسىنىڭ كاڭلى رايونىنىڭ ياڭكا دېگەن يېرىدە، خۇڭچېڭ رايونىنىڭ دۇڭتەن يېزىسىدىكى شياڭياڭ رايونلۇق مەھكىمە جايلاشقان جايدا ۋە ناھىيە بازىرىنىڭ خۇڭۋەنسى ساڭرامى بازىرىدا ماكانلاشتى.

(5) سېرت ئەڭ ئوتوكى (sertan) otok

موڭغۇل تىلىنى قوللىنىدىغان سېرىق ئۇيغۇرلار. خەنزۇ تىلىدا «四个马家» (تۆت ئات ئائىلىسى) دەپمۇ ئاتىلىدۇ. بۇ مەزكۇر قەبىلىنىڭ باج ئۈچۈن تۆت ئات تاپشۇرغانلىقىدىن كېلىپ چىققان. بۇ قەبىلە چىڭ سۇلالىسىنىڭ ئوتتۇرا مەزگىللىرىدىن كېيىن سېرت ئەڭ جەمەتىنى ئاساس قىلىپ، چوڭ ئاقساقال قەبىلىسى، لوئىر قەبىلىسى ۋە باشقا قەبىلىلەردىن كېلىپ چىققان يېڭى قەبىلە، «سېرت ئەڭ ھازىر سېرىڭ ئەڭ» سېرگەن دەپمۇ يېزىلىدۇ) مەزكۇر قەبىلە جەمەتىنىڭ قەدىمكى نامى، يەنە بىر ئېيتىلىشىچە، «سېرت ئەڭ»، يەنى «سېرت دېگا» دېگەنلىكتۇر، ئۇنىڭ مەنىسى يىل بويى قار قاپلاپ تۇرىدىغان ئېگىز ۋە تىك چوققا دېگەنلىك ئىكەن. يەنە بىر ئېيتىلىشىچە، بۇ جەمەت موڭغۇللارنىڭ سېرت ئەڭ قەبىلىسىدىن كېلىپ چىققان ئىكەن. موڭغۇللارنىڭ سېرت ئەڭ قەبىلىسى چىڭخەينىڭ خەيشى ۋە گەنسۇنىڭ سۈنەن ئەتراپلىرىغا جايلاشقان ئىكەن. ئۇلار چوڭ ئاقساقال قەبىلىسىنىڭ شەرق تەرىپىدە، جەنۇبتا شىياۋخې دەرياسى ۋادىسىدىن باشلىنىپ، غەربتە لېيۈەنخې دەرياسى ۋادىسىغىچە، غەربىي جەنۇبتا كۆڭگاڭمۇ دابەنگىچە بولغان جايلاردا كۆچمەن چارۋىچىلىق بىلەن شۇغۇللانغان. مىنگونىڭ ئاخىرقى يىللىرىدا ئاران سەككىز - توققۇز ئۆيلۈكلا ئادىمى قالغان. ھازىر ئۇلار كاڭلى رايونىنىڭ سېرت دىڭ دېگەن يېرىدە ۋە سۈنەن ناھىيەسىنىڭ كاڭلى رايونلۇق مەھكىمىسى جايلاشقان يەردە ۋە ناھىيە بازىرىنىڭ چوڭۋەنسى ساڭرامى بازىرىدا ماكانلاشتى.

(6) گۇرھكى ئوتوكى (Gurhke otok)

موڭغۇل تىلىنى قوللىنىدىغان سېرىق ئۇيغۇرلار. خەنزۇ تىلىدا لوئېر جيا (罗尔家) دەپ ئاتىلىدۇ. لوئېر قەبىلىسى بىلەن ياڭكا قەبىلىسى ئەسلىدە بىر قەبىلە ئىدى. چىڭ سۇلالىسىنىڭ ئوتتۇرا مەزگىللىرىدە، ئۇلارنىڭ باشلىقىنىڭ

ئىككى خوتۇنى بولۇپ، بىرسى موڭغۇل تىلىنى قوللىنىدىغان سېرىق ئۇيغۇر، يەنە بىرسى گۈلزا دېگەن جايدىكى ئويرات موڭغۇللىرىدىن ئىكەن. ئىككى خوتۇنى ئىككى جايدا تۇرىدىكەن. كېيىن قەبىلىمۇ بارا - بارا ئىككى قەبىلىگە بۆلۈنۈپ كەتكەن. «خوركەي» نىڭ مەنىسى «ئىككى ئانا» دېگەنلىكتۇر. لور قەبىلىسى سېرت ئەڭ قەبىلىسىنىڭ يېقىن قوشنىسى بولۇپ، جەنۇبتا كوڭ گاڭمۇ، خايياگوۋۇ، شىمالدا ناختۇ دابەن (سوڭمۇ شەن تېغى)، شەرقتە شىياۋخې دەرياسى، غەربتە دۇڭليۇگو، جىيۇسېڭ يازى دېگەن جايلاردا كۆچمەن چارۋىچىلىق بىلەن شۇغۇللانغان. چىڭ سۇلالىسى، مىنگو ھۆكۈمەتلىرىگە توققۇزدىن باج ئېتى تاپشۇرغان. مىنگونىڭ ئاخىرقى يىللىرىدا ئاران 18 ئۆيلۈك ئادىمى قالغان. ھازىر ئۇلار سۇنەن ناھىيەسىنىڭ كاڭلى رايونىنىڭ يۇقىرى ۋادىسى، لوڭفېڭ، كاڭلى رايونلۇق مەھكىمە جايلاشقان جاي ۋە ناھىيە بازىرىنىڭ خۇڭخوئەنشى ساڭرامى بازىرىدا ماكانلاشتى.

(7) باياد تاۋۇن ئوتوكى (bajad taβun otok)

موڭغۇل تىلىنى قوللىنىدىغان سېرىق ئۇيغۇرلار. خەنزۇ تىلىدا (五个马家) (بەش ئات جەمەتى) دەپ ئاتىلىدۇ. «باياد تاۋۇن» دېگەننىڭ مەنىسى بەش باياد جەمەت دېگەنلىكتۇر. «تاۋۇن» بەش دېگەننى بىلدۈرىدىغان بولغاچقا، بەزى كىشىلەر باج ئۈچۈن بەش ئات تاپشۇرىدىغانلار، دەپ چۈشەنگەن. شۇڭا، بەش ئات جەمەتى دەپ ئاتالغان. ئەمەلىيەتتە، بۇ قەبىلە چىڭ سۇلالىسى دەۋرىدىن مىنگو دەۋرىگىچە باج ئۈچۈن باشتىن - ئاخىر 23 ئات تاپشۇرۇپ كەلگەن، بەش ئات تاپشۇرغانلىقىغا ئائىت مىسال يوق. باياد تاۋۇن قەبىلىسى لىيۈەنخې دەرياسىنىڭ غەربىدە كۆچمەن چارۋىچىلىق بىلەن شۇغۇللانغان. ئۇلار چوڭ ئاقساقال قەبىلىسى، سېرت ئەڭ قەبىلىسى ۋە گۈرھېي قەبىلىسى بىلەن دەريا ئارقىلىق ئايرىلىپ تۇرغان. ئۇلارنىڭ ئوتلاق دائىرىسى شەرقتە لىيۈەنخې دەرياسىدىن باشلىنىپ، غەربتە

خۇڭۋەندۇنغىچە، جەنۇبتا تۇپولاڭدىن باشلىنىپ، شىمالدا تەنسىپىغىچە بولغان. مەركىزى يۈمۈشەن ئەتراپىدىكى چىنياۋسى ساڭرامى، خۇڭۋەن، داتەن دېگەن جايلار ئىدى. مىنگو دەۋرىدە، بۇ قەبىلىنىڭ نوپۇسى ئازىيىپ ئاران 300 دىن ئارتۇق ئادەمى قالغان.

يېڭى جۇڭگو قۇرۇلغاندىن كېيىن، 50 - يىللاردا سىنىپى تەركىبىنى ئايرىغاندا، باياد تاۋۇن قەبىلىسىدىكى تەركىبى بىر قەدەر يۇقىرى چارۋىچىلار پۈتۈنلەي داچا فېرمىسىغا كۆچۈرۈلدى.

بۇ قەبىلە شەرقىي قىسىم بىلەن غەربىي قىسىمدىكى ئىككى بۆلەك سېرىق ئۇيغۇرلار ئۆزئارا ئۆتۈشىدىغان جايغا ماكانلاشقان بولغاچقا، ئۇلارنىڭ ئۆرپ - ئادەتلىرىنىڭ بىردەك تەسىرى بولغان. بۇ يەردىكى كىشىلەرنىڭ كۆپچىلىكى يۇغۇرلارنىڭ ئىككى خىل تىلى (يەنى تۈركىي تىلى بىلەن موڭغۇل تىلى) نى بىلىدۇ. ھازىر ئۇلار سۈنەن ناھىيەسىنىڭ داخې رايونىدىكى داتەن خۇڭۋەن، گۇڭخۇا، داۋچا فېرمىسىنىڭ بىر قىسىم جايلارى، خۇاڭچېڭ رايونىنىڭ ماينىڭشياڭ يېزىسىنىڭ شىچېڭ كەنتى، داخې رايونلۇق مەھكىمە جايلاشقان يەر، خۇاڭچېڭ رايونلۇق مەھكىمە جايلاشقان يەر ۋە ناھىيە بازىرىدىكى خۇڭۋەنسى ساڭرامى بازىرىدا ماكانلاشتى.

(8) ئارنىمان ئوتوكى (arneman otok)

تۈركىي تىلىنى قوللىنىدىغان سېرىق ئۇيغۇرلار. خەنزۇ تىلىدا، 西八个马 (غەربىي سەككىز ئات جەمەتى) دەپ ئاتىلىدۇ. يۇقىرىدا تىلغا ئېلىنغان مىسالغا ئوخشاش، «نېمان» نىڭ مەنىسى «سەككىز بولغاچقا، 西八个马 دېگەن ئىسىمىمۇ شۇنىڭدىن كېلىپ چىققان ۋە خاتا ھالدا تارقالغان. «ئارنىمان» نىڭ مەنىسى «شىمالىي قىسىمدىكى نېمانلار ۋە «شىمال تەرەپتىكى نېمان جەمەتى» دېگەنلىكتۇر. تۈركىي تىلىنى قوللىنىدىغان بىر قىسىم كىشىلەر بۇ قەبىلىنى (ساكاز ئوتوك) (sakas otok) دەپ

ئاتايدۇ. بۇ قەبىلە موڭغۇل تىلىنى قوللىنىدىغان شەرقىي يۇغۇرلار بىلەن تۈرك تىلىنى قوللىنىدىغان غەربىي يۇغۇرلارنىڭ ئارىلاشمىسىدىن شەكىللەنگەن. كېيىن، تۈركىي تىلىنى قوللىنىدىغان غەربىي يۇغۇرلار تەدرىجىي ھالدا كۆپ سانلىقنى ئىگىلىگەن. ئۇلارنىڭ كىيىم - كېچىكىدىن تارتىپ ئۆرپ - ئادەتلىرىنىڭ بىر - بىرىگە تەسىر كۆرسەتكەنلىكىنى كۆرگىلى بولىدۇ. مەسىلەن، ئاياللارنىڭ بۆكىنىڭ بېزىكى موڭغۇل تىلىنى قوللىنىدىغان شەرقىي يۇغۇرلارنىڭكىگە ئوخشايدۇ.

ئارنېمان قەبىلىسى چىلانئاغنىڭ جەنۇبىي باغرىدىكى بازىدۇن تۈزلەڭلىكى، سۈرتولى ۋە ئۇلان مۇرەن ئەتراپلىرىدا كۆچمەن چارۋىچىلىق بىلەن شۇغۇللانغان. چىڭ سۇلالىسىنىڭ ئاخىرقى مەزگىللىرىدە، ئۇلار كۆچۈپ لىيۈەنخې دەرياسىنىڭ يۇقىرى ئېقىنىنىڭ ئىككى قىرغىقىغا ۋە خۇڭخۇەنسى ساڭرامىنىڭ ئەتراپىغا كۆچۈپ بارغان. شەرقتە گۇرھىي قەبىلىسى بىلەن تۇتۇشاتتى، جەنۇبتا ياڭكا قەبىلىسى بىلەن قوشنا ئىدى، شىمالدا باياد تاۋۇن، ياغلاقار قەبىلىلىرى بىلەن، غەربتە شۈيگۇەندىكى خائوروكوتە قەبىلىسى بىلەن تۇتۇشاتتى. مىنگو دەۋرىدە ئاران 30 نەچچە ئۆيلۈك ئادىمى قالغان. چىڭ سۇلالىسى، مىنگو ھۆكۈمەتلىرىگە باج ئۈچۈن 23 دىن ئات تاپشۇرغان.

ھازىر، ئۇلار سۇنەن ناھىيەسىنىڭ داخې رايونىنىڭ سوڭمۇتەن دېگەن يېرىدە، داچا فېرمىسىدا، لاۋخۇگۇدا ۋە خۇاڭچېڭ رايونىنىڭ مايڭشىياڭ يېزىسى، خۇاڭچېڭ رايونلۇق مەھكىمە جايلاشقان يەر، ناھىيە بازىرىدىكى خۇڭخۇەنسى ساڭرامى بازىرىدا ماكانلاشتى.

(9) ياغلاقار ئوتوكى (jaqlakar otok)

تۈركىي تىلىنى قوللىنىدىغان سېرىق ئۇيغۇرلار. خەنزۇ تىلىدا «يالاڭي جيا» (亚拉格家) دەپ ئاتىلىدۇ. ياغلاقار قەبىلىسى (ئاق يالاق) ۋە (قارا يالاق) تىن ئىبارەت ئىككى چوڭ

جەمەتتىن تەركىب تاپقان. ئۇلار باياد تاۋۇن ئارنېمان قەبىلىلىرىنىڭ شىمالدىكى جايلاردا، بەيلاڭخې (بىراڭq beranq) دەرياسىنىڭ ئىككى قىرغىقىدىن خۇڭيەنزى، شىنبا، نۇەنچۇەن ۋە كارىدورنىڭ شىمالىي ياقىسىدىكى شىخەيزى ئەتراپلىرىنى ئۆز ئىچىگە ئالغان چۆلدە كۆچمەن چارۋىچىلىق بىلەن شۇغۇللانغان. كېيىن فېرمىسىنىڭ دائىرىسى كىچىكلەپ، مىڭخەي، دۇڭلىڭ، شىلىڭدىن ئىبارەت ئىككى بۆلەككە بۆلۈنۈپ كەتكەن. مىنگو دەۋرىدە ياغلاقار قەبىلىسىنىڭ 190 ئۆيلۈكتىن ئارتۇق نوپۇسى قالغان. چىڭ سۇلالىسى، مىنگو ھۆكۈمەتلىرىگە باج ئۈچۈن 13 دىن ئات تاپشۇرغان.

ھازىر سۇنەن ناھىيەسىنىڭ داخې رايونىدىكى شىلىڭ، دۇڭلىڭ، گۇاڭخۇانىڭ بىر قىسمى، داچا فېرمىسىنىڭ بىر قىسمى، مىڭخۇا رايونىنىڭ مىڭخۇ يېزىسى ۋە داخې رايونلۇق مەھكىمە جايلاشقان يەر، مىڭخۇا رايونلۇق مەھكىمە جايلاشقان يەر ۋە ناھىيە بازىرىنىڭ خۇڭۋەنسى ساڭرامى بازىرىدا ماكانلاشتى.

(10) خائوروكوتە ئوتوكى (xāorokota otok)

تۈركىي تىلىنى قوللىنىدىغان سېرىق ئۇيغۇرلار. خەنزۇ تىلىدا «呼郎格家» (خۇلاڭ گېجيا) دەپ ئاتىلىدۇ. ئۇلار ياغلاقار قەبىلىسىنىڭ غەربى، جاشەن تېغىنىڭ جەنۇبىدىكى چۆلدىن نەنشەن شۈيگۈەنگىچە بولغان دائىرىدە كۆچمەن چارۋىچىلىق بىلەن شۇغۇللانغان. قىسمەن جايلىرى تاڭغۇتلارنىڭ خالا تۇگا قەبىلىسى (يەنى ھازىرقى چىفېڭ زاڭزۇلىرى) بىلەن تۇتىشىدۇ. كېيىن فېرما كىچىكلەپ، ليەنخۇاسى ساڭرامى ۋە نەنشەن تېغىنىڭ شىچاخې دەرياسى ئەتراپلىرىغا جايلاشقان. چىڭ سۇلالىسى، مىنگو ھۆكۈمەتلىرىگە 18 دىن ئات باج تاپشۇرغان. ھازىر سۇنەن ناھىيەسى مىڭخۇا رايونىنىڭ ليەنخۇاشياڭ يېزىسى، شىچاخې دەرياسى، مىڭخۇا رايونلۇق مەھكىمە جايلاشقان يەر ۋە ناھىيە بازىرىنىڭ خۇڭۋەنسى ساڭرامى بازىرىدا ماكانلاشتى.

1949 - يىلى يېڭى جۇڭگو قۇرۇلغاندىن كېيىن، ھەرقايسى قەبىلىلەر ئاساسدا يېزىلىق ھۆكۈمەتلەر قۇرۇلدى. بۇنداق ھالەت داۋاملىشىپ 1959 - يىلىغا كەلگەندە يايلاق چېگراسىنىڭ ئايرىلىشى سەۋەبلىك كۆچكەندە بۇرۇنقى ھالەت ئۆزگىرىپ كەتتى.

سېرىق ئۇيغۇرلارنىڭ يۇقىرىدىكى ئون قەبىلىسىدىن باشقا، تونۇشتۇرۇشقا تېگىشلىك بەنە ئىككى ئالاھىدە گۇرۇھ بار. (1) خۇاڭنىباۋ سېرىق ئۇيغۇرلىرى (موڭغۇل تىلىنى قوللىنىدىغان)

غەربىي قىسىم يۇغۇرلىرى، خەنزۇ تىلىنى قوللىنىدۇ. ئۇلار چىڭ سۇلالىسىنىڭ ئوتتۇرا مەزگىللىرىدىن باشلاپ دېھقانچىلىق بىلەن شۇغۇللانغان بولۇپ، ئاھالىسىنىڭ كۆپچىلىكى خائوروكتە قەبىلىسىدىن ئىدى. بىرقىسىمى چىڭ سۇلالىسى بىرقانچە قېتىم غەربتە جۇڭغارلار ئۈستىگە ۋە چىڭخەيگە يۈرۈش قىلغاندا لېيۈنخې دەرياسى ئەتراپىدىكى نەنشەن تېغىدىن قېچىپ بۇ يەرگە كەلگەن. ئەينى ۋاقىتتا، جىۈچۈەننىڭ نەنشياڭ، بېيشياڭ، جايۈچۈ، شاڭخۇاڭنىباۋ ۋە شياخۇاڭنىباۋ دېگەن جايلاردا نۇرغۇن سېرىق ئۇيغۇلار ياشىغان. 1958 - يىلى جىۈچۈەننىڭ شاڭخۇاڭنىباۋ، شياخۇاڭنىباۋ دېگەن جايلاردا جەمئىي 112 ئۆيلۈك سېرىق ئۇيغۇر بار ئىدى. ھازىر ئۇلار جىۈچۈەننىڭ خۇاڭنىباۋ يېزىسىدا ماكانلاشتى.

(2) بانئا ئوتوكى (banta otok)

بانئا قەبىلىسى — تاڭخۇتلارنىڭ بىر قەبىلىسىدۇر. لېكىن، سېرىق ئۇيغۇرلار ئۇلارنى چاغان يۇغۇرلار قەبىلىسى، پەقەت تاڭخۇتلىشىپلا كەتكەن، دەپ قارايدۇ. بانئا قەبىلىسى «چاغان نوپان ئوتوكى» (tʃakan nojon otok) دەپمۇ ئاتىلىدۇ. بۇنىڭ مەنىسى «ئاق باشلىق قەبىلە» ياكى «ئاق قەبىلە» دېگەنلىكتۇر. ئۇلار تاڭخۇت تىلىنى قوللىنىدۇ. چىلانئاڭنىڭ شىمالىي باغرىدىكى خېيخې دەرياسىنىڭ شەرقىدىكى تاغ جىلغىلىرىدا ئولتۇراقلاشقان. يېرىم دېھقانچىلىق، يېرىم چارۋىچىلىق بىلەن

شۇغۇللىنىدۇ.

تاڭغۇتلار ئۇلارنى «بانتاخور» (banta hor) دەپ ئاتايدۇ. (بۇ يەردىكى «خور» يۇغۇرلارنى كۆرسىتىدۇ). تاڭغۇتلار «بانتاخورلار» گەنجۇ ئۇيغۇرلىرىنىڭ بىر ئانىدىن تۇغۇلغان ئۇرۇق - ئەۋلادى، قالغان سېرىق ئۇيغۇرلار مىڭ سۇلالىسى دەۋرىدە غەربىي يۇرتتىن كەلگەن، دەپ قارايدۇ. موڭغۇللار ئۇلارنى «چاغان يۇغۇر» دەپ ئاتايدۇ، بۇنىڭ مەنىسى «ئاق يۇغۇر» دېگەنلىكتۇر. ھازىر ئۇلار مانتى رايونىنىڭ شىشۈيشياڭ يېزىسىنىڭ باجياۋۋەن، لۇجواڭزى دېگەن جايلارىدا ماكانلاشتى.

سېرىق ئۇيغۇرلار ۋە ئۇلارنىڭ چوڭ ئاقساقاللىرى

(I)

«چوڭ ئاقساقال» ياكى «نويان چوڭ ئاقساقاللار» خەنزۇچە (宗王大头目) دېيىلىدۇ، سېرىق ئۇيغۇرلار «نويان» (nojon)، «نويان ئاۋا» (nojon aβa) «شىكې نويان» (sike nojon) دەپ ئاتايدۇ. سېرىق ئۇيغۇرلارنىڭ غەربىي رايونلىرىدا «بەگ» (pey)، «بىزىك بەگ» (bizk pey) دەپ ئاتىلىدۇ. چىڭخەي - شىزاڭ رايونلىرىدىكى چوڭ ساگراملاردا ۋە موڭغۇل، تاڭغۇت رايونلىرىدا بىردەك «يۇغۇر ۋاڭلىرى»، «يۇغۇر نويانلىرى» دەپ ئاتىلىدۇ.

موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقاللىرى، يەنى ئۇلارنىڭ نويانى جەزمەن «ئالتان ئۇرۇق» (altan ory) جەمەتىدىن، يەنى «ئالتۇن جەمەت» تىن بولۇشى شەرت ئىدى. چىڭ سۇلالىسى دەۋرىدىن مىنگو دەۋرىگىچە، ئۇلارنىڭ «ئالتان ئۇرۇق» جەمەتى «خۇچېن ئۇرۇق» (xutjin ory)، «شىكى ئۇرۇق» (sike ory)، «شىنى ئۇرۇق» (jini ory) تىن ئىبارەت ئۈچ جەمەتكە بۆلۈنۈپ كەتكەن. بۇلارنىڭ مەنىسى ئايرىم - ئايرىم «كونا جەمەت»، «چوڭ جەمەت»، «يېڭى جەمەت» دېگەنلىكتۇر. بۇ ئۈچ جەمەتنىڭ ئۇرۇق - ئەۋلادىنىڭ كۆپچىلىكى چوڭ ئاقساقال قەبىلىسى (ھازىرقى كاڭغېڭ بايىن) نىڭ ئەن جالڭ (andzang) جەمەتى ۋە چوڭ ئاقساقال قەبىلىسىگە بىۋاسىتە قاراشلىق مونتى، شىبجىن قەبىلىلىرىدىن بولۇپ، ئېيتىشلارغا قارىغاندا، بۇ جەمەت باتۇرلۇقتا تەڭداشسىز، يۇقىرى مەرتىۋىلىك جەمەت بولۇپ، 13 - ئەسىردىن 14 - ئەسىرگىچە بولغان 100 يىلدىن

ئارتۇق ۋاقىت ئىچىدە ئەرلىرىنىڭ شۆھرىتى، ئاياللىرىنىڭ گۈزەللىكى بىلەن دالڭ چىقارغانىكەن. شۇ يىللاردا، بۇ تەلەپلىك جەمەتكە بەخت قۇشى قونۇپ ھەممىنى بېسىپ چۈشكەن، مۆلچەرلىگۈسىز مال - دۇنياغا ئېرىشكەن. ئۇلار تەرەپ - تەرەپلەرگە يۈرۈش قىلىپ ھەم نۇسرەت قازىنىپ، ئىشەنگۈسىز مال - دۇنيا، قۇللارغا ئېرىشكەن شۇنىڭدىن كېيىن، كۆچمەن چارۋىچىلارنىڭ زەئىپلىشىشىگە ئەگىشىپ ئۇلارنىڭ ئاجىزلىشىشى، چېكىنىشىمۇ ئوخشاشلا ئادەم ئىشەنگۈسىز دەرىجىدە تېز بولغان.

19 - ئەسىرنىڭ ئوتتۇرىلىرى، قىش كۈنلىرىنىڭ بىرىدە، موڭغۇل تىلىنى قوللىنىدىغان سېرىق ئۇيغۇرلارنىڭ 19 - ئەۋلاد چوڭ ئاقساقلى (چىڭ سۇلالىسى بويىسۇندۇرغاندىن كېيىن ھېسابلىغاندا 11 - ئەۋلاد چوڭ ئاقساقلى) توي قىلماقچى بولغان. ئېيتىشلارغا قارىغاندا، بۇ قار كۆپ ياغقان بىر قىش ئىكەن. بازىدۇن تۈزلەڭلىكىدىكى قىشلىق بارگاھتا چوڭ ئاقساقال توي قىلماقچى بولغان قىزنىڭ ئائىلىسىدىكىلەر ئورنىدىن سەھەر تۇرۇپ كېتىپتۇ. شۇ كۈنى بازىدۇن تۈزلەڭلىكى ئاپپاق قارغا پۈركەنگەنىكەن. كىمدۇر بىرسى يولۋاسنىڭ چېدىرىنى چۆرگۈلەپ ماڭغان ئاياغ ئىزىنى كۆرۈپ قاپتۇ. بۇنىڭغا ھەيران قالغان كىشىلەر غۇلغۇلا قىلىشىپتۇ. لاما ۋە ئىلچى (شامان) نى چاقىرىپ كەلگەنىكەن، ئۇلار ھېسابلاپ كۆرۈپ، بۈگۈن دەل يولۋاس كۈنى دەپ ھۆكۈم چىقىرىپتۇ ۋە يولۋاس كۈنى قار ياغسا، يولۋاسنىڭ ئىزى بولىدۇ. يولۋاس كۈنى قىز كۆچۈرۈلسە، كەلگۈسىدە بۇ ئايال بىر تەيجى تۇغىدۇ. بۇ يولۋاس ۋاڭنىڭ نامايەندىسىدۇر. 20 - ئەۋلاد چوڭ ئاقساقال (چىڭ سۇلالىسى بويىسۇندۇرغاندىن كېيىن ھېسابلىغاندا 12 - ئەۋلاد چوڭ ئاقساقال) بولىدۇ، دەپتۇ. تەيجى (tedʒi) «ئالتان ئۇرۇق» جەمەتىدىن بولغان ئوغۇل بالىلارنىڭ ھۆرمەت نامى، قۇنتەيجى (xun tedʒ) بولسا بىرخىل ئۇنۋان (پادىشاھلىق دۆلەتلەردە

ئاقسۆڭەكلەرگە بېرىلىدىغان ئۇنۋان). ئانچە ئۇزاق ئۆتمەيلا ئاق لىباسقا پۈركەنگەن بىپايان بازىدۇن دالاسىدا خۇشاللىق بىلەن قىز ئۆزىتىپ كېلىۋاتقانلار ئاتلىرىغا مىنىپ ، ناخشىسىنى ياغرىتىپ ئۆتۈپ كېتىپتۇ.

بۇ قىز ياتلىق بولغاندىن كېيىن، كىشىلەر ئۇنى (تېمۇرخاتۇن) (temur xatun) دەپ ئاتىشىپتۇ. بۇنىڭ مەنىسى «تۆمۈر خانىش»، تۆمۈرخانىنىڭ خانىشى، تۆمۈر زەپىقە دېگەنلىك ئىكەن. بۇ ئىسىمدا قەدىمكى زامان كۆچمەن چارۋىچىلىرىنىڭ ئادىتى داۋاملاشتۇرۇلغان. موڭغۇل تىلىنى قوللىنىدىغان سېرىق ئۇيغۇرلار بىر كىچىك كۆچمەن چارۋىچى قوۋم بولۇپ قالغان بولسىمۇ، لېكىن ئۇلارنىڭ نۇرغۇن قەدىمكى ئۆرپ - ئادەتلىرى يەنىلا ساقلىنىپ قالغان.

تېمۇرخاتۇننىڭ ئېرى (19 - ئەۋلاد چوڭ ئاقساقال) ۋاپات بولغاندىن كېيىن، سايلام ئارقىلىق بىرنەچچە نەپەر ئالتان ئۇرۇق جەمەتىنىڭ ئىزباسارلىرى ئارىسىدا تېمۇرخاتۇننىڭ ئوغلى چوڭ ئاقساقالقا كۆرسىتىلگەن. ئۇ كۆھ ئونبۇ شەھەر ئەڭ (khonbu tsherən) دەپ ئاتالغان. بىر ئېيتىلىشىچە، رېن چىڭ نۇربۇ دېيىلىدۇ، ئۇ 20 - ئەۋلاد چوڭ ئاقساقال ھېسابلىنىدۇ. ۋاقتى 19 - ئەسىرنىڭ ئاخىرىغا توغرا كېلىدۇ. كېيىن، كۆھ ئونبۇ (khonbe) دىن ئىبارەت بۇ تىبەت بۇددا دىنىدىن كېلىپ چىققان ئىلاھ نامىنى موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقاللىرىنىڭ ئىسمىنىڭ ئالدىغا قوشۇپ ئاتاش ئادەتكە ئايلانغان. مەسىلەن، كۆھ ئونبۇ سەيرانىنىڭ ئىزباسارى كۆھ ئونبۇ شېجا (يەنى ئاخىرقى چوڭ ئاقساقال ئەن كۆھ ئونبۇ شېجا). ئىسمىغا ۋارىسلىق قىلىش ئادىتىنىڭ قاچان شەكىللەنگەنلىكى نامەلۇم، چىڭ سۇلالىسىدىن بۇرۇنقى موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقاللىرىنىڭ ئىسمى بۇنى چۈشەندۈرۈپ بېرەلمەيدۇ. دېمەك، جەزمەن چىڭ سۇلالىسى دەۋرىدە شەكىللەنگەن بولسا كېرەك.

جۇڭغارلار بىلەن مۇناسىۋىتى قويۇق بولغان موڭغۇل تىلىنى قوللىنىدىغان سېرىق ئۇيغۇرلارنىڭ ئاقساقىلى كۆھ ئونبۇ ساغاندىن باشلانغان بولۇشمۇ مۇمكىن. «官布» (كۆھ ئونبۇ) بەزىدە «贯布»، «贡布»، «滚卜» دەپمۇ يېزىلىدۇ ۋە باشقىلار.

«يولۋاس ۋاڭ» كۆھ ئونبۇ سەيرالڭ كېلىشىكەن قەددى - قامىتى بىلەن مەشھۇر ئىكەن. ئۇ كىشىلەر ئارىسىدا تۇرغاندا، خۇددى ئاتقا مىنىپ تۇرغاندەك كىشىلەردىن بەلدىن يۇقىرىسى ئېشىپ تۇرىدىكەن. شۇڭا، كىشىلەر بۇ قەددى - قامىتى كېلىشىكەن، قارامتۇل نوياننى «قارا چوڭ ئاقساقال» ياكى «قارا نويان» دەپ ئاتىغان. ئۇ يۇرت سورىغان مەزگىلدە، جاسارەتلىك، پاراسەتلىك، چاققان، كەسكىن بولغاچقا، موڭغۇل تىلىنى قوللىنىدىغان سېرىق ئۇيغۇرلار رايونغا سىرتتىن كەلگەن ئوغرىلار، قاراقچىلار، ئوردا ئەسكەرلىرى بىر مەزگىل ھەددىدىن ئاشالمىغان. ئۇنىڭ ئۈستىگە موڭغۇل ۋاڭ مولى تاڭغۇت ۋاڭ جاساق، مىڭبېشى ۋاڭشى دەيخەيلەر بىلەن دوست بولغاچقا، ئەتراپتىكى ھەر مىللەت ئاقساقاللىرى، باش بۇغ، ئامباللار ئۇنىڭغا ھەمىشە يول قويغان. بۇ قارامتۇل، بەستلىك ياش ئاقساقال دائىم ئاق تون كىيىپ، ئۇچقۇر ئېتىغا مىنىپ، ھازىرقى كاڭلى رايونى ماچاڭتەن ۋە بازىدۇن تۈزلەڭلىكىدە كېلىپ - كېتىپ يۈرگەن. ئادەت بويىچە يۇغۇرلارنىڭ يەتتە قەبىلىسىنى ھەر يىلى بىر قېتىم ئاتلىق كۆزدىن كەچۈرۈپ تۇرغان. ئۇ يەنە ماچاڭ تالانىڭ غەرب تەرىپىدىكى كۇلاجى (چيۈنيۇچۈەن دەپمۇ ئاتىلىدۇ) بىرنەچچە كورپۇس ياغاچ ئۆي سالدۇرۇپ ۋاڭ ئوردىسى قىلغان، بۇ ھەم ئۇنىڭ قىشلىق بارگاھى ئىكەن. ئۇنىڭ سۇلتۇس قەبىلىسىدىن بولغان ياڭكاڭ ئىسىملىك بىر ياراملىق ياردەمچىسى بولۇپ، ناھايىتى ئىقتىدارلىق، باتۇر ئادەم ئىكەن. ياردەمچى، مەيدان باشلىقى دېگەنلەر ھەرقايسى قەبىلىلەر ئەۋەتىپ بەرگەن ئادەتتىكى پۇقرا «ئالباتۇ» لاردىن

تەبىئەتتە ئۆلگەن. ئۇلارنىڭ «ئالتان ئۇرۇق» تىنى بولۇشى ناتايىن. موڭغۇل تىلىنى قوللىنىدىغان سېرىق ئۇيغۇرلارنىڭ ھۆكۈمەتكە تاپشۇرىدىغان ئالۋان - سېلىقى، قوشۇمچە ياردەمچىلەر، مەيدان باشلىقى ئارقىلىق بولغان.

1911 - يىلى «قارا نوپان» - كوھ ئونبۇ سەپىراڭ كېسەل بىلەن ۋاپات بولغان. ئۇنىڭدىن ئىز باسار قالمىغان. شۇ يىلى يازدا موڭغۇل تىلىنى قوللىنىدىغان سېرىق ئۇيغۇرلارنىڭ يەتتە قەبىلە باشلىقلىرى كاڭلۇڭسى ساڭرامى ئەتراپىدىكى يازلىق بارگاھتا «قۇرۇلتاي» ئېچىپ، ئالتان ئۇرۇق جەمەتىنىڭ يەنە بىر ئۇرۇقىدىن، يەنى كىشىلەر «شىنى ئۇرۇقى» دەپ ئاتايدىغان ئۇرۇقتىن 16 ياشلىق بىر تەيجىنى يېڭى چوڭ ئاقساقاللىققا سايلىغان. بۇ ئىشمۇ لامانىڭ ھېسابلاپ كۆرۈشى بىلەن بولغان. بۇ تەيجى ئادەت بويىچە ئاۋۋالقى چوڭ باشلىقنىڭ ئىسمىدىكى «كوھ ئونبۇ» غا ۋارىسلىق قىلغاندىن كېيىن يېڭى چوڭ ئاقساقال، يەنى موڭغۇل تىلىنى قوللىنىدىغان سېرىق ئۇيغۇرلارنىڭ 21 - ئەۋلاد (چىڭ سۇلالىسى بويسۇندۇرغاندىن كېيىن ھېسابلىغاندا 13 - ئەۋلاد) چوڭ ئاقساقىلى ھېسابلىنىدۇ. يېڭى چوڭ ئاقساقالنىڭ ئىسمى كوھ ئونبۇ شېجا بولۇپ، ئاۋۋالقى چوڭ ئاقساقالنىڭ جىيەنى ئىكەن. موڭغۇل تىلىنى قوللىنىدىغان سېرىق ئۇيغۇرلارنىڭ جىيەن - تاغا مۇناسىۋىتى ئاتا - بالا مۇناسىۋىتىدەك مۇھىم. بەزىدە جىيەن - تاغا مۇناسىۋىتىنى ئاتا - بالا مۇناسىۋىتىدىنمۇ مۇھىم دەپ بىلىدۇ. بۇنداق ئادەت ھازىرمۇ ساقلانماقتا. يېڭى چوڭ ئاقساقالمۇ ئادەت بويىچە ۋاسساللار مەھكىمىسى، گېگەن لاما، ھەرقايسى چوڭ ساڭرام قاتارلىقلارغا يوللانغان. چىڭ سۇلالىسى ھۆكۈمىتى، موڭغۇل تىلىنى قوللىنىدىغان گېگەن لاما قائىدە بويىچە چوڭ ئاقساقال (يەتتە ئۇرۇق موڭغۇل تىلىنى قوللىنىدىغان سېرىق ۋاسساللار قەبىلىسىنىڭ چوڭ ئاقساقىلى) بولغانلىقىنى ئېتىراپ قىلغان ۋە تەستىقلاپ كىشىگە بەرگەن.

شىنخەي ئىنقىلابىدىن كېيىن، 1915 - يىلى جۇڭخا مىنگو ھۆكۈمىتى كوه ئونبۇ شېجانىڭ كىنىشكىسىنى ئالماشتۇرۇپ بەرگەن. كوه ئونبۇ شېجا موڭغۇل تىلىنى قوللىنىدىغان سېرىق ئۇيغۇرلارنىڭ ئەڭ ئاخىرقى چوڭ ئاقساقلى ھېسابلىنىدۇ.

چىڭ سۇلالىسى كاڭشى، يوڭجياڭ يىللىرىدا چىڭ سۇلالىسى موڭغۇل تىلىنى قوللىنىدىغان سېرىق ئۇيغۇرلارنىڭ بۇرۇندىن قوللىنىپ كېلىۋاتقان تۈرلۈك ئەمەل ناملىرىنى ئەمەلدىن قالدۇرغان. چىڭ سۇلالىسى بويسۇندۇرغاندىن كېيىن، موڭغۇل تىلىنى قوللىنىدىغان سېرىق ئۇيغۇر ئاقسۆڭەكلىرى «ئالتان ئۇرۇق» جەمەتىدىن ئۇلان چوڭ ئاقساقال ھوقۇق تۇتقاندىن باشلاپ شۇ كەمگىچە جەمئىي 13 ئەۋلاد (شەرققە كۆچكەندىن باشلاپ ھېسابلىغاندا 21 ئەۋلاد) چوڭ ئاقساقال ئۆتتى. ئالتان ئۇرۇق جەمەتىنىڭ ئۈچ ئۇرۇقى، يەنى ئۇلان چوڭ ئاقساقال ۋە ئۇنىڭ ئەۋلادى «شېكەي» ئۇرۇقىدىن جەمئىي يەتتە چوڭ ئاقساقال ئۆتكەن، كېيىن «خاۋچىڭ ئۇرۇقى»غا كىرىدىغان پەرزەنتى بولمىغاچقا بۇ جەمەتتىن جەمئىي بەش ئەۋلاد چوڭ باشلىق ئۆتكەن. قارا چوڭ ئاقساقال دەۋرىگە كەلگەندە ئۇنىڭمۇ (شىنى ئۇرۇقى) جەمەتىگە كىرىدىغان پەرزەنتى بولمىغاچقا، بۇ جەمەتتىن پەقەت كوه ئونبۇ شېجالا چوڭ ئاقساقال بولغان. 1949 - يىلى يېڭى جۇڭگو قۇرۇلغاندىن كېيىن، كىشىلەر ئۇنى (ئان، كوه ئونبۇ) دەپ ئاتايدۇ ئادەتلەنگەن.

كوه ئونبۇ شېجا چوڭ ئاقساقالنىڭ ياراملىق ياردەمچىسىنىڭ بىرسى ئايالى گارئاڭ، يەنە بىر ياردەمچىسى ياغلاقار ئىدى. گارئاڭ خانىم كۆزگە كۆرۈنگەن داڭلىق ئايال بولۇپ، چوڭ ئاقساقالنىڭ نۇرغۇن ئىشلىرىدا يول كۆرسىتىپ تۇرغان. بەزىدە ئېرىنىڭ نۇرغۇن ئىشلىرىنى ئېرىگە ۋاكالىتەن بېجىرىپ بىر تەرەپ قىلغان. كىشىلەر گارئاڭنى ھۆرمەتلەپ «گارئاڭ خاتۇن»، يەنى (گارئاڭ خانىم) دەپ ئاتىغان. ئۇ 1890 - يىلى تۇغۇلغان بولۇپ، موڭغۇل تىلىنى قوللىنىدىغان نېمان جەمەتىنىڭ چاڭمەن

ئۇرۇقىدىن ئىدى. گارئاڭ ئەلگە تونۇلغان ناخشىچى ئىكەن. مۇشۇ ئەسىرنىڭ 30 - يىللىرىدىن 40 - يىللىرىغىچە سېرىق ئۇيغۇر قەبىلىلىرىنىڭ چوڭ - چوڭ ئىشلىرىدا ئۇ چارە - تەدبىر كۆرسىتىپ تۇرغان، بەزىدە شەخسەن ئۆزى ئوتتۇرىغا چىقىپ قەبىلىلەر ئوتتۇرىسىدىكى جېدەل - ماجىرالارنى مۇرەسسە قىلىش، كۈندىلىك ئىشلارنى بىر تەرەپ قىلىش، يايلاق چېگرالىرىنى كۆزدىن كەچۈرۈش، قوشۇن، ھۆكۈمەت ئەمەلدارلىرى بىلەن ئالاقىلىشىش قاتارلىق ئىشلارنى ياردەملىشىپ بېجىرگەن ياكى ئۆزى باش بولۇپ بېجىرگەن. گەنسۇ - چىڭخەيدىكى ھەرقايسى قەبىلىلەردە ئۇنىڭ بارمىغان يېرى قالمىغان.

80 - يىللاردا گارئاڭ خاتۇن قېرىپ قالغانىدى. ئۆمرىنىڭ ئاخىرقى يىللىرىدا، ئۇ يەنىلا موڭغۇل تىلىنى قوللىنىدىغان سېرىق ئۇيغۇرلار ئارىسىدا ئاخىرقى لىرىك ناخشىچى بولۇپ قالدى. ئۇ ئۆزى يالغۇز ھەممە سېرىق ئۇيغۇر قەبىلىلىرىنى ئارىلاپ چىقتى. بارغانلا يەردە چارۋىچىلارنىڭ سەمىمىي، قىزغىن كۈتۈۋېلىشىغا ئېرىشتى. ئۆزىنىڭ مۇڭلۇق ھەم مەزمۇنلۇق بايان خاراكتېرلىك ناخشىلىرى ۋە مەلۇم ۋەقەلىكنى يورۇتۇپ بېرىدىغان داستانلىرى بىلەن كىشىلەرگە ھۇزۇر ئاتا قىلدى. ئۇنىڭدىن ھەر ۋاقىت كىشىلەرگە ئىلھامبەخش ئېتىدىغان بىرخىل مېھرىبانلىق ئەكس ئېتىپ تۇرىدۇ... ئۇنىڭ ناخشىلىرى نۇرغۇن يۇغۇرلارنى تارىخ، مىللەت ۋە ۋىجداننىڭ چىن مەنىسى ھەققىدە قايتا ئويلىنىدىغان قىلدى. بۇ ھەرگىزمۇ مۇبالىغىلەشتۈرۈپ ئېيتىلغان چىرايلىق گەپ ئەمەس. چۈنكى، ئەڭ ئومۇملاشقان، ئەڭ ئومۇميۈزلۈك بولغان سەنئەت - مۇزىكىدۇر، خەلق ناخشىلىرىدۇر.

گارئاڭ خانىم يەنە ئۆز نۆۋىتىدە يۇغۇرلارنىڭ بىردىنبىر ساقلىنىپ قالغان داستانى «شاشتىرى» نى ئېيتىدىغانلارنىڭ بىرسى ئىدى. ئەپسۇس، قات - قات ئېگىز تاغ چوققىلىرى،

پايانسز يايلاق سەپىرىدە ئۇ ۋاپات بولدى. شۇنىڭ بىلەن، «شاشتىرى» دىن ئىبارەت بۇ مەشھۇر مىللىي داستاننى ئېيتىدىغانلار قالمىدى. كېيىن، كىشىلەر شاشتىرنى توپلاپ رەتلەش جەريانىدا شۇنى ئېنىق چۈشەندىكى، ھازىر ئېيتىلىۋاتقان شاشتىرى تولۇق بولمىغان ناھايىتى ئاز بىر قىسمىدىنلا ئىبارەت. ئەمدى بۇ داستاننى تولۇق ئېيتىپ بېرەلەيدىغانلار تېپىلمايۋاتىدۇ.

ياغلاقار فۇباڭنىڭ ئەسلىي نەسەبى ياغلاقار جەمەتىدىن بولۇپ، ئۇ ئەل - يۇرتنىڭ ئۈمىدىنى يەردە قويىمىغان. 1936 - يىلى كاڭلوڭسى ساڭرامغا ئوت قويۇۋېتىلگەندىن كېيىن، ئۇنىڭ كۈچ چىقىرىشى ۋە رىياسەتچىلىك قىلىشى بىلەن قايتا سېلىنغان.

1949 - يىلى كۈزدە، جۇڭگو خەلق ئازادلىق ئارمىيەسىنىڭ بىرىنچى دالا ئارمىيەسى چىلاتتاغ رايونىغا كەلدى. چوڭ ئاقساقال كوھ ئونبۇ شېجا بىر قىسىم قەبىلە باشلىقلىرى، ياردەمچى، مەيدان باشلىقى قاتارلىقلارنى باشلاپ، قوي - كالىلارنى ئېلىپ، ئازادلىق ئارمىيەنى قارشى ئالغىلى باردى ۋە زىياپەت بەردى. ئۇ چىڭ سۇلالىسى دەۋرىدىكى سېرىق تونىنى، كۆك پەي قالدغان قىزىل بۆكنى كىيىپ، شېيچىن قەبىلىسى سوۋغا قىلغان ساپ نەسىللىك داڭدار ئاتقا مىنىپ باردى. بۇ غەربىي يۇرتنىڭ ئارغىماق (arkmaq) دەپ ئاتىلىدىغان داڭلىق ئېتىنىڭ نەسلىدىن ئىدى، ئۇنىڭ ئىسمى شېيچىن كۆ ([jɪədʒin hkɕ]) بولۇپ، بۇنىڭ مەنىسى (شېيچىن قەبىلىسىنىڭ بوز ئېتى) دېگەنلىك ئىدى. ئېيتىشلارغا قارىغاندا، مىنۇۋالسا كۈنگە نەچچە يۈز چاقىرىم يول باسىدىكەن. بۇ ئات توغرىسىدىكى رىۋايەتلەر ناھايىتى كۆپ. كوھ ئونبۇ ھەمراھلىرى بىلەن گەنجۇ (جاڭيې) شەھىرىگە قاراپ ھەيۋەت بىلەن ئات سېلىشتى. ئۇ ئازادلىق ئارمىيەنىڭ باشلىقى ۋالىڭ جېن قاتارلىقلارغا خادا تەقدىم قىلدى، ئارپا ھارقى تۇتتى. شۇ يىلى 10 - ئاينىڭ 1 - كۈنى جۇڭخۇا

خەلق جۇمھۇرىيىتى قۇرۇلدى.

كوھ ئونبۇ شېجا 1958 - يىلى ئۆزىنى ئۆزى ئۆلتۈرۈۋالدى. 13 - ئەسىرنىڭ ئوتتۇرىلىرىدىن باشلاپ، موڭغۇل قاغان ئالتان ئۇرۇق، يەنى ئالتۇن جەمەتنىڭ ئەزالىرى موڭغۇل تىلىنى قوللىنىدىغان سېرىق ئۇيغۇرلار رايونىنىڭ ئالىي ھۆكۈمرانلىقىغا تەيىنلەنگەندىن تارتىپ، 20 - ئەسىرنىڭ ئوتتۇرىلىرىدا ئۇلارنىڭ ئاخىرقى چوڭ ئاقساقىلى كوھ ئونبۇ شېجا ئۆلگەنگە قەدەر 700 يىلدىن ئارتۇق ۋاقىت ئۆتتى، يەنى سېرىق ئۇيغۇرلار رايونىدا توپتوغرا 700 يىل داۋاملاشتى. (ئالتان ئۇرۇق) جەمەتنىڭ ھۆكۈمرانلىقى مانا مۇشۇنداق ئاخىرلاشتى، كوھ ئونبۇ شېجا بۇ جەمەتنىڭ ئەڭ ئاخىرقى بىر ۋەكىلى بولۇپ قالدى.

روشەنكى، چىلانغانىڭ كىنىدىك رايونىدىكى موڭغۇل تىلىنى قوللىنىدىغان سېرىق ئۇيغۇرلارنىڭ قەبىلە باشلىقلىرى، يەنى ئالتان ئۇرۇق جەمەتى چىڭگىزخان ۋە ئۇنىڭ ئەسكەرلىرىنىڭ ئۇرۇق ئەۋلادى بولۇپ، بۇ ھال خۇددى پامىرنىڭ چەت - ياقا تاغلىق رايونىدىكى كىچىك يەر ئىگىسىنىڭ ئالىپكساندىر ماکادۇنىسكى ۋە ئۇنىڭ ئەسكەرلىرىنىڭ ئۇرۇق - ئەۋلادى بولغىنىغا ئوخشايدۇ.

(2)

مىڭ سۇلالىسىنىڭ ئاخىرلىرى، چىڭ سۇلالىسىنىڭ دەسلەپكى چاغلىرىدىن مىنگو دەۋرىگىچە بولغان ئارىلىقتا، موڭغۇل تىلىنى قوللىنىدىغان سېرىق ئۇيغۇرلارنىڭ نوپان (چوڭ ئاقساقاللىرى)، چىڭخەيدىكى موڭغۇل قەبىلىلىرىنىڭ ۋاڭلىرى، تاڭخۇت قەبىلىلىرىنىڭ مىڭبېشىلىرى بەلگىلىك ۋاقىتتا، بىر ئېيتىلىشىچە، ھەر ئۈچ يىلدا بىر قېتىم يازلىق بارگاھتا گۈللەر ئېچىلىپ، چارۋىلار سەمرىگەن پەسىلدە، ھەمراھلىرىنى

باشلاپ كۆكنور كۆلى بويىدىكى چاغان تۇلۇخەيدە جەم بولۇپ
يىغىن (tfulkan) ئاچقان. ئېيتىشلارغا قارىغاندا، بۇ گۇشخان
دەۋرىدىن قالغان بىر قائىدە ئىكەن. گەنسۇ، چىڭخەيدىكى
قەبىلىلەر كۆكنوردا جەم بولىدىكەن. تۆت ئويرات قەبىلىلىرى
ئالتاي ياكى ئىلىدا جەم بولىدىكەن. ئەينى ۋاقىتتا، ئىلى ياكى
ئالتاي بىر مەزگىل موڭغۇل قەبىلىلىرى، سېرىق ئۇيغۇرلار،
تاڭغۇتلارنىڭ قىسمەت قەبىلىلىرى ۋە باشقا مىللەتلەرنىڭ ئەڭ
چوڭ جەم بولىدىغان يېرى ئىدى. ئەينى ۋاقىتتا، مۇنداق جەم
بولۇش ئۇلار ئۈچۈن ناھايىتى مۇھىم ئىدى. بۇ جۇڭغارلار ئەڭ
كۆپەيگەن مەزگىل ئىدى. چىڭ سۇلالىسى غەربىي شىمالدىكى
ھەرقايسى جايلارنى بويسۇندۇرغاندىن كېيىن مۇنداق «جەم
بولۇش» ئەمەلدىن قالدۇرۇلغان. كۆكنوردىكى جەم بولۇش نوقۇل
كۆل نەزىرى بولۇپ قالغان. لېكىن، يەنىلا ناھايىتى تەنتەنىلىك
ئۆتكۈزۈلگەن. شىنشىڭنىڭ باش بۇغى ھەرقېتىمدا نەزىرگە داخىل
بولۇپ تۇرغان. مىنگو دەۋرىدە گومىنداڭ مەركىزىي ھۆكۈمىتى
بىرنەچچە قېتىم ئايرىم - ئايرىم ھالدا چېن جىنشىۈ، سۇن
زىۋېن، شاۋ يۈەنچوڭ، جۇ شياۋلياڭ قاتارلىق يۇقىرى دەرىجىلىك
ئەمەلدارلارنى كۆل نەزىرى ۋالىيسى بولۇشقا ئەۋەتكەن، ئاخىرقى
قېتىمقى كۆل نەزىرى 1948 - يىلى ئۆتكۈزۈلگەن بولۇپ، ما
بۇفاڭ گاڭچادىكى تاڭغۇتلارنىڭ مىڭبېشى خۇا باۋساڭنى كۆل
نەزىرى مۇراسىمغا رىياسەتچىلىك قىلىشقا ئەۋەتكەن. شۇنىڭدىن
ئېتىبارەن، ئەنئەنىۋى كۆل نەزىرى مۇراسىمى توختاپ قالغان.

ھەرقايسى جايلارنىڭ ئاقساقاللىرى، ۋاڭلىرى ۋە
مىڭبېشىلىرى كۆكنور كۆلى بويىدىكى چاغان تولۇخەيدە ئېپاۋ
نەزىرى ئۆتكۈزۈپ كۆل ئىلاھىغا ئاتاپ كۆلگە ئۈنچە - مارجان
قاچىلانغان شېشە تاشلايدىكەن. تۈرلۈك نەزىر - چىراغلارنى
ئۆتكۈزۈپ ئىلاھلارنى يوقلاپ تۇرىدىكەن. سېرىق ئۇيغۇرلار تاكى
ھازىرغىچە چىڭخەي كۆلىنى كۆكنور (hkφnor) دەپ ئاتايدۇ.
كۆكنور قەدىمكى زاماندا ھازىرقىدىن چوڭ ئىكەن، سېرىق

ئۇيغۇرلار بۇ يەردە چارۋىلىرىنى باققان رىۋايەت قىلىنىشىچە، ئۇ زامانلاردا كۆل دولقۇنىلىنىپ تۇراتتىكەن. كۆلدە بېلىق ۋە ئەجدىھا بار ئىكەن. دائىم ئاجايىپ - غارايىپ مەخلۇقلار كۆرۈنۈپ تۇراتتىكەن. شۇڭا، ھۇنلار دەۋرىدىن تارتىپ بۇ يەردىن ئۆتكەن - كەچكەن يولۇچىلار ئاتتىن چۈشۈپ دۇئا قىلىپ ئۆتىدىكەن. چىڭ سۇلالىسىنىڭ ئوتتۇرا مەزگىللىرىدىن كېيىن، چىڭخەي كۆلى ئەتراپىدا تاڭغۇتلار ھەسسەلەپ كۆپەيگەن. پۇزۇر كىيىنگەن تاڭغۇت مىڭبېشىلىرى، باشلىقلىرى كۆكنورددا توپلىشىشقا باشلىغان. تاڭغۇت ئاقسۆڭەكلىرىنىڭ كىيىم - كېچەك، زىبۇ - زىننەت بۇيۇملىرىنىڭ باھاسىنىڭ قىممەتلىكى، ھەرقانچە پۇل خەجلىسىمۇ تەننەرخىگە ئاغرىنمايدىغانلىقى ياۋروپا - ئاسىيا يايلاقلىرىدىكى كۆچمەن چارۋىچىلار ئارىسىدا مەشھۇر ئىدى. گۈزەل ياز پەسلىدە، ھەرمىللەت ۋاڭلىرى، مىڭبېشىلىرى كۆكنۈر بويىدا سەيلە - ساياھەت قىلاتتى. ئۇچقۇر ئاتلارغا مىنىپ ناخشىسىنى توۋلىغان يېتى ئارقار، قۇلان ئوۋلايتتى. قارچىغا، تايغانلىرى جەرەن تۇتاتتى.

سېرىق ئۇيغۇرلار رايونىدا ھەريىلى قەھرىتان قىش كۈنلىرى، يەنى چاغان سارا (tʃakan sara) بايرىمى (يەنى باھار بايرىمى)دا، يەتتە قەبىلىنىڭ 14 نەپەر باشلىقى ۋە ئۇلارنىڭ ئورۇنباسارلىرى ئاتلىق قار كېچىپ بەلگىلىمە بويىچە بۇ يەرگە بىر - بىرلەپ كېلىپ چوڭ ئاقساقالنىڭ بايرىمىنى تەبرىكلەيتتى. رەسىم - قائىدە بويىچە، بايرامنىڭ بىرىنچى كۈنى چوڭ ئاقساقال قەبىلىسىدىن ۋە يەنە بىۋاسىتە قاراشلىق مونتى، شىيېجىن قەبىلىسىدىكى كىشىلەر ساپ نەسلىلىك يورغا ئاتلىرىغا مىنىپ چوڭ ئاقساقالنىڭ بارگاھىغا كېلىپ، چىڭ سۇلالىسىنىڭ قائىدە - يوسۇنى بويىچە چوڭ ئاقساقالنى زىيارەت قىلاتتى. چۈنكى، سېرىق ئۇيغۇرلارنىڭ ئۆمرىنىڭ تەڭدىن تولىسى ئات ئۈستىدە ئۆتەتتى. شۇڭا، كاتتا سورۇنلارغا بارغاندا مىنىدىغان ئاتلىرىنى قاتتىق تاللايتتى. ئات جابدۇقلىرىنىڭ بېزىكىگە ھەرقانچە پۇل

خەجلىسىمۇ ئاغرىنمايدۇ. ئالتۇن، كۈمۈش، مىس بىلەن بېزەيدۇ. ئېگەرگە كەشتىلىك كۆرپە، تىۋىتلىق ئەدىيال ياپاتتى، ئاتنى ھەيران قالغۇدەك چىرايلىق جابدۇيتتى. ئاتنى بېقىش، ئاسراشقا تېخىمۇ كۆڭۈل بۆلەتتى. ئوبدان بېقىپ ياخشى ئاسرايتتى.

چوڭ ئاقساقالنىڭ نوتوكى (notok، يەنى بارگاھى، ئوتلىقى) دا باھار بايرىمىدا، بەزىدە يەنە چوڭ ئاقساقالنىڭ ۋولجىڭى (Buldžinŋ، يەنى قىشلىق بارگاھى، قىشلىق سىياسىي مەركىزى) دە قىشلىق ناتان (natan) ئات بەيگىسى، چېلىشىش، مىلتىق ئېتىش ئويۇنلىرى ئۆتكۈزۈلەتتى. بايرامغا ئاتاپ يېڭى چېدىرلار تىكلەتتى. يىراق - يېقىندىن كەلگەن مېھمانلارنىڭ ئاتلىرى چوڭ بىر پارچە يەرنى ئىگىلەيتتى. ھەممىنى يىغسا بىر چوڭ پادا قوتىنى بولاتتى. چوڭ ئاقساقالنىڭ بارگاھىدا بايرامنىڭ بىرىنچى كۈنىنى ئۆتكۈزگەندىن كېيىن، قالغان ئالتە قەبىلىنىڭ ئاقساقاللىرى ساڭراملاردىكى راھىبلار بەلگىلىگەن قەرەلدە بىر - بىرلەپ، زىيارەتكە كېلەتتى. زىيارەتكە كەلگەنلەرنىڭ ئارىسىدا يەنە بىرخىل ئالاھىدە كىشىلەر بولاتتى. سېرىق ئۇيغۇرلار ئۇلارنى «چېگرانى ساقلايدىغانلار» دەپ ئاتايتتى. ئۇلار يېقىن ئەتراپتىكى يېزا - قىشلاقلاردا ئولتۇرىدىغان بىر قىسىم ئەن فامىلىلىك كىشىلەر ئىدى. مەسىلەن، نىجايىندىكى ئەن فامىلىلىكلەر، لىيۈەن گەنجۈن باخاۋ (چېڭمەن ئەترىتى) دىكى ئەن فامىلىلىكلەر. بۇلار گەرچە ئۈزۈل - كېسىل خەنزۇلىشىپ كەتكەن بولسىمۇ، لېكىن يەنىلا چوڭ باشلىق قەبىلىسى بۇرۇن ئەۋەتكەن موڭغۇل تىلىنى قوللىنىدىغان سېرىق ئۇيغۇر چېگرا ئاھالىسى ئىدى. ئۇلار ئېشەك، قېچىرلىرىغا مىنىپ، خەنزۇچە سۆزلەپ، زىيارەتكە كېلەتتى. چوڭ ئاقساقال قاتارلىقلار ئۇلارنى داغدۇغىلىق كۈتۈۋالاننى.

بايرام مەزگىلىدە، سېرىق ئۇيغۇرلارنىڭ ھەممىسى يېڭى كىيىملىرىنى كىيەتتى. ئاياللار مايسا رەڭ، قىزىل نىمچە كىيىشكە ئامراق ئىدى. ئەرلەر جىگەر رەڭ توق قىزىل، ئاق ۋە

ھاۋا رەڭ يېڭى كىيىملەرنى كىيەتتى. بۇ چاغلاردا سېرىق ئۇيغۇرلار ئارىسىدا تاڭغۇتچە ئۇزۇن چاپان تېخى ئومۇملاشمىغانىدى. سېرىق ئۇيغۇرلارنىڭ ئەنئەنىۋى كىيىمى موڭغۇلچە نىمچە بار ئىدى. بىرقىسىم يۇغۇرلاردا يەنە بېشىغا لاتا چىگىۋالدىغان ۋە كىگىز قالپاق كىيىدىغان ئادەت بار ئىدى. چىڭ سۇلالىسىنىڭ ئوتتۇرا مەزگىللىرىدىن بۇيان سېرىق ئۇيغۇرلار نامراتلىشىپ كەتتى، لېكىن يۇغۇرلارنىڭ زىبۇ - زىننەتكە ئامراق ئادىتى ئۆزگەرمىگەنىدى. شەرت - شارائىتى يار بەرگەن ئەر - ئاياللارنىڭ ھەممىسىنىڭ ئاسىدىغان، تاقايدىغان زىبۇ - زىننەت بۇيۇملىرى بار ئىدى. كىيىم - كېچىكى ناھايىتى پۇزۇر ئىدى. ياش ئاياللار ياسىنىشقا تېخىمۇ ئامراق ئىدى. مۇشۇ ئەسىرنىڭ 40 - يىللىرىغا كەلگەندىن كېيىن، تاڭغۇتلارنىڭ كىيىم - كېچەكلىرى سېرىق ئۇيغۇرلار ئارىسىدا كەڭ كۆلەمدە ئومۇملاشتى. تاڭغۇت پاسونىدىكى كالا يۇڭى كىگىز چېدىر يۇغۇرچە چېدىرنىڭ ئورنىنى ئالدى.

سېرىق ئۇيغۇرلار باھار بايرىمىنى، چاغان سارا (ئاق ئاي) دەپ ئاتايدۇ. ئالدىنقى ئەسىردە، يۇغۇرلار ھېيت - ئايەملەردە ئات سۈتىدىن ياسالغان ھاراق ئىچىشكە تولىمۇ ئامراق ئىدى. ھازىر بۇ ئادەت ئاللىقاچان ئۆتۈلۈپ كەتتى. باھار بايرىمىدا، يۇغۇر ياشلىرى بولۇشىغا ئىچىپ، ناخشا ئېيتىپ ئۇسسۇل ئويناپ، ئۆزلىرىنى ناھايىتى جۇشقۇن تۇتىدۇ. يۇغۇرلارنىڭ مېھماندارچىلىق قائىدە - يوسۇنلىرى سەمىمىيلىكنى مۇجەسسەم قىلغان بولۇپ، مېھماننى ئوچۇق چىراي، قىزغىن كۈتۈۋالىدۇ. تېخىمۇ كۆپ ۋاقىتلاردا يۇغۇرلار ھامان چېدىرلارغا يىغىلىپ ناخشا ئېيتىشىدۇ. مائورى خۇر، يەنى ئات باشلىق غېجەك چالىدۇ. بۇنى «ئات غېجىكى» دەپ تەرجىمە قىلىشقىمۇ بولىدۇ. شۇنىمۇ تىلغا ئېلىپ ئۆتۈشكە توغرا كېلىدۇكى، سېرىق ئۇيغۇرلارنىڭ ئەڭ ئاخىرقى غېجەكچىسى نېمان قەبىلىسىدىن بولۇپ، فامىلىسى لەنچاخا ئىدى. ئۇ 1935 - يىلى 4 - ئايدا

چىلان تاغنىڭ كىندىكىدىكى شىدالۇڭ قارا مۇدۇنشا دا ۋاپات بولدى. شۇنىڭ بىلەن ئات بېشى غېجەك سېرىق ئۇيغۇرلار ئارىسىدا ئىز - دېرەكسىز غايىب بولدى. ئات بېشى غېجەك ھەققىدە سېرىق ئۇيغۇرلار ئارىسىدا نۇرغۇن رىۋايەتلەر بار. يۇغۇرلار داستانى (شاشتىرى) دا مۇنداق دېيىلگەن :

قاچىلغاندا جاھاننى ئەلمىساقتىن بۇرۇنقى تۇمان ۋە قاراڭغۇلۇق،

چىقۇپتۇ ئىنسانلار يوغان ئالتۇن پاقىنىڭ بېشىغا.

چىمىلداقانىكەن ئالتۇن پاقا كۆزىنى،

يەر تەۋرەپ، ئاپەت يامراپ، تاغلار تالقان بولۇپ، قورۇپ

كېتىپتۇ دېڭىزلار،

تەڭرىم چىچىپتۇ ئالتۇن بۇ ئالەمگە.

ۋە لېكىن مەننى قىپتۇ ئالتۇن مەدەن كولاشنى.

توختىماپتۇ ئاچ كۆز ئىنسانلار ئالتۇن چايقاش، مەدەن

كولاشتىن،

ئاخىر ھالاك بويۇپتۇ توپان سۈيىدە ئىنسانلار.

قايتۇ ئالەمدە بىر ئاق ئات، بىر يېتىم بالا، بىر ئاق قوش،

كەشىپ قىپتۇ كېيىن يېتىم بالا ئات باشلىق غېجەكنى،

ساداسى بەئەينى ئۆزى ئىكەن ئاتنىڭ كىشىگەن ئاۋازى.

بايرام كۈنلىرى چىدىرلاردا ئاياللار قايغۇ - ھەسرەت

ئىلىكىدە «موڭغۇل دولى» (يەنى موڭغۇل خەلق ناخشىلىرى) نى

ئېيتاتتى. ياشانغان ئاياللار كۆز يېشى قىلىپ، دەرد - ئەلەم ۋە

ئىنسانىي مېھىر - مۇھەببەت ئىزھار قىلىنغان ناخشىلارنى

ئېيتاتتى. بەزىدە بىر كۈن مۇشۇنداق ناخشا بىلەن ئۆتەتتى.

ئادەتتە بايرام كۈنلىرى كىشىلەر ناخشا بىلەن ئاڭ ئاتقۇزاتتى. بۇ

ئادەت تاكى ھازىرغىچە داۋاملىشىۋاتىدۇ. نۇرغۇن كىشىلەر بۇنىڭ

زادى نېمە ئۈچۈن مۇشۇنداق بولىدىغانلىقىنى چۈشەنمەيدۇ. ئۇلار

يايلاق ئىمپېرىيەسى دەۋرىدىكى سەلتەنەتلىك چارۋىچىلىق تۇرمۇشىنى ئەسلەۋاتقاندۇ؟ ياكى ئالتايدىكى خۇش پۇراقلىق يايلاقلارنى ئەسلەۋاتقاندۇ؟ ۋە ياكى ئۆتمۈشتىكى تەخت ۋارىسلىرىنىڭ ئۆنتۈلگۈسىز ھەسرەت - نادامەتلىرىنى ئەسلەۋاتقاندۇ؟ قىسقىسى، ئۇلار يىراق ئۆتمۈشنى، ياشانغانلار ئېغىزدىن چۈشۈرمەيدىغان بىپايان يايلاقلارنى، پەلەكتە پەرۋاز قىلىۋاتقان قارچىغا، قۇرغۇيلارنى، باتۇر، ئاق كۆڭۈل ئەزىمەتلىرىنى، چېۋەر خانىم - قىزلارنى ئەسلەۋاتقاندۇ. ئاھ! ئۆتتى تالاي يىللار جۇدۇن - چاپقۇندا، كىم بىلەر ئۆتكەندۇ قانچىلىغان قەھرىمان ئەزىمەتلەر.

(3)

قەبىلىلەرنىڭ كىچىك ئاقساقاللىرى ئىچىدە مىنگو دەۋرىدە ئەڭ مەشھۇر بولغىنى توكۇر ئاقساقال — سۈنەن لېداندۇر. 1942 - يىلى كۈزدە بىر توپ باندىتلار جۇاڭدازشا (ھازىرقى لۇڭچاڭخې دەرياسىنىڭ يۇقىرى ئېقىنى) ئەتراپىدا ئولتۇرۇشلۇق سېرىق ئۇيغۇرلارنى بۆلىماقچى بولغان. بۇلارنىڭ كۆپچىلىكى قازاق ئىكەن. ئۇلار يولدا ئىككى سودىگەرنى تۇتۇۋاپتۇ، بۇلارنىڭ بىرىسى سالار مىللىتىدىن، يەنە بىرىسى خەنزۇ ئىكەن. ئۇلار خەنزۇ سودىگەرنى ئۆلتۈرۈۋېتىپتۇ. سالار سودىگەر تۈن نىسپى بولغاندا قېچىپ كېتىپتۇ. ئۇ باندىتلارنىڭ بىر ئېتىغا مىنىپ يۇغۇر قەبىلىسىگە كەپتۇ. ئۇ بۇ ئىشنى يۇغۇرلارنىڭ قەبىلە باشلىقى (زايسان) غا ئېيتىپتۇ. بۇ ئاقساقال توكۇر ئىكەن. ئۇنىڭ تەقى - تۇرقى كىشىلەرگە ھامان 14 - ئەسىردە ئاسىيا ياۋروپادىن ئىبارەت ئىككى قىتئەنى زىلزىلىگە سالغان ئاقساقال تۆمۈر خاننى ئەسلىتىدىكەن. كىشىلەر ئۇنى توكۇر ئاقساقال دەپ ئاتايدىكەن. توكۇر ئاقساقال دەرھال بىرقىسىم ئوۋچىلارنى يىغىپ ئاتلىرىغا مىنىپ، باندىتلارنىڭ ئەدەپىنى بەرگىلى بېرىپتۇ. تاڭ

يورۇغاندا ئۇلار باندىتلار بىلەن بىر قورام تاشلىق تاغ قىرىدا ئۇچرىشىپتۇ. بىرىدىنلا ئوق ئېتىلىشقا باشلاپتۇ. توكۇر ئاقساقال باشقا ئاتلار يېتىشمەيدىغان تورۇق ئېتىغا مىنىپ ئۇياقتىن - بۇياققا چېپىپ باندىتلارغا ئارقا - ئارقىدىن ئوق ئۈزۈپتۇ. تاغ قىرىدا ئۈزۈلمەي ئوق ئېتىلىپتۇ، كىشىلەر توختىماي چۇقان سېلىپتۇ، چۇقان ساداسى تاغنى زىلزىلىگە سېلىپتۇ. باندىتلارنىڭ باشلىقى ۋەزىيەتنىڭ ئۆزىگە پايدىسىزلىقىنى كۆرۈپ ئادەملىرىنى باشلاپ قېچىپ كېتىپتۇ. بۇ قېتىمقى جەڭدە باندىتلاردىن بىرنەچچە ئون ئادەم ئۆلۈپتۇ. قالغانلىرى قېچىپ كېتىپتۇ. توكۇر ئاقساقال ۋە ئوۋچىلاردىن بىر - ئىككى ئادەم يېنىك يارىلانغاندىن باشقا بىرمۇ ئادەم تالاپەتكە ئۇچرىماپتۇ. بۇ قېتىمقى جەڭ توكۇر ئاقساقال قىلغان نۇرغۇن جەڭلەرنىڭ ئىچىدىكى بىرسى ئىكەن.

مۇشۇ قېتىمقى جەڭدىن كېيىن تاغدىكى باندىتلار ۋە ما بۇفاننىڭ ئەسكەرلىرى توكۇرنىڭ قەبىلىسىگە خالىغانچە تېگەلمەيدىغان بوپتۇ. ئۇلار بۇ يەردىن ئۆتۈشكە توغرا كەلگەندە، يىراقتىن ئەگىپ ئۆتىدىكەن. توكۇر باشلىق ھەرخىل باندىتلار، تارقاق ئەسكەرلەر بىلەن تالاي قېتىم جەڭ قىلغان. قەبىلىسىدە ئۇ ئاقساقال بولغاندىن كېيىن، ئۇلار ئەنسىز يىللاردىكى نۇرغۇن بالايىئاپەتلەردىن ئامان قالغان.

توكۇر ئاقساقال تۈركىي تىلىدا سۆزلىشىدىغان سېرىق ئۇيغۇرلارنىڭ ئارنىمان قەبىلىسىنىڭ باشلىقى بولۇپ، ئارنىمان قەبىلىسى سەككىز ئوتوك ياكى سەككىز ئات جەمەتى دەپ ئاتالغان. توكۇر باشلىق ئەنجان جەمەتىنىڭ مىراسخور ئۇرۇق - ئەۋلادى بولۇپ، ئۆمۈربويى ئوۋچىلىق بىلەن ئۆتكەن. ھەرقېتىم ئوۋدىن قايتىپ كەلگەندە، ئۇ ئولجىلىرىنى قولۇم - قوشنىلىرىغا ۋە قېرى، ئاجىز، كېسەل، مېيىپلەرگە ئۆلۈشتۈرۈپ بېرىدىكەن ياكى كۆپچىلىكنى چاقىرىپ تەڭ يەيدىكەن. بۇ بومبا

ساقال، بىلىنەر - بىلىنمەس قىزىل كۆز، جىۋەك، چەبدەس، ئۈزۈن مىلىتىق ئېسىۋېلىپ تورۇق ئاتتىن چۈشمەيدىغان نوکۈر باشلىق توغرىلۇق ئەل ئىچىدە نۇرغۇن رىۋايەتلەر تارقالغان. كىشىلەر ئۇنى سېغىنىدۇ، ھېكايە قىلىدۇ، قوشاق توقۇپ مەدھىيەلەيدۇ. چۈنكى، ئۇ باتۇر، ئادىل ئادەم بولۇپ، يامانغا نەپرەتلىنەتتى، ئىمتىيازغا تايىنىپ پۇقرالارنى بوزەك قىلىدىغان ھۆكۈمرانلارغا ۋە باندىتلارغا ئۆلگۈدەك ئوچ ئىدى، پۇقرالارغا بولسا دائىم ئوتتەك قىزغىنلىق بىلەن ھېسداشلىق قىلاتتى.

(4)

سېرىق ئۇيغۇرلار رايونىدىكى نوپان دەسلەپتە ئاقسۆڭەكلەر بىلەن قانداشلىق مۇناسىۋىتى بارلارنى كۆرسىتەتتى. كېيىن نوپاننىڭ كەڭ مەنە ۋە تار مەنىدىن ئىبارەت ئىككى خىل مەنىسى بار بولغان. كەڭ مەنىدىكى نوپان ھۆكۈمران سىنىپلارنى، يەنى يۇقىرى مەرتىۋىلىكلەردىن قاغاندىن تارتىپ تۆۋەن مەرتىۋىلىكلەردىن قەبىلىلەرنىڭ كىچىك ئاقساقىلى قاتارلىقلارنى كۆرسىتىدىغان بولغان، تار مەنىدىكى نوپان چوڭ نوپان، ئوتتۇرا دەرىجىلىك نوپان ۋە كىچىك نوپان دەپ ئايرىلغان. سېرىق ئۇيغۇرلار ئارىسىدا چوڭ ئاقساقال (شىكى نوپان) (sike nojon)، يەنى (چوڭ نوپان) دەپ ئاتالغان، قەبىلىلەرنىڭ باشلىقى (تىن نوپان) (tin nojon) ياكى (باغا نوپان) (baka nojon)، يەنى ئوتتۇرا دەرىجىلىك نوپان ۋە كىچىك نوپان دەپ ئاتالغان. يۇغۇرلار چوڭ ئاقساقالدىن تۆۋەن دەرىجىلىك قەبىلە باشلىقلىرىنى (زايسان) (dzesan) دەپمۇ ئاتىغان.

سېرىق ئۇيغۇرلار رايونىدا ئاۋام خەلق (ئالباتۇ - albatu) ئاددىي پۇقرالار تەبىقىسى بولۇپ، ئۇلار ئاساسەن تۆۋەندىكىدەك ئوچ قاتلامغا ئايرىلغان: ئالى تۈتۈن - «سېن كۆن» (sen kon) دەپ

ئاتالغان، بۇنىڭ مەنىسى (يۇقىرى تەبىقىدىكى ئادەملەر، ياخشى ئادەملەر) دېگەنلىكتۇر. باي چارۋىچىلار مۇشۇ تەبىقىگە مەنسۇپ. ئۇلار نوپانىڭ مەسلەھەتچىسى، ياردەمچىسى، مەيدان باشلىقى بولالايتتى. بىرىنچى دەرىجىلىك تۇتۇنلەر كۆپ ھاللاردا نوپانلاردىنمۇ باي بولاتتى. ئىككىنچى دەرىجىلىك تۇتۇن — تۇنتىن كون (tuntin kon) دەپ ئاتالغان. بۇنىڭ مەنىسى: «ئوتتۇرا دەرىجىلىك ئادەملەر، ئوتتۇرا دەرىجىلىك ئائىلىلەر» دېگەنلىكتۇر. ئۇلارنىڭ مال — مۈلكى (ئات، كالا، قويلىرى) ۋە ئورنى ئالىي تۇتۇنلەرنىڭكىدىن ئاز ۋە تۆۋەن بولاتتى. ئۇلار ئاۋام خەلق ئىچىدىكى ئوتتۇرا ھال ئادەملەر ھېسابلىناتتى. مەسىلەن، كېيىنكى ئوتتۇرا دەرىجىلىك چارۋىچى مۇشۇ تەبىقىگە تەۋە ئىدى. ئۈچىنچى دەرىجىلىك تۇتۇن — ئاتاق كون (atak kon) دەپ ئاتالغان. ئۇلارنىڭ مال — چارۋا، مال — مۈلكى ناھايىتى ئاز ياكى يوق بولۇپ، تۇرمۇشى يوقسۇلچىلىقتا ئۆتەتتى. بەزىلىرى نوپان، زەيسان، بىرىنچى دەرىجىلىك تۇتۇنلەرنىڭ چاكرى بولاتتى. كېيىنكى كەمبەغەل چارۋىچىلار مۇشۇ تەبىقىگە مەنسۇپ ئىدى. ئۈچىنچى دەرىجىلىك تۇتۇندىن تۆۋەنلەر ئەڭ نامرات، ئورنى ئەڭ تۆۋەن ئادەملەر بولۇپ، ئادەتتە ئاقساقاللارنىڭ چارۋىسىنى بېقىپ ۋە ئاقساقاللارغا يىللىقچى بولۇپ ئىشلەپ جان باقاتتى.

سېرىق ئۇيغۇرلار رايونىدا نوپان قاتارلىق ۋاڭ — بەگلەر جەمەتىنىڭ ئاۋام خەلق — ئالباتۇلار بىلەن بولغان مۇناسىۋىتى ئىنسانپەرۋەرلىك يۈزىسىدىن خۇشخۇي بولۇش، مۇلايىم بولۇش، دوستانە ئۆتۈش تۈسىنى ئالغانىدى. ئەگەر بىراۋلار نوپانلارنى تەكەببۇر، قەبىھ، رەھىمسىز غوجايىن دەپ چۈشەنسە، ئۇ خاتالاشقان بولىدۇ. خۇددى ئاسىيا — ياۋروپا يايلاقلىرىدىكى باشقا كۆچمەن چارۋىچىلارغا ئوخشاش سېرىق ئۇيغۇر ۋاڭ، بەگ، ئاقساقاللارنىڭ ئاۋام چارۋىچىلار بىلەن ھېچقانداق پەرقى

بولمايتتى. ئۇلار بىر - بىرىدىن ئانچىلا پەرقلەنىپ كەتمەيدىغان
چېدىرلاردا ياشايتتى. كىيىم - كېچىكىمۇ ئانچە پەرقلەنىپ
كەتمەيتتى. ھەممىسى چارۋىچىلىق بىلەن جان باقاتتى. ئۇلارنىڭ
مال - دۇنياسى چېدىر ۋە چارۋىدىن تەركىب تاپقانىدى. ئۇلارنىڭ
ئارىسىدا ھەشەمەتچىلىك، باياشاتچىلىق، ھاكاۋۇرلۇق بىلەن
نامراتلىق، يوقسۇللۇق، خارابلىق ئوتتۇرىسىدىكى پەرقنى ئانچە
ئۇچراتقىلى بولمايتتى. قىسمەن ئاددىي چارۋىچىلار كۆپ ھاللاردا
ئاقساقاللاردىن ھاللىقراق بولاتتى. لېكىن، بۇ ھال نويان،
ئاقساقاللارنىڭ سالاھىيىتىگە قىلچە زىيان يەتكۈزمەيتتى. نويان
ئاقساقاللار ئاددىي چارۋىچىلارنى قېرىنداش دەپ ئاتايتتى.
ھېچقانداق ۋاقىتتا «قۇل»، «چاكار» دەپ ئاتمايتتى. ئاددىي
چارۋىچىلار نويان، ئاقساقاللارنىڭ چېدىرىغا كىرسە، نويان
ئاقساقاللار ئۇلارنى ئوخشاشلا ئەتكەنچە بىلەن كۈتۈۋالاتتى.
ھېيت - ئايەملەردە ھاراق بىلەن مېھمان قىلاتتى. بىر -
بىرىگە ناس تۇتۇپ چېكىشەتتى. بىللە ئوۋ ئوۋلايتتى، ئاساۋ
ئاتلارنى كۆندۈرەتتى. نويان، ئاقساقاللار ئوۋ ئولجىلىرىنى
ئوخشاشلا قولۇم - قوشنىلىرىغا ۋە ئاددىي چارۋىچىلارغا
ئۈلەشتۈرۈپ بېرىپ تەڭ يەيتتى. ياش نويانلار دائىم ئاددىي
چارۋىچى ياشلار بىلەن كۆڭۈل ئاچاتتى. مەرتىۋىلىكلەر - تۆۋەن
تەبىقىدىكىلەر دەپ ئايرىماي بىللە چېلىشاتتى. كۈچلۈكلەر
ئاجىزلارنى يىقىتىۋېرەتتى. شۇنى بىلىش لازىمكى، ساپ سېرىق
ئۇيغۇرلار ئەزەلدىن بۇنىڭغا ئامراق كېلىدۇ. سېرىق ئۇيغۇرلارنىڭ
ئاددىي چارۋىچىلىرى نويان باشلىقلىرى بىلەن بىرلىكتە تېخىمۇ
يۇقىرى دەرىجىلىك ھۆكۈمران، خان - پادىشاھلارغا سوۋغات
ئېلىپ بارغاندا، يىغىلىش ئۆتكۈزگەندە، كۆچكەندە ۋە توي -
تۆكۈنلەردە ھەممىگە ئوخشاش مۇئامىلە قىلىپ، سويىدىغانغا
مال، مىنىدىغانغا ئات - ئۇلاغ بېرىلەتتى. سېلىشتۇرۇپ
ئېيتقاندا، بۇنىڭدىن ئادەتتىكى چارۋىچىلار ئۆز ئۈستىگە

ئالدىنقى سەل كۆپ بولىدۇ. يەنە بىر جەھەتتىن ئېيتقاندا، ئادەتتىكى چارۋىچىلارغا قارىغاندا نوپان ئاقساقاللارنىڭ خېلىلا چوڭ ئىمتىيازىمۇ بار ئىدى. ئادەتتىكى چارۋىچىلار ناتۇرال باجنى تاپشۇرغاندىن تاشقىرى، بەزىدە يەنە نۆۋەتلىشىپ نوپان ئاقساقاللارنىڭ چارۋىلىرىنى بېقىپ بېرەتتى. ۋە ئۇلارغا قوي، كالا سوۋغات ئېلىپ باراتتى. ئادەتتىكى چارۋىچىلارنىڭ گەپ - سۆزىدە راھىب، نوپانلارغا تىل تەڭگۈزۈپ، ھاقارەت قىلىش قاتتىق چەكلىنەتتى. بۇنىڭغا خىلاپلىق قىلغۇچىلارغا قىلمىشىنىڭ ئېغىر - يېنىكلىكىگە قاراپ مال جەرىمانە قويۇلاتتى. لېكىن، نوپان ئاقساقاللار ھەرقانداق ۋاقىتتا قارىسىغا ھۆكۈم قىلىپ ئىمتىيازىنى كەلسە - كەلمەس ئىشقا سالمايتتى. ئەگەر ئۇلار ھوقۇقىنى قالايمىقان ئىشلەتسە، شۈبھىسىزكى ئۇلاردىن ئىنتىقام ئالغۇچىلار چىقاتتى. مەيلى مەرتىۋىلىكلەر بولسۇن، ياكى تۆۋەن تەبىقىدىكىلەر بولسۇن، ئۇلارنىڭ ئائىلىسى ناھايىتى ئىجتىمائىيلاشقان ۋە ئىشلەپچىقىرىش ئومۇملاشقاندى. ئائىلىلەر بىلەن ئوتوكلەر ئۆزئارا ھەمكارلىشىدىغان بىر كولىپكىتىپ بولۇپ، ئۇلار ئۇرۇقداشلىق مۇناسىۋەتكە قارىغاندا ئۇلۇس، جەمەت ۋە قەبىلە مۇناسىۋىتىگە تېخىمۇ ئەھمىيەت بېرەتتى. بۇ جەھەتتە باشقا كۆچمەن چارۋىچى مىللەتلەرگە ئوخشاش ئىدى.

شۈبھىسىزكى، ئەگەر سېرىق ئۇيغۇرلار رايونىدا باشقا كۆچمەن چارۋىچىلار رايونلىرىدىكىدەك قەدىمكى زاماننىڭ مۇرەككەپ سىياسىي سەنئىتىنى پىششىق بىلىدىغان قاغانلىرى، نوپانلىرى، زەيسانلىرى، بەگلىرى، تەيجىلىرى ۋە ئاقساقاللىرى بولمىغان بولسا، ئۇلار ئاللىبۇرۇن مەۋجۇتلۇقىدىن مەھرۇم بولغان بولاتتى. بۇرۇن، ھازىر ۋە كېلەچەكتە ئوخشاشلا نۇرغۇن بۇزۇق ئادەملەر بولغان، بولدى ۋە بولىدۇ. ئومۇمەن قىلىپ ئېيتقاندا، قەدىمكى زاماندىكى كۈچلۈك قاغانلار ۋە نوپانلار

تەرىشچان پادىشاھ ۋە يەرلىك ئەمەلدارلاردۇر. ئۇلاردا كۆچمەن چارۋىچىلاردا بولىدىغان تۇغما ھۆكۈمرانلىق ئىقتىدارى بار ئىدى، ئۇلار ئىچكى نىزالارنى ناھايىتى تېزلا تۈگىتەلەيتتى. ئۇلار پەرمان چۈشۈرۈش بىلەن بىپايان يايلاقلارنىڭ ھەممىلا يېرىنى ئۇلارنىڭ پەرمانىغا ئەمەل قىلىدىغان چەۋەندازلار قاپلايتتى. مىللەتنىڭ ئىشلىرىغا تولىمۇ پايدىلىق تۆھپىلەرنى قوشقاندى.

لوساڭ يابەي ۋە جېخۇا جامۇسگىدىن ئىبارەت ئىككى گېگەن

(I)

لوساڭ يابەي 1668 - يىلى (چىڭ سۇلالىسى كاڭشىنىڭ 25 - يىلى) تۇغۇلغان، موڭغۇل تىلىنى قوللىنىدىغان سېرىق ئۇيغۇرلارنىڭ جياچى (يەنى ھازىر سۈنەن ناھىيەسى ياڭگى يېزىسى خۇامۇگۇۋ) دېگەن يېرىدىن.

لوساڭ يابەي ئۆسمۈرلۈك چىغدىلا تاڭغۇت يېزىقىنى ئۆگىنىپ راھىب بولۇشقا بەل باغلىغان، لېكىن ئانىسى بۇنىڭغا قوشۇلمىغان. بىر كۈنى تاغىسى كېلوۋا لاما ئۇنىڭغا يول كۆرسىتىپ، ئەگەر گۇريا ئېتىكاپخانسىغا بېرىپ نەي ۋۇ گۇۋا لامانى ئۇستاز تۇتمەن دېسەڭ، ئاتا - ئاناڭ بىرنېمە دېيىشكە يېتىنالمىدۇ. چۈنكى، نەي ۋۇگۇۋا تاڭغۇت قەبىلە باشلىقىنىڭ ئالىي ئۇستازى دېگەن.

ئۇ 15 ياشقا كىرگەن يىلى قىشتا، ئاتا - ئانىسى قوي - كالا ئۆلتۈرۈپ، ئۇنى ئۆيلەش ئۈچۈن چاي ئىچۈرۈش مۇراسىمى ئۆتكۈزۈمەكچى بولغان. شۇ كۈنى يېرىم كېچىدە ئۇ ھېچكىمگە تۇيدۇرماي موڭغۇللار يۇرتىغا كەتكەن ئاكىسىدىن قالغان كاساي، ئىستىقامەت چاپىنى ۋە بىر قوينىڭ گۆشى، ئوقيا، خەنجىرىنى ئېلىپ ئۆيىدىن قېچىپ چىققان. ئۇ كۈندۈزى يول مېڭىپ، كېچىسى دالادا تۇنەپ، مىڭبىر جاپا - مۇشەققەتتە گەنەندىكى جونى ساڭرامىنىڭ ئالدىدىن ئېقىپ ئۆتىدىغان تاۋخې دەرياسىنىڭ كۈنگەي ساھىلىدىكى گورىياساڭ دەنلىن ئېتىكاپخانسىغا بېرىپ

تۇنجى گېگەن نەي ۋۇگۇۋاغا شاگىرت بولغان. لوساڭ يابەي ناھايىتى زېرەك بولۇپ، ساۋاتلىق ئىدى. نوملارنى بىرلا قېتىم ئۆگەتسە بىلىۋالاتتى. ئاتا - ئانىسى ئۇنىڭغا تۇرمۇش خىراجىتى ئەۋەتىپ بەرمىگەچكە، ئۇنىڭ ئۈستىگە باشقا سەۋەبلەر تۈپەيلىدىن لامالارنىڭ تۇرمۇش بۇيۇملىرى ئۈزۈلۈپ قالغاچقا، ئۇ تۇرمۇشتا ناھايىتى قىينالغان. 26 ياشقا كىرگەن يىلى ۋېيدىغا بېرىپ، چىلۇساڭ داچىبانىڭ رىياسەتچىلىكىدە شىلە قوبۇل قىلغان. قايتىپ كەلگەندىن كېيىن يەنە بۇرۇنقىدەك نەي ۋۇگۇۋانىڭ خىزمىتىدە بولغان. جونى ساڭرامدا كەنبو ھەزرەتكە تاڭخۇت تىلى گىرامماتىكىسىدىن دەرس ئۆتكەن. ئۇ 30 ياشقا كىرگەن يىلى ئۇستازى نەي ۋۇگۇۋا گېگەن ئالەمدىن ئۆتكەن. گورىيا ئېتىكاپخانىسىغا ئۇ رىياسەتچىلىك قىلغان ۋە نەي ۋۇگۇۋا III دەپ ئاتالغان. لوساڭ يابەينى تاڭخۇت قەبىلە باشلىقى ھۆرمەتلىپ بۇزۇرۇكۇار ئۇستاز دەپ ئاتىغان. ئۇنىڭ ئىش ئىزلىرى ناھايىتى كۆپ، «ئەندۇ ھاكىمىيەت ۋە دىن تارىخى» ناملىق كىتابتا نۇرغۇن خاتىرىلەر بار.

ئۇنىڭ ئاساسلىق ئەسەرلىرىدىن «ئىملاشۇناسلىق تەھلىلى»، «خەت مەنىسى جەھەتتىكى خاتالىقلارغا تۈزىتىش» قاتارلىقلار بار. ئۇنىڭ ئەل ئارىسىدا تەزكىرىسى، ساڭرامدا ئەرۋاھ مۇنارى بار.

(2)

زىزاسى (دەرسا) ساڭرامىنىڭ تۇنجى گېگەننى جىخۇا جامۇسنىڭ، ئاكرېن پوچە دەپمۇ ئاتىلىدۇ. نامى ئەيىپنىڭ جىڭمېي لوجى، 1875 - يىلى (چىڭ سۇلالىسى گۇاڭشۇنىڭ 1 - يىلى) تۇغۇلغان، موڭغۇل تىلىنى قوللىنىدىغان سېرىق ئۇيغۇرلارنىڭ مۇنتى (ئېجىنى) قەبىلىسىنىڭ كېرەد جەمەتىدىن. ئۇنىڭ ئۇرۇق - ئەۋلادىنىڭ ھازىرقى فامىلىسى خې.

جىخۇا جامۇسنىڭ ناھايىتى پاراسەتلىك ۋە زېرەك بولغاچقا،

ساناپ تۈگەتكۈسىز مۇقەددەس دىنىي كىتابلارنى ئوقۇغان. كېيىن يەنە ۋېيىدىغا بېرىپ شىلە قوبۇل قىلغان، نۇرغۇن ئۇستازلاردىن مەزمۇنى چوڭقۇر سەددەرمە پۈنتەرىكە سۈترە ھەققىدە تەلىم ئالغان. يۇرتىغا قايتىپ كەلگەندىن كېيىن زىزا ساڭرامدا باش راھىب بولغان. ئۇ ۋېيىدى ۋە گەنسۇ، چىڭخەيلەردە ناھايىتى زور شوھرەت قازانغان. ئۇ دائىم گەنسۇنىڭ ھەرقايسى جايلىرىدىكى ۋە موڭغۇل تىلىنى قوللىنىدىغان سېرىق ئۇيغۇرلار رايونىدىكى ساڭراملارغا بېرىپ دىنىي تەلىمات سۆزلىگەن. موڭغۇل تىلىنى قوللىنىدىغان سېرىق ئۇيغۇرلارنىڭ ھەممە ساڭراملىرىدا ئۇنىڭ تۇرالغۇسى بار ئىكەن. ئۇ نۇرغۇن ئەر - ئاياللارنى مەنىي قىلىنغان تائاملاردىن پەرھىز تۇتۇشقا ئۆگەتكەن، 1948 - يىلى 83 يېشىدا ۋاپات بولغان. موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقىلى گوڭبۇ شېجا كاڭلوڭسى ساڭرامىدىن كەنبولاما (لوبۇساڭ شياجىبۇ. 1910 - 1957) قاتارلىق كىشىلەرنى ۋەكىل قىلىپ ئۇنىڭ ئاخىرەتلىك ئىشلىرىنى بىر تەرەپ قىلىشقا ئەۋەتكەن.

جىخۇا گېگەن لامانىڭ ئەسەرلىرى ناھايىتى كۆپ، ئۇ يەنە تاڭخا سىزغان، «پرەجىنا ئون مىڭ مەدھىيە» نى كۈمۈش سۈيى بىلەن يېزىپ چىققان. ساندىل ياغىچىدىن سەككىز بۇددانىڭ ستۇپەسىنى ئويغان. ئىبادەتگاھىدا نۇرغۇن بۇددا ئوبرازلىرىنى بىنا قىلغان. ئۇنىڭ ئەل ئارىسىدا تەزكىرىسى، ساڭرامدا ئەرۋاھ مۇنارى بار.

موڭغۇل تىلىنى قوللىنىدىغان سېرىق ئۇيغۇرلار رايونىدا، ئومۇمەن ئالغاندا تەركىدۇنيا بولۇپ راھىب بولىدىغانلار ناھايىتى ئاز، دىنىي كۆزقاراش نىسبەتەن سۇس. يۇقىرىدىكى ئىككى نەپەر گېگەن تارىخىي ماتېرىياللاردا خاتىرىلەنگەن، يۇغۇرلاردىن رەسمىي تەركىدۇنيا بولۇپ راھىب بولغانلاردۇر، شۇنداقلا بىلىملىك، داڭلىق لاما ئۆلىمالاردۇر. لېكىن، ئەۋلىيالارنىڭ ھاياتى ھەققىدىكى ھېكايىلەر كۆپ ھاللاردا بىرقەدەر ئاددىي بولىدۇ، چۈنكى ئۇلار ئۆمرىنى تىنچ، ئاددىي، ئالىيجانابلىق بىلەن ئۆتكۈزىدۇ.

يېڭى كەلگەن سەرگەردانلار

چىڭ سۇلالىسى گۇاڭشۇ يىللىرىدىن باشلاپ، گەنسۇنىڭ يۈمپىن، دۇنخۇاڭ قاتارلىق جايلارنىڭ شىمالىدىكى مازۇڭشان تېغى ئەتراپلىرىدا موڭغۇللار ئۇشتۇمتۇت كۆپىيىشكە باشلىدى. 1911 - يىلى 7 - ئاينىڭ 10 - كۈنى ئورگا شەھىرى (ھازىرقى موڭغۇلىيەنىڭ ئۇلانباتۇر شەھىرى) دە ئولتۇرۇشلۇق خالغا موڭغۇللىرىنىڭ گېگەن لاماسى جابزۇن دامبەر روھانىي ۋە غەيرىي روھانىيلارغا يىغىن ئېچىپ، موڭغۇللارنىڭ مۇستەقىل بولغانلىقىنى جاكارلىدى. 12 - ئاينىڭ 28 - كۈنى رەسمىي مۇستەقىل بولدى. موڭغۇللار مۇستەقىل بولۇپ ئۈچ يىلدىن كېيىن، بىر كۈنى دەنبەي جامۇسنىڭ ئىسمىگە (دەنبەي جاسەن دەپمۇ تەرجىمە قىلىنىدۇ) بىر لاما ئۆلىما دامبە گېگەن لاماغا نارازى بولغاچقا، 300 دىن ئارتۇق ئادەمنى باشلاپ مازۇڭشان تېغىغا كەلدى. دەنبەي جامۇسنىڭ موڭغۇلىيەنىڭ غەربىي شىمالىدىكى دوربۇت قەبلىسىدىن بولۇپ، كىشىلەر ئۇنى نوپان خوتۇكتۇ دەپ ئاتايدۇ. ئادەتلەنگەندى. ئۇ پەستلىك ئادەم بولۇپ، دائىم بىر ئاق تۆگىگە مىنىپ يۈرۈيدىغان بولغاچقا، كىشىلەر ئۇنى يەنە «بوغانباش لاما» (ئاق تۆگە لاما) دەپمۇ ئاتىغان. ئۇزاق ئۆتمەي مازۇڭشان تېغىغا خالخاننىڭ ئۆزىدىن موڭغۇل چارۋىچىلار كەينى - كەينىدىن كۆچۈپ كەلگەن. دەنبەي جامۇسنىڭ مازۇڭشان تېغى رايونىنى قاتتىق كونترول قىلغان. بىرنەچچە يىللاردىن كېيىن مازۇڭشان رايونىنىڭ جەمئىيەت تەرتىپى ئوڭشىلىپ، موڭغۇل چارۋىچىلىرى تەدرىجىي بېيىپ، تۇرمۇشى خاتىرجەم

ئۆتكەن. 1924 - يىلى موڭغۇلىيە خەلق جۇمھۇرىيىتى قۇرۇلۇپ، دۆلىتىدىكى چارۋا ئىگىلىرى، ۋاڭ، بەگ، راھىبلارغا زەربە بېرىپ باستۇرۇشنى باشلىغان، بىر قىسىم ۋاڭ - بەگ، راھىبلارنىڭ قوراللىق قوزغىلىڭى مەغلۇپ بولغاندىن كېيىن قېچىپ مازۇڭشەن تېغىغا كەلگەن. بەزىلەر دائىم دېگۈدەك موڭغۇلىيەگە قايتىپ بېرىپ چارۋا، مال - دۇنيا، ئادەم بۇلاپ ئېلىپ كەلگەن. موڭغۇلىيە ھۆكۈمىتى دەنبەي جامۇسۇڭنىڭ بىر يوشۇرۇن ئاپەت ئىكەنلىكىنى سېزىپ، 1932 - يىلى 9 - ئايدا ئادەم ئەۋەتىپ ئۆلتۈرگەن. 9 - ئاينىڭ 4 - كۈنى 300 دىن ئارتۇق ئاتلىق ئەسكەرنى ئەۋەتىپ مازۇڭشەن تېغىدىكى موڭغۇللارغا تۇيۇقسىز ھۇجۇم قىلغان. 400 دىن ئارتۇق ئادەم ئۆلۈپ، قالغانلىرى تىرىپىرەن بولۇپ قېچىپ كەتكەن.

سابىق خالخابۇغۇن خوشۇننىڭ ۋاڭى چىبۇچىڭ دورجى سەككىز ئۆيلۈك ئادەمنى باشلاپ موڭغۇل تىلىنى قوللىنىدىغان سېرىق ئۇيغۇرلار رايونىغا قېچىپ بارغان. دەسلەپتە، ئۇلار باياد (بەش ئات جەمەتى) قەبىلىسىنىڭ يايلىقى يۈمۈشەن تېغى ئەتراپىغا جايلاشقان. ئۇنىڭدىن كېيىن يەنە يىگىرمە نەچچە ئۆيلۈك ئادەم ئارقا - ئارقىدىن قېچىپ كەلگەن. بۇلاردىن بىر قىسىم ئادەملەر نيۇماۋشەن تېغى (بۇرھان ۋۇندۇر) غا بارغان. چىبۇچىڭ دورجى باياد تاۋۇن قەبىلىسىدىن داتەن ۋاش، چاڭ ماۋلاما قاتارلىقلار بىلەن كېلىشىپ، بۇ يايلاقنى ئىجارىگە ئالغان. بۇ يەر مازۇڭشەن، خالخابۇغۇن ناھايىتى يىراق ئىدى، شۇڭا خاتىرجەم ئۆتكىلى بولاتتى. كېيىن داتەن ۋاش، چاڭ ماۋلامالار ئالەمدىن ئۆتكەندىن كېيىن، موڭغۇل چارۋىچىلار خېيخې دەرياسى ساھىلىدىكى بەندا كو، پىڭدىڭشەن تېغى ئەتراپىغا كۆچۈپ كەتكەن. كېيىن يەنە نيۇماۋشەن تېغى ۋە لىيۈەنخې دەرياسى ساھىللىرىغا كۆچۈپ كەلگەن. ئۇلار موڭغۇل تىلىنى قوللىنىدىغان سېرىق ئۇيغۇرلارنىڭ چوڭ ئاقساقىلى قەبىلىسى، نېمان قەبىلىسى (东八个家) سېرت ئەڭ قەبىلىسى ۋە باياد

تاۋۇن قەبىلىلىرى بىلەن قوشنا ئولتۇرغان.

ئەينى ۋاقىتتا، لىيۈەنخې دەرياسىنىڭ ساھىلى بۈك - باراقسان ئورمانلىق بولۇپ، سۈيى ئەلۋەك، ئوت - چۆپى مول يايلاق ئىكەن. كىشىنى مەپتۇن قىلىدىغان كۈزلۈك مەنزىرىگە پۈركەنگەن دەل - دەرەخلەر ئارىسىغا تىكىلگەن كىگىز ئۆيلەرنىڭ تۇڭلۇكىدىن چىقۇۋاتقان قويۇق ئىسلا كۆرۈنەتتى. دەرد - ئەلەم بىلەن ئېيتىلىۋاتقان ناخشا ئاۋازلا ئاڭلىناتتى. نېمىشقىمۇ ئادەم ۋە مال - چارۋىلار كۆرۈنمەيتتى. موڭغۇل تىلىنى قوللىنىدىغان سېرىق ئۇيغۇر چوڭ ئاقساقال قەبىلىسىنىڭ سۇلتۇس جەمەتىدىن كۇدا بەنۋاش (چىڭدا بەنۋاش دەپمۇ ئاتىلىدۇ) بۇ بالايىئاپەتتىن قېچىپ بۇ يەرگە كېلىپ قالغان كىشىلەرگە خالىس ياردەم بەرگەن. كۇدا بەنۋاش باي، شۇنداقلا يىراق - يېقىنغا داڭلىق رەممال، توسۇن ئاتنى كۆندۈرۈش پىرى ئىكەن. ئۇ ئات، ئۆگىلىرىنى چارۋىسى يوق موڭغۇل چارۋىچىلارنىڭ ئايلاپ - يىلاپ ئىشلىتىشىگە شەرتسىز ئارىيەت بەرگەن. موڭغۇل چارۋىچىلار مال - چارۋا ئىشلىتىشكە توغرا كەلگەندە، ئۆز بىلىپلا كۇدا بەنۋاشنىڭ چارۋا قوتانلىرىغا بېرىپ تۇتۇپ كېلىپ ئىشلەتكەن. ئۇ ھېچقاچان رەت قىلمىغان ياكى شەرت قويمىغان. ئۇ بىرەر نېمەڭلار ئۆكسۈپ قالسا، مېنىڭ يېنىمغا كېلىڭلار، چارۋا مال لازىم بولۇپ قالسا، ئۆزۈڭلار بىلىپلا مېنىڭ چارۋىلىرىمدىن تۇتۇپ ئىشلىتىڭلار، دېگەن تاكى ھازىرغا قەدەر موڭغۇل تىلىنى قوللىنىدىغان سېرىق ئۇيغۇرلارنىڭ يايلاقلىرىدا تۇرۇۋاتقان خالغا موڭغۇللىرى كۇدا بەنۋاشنى چوڭقۇر مۇھەببەت بىلەن ئەسلىيدۇ.

ئەمەلىيەتتە، 20 - ئەسىرنىڭ ئاخىرلىرىدا باشقا قەبىلىلەردىن بولغان موڭغۇللاردىن، بولۇپمۇ چىڭخې ئويرات موڭغۇللىرىدىن چىلاتاغدىكى موڭغۇل تىلىنى قوللىنىدىغان سېرىق ئۇيغۇرلار رايونىدا سەرگەردان بولۇپ يۈرگەنلەر ناھايىتى كۆپ ئىدى، بۇنى بىر - بىرلەپ بايان قىلىمىدىم.

مانا ئەمدى 20 - ئەسىرنىڭ ئاخىرى بولدى، مازۇڭشەن تېغى ۋە قەسگە 60 نەچچە يىل بولدى. ئۇ قانلىق ۋەقەنى ئۆز بېشىدىن كەچۈرگەنلەر كۆپ قالمىدى. ئۇلارنىڭ ئۇرۇق - تۇغقانلىرى چىلانتاغدىكى موڭغۇل تىلىنى قوللىنىدىغان سېرىق ئۇيغۇرلار يايلىقىدا چارۋىلىرىنى بېقىپ ئۆتۈۋاتىدۇ. ھاۋا ئوچۇق كۈنلىرى چىلانتاغنىڭ ئېگىز چوققىلىرىدىن غۇۋا كۆرۈنىدىغان شىمالىي ئۇپۇققا قارىسىڭىز، شۇنى كۆرىسىزكى، ئۇ يەردە ئۇلارنىڭ ئەجدادلىرىنىڭ خالغا دەپ ئاتىلىدىغان ماكانى ۋە يايلىقى بار.

بۇنىڭدىن 60 نەچچە يىل بۇرۇن، خالغا موڭغۇللىرى موڭغۇل تىلىنى قوللىنىدىغان سېرىق ئۇيغۇرلارنىڭ يايلاقلىرىغا كۆچۈپ كېلىپ بىرنەچچە يىلدىن كېيىن، يىراق شىنجاڭدا شېڭ شىسەي «توپىلاڭ كۆتۈرمەكچى» دېگەن ناھەق ئەنزىنى ئويدۇرۇپ چىقىرىپ، ھەر جايلاردا قازاق ۋاڭلىرىنى، تەيجىلىرىنى تۇتتى ۋە قەتل قىلدى. قازاق يايلاقلىرى داۋالغۇشقا باشلىدى. 1936 - يىلىدىن باشلاپ، قازاق چارۋىچىلىرى تۈركۈم - تۈركۈملەپ شىنجاڭدىن ئايرىلىپ سەرگەردان بولۇپ، ھەتتا چۈشىدىمۇ كۆرمىگەن قان ۋە ياشقا تولغان جاپا - مۇشەققەتلىك سەپىرىنى باشلىدى.

1936 - يىلىدىن 1939 - يىلىغىچە گەنسۇغا كەلگەن قازاقلار 40 مىڭدىن ئېشىپ كەتتى. ئۇلار چىلانتاغنىڭ جەنۇب - شىمالى ۋە چايدام ئويمانلىقىدا چارۋىلىرىنى بېقىپ كۈن ئۆتكۈزدى.

موڭغۇل تىلىنى قوللىنىدىغان سېرىق ئۇيغۇرلارنىڭ ھەرقايسى قەبىلىلىرىنىڭ يايلاقلىرىدا قازاقلارنىڭ قەدىمى يەتمىگەن جاي قالمىدى. ئۇلار موڭغۇل تىلىنى قوللىنىدىغان سېرىق ئۇيغۇرلار بىلەن بىللە چارۋىلىرىنى باقتى، ئۆزئارا ياردەملىشىپ بىللە ئوۋ ئوۋلىدى، موڭغۇل تىلىنى قوللىنىدىغان سېرىق ئۇيغۇرلار بىلەن قازاقلار ئوتتۇرىسىدا چوڭقۇر مىللىي دوستلۇق ئورنىتىلدى. موڭغۇل تىلىنى قوللىنىدىغان سېرىق

ئۇيغۇرلارغا قارىغاندا، قازاقلارنىڭ چارۋا بېقىش ئۇسۇللىرى تېخىمۇ ئىلغار ئىدى. ئەر - ئاياللىرى باتۇر، جاسارەتلىك ئىدى. كىشىلەرنىڭ ناھايىتى ئوچۇق يادىدا باركى، 30 - يىللاردىلا ئۇلارنىڭ قولدا ئايلاندۇرىدىغان كىيىم تىكىش ماشىنىسى بار ئىدى. ئۇلار تىككەن ئېگىز قونچلۇق ئۆتۈك شۇنچىلىك سىپتا ئىدىكى، موڭغۇل تىلىنى قوللىنىدىغان سېرىق ئۇيغۇر چارۋىچىلار ئۇنى ناھايىتى ياقتۇرۇپ قالغانىدى. يازدا، قازاقلار يايلاقتا ئوغلاق تارتىش مۇسابىقىسى ئۆتكۈزگەندە، يېقىن ئەتراپتىكى موڭغۇل تىلىنى قوللىنىدىغان سېرىق ئۇيغۇر چارۋىچىلارنى ئۆزلىرىنىڭ كۆڭۈل ئېچىش يىغىلىشلىرىغا تەكلىپ قىلىپ قاتناشتۇرغانىدى.

قازاقلارنىڭ كاڭلوڭسى ساڭرامى ئەتراپىغا دەسلەپ كېلىشى 1938 - يىلىنىڭ ئالدى - كەينىدە بولسا كېرەك. ئۇ ۋاقىتتا، ئۇلار چارۋىلىرىنى نيۇماۋشەن تېغى ۋە سېرت ئەڭ ئەتراپلىرىدا باققان، ما بۇفاڭ ۋە خەن چىگوك قازاق قەبىلىلىرىنىڭ تەيجى، ۋاڭ قاتارلىق باشلىقلىرىنى بوجاڭ، جاجاڭ قاتارلىقلارغا ئۆزگەرتكەن. كاڭلوڭسى ساڭرامى ئەتراپىدا ئۈچ بوجاڭ ۋە ئۇلارنىڭ قەبىلىلىرى بار ئىدى. 1937 - يىلىدىن 1947 - يىلىغىچە بولغان ئارىلىقتا، ما بۇفاڭ ۋە جەن چىگوكلار قازاقلارنى قورشاشقا ئېلىپ قىرغىن قىلىپ ئارام بەرمىدى. 1941 - يىلى ئەتراپىدا خەن چىگوك تولىدا قازاقلارنىڭ ۋاڭى نۇرغالىنى تۇنۇۋېلىپ كاڭلوڭسىغا ئېلىپ كېلىپ ئۆلتۈردى. نۇرغالىنىڭ قولغا ئېلىنىشى مۇقادىل (نۇرغالىنىڭ ئىنىسى) نىڭ خەن چىگوكقا بېقىنىپ مەخپىي مەلۇمات بېرىشىدىن بولغانىدى. ئەينى ۋاقىتتا، كاڭلوڭسى ساڭرامى ئەتراپىدىكى قازاقلار ئۆزىدىن ئۆزى خۇدۇكسىرەپ يەنە ئۇياقتىن - بۇياققا كۆچۈشكە باشلىغانىدى.

قازاقلارنىڭ ياخشى نىيەتلىك ۋاڭى ئېرباي كاڭلوڭسى ساڭرامى بىلەن خوشلىشىش ئالدىدا موڭغۇل تىلىنى

قوللىنىدىغان سېرىق ئۇيغۇرلارغا: «ئاراڭلاردا ياخشى ئادەملەرمۇ بار، يامان ئادەملەرمۇ بار. بىز كېتىدىغان بولۇپ قالدۇق. چارۋىلىرىڭلارغا ئوبدان ئىگە بولۇڭلار، بۇزۇقلار چارۋىلىرىڭلارنى ئەكېتىشى، ئادىمىڭلارنى تۇتۇپ كېتىشى مۇمكىن، ئۆزۈڭلەرنى ئاياڭلار» دېگەن. ئېرىيى چىن ئىخلاسى بىلەن خوشلىشىپ ئاندىن كەتكەن، لېكىن موڭغۇل تىلىنى قوللىنىدىغان سېرىق ئۇيغۇرلار ئۇنىڭ گېپىگە سەل قاراپ بىخۇدلۇق قىلغان. ناتونۇش بىر توپ باندەت چوڭ باشلىق قەبىلىسىنىڭ ئاتلىرىنى بىرنى قويماي بۇلاپ ئەكەتكەن ھەم بىرنەچچە ئادەمنىمۇ تۇتۇپ كەتكەن. لېكىن، باندىتلارنىڭ ئارىسىدىمۇ ياخشى ئادەم بار ئىكەن. تاكى ھازىرغا قەدەر كاڭلوڭسى ساڭرامى ئەتراپىدا ئالا ئاتقا مىنگەن بىر موڭغۇلنىڭ نۇرغۇن ئادەملەرنى قۇتقۇزغانلىقى توغرىسىدىكى ھېكايىلەر ئەل ئاغزىدىن چۈشمەيدۇ. ئالا ئاتقا مىنگەن ھېلىقى موڭغۇل باندىتلارنىڭ بىر ئادىل ھەم باتۇر باشلىقى ئىكەن. ئۇنىڭ قول ئاستىدا بىر توپ باندەت بار ئىكەن. بىر ياشانغان سېرىق ئۇيغۇر موماي بۇ ئىشلارنى ئەسلەپ مۇنداق دەيدۇ: ئۇ ۋاقىتتا ، ئۇ تېخى ياتلىق بولمىغانىكەن. ئۇنى باندىتلار تۇتۇپ ئېلىپ كېتىۋاتقاندا، يولدا ھېلىقى ئالا ئات مىنگەن باندىت باشلىقى بىلەن ئۇچرىشىپ قاپتۇ. ئۇ ئاتتىن چۈشۈپ باندىتلارنى شاپىلاق بىلەن راسا كەلتۈرۈپ سېلىپ، بۇ قىز بالىنى قويدۇرۇۋېتىپتۇ ھەم قىز بالغا شۆۈرلاپ ، بىر كۆك ئات مىنگەن ئادەم سېنى بۇلاشنىڭ كويىغا چۈشتى، يولدا پەخەس بولغىن، بۇ كىشىگە يانداشمىغىن، دەپ ئەسكەرتىپتۇ. ئالا ئات مىنگەن باندىت باشلىقى شۇلارنى جېكىلەپ بولۇپ قوشۇننى باشلاپ يولغا راۋان بوپتۇ.

كاڭلوڭسى ساڭرامى ئەتراپىدىكى قازاقلار كەتكەندىن كېيىن ، ما بۇفاڭنىڭ قول ئاستىدىكى بىر شىجاڭ — خەن چىڭگوڭ بىر ئاتلىق ئەسكەرلەر قوشۇنىنى ئەۋەتىپ موڭغۇل تىلىنى قوللىنىدىغان سېرىق ئۇيغۇر ئوۋچىلىرىنى مەجبۇرىي ئۆزلىرى

بىلەن بىللە قازاقلارنى قوغلاشقا ئېلىپ مېڭىپتۇ. ئۇلار كېچىلەپ يول مېڭىپ موڭغۇل تىلىنى قوللىنىدىغان سېرىق ئۇيغۇرلارنىڭ چوڭ باشلىق قەبىلىسىنىڭ يازلىق يايلاۋى شىگۈەن زازىغا كېلىپ ھۇجۇم قىلىش ئۈچۈن يوشۇرۇنۇپ تۇرۇپتۇ. شىگۈەن زازى بىر كىلومېتىردىن ئۇزۇنراق قىسقا جىلغا بولۇپ، ئىككى تەرىپى تىك ھاڭ ئىكەن، ئوتتۇرىدىكى جىلغىدىن دەريا سۈيى ئېقىپ ئۆتىدىكەن. قىساقنىڭ ئەڭ تار يېرىدە نامەلۇم كىشىلەر تەرىپىدىن تاش بىلەن قوپۇرۇلغان توسۇقنىڭ خارابىسى بار ئىكەن. بۇ بىر چوڭ - كىچىك تاشقا تولغان خەتەرلىك جاي ئىكەن. بالايىئاپەتتىن قېچىپ كۆچۈپ كېتىۋاتقان قازاقلار قاش قارىغان چاغدا بۇ يەردىن ئۆتۈپتۇ. ياش ئەرلەرنىڭ كۆپى ئاتلىق ئالدىدا مېڭىپتۇ. ئوتتۇرىدا ئاياللار، ئاجىز - قېرىلار، بالىلار، ئاخىردا يەنە بىرنەچچە ياش ئەر مۇھاپىزەتچى بار ئىكەن. ھۇجۇم قىلىش ئۈچۈن يوشۇرۇنۇپ تۇرغان ئىككى تەرەپتىكى ما بۇفاڭنىڭ ئەسكەرلىرى ئۇلارنى ئۈستۈمتۈت ئوققا تۇتۇپتۇ. ئۇلار ئوق چىقارغان ھامان قازاقلارمۇ قايتۇرما زەربە بېرىپتۇ ۋە ئۆلەر - تىرىلىشىغا قارىماي قورشىۋى بۆسۈپ چىقىپ كېتىشكە تىرىشىپتۇ. بىرنەچچە قازاق يىگىتى باستۇرۇپ كېلىپ قېلىچ ۋە پالتا بىلەن ما بۇفاڭنىڭ ئەسكەرلىرىدىن نەچچەيلەننى چېپىپ ئۆلتۈرۈپتۇ. بىرقىسىم كىشىلەر شۇ جايدىن قورشىۋى بۆسۈپ چىقىپتۇ. قىساق جىلغىدا قالغانلارنىڭ كۆپچىلىكى ئاجىز ئاياللار ۋە يارىدارلار ئىكەن. ما بۇفاڭنىڭ ئەسكەرلىرى قولىدا تۆمۈرنىڭ سۇنۇقىمۇ يوق بۇ كىشىلەرنى بولۇشىغا قىرغىن قىپتۇ. قازاقلاردىن زادى قانچىلىك كىشى ئۆلدى، بىر ئېيتىلىشىچە ئاران 28 ئادەم ئۆلگەن دېيىلىدۇ. لېكىن، موڭغۇل تىلىنى قوللىنىدىغان كۆپ سانلىق سېرىق ئۇيغۇرلار قازاقلاردىن 80 دىن ئارتۇق ئادەم ئۆلگەن دېيىشىدۇ. قېچىپ قۇتۇلغانلارمۇ بىرقانچە ئون ئادەم ئىكەن، قىساق جىلغىدىكى ئېچىنىشلىق ھالغا ئادەم چىداش مۇمكىن ئەمەس ئىكەن. كېچىسى ئايدىڭدا

كشىلەر بەزى ئۆلگەن ئاياللارنىڭ قۇچىقىدا يىغلاۋاتقان بوۋاقلارنى كۆرۈپتۇ. ما بۇفاڭنىڭ ئەسكەرلىرى ھايات قالغان بالىلارنى تاش بىلەن ئۇرۇپ ئۆلتۈرۈپتۇ. كېيىن ما بۇفاڭنىڭ ئەسكەرلىرى كاڭلوڭسى ئەتراپىدىن جاڭپېگە قايتىپ كېتىپتۇ. بەزى چارۋىچىلار شىگۈەن قاشاسىدىن ئۆتۈپ كېتىۋاتقان بالىلارنى كۆرۈپ ئۇلارنى ئەكىلىپ بېقىۋاپتۇ.

30 - يىللارنىڭ ئاخىرىدىن 50 - يىللارنىڭ باشلىرىغىچە بولغان ئارىلىقتا قازاقلارنىڭ موڭغۇل تىلىنى قوللىنىدىغان سېرىق ئۇيغۇرلارنىڭ چارۋىچىلىق رايونلىرىدا كېلىپ - كېتىشى ناھايىتى كۆپ بولغان. شۇ ۋاقىتلاردا كېزىك يامراپ كەتكەن. ما بۇفاڭنىڭ ئەسكەرلىرى كەينىدىن قوغلاپ، ئالدىدىن توسۇپ قىرغىن قىلغاققا قازاقلاردىن نۇرغۇن ئادەم ئۆلۈپ كەتكەن. لېكىن، بىر ئوچۇم موڭغۇل تىلىنى قوللىنىدىغان سېرىق ئۇيغۇر ۋە قازاق كەسپىي بۇلاڭچىلار بىگۇناھ چارۋىچىلارنىڭ مال - چارۋا، بالىچاقلىرىنى بۇلاپ، مىللەتلەر ئارىسىدا بەختسىزلىك پەيدا قىلغان. ئەينى ۋاقىتتا، قازاق باندىتلارنىڭ بۇلاپ - تالىشىغا ئۇچرىغان چىڭخەي ئويرات موڭغۇللىرىدىن سەرسان بولۇپ چىلان تاغ رايونىغا بارغانلارمۇ ناھايىتى كۆپ ئىكەن. 1939 - يىلى موڭغۇل تىلىنى قوللىنىدىغان سېرىق ئۇيغۇر كەسپىي بۇلاڭچى مۆتىۋەر راھىب ئەن تىجىن ۋە گې شىڭلۇ قاتارلىقلار لوئىرا جا يايلىقىدا قازاقلارنىڭ نەچچە يۈز تۇياق قوي، بىرنەچچە تۇياق ئات ۋە كىيىم - كېچەكلىرىنى بۇلىغان. 1937 - يىلى موڭغۇل تىلىنى قوللىنىدىغان سېرىق ئۇيغۇرلارنىڭ ياغلاقار قەبىلىسىنىڭ مىڭخەي دېگەن يېرىدە موڭغۇل تىلىنى قوللىنىدىغان سېرىق ئۇيغۇرلار بىلەن قازاق كەسپىي بۇلاڭچىلار ئارىسىدا ماجىرا يۈز بەرگەندە، قازاق كەسپىي بۇلاڭچىلار 25 نەپەر موڭغۇل تىلىنى قوللىنىدىغان سېرىق ئۇيغۇرنى ئۆلتۈرگەن. بۇلار پەقەت بەزى قانۇنسىز ئەبلەخلەرنىڭ قىلمىشى بولۇپ، ئۇنى ھەرگىز

ھەرقانداق بىر مىللەتنىڭ خەلقىدىن كۆرگىلى بولمايدۇ.
20 - ئەسىرنىڭ 50 - يىللىرىنىڭ بېشىدا سەرسان بولۇپ،
سېرىق ئۇيغۇرلار رايونىغا بېرىپ قالغان قازاقلار كۆچۈپ كەتتى.
يېڭى جۇڭگو قۇرۇلۇپ بىرنەچچە يىلدىن كېيىن، خەلق
ھۆكۈمىتى ئۇلارنىڭ بىرقىسمىنى ئاقساي ئەتراپىغا
ئورۇنلاشتۇردى، ئاقساي قازاق ئاپتونوم ناھىيەسى قۇرۇلدى.
گەنسۇ، چىڭخەيلەردە سەرسان بولۇپ يۈرگەن يەنە بىر قىسىم
قازاقلار چىڭخەي ئۆلكىسىنىڭ خەيشى رايونىغا ۋە شىنجاڭغا
ئورۇنلاشتۇرۇلدى.

1945 - يىلىدىن 1947 - يىلىغىچە بولغان ئارىلىقتا،
بىرقىسىم بۇريات موڭغۇللىرى خۇلۇنبېرشىلىن گولىدىن چاخار
قۇملۇقى ئارقىلىق خېشى كارىدورى ۋە چىلاتاغقا كەلگەن
بولۇپ، ئۇلارنىڭ بىرقىسمى موڭغۇل تىلىنى قوللىنىدىغان
سېرىق ئۇيغۇرلارنىڭ يايلىقى — كاڭلوڭسى ساڭرامى ئەتراپىغا
جايلاشقان، يەنە بىر قىسىمى ساراتالا (ھازىرقى خۇاڭچېڭتەن) غا
جايلاشقاندى، بۇريات موڭغۇللىرى رۇسىيەنىڭ سىبىرىيە
موڭغۇللىرىدۇر. 1918 - يىلىدىن باشلاپ ئۇلارنىڭ بىرقىسمى
ئارقا - ئارقىدىن كۆچۈپ جۇڭگونىڭ خۇلۇنبېر دېگەن يېرىگە
كېلىپ ئورۇنلاشقاندى، سوۋېت ئىتتىپاقى مەزگىلىدىكى 20 -
يىللاردا ئۇلارنىڭ يەنە بىرقىسمى جۇڭگوغا كۆچۈپ كەلگەندى.
گەپنى يەنىلا باشتىن قىلساق، 1929 - يىلى سوۋېت ئىتتىپاقى
قىزىل ئارمىيەسى ھۇجۇم قىلىپ خەيلارغا كىرگەندە، جۇڭگونىڭ
شەرقىي شىمالى مىلىتارىستلىرى بىلەن سوۋېت ئىتتىپاقى
ئارىسىدا، چاررۇسىيە زامانىسىدا ياسالغان جۇڭدوڭ تۆمۈريولى
مەسىلىسىدە ئىختىلاپ تۇغۇلۇپ، قوراللىق توقۇنۇش يۈز
بەرگەندى. 1926 - يىلى سوۋېت ئىتتىپاقىدىن قېچىپ
خۇلۇنبېرگە كەلگەن بۇريات ئاقسۆڭەك رېنچىڭ دورجى 1929 -
يىلىدىكى ئۇرۇش مالىمانچىلىقىدا بىرقىسىم بۇريات
موڭغۇللىرىنى باشلاپ خۇلۇنبېردىن كۆچۈپ كەتكەندى، كېيىن

بۇرياتلار خۇلۇنبېردىن ئارقا - ئارقىدىن كۆچۈپ باشقا جايلارغا كەتتى. ئۇرۇش ۋەيرانچىلىقى سەۋەبىدىن بىرقىسمى چىلاتاغقا كەلدى.

بۇريات موڭغۇللىرىنىڭ كۆچمەن چارۋىچىلىق تۇرمۇشى ئەڭ ئىلغار ئىدى. ئۇلار چارۋىچىلىققا ماھىر بولۇپ، موڭغۇل تىلىنى قوللىنىدىغان سېرىق ئۇيغۇرلارنىڭ يايلاقلىرىدا تۇرغاندا سېرىق ئۇيغۇرلارنىڭ ۋە باشقا مىللەتلەرنىڭ چارۋىچىلىقىغا نىسبەتەن ئىلگىرى سۈرۈش رولىنى ئوينىغانىدى. ئۇلار ناھايىتى سىپتا ئېگەر، پىچاق، كۈمۈش زىننەت بۇيۇملىرى، ئاددىي ئوۋ مىلتىقى، ئەلا سۈپەتلىك خۇرۇم، كىيىم - كېچەك، ئۆتۈك، قۇلاقچا ۋە باشقا تۇرمۇش بۇيۇملىرىنى ئىشلەشكە ئۇستا ئىدى. ئۇلار قەدىمكى زامان كۆچمەن چارۋىچىلىرىنىڭ ھۈنەر - سەنئىتى ۋە ئەنئەنىسىنى خېلى ياخشى ساقلاپ قالغانىدى. مۇشۇ ئەسەرنىڭ باشلىرىدىلا ئۇلار ئات سۆرەيدىغان ئوت ئورۇش ماشىنىسى، كىيىم تىكىش ماشىنىسى، سۈتتىن ماي ئايرىش ماشىنىسى قاتارلىق ئەينى ۋاقىتتا چارۋىچىلىق رايونلىرىدا ئەڭ ئىلغار دەپ قارىلىدىغان ئىشلەپچىقىرىش ئۈسكۈنىلىرىنى ۋە تۇرمۇش بۇيۇملىرىنى ئىشلىتىشكە باشلىغان. ئۇ ۋاقىتلاردا، غەربىي شىمالدىكى نۇرغۇن جايلاردىكى كۆچمەن چارۋىچىلارنىڭكىگە ئوخشاش سېرىق ئۇيغۇرلارنىڭ چېدىرلىرىدىكى ئوچاق لاي بىلەن قوپۇرۇلىدىكەن ياكى «جاگاس» دەپ ئاتىلىدىغان ئوچ تال تاش ئۈستىگە قازاننى قويۇپلا ئاستىغا ئوت قالايدىغان ئاددىي ئوچاقنى ئىشلىتىدىكەن، بۇريات موڭغۇللىرى قەلەي كانىيى بار يېپىق شەكىلدىكى قوي تېزىكى قالىنىدىغان مەشنى ئېلىپ كەلگەن. بۇ گەنسۇ، چىڭخەيلەردىكى سېرىق ئۇيغۇرلار، تاڭغۇتلار ۋە موڭغۇلارنىڭ چېدىرلىرىدا ناھايىتى تېز ئومۇملاشقان. تاكى ھازىرغىچە چارۋىچىلىق رايونلىرىدا بۇنداق مەشنىڭ ئورنىنى باسقۇدەك بىرنېمە تېخى كەشىپ قىلىنمىدى. بۇنداق مەش

چارۋىچىلارنىڭ سوغۇقتا ئىسنىشى ۋە تېز سۈرئەتتە تاماق قىلىپ يېيىشىدە زور قولايلىق ياراتقان. كۆچمەن چارۋىچىلىق تۇرمۇشى ئۈچۈن بۇ بىر قېتىملىق سەكرەش، شۇنداقلا كۆچمەن چارۋىچىلىق مەدەنىيىتى ئۈچۈن بىر چوڭ تۆھپە بولغان. بۇنىڭدىن سىرت، بۇرياتلار يەنە ئۈستى يېپىلغان قوتان سېلىش، ئاجىز - ئورۇق چارۋىلارنى قوتاندا يەم - خەشەك بىلەن بېقىش، نەسلىلىك چارۋىلارنى كۆپەيتىش، چارۋا نەسلىنى ياخشىلاش، يېرىم ئولتۇراقلىشىشتىن ئىبارەت چارۋىچىلىق ئۇسۇلى قاتارلىق ئىلغار چارۋىچىلىق ئۇسۇللىرى جەھەتتە غەربىي شىمال تاغلىق رايونلىرىدا ئاڭلاپمۇ باقمىغان يېڭى شەيئىلەرنى ئېلىپ كەلگەن. بۇرياتلار يېڭى، ئىلغار نەرسىلەرنى سەگەكلىك بىلەن قوبۇل قىلىشقا ۋە ئۇنى ئىشلەپچىقىرىش، تۇرمۇش ئەمەلىيىتىدە قوللىنىشقا ماھىر ئىكەن. بۇ سېرىق ئۇيغۇرلارنىڭ ۋە باشقا مىللەتلەرنىڭ چارۋىچىلىق ئىشلەپچىقىرىشىدا مۇئەييەن ئۈلگە بولۇش ۋە ئىلگىرى سۈرۈش رولىنى ئوينىغان.

سېرىق ئۇيغۇرلارنىڭ كاڭلوڭسى ساڭرامى ئەتراپىدىكى يايلاقلاردىكى بۇريات موڭغۇللىرى 50 - يىللارنىڭ باشلىرىدا خۇلۇنبېرگە كۆچۈپ كەتكەن، ئەڭ ئاخىرقى بىر تۈركۈم بۇريات موڭغۇللىرى 1961 - يىلى سارتالادىن كۆچۈپ كەتكەن. دۆلەت ئىچكى ئىشلار مىنىستىرلىقى ئۇلارنى ئىچكى موڭغۇل ئاپتونوم رايونىنىڭ خۇلۇنبېر ۋىلايىتى ئېۋېنكى ئاپتونوم خوشۇنى ئەتراپىغا ئورۇنلاشتۇرغان.

ئەسلىدە سېرىق ئۇيغۇرلار بىلەن موڭغۇللىار، قازاقلار قويۇق تارىخىي مۇناسىۋىتى ۋە قانداشلىق مۇناسىۋىتى بار ئوتتۇرا ئاسىيا چارۋىچى مىللەتلىرى ئىدى. 20 - ئەسىرنىڭ باشلىرىدىن ئوتتۇرىلىرىغىچە بولغان ئارىلىقتا سەرسان بولۇپ چىلانغاغا بېرىپ قالغان قازاقلار، موڭغۇللىار ۋە سېرىق ئۇيغۇرلار ئۆزئارا تۇتىشىپ كېتىدىغان يايلاقلاردا چارۋىلىرىنى بېقىپ ئۆتتى. ئۇلار

بىر - بىرىنى ئۈزۈكسىز چۈشەندى. چارۋىچىلىق بىلەن شۇغۇللىنىش تەجرىبىلىرىنى ئالماشتۇردى، شۇنداقلا بىر - بىرىگە كۆڭۈل بۆلىدىغان، ياردەم قىلىدىغان بىر تۇغقان قېرىنداشتەك ئېچىل - ئىناق مۇناسىۋەتنى ئورناتتى.

20 - ئەسىرنىڭ 50 - ۋە 60 - يىللىرىدا قازاقلار، بۇريات موڭغۇللىرى ئىلگىرى - كېيىن بولۇپ ھەممىسى كۆچۈپ كەتتى. پەقەت بىر قىسىم خالغا موڭغۇللىرى، سېرىق ئۇيغۇلار ۋە تاڭخۇنتارلا چىلانغاننىڭ ئېگىز چوققىلىرى ئارىسىدا چارۋىلىرىنى بېقىپ قالدى.

گومىنداڭ ئەكسىيەتچىلىرى ، ما بۇفاڭ گۇرۇھىنىڭ ھۆكۈمرانلىقى

20 - ئەسىرنىڭ 20 - يىللىرىدىن باشلاپ ما بۇفاڭ گەنسۇنىڭ غوجايىنى بولۇۋالدى. 1012 - يىلى ، ما بۇفاڭنىڭ قول ئاستىدىكى نىيى چىفېڭ (چىڭخەي خۇاڭجۇڭلۇق) سېرىق ئۇيغۇرلارنىڭ چىلانئاغنىڭ جەنۇبىي باغرىدىكى يايلىقى - باباۋشەن تېغى ئەتراپلىرىنى ئىگىلىۋالدى. باباۋشەن تېغى خېشى كارىدورىدىكى ھەرقايسى دەريا - ئېقىنلار مەنبەلىرىنىڭ بىرسى بولۇپ ، سېرىق ئۇيغۇرلار نېمان ئارتەنى (neman artane) ياكى نېمان بۇرھان (neman borhan) دەپ ئاتايدۇ. نىيى چىفېڭ باباۋشەن تېغى باغرىدىكى كۈنجى تالا (kuandzritala) (ھازىرقى ئىرىستەن) نى بازار قىلىپ تەسىر دائىرىسىنى كېڭەيتىپ ، مال - دۇنيا توپلىدى.

شۇ چاغلاردا ، ما بۇفاڭنىڭ ئەسكەرلىرى چىڭخەيدە تاڭخۇتلارنى ۋە موڭغۇللارنى بىرقانچە قېتىم باستۇرغاندا ئەسىرگە چۈشكەنلەرنى ھەيدەپ شاراكاتۇتۇدىن ئارقا - ئارقىدىن سېرىق ئۇيغۇر يايلىقىغا ئېلىپ كەلدى. يول بويىدىكى سېرىق ئۇيغۇر چارۋىچىلار ما بۇفاڭنىڭ ئەسكەرلىرى نىمچە كىيگەن ، چاچلىرىنى ئۇششاق ئۇرۇۋالغان نۇرغۇن تاڭخۇت ئاياللىرىنى چارۋىلىرىنى ھەيدىتىپ باباۋشەن تېغى باغرىغا ئېلىپ كەلگەنلىكىنى كۆرگەن. كىشىلەر بۇنىڭغا ھەيران قېلىپ ، بۇ تاڭخۇت ئاياللارنىڭ ئەرلىرى نەگە كەتكەندۇ؟ دەپ سورىسا ، بىرەيلەن ئۇلارنىڭ ئەرلىرىنى ما بۇفاڭنىڭ ئەسكەرلىرى

ئۆلتۈرۈۋەتتى، دېگەن. ما بۇفاڭنىڭ ئەسكەرلىرى سېرىق ئۇيغۇرلارنىڭ باباۋىخې دەرياسى ۋە بازىدۇن تۈزلەڭلىكى دېگەن جايلىرىدا نۇرغۇن مەھەللىلەرنى بىنا قىلغان بولۇپ، تۈتۈپ كەلگەن ئاياللارنى بالا تۇغۇپ بېرىسىلەر دەپ، خوتۇن قىلىۋالغان. يايلاقلارنى ئېچىپ ئاشلىق تېرىغان، نەچچە يۈز مىڭ چارۋىغا ئىگە بولغان، 1936 - يىلى ما بۇفاڭ نىي چىفېڭنى چىڭخې ئۆلكىلىك ئامانلىقنى ساقلاش قوماندانلىق ئىشتابى بىرىنچى ئاتلىق ئەسكەرلەر تۈەننىڭ تۈەنچاڭلىقىغا تەيىنلىگەن. چىلانتاغنىڭ جەنۇبىي باغرىدىكى سېرىق ئۇيغۇرلارنىڭ مونتى قەبىلىسى (ئېجىنى قەبىلىسى) نېمان قەبىلىسى (东八个家)، ياغلاقلار قەبىلىسى ما بۇفاڭ نىي چىفېڭنىڭ ھۆكۈمرانلىقىدا بارا - بارا خارابلاشقان، ئالۋان - ياساق، تالان - تاراج، ئەسكەرلىككە تۇنۇش ۋە ۋابا، كېزىك قاتارلىقلارنىڭ يامراپ كېتىشى سەۋەبلىك نۇرغۇن سېرىق ئۇيغۇرلار ئۆلۈپ كەتكەن ۋە پاناھلىق ئىزدەپ قېچىپ كەتكەن. چىلانتاغنىڭ شىمالىي باغرى ۋە خېشىدىكى جاڭيېدا 30 - يىللاردا ما بۇفاڭ شىنىڭدىن يېقىن ئادىمى خەن چىگوڭنى جاڭيېنى ئىگىلەشكە ۋە ساقلاشقا ئەۋەتىپ خېشى كارىدورىنى كونترول قىلىۋالغان. خەن چىگوڭ ئەسكەر ئەۋەتىپ نۇرغۇن خەلق ئىشچىلىرىنى ئەكەلدۈرۈپ سېرىق ئۇيغۇرلارنىڭ يايلاقلىرىدا ئالتۇن كولاتقان، ياغاچ كەستۈرگەن. لوڭچاڭخې دەرياسى ئەتراپىدا بۇنىڭ كۆلىمى ئەڭ زور بولغان. ئەينى ۋاقىتتا، لوڭچاڭخې دەرياسىنىڭ سۈيى ھازىرقىدىن ئۇلۇغ ئىكەن. دەريا ساھىلىدا ئادەملەر ناھايىتى كۆپ ئىكەن. ما بۇفاڭنىڭ ئەسكەرلىرى ۋە ئىشلەمچىلىرى دەريادىن تولۇم سال بىلەن ئۆتكەن ما بۇفاڭنىڭ ئەسكەرلىرى قوللىرىدىكى خىل قورالغا تايىنىپ دائىم ئۈچ - تۆتى بىرلىشىۋېلىپ چارۋىچىلارنىڭ چېدىرلىرىنى كېزىپ، ئۇلارنىڭ ئاياللىرىنى، قىزلىرىنى دەپسەندە قىلغان. چارۋىلىرىنى خالغانچە سويۇپ يېگەن. يولۋاس، بۆرە، قاپلان تېرىلىرىنى ۋە قىممەتلىك دورا

ماتېرىياللىرىنى قاقتى - سوقتى قىلغان. شۇ يىللاردا چارۋىچىلارنىڭ خوتۇن - قىزلىرى كۈندۈزى چارۋا باققىلى چىقالماي، يېرىم كېچە بولۇپ ئادەم ئايغى بېسىققاندا ئازىيىپ تايىنى قالمىغان چارۋىلىرىنى باققىلى ئاچقىدىكەن ۋە تاغغا يېقىن ئالدىراپ - تېنەپ قايتۇرۇپ ئەكىلىدىكەن. ھەر يىلى كۈزدە ئۇلار سېرىق ئۇيغۇرلارنى مەجبۇرىي چىلانغاننىڭ كىندىكىدىكى جايلارغا، سۈرتۈلى ۋە داتۇڭخې دەرياسى (ئۇلان مۇرەن) نىڭ بېشىدىكى جايلارغا ئېلىپ بېرىپ ياۋا كالا، ئېيىق، قۇلان، بۇغا قاتارلىقلارنى ئوۋلاتقۇزغان. 1929 - يىلى ما بۇفاڭنىڭ ئەسكەرلىرى بىلەن بىرنەچچە يۈز ئېقىپ يۈرگەنلەر لوئىر قەبىلىسى بىلەن سېرت ئەڭ قەبىلىسىنى تالان - تاراج قىلغان. ئۇلار ئوت قويغان، ئادەملەرنى ئۆلتۈرگەن، ئاياللارغا باسقۇنچىلىق قىلغان، قىلمىغان ئەسكىلىكى قالمىغان. سېرت ئەڭ قەبىلىسىنىڭ باشلىقى ۋە ئۇنىڭ ئوغلى ما بۇفاڭ ئەسكەرلىرى تەرىپىدىن ئۆلتۈرۈلگەن. خەن چىڭگوڭ ۋە باشقا ما بۇفاڭ ئەسكەرلىرىنىڭ باشلىقلىرى سېرىق ئۇيغۇرلارنىڭ نۇرغۇن قىزلىرىنى بۇلاپ ئېلىپ كەتكەن، بۇ قىزلار پەقەت قايتىپ كېلەلمىگەن، ما بۇفاڭنىڭ ئەسكەرلىرى گەنسۇ، چىڭخەي ئەتراپىدىكى خۇيزۇ، خەنزۇ، تۇزۇ، باۋئەن، دۇڭشىياڭ، سالا، تاڭخۇت قاتارلىق مىللەتلەردىن تەركىب تاپقان. ما بۇفاڭنىڭ ئەسكەرلىرى سېرىق ئۇيغۇرلار بىلەن بولغان مۇئامىلىسىدە ناھايىتى رەھىمسىز بولغان. بەزىلەر يىل بويى سېرىق ئۇيغۇر قەبىلىلىرىدە تۇرۇپ، يەپ - ئىچىپ، قىمار ئويناپ، زورلۇق - زومبۇلۇق قىلىپ يايلاقنى بېشىغا كىيگەن. ئاتالمىش «بەك چىرايلىق سەككىز ئات جەمەتىنىڭ قىزلىرى، شۇنچە داڭلىق يايلاقار قەبىلىسىنىڭ ئاتلىرى، قېلىشمايدۇ يورغا ئاتلاردىن ھەرگىز، شۇيگۈەننىڭ ھاڭگا ئېشەكلىرى» دېگەن قوشاق ئەينى ۋاقىتتا سېرىق ئۇيغۇرلار رايونىدا قاقتى - سوقتى، بۇلاڭ - تالاڭ بىلەن شۇغۇللىنىپ قىلمىغان ئەسكىلىكى قالمىغان ما

بۇفالك ئەسكەرلىرىنىڭ ئاغزىدىن چىققان. بەيجۈەندە تۇرۇشلۇق ما بۇفالك ئەسكەرلىرىنىڭ بىر لاک فامىلىلىك مۇئاۋىن تۈەنجاڭ بىلەن ئۇنىڭ ئاق باش كانۇۋىي ئەڭ ياۋۇز ئىكەن. لاک فامىلىلىك مۇئاۋىن پولك بىر چارۋىچىنىڭ قىزىنى ئالماقچى بولۇپ، مۇددىئاسىغا يېتەلمىگەندىن كېيىن ئۇلارنىڭ بىرنەچچە ئوبدان ئېتىنى، يۈز پارچە قوزا تېرىسىنى ۋە بىرنەچچە يامبۇسىنى بۇلاپ ئېلىپ كەتكەن. ما بۇفالكنىڭ ئەسكەرلىرى لۇڭجياڭخې دەرياسى ۋادىسىدىكى سېرىق ئۇيغۇرلاردىن ئارنېمان قەبىلىسى (西八个马家) لۇئىر قەبىلىسى، سېرت ئەڭ قەبىلىسى ۋە باياد تاۋۇن قەبىلىسى (五个家) قاتارلىقلارغا زىيانكەشلىك قىلغان. لۇڭجياڭخې دەرياسىنىڭ زۇمرەتتەك سۈزۈك سۈيى قارا پاتقاققا ئايلىنغان، گۈزەل مەنزىرىلىك قېيىنزارلىق كېسىلىپ يالڭاچ بولۇپ قالغان.

مانا مۇشۇنداق ئەھۋال ئاستىدا زۇلۇمغا قارشى نۇرغۇن ئەزىمەتلەر مەيدانغا چىققان، زۇلۇمغا قارشى نۇرغۇن ۋەقەلەر يۈز بەرگەن. ئەڭ كۈچلۈك قارشىلىق كۆرسەتكەنلەر ئومۇمەن ئالغاندا، ئوۋچىلار ۋە چارۋىچىلار ئىدى. بۇنداق كىشىلەر ئارىسىدا ئاۋۋال تىلغا ئېلىشقا تېگىشلىكى چاغان تىلتىدۇر (tʃakan tilti).

چاغان تىلتى دېگەن ئىسمىنىڭ مەنىسى «ئاق تون كىيگەن ئادەم» ياكى «ئاق كىيىملىك ئادەم» دېگەنلىكتۇر. سېرىق ئۇيغۇرلارنىڭ تىلىدا، «چاغان تىلتى» دېگەن سۆز ئەسلىدە مەخسۇس خانىتەڭرى (شامان دىنىنى ئىسلاھى)غا ئېتىقاد قىلىدىغانلارنى كۆرسىتەتتى. كېيىن جانغا زامان بولىدىغان غەيرىي روھانىي ئوغرى - قاراچىلارنى كۆرسىتىدىغان بولغان. لېكىن، بۇ يەردە تىلغا ئېلىنغان چاغان تىلتى 20 - ، 30 - يىللاردا خېيخې دەرياسىنىڭ يۇقىرى ئېقىنىدىكى بازىدۇن ئەتراپلىرىدا مەيدانغا چىققان بىر ئەزىمەت، ئۇنىڭ ئىش ئىزلىرىغا ئائىت ھېكايىلەر سېرىق ئۇيغۇرلارنىڭ ھەممە

قەبىلىلىرىدە ئەل ئارىسىغا تارقالغان.

ياشانغان سېرىق ئۇيغۇرلارنىڭ تەسىراتىدا ئۇ ناھايىتى بەستىلىك ئادەم ئىكەن. ئۇ ئۇستا مەرگەن بولۇپ، ئۇلان مۇرەن (ھازىرقى داتۇڭخې دەرياسىنىڭ يۇقىرى ئېقىنى) نىڭ غەربى ۋە جەنۇبىدىكى تاڭخۇت ۋە موڭغۇل قەبىلىلىرىدە ئۇنىڭ نامىشەرىپى ۋە ئېيىق، ياۋا كالا ئوۋلىغان ئىش ئىزلىرى ھەققىدە ئاجايىپ رىۋايەتلەر تارقالغان. شۇ چاغلاردا، خۇاڭخې دەرياسىنىڭ جەنۇبىدىكى شۇەنخۇا، گۇيدې ئەتراپىدىكى تاڭخۇت كەسىپى بۇلاڭچىلىرى دەريادىن ئۆتۈپ شىمالدىكى سېرىق ئۇيغۇرلارنى بۇلىغاندا، چاغان تىلتىنىڭ يېقىن ئەتراپتا بارلىقىنى ئاڭلىغان ياكى ئۇنى كۆرگەن ھامان كەينىگە يېنىپ بەدەر تىكىۋېتىدىكەن. ئۇلار ئۇ بار يەردە ھەرگىز بۇلاڭچىلىق قىلمايدىكەن. ئۇ سېرىق ئۇيغۇرلارنى بۇلاڭ - تالاڭ قىلغان ئوغرىلار، قاراچىلار بىلەن تالاي قېتىم ئېلىشقان، ئۇ ئۆزىمۇ يېقىن ئارىدىكى بايلارنىڭ چارۋىلىرىنى، مال - مۈلۈكلىرىنى تالاي قېتىم بۇلىغان، لېكىن ئۇ ئەزەلدىن سېرىق ئۇيغۇرلارنى بۇلمايدىكەن. ئۇنىڭ بالىچاقىسى يوق ئىكەن، بىر ئات، بىر ئېگەر، بىر مىلتىقتىن باشقا ھېچنېمىسى يوق ئىكەن.

30 - يىللارنىڭ باشلىرىدا ياكى 20 - يىللارنىڭ ئاخىرلىرىدا چاغان تىلتى ئۆزىنىڭ بىر ھەمراھى بىلەن پىيادە ئەنشى، دۇنخۇاڭ ئەتراپىغا كەپتۇ. ئۇلار بىر باينىڭ پادىچىسىدىن ئىككى قوي سېتىۋېلىپ سويۇپ دالادا گۈلخان يېقىپ گۆشىنى پىشۇرۇپتۇ. ئىككىيلەن گۆشنى چۈشتىن قاش قاراغۇچە يەپتۇ، قالغان پىششىق گۆشنى خۇرجۇنلىرىغا ئايرىم - ئايرىم قاچىلاپتۇ. شۇ كۈنى كېچىدە ئۇلار خۇرجۇنلىرىنى مۇرىسىگە ئارتىپ، شەپسىنى چىقارماي باينىڭ تۆگە پادىسى يېنىغا كەپتۇ. ئۇلار ئىككى بۇغرىنى تۇتۇپ مىنىپ باينىڭ 200 دىن ئارتۇق خىل تۆگىلىرىنى ئايدىڭدا بىر يەرگە يىغىپ ھەيدەپ شىمالىي چۆللۈككە تىكىۋېتىپتۇ. ئۇلار كېچە - كۈندۈز توختىماي

مېڭىپتۇ. توپتوغرا بەش كېچە - كۈندۈز توختىماي مېڭىپتۇ،
تۆگىدىنمۇ چۈشمەپتۇ. بەشىنچى كۈنى خالغا (ھازىرقى
موڭغۇلىيە)نىڭ قوبى ئالتاي دېگەن يېرىگە يېتىپ كەپتۇ. ئۇلار
تۆگىلەرنى موڭغۇللارنىڭ مىلتىق، ئوق، كۈمۈش قاتارلىق
نەرسىلەرگە تېگىشىپتۇ. ئېشىپ قالغان تۆگىلەرگە تېگىشكەن
نەرسىلەرنى ئارتىپ كەينىگە يېنىپتۇ. يولدا ئۇلار ئايلىنىپ
مېڭىپ، خالغانىڭ غەربىدىكى باركۆلگە كەپتۇ. ئاندىن ئۇ يەردىن
قومۇلغا كېلىپ داڭجىنىشەن تېغىدىن چىڭخەيدىكى چايدام
تەۋەلىكىگە كەپتۇ. چايدامدىن سېرىق ئۇيغۇرلار رايونىغا
كېتىۋاتقاندا، ما بۇفاڭنىڭ بىر قىسىم ئاتلىق ئەسكەرلىرى
بىلەن ئۇچرىشىپ قاپتۇ، ما بۇفاڭنىڭ ئەسكەرلىرى ئوق،
مىلتىقلارنى كۆرۈپ ھەممىنى مۇسادىرە قىلماقچى بوپتۇ. شۇنىڭ
بىلەن بىر مەيدان ئېچىنىشلىق جەڭ يۈز بېرىپتۇ. چاغان
تلىتنىڭ ھەمراھىغا ۋە ياللىۋالغان بىرنەچچە نەپەر تۆگە
يېتىلەيدىغانلارغا ئوق تېگىپ قازا قىپتۇ. ئاخىردا چاغان
تلىتىغىمۇ ئوق تېگىپ بىر كۆك تاشقا يۆلەنگەن پېتى قازا
قىپتۇ. شۇنداق قىلىپ، چاغان تلىتنىڭ زۇلۇمغا قارشى
قوزغىلاڭ كۆتۈرۈش پىلانى ئەمەلگە ئاشماپتۇ.

رېۋايەت قىلىنىشىچە، چاغان تلىتى قازا قىلىپ يېرىم يىل
ئۆتكەندىن كېيىن، بىر تاڭغۇت چارۋىچى چاغان تلىتنىڭ
جەستى ھېلىقى كۆك تاشقا يۆلەنگەن پېتى تۇرغانلىقىنى،
ھەركۈنى تاڭ سەھەردە بىر كۆك يايلىق ئۇرغاش بۆرىنىڭ ئۇ
يەرنى بىرنەچچە قېتىم ئايلىنىپ ئاندىن كېتىدىغانلىقىنى
كۆرۈپتۇ. ئۇ بۇنىڭغا ئەجەبلىنىپ بىر كۈنى ئاتلىق يېقىن كېلىپ
قارىسا، چاغان تلىتنىڭ يوغان سۈرلۈك جەستى شامالدا قۇرۇپ
قېتىپ كەتكەن بولۇپ، بۆرە ئۇۋا قىلىۋالغان كۆكسە تۆت بۆرە
كۈچۈكى ئۇخلاۋاتقۇدەك. چاغان تلىتنىڭ تاتارغان قورقۇنچلۇق
باش سۆڭىكى كۆپكۆك ئاسمانغا باققىنىچە تۇرغۇدەك، سۈرلۈك
ھىڭگاڭ چىشى ھىجىيىپ تۇرغۇدەك قىياپىتىدىن قارىغاندا، ئۇ

قاھىلاپ كۈلۈپ تۇرۇپ جان ئۈزگەن بولسا كېرەك. شۇ ئارىلىقتا، ئوزۇقلۇق ئىزدەپ چىقىپ كەتكەن كۆك يايلىق ئۇرغاش بۆرە يېنىپ كەپتۇ. ئۇرغاش بۆرە ئاغزىدا ئۆلۈپ قالغان بىر سۇغۇرنى چىشلۋالغان پېتى ھېلىقى چارۋىچىغا قاراپ ئېتىلىپ كېلىۋاتقۇدەك. چارۋىچى ئالمان - تالمان ئېتىغا مىنىپ ئۇچقاندەك تىكىۋېتىپتۇ.

ما بۇھاڭنىڭ ئەسكەرلىرى ئىچىدە ياخشى ئادەملەرمۇ بار ئىكەن، ئەلۋەتتە. كىشىلەر لوڭچاڭخې دەرياسى ئەتراپىدا ئالاھىدە ۋەزىپە ئۆتەيدىغان بىر ليەننىڭ سالار مىللىتىدىن بولغان بىر ليەنجاڭى بار ئىكەن. ئىسمى ما سەنفې (ئاھاڭ تەرجىمىسى) ئىكەن، كىشىلەر ئۇنى سەنفېڭ ليەنجاڭ دەپ ئاتايدىكەن. ماسەنفېڭ يوقسۇللارغا زورلۇق - زومبۇلۇق قىلىۋاتقان ما بۇفاڭ ئەسكەرلىرىگە قاتتىق ئۆچ ئىكەن. ئۇ ئۆز ئادەملىرىنى باشلاپ بېرىپ، سېرىق ئۇيغۇرلارغا زورلۇق - زومبۇلۇق قىلغان لۇئاخۇن، لاڭ مۇئاۋىن تۇەنجاڭ، ئاق باش كانئۇۋې قاتارلىقلارنىڭ ئەدىپىنى بەرگەن ئىكەن. پەقەت پۇرسەتلا بولىدىكەن، ئۇ ھامان مۇشۇنداق قىلىدىكەن. ئۇ چارۋىچىلارغا ھېسداشلىق قىلىدىكەن، دائىم ياردەم بېرىدىكەن، نامرات چارۋىچىلارغا ئۇن، ئاياغ كىيىم قاتارلىق نەرسىلەرنى بېرىپ تۇرىدىكەن، ئۆزى چارۋىچىلارنىڭ نەرسە - كېرەكلىرىنى ھەرگىز بىكارغا ئالمايدىكەن ھەم قول ئاستىدىكىلەرنىڭ چارۋىچىلارغا زىيان - زەخمەت يەتكۈزۈپ بەرگەن ئىشلارنى قىلىشىغا پەقەتلا يول قويمىدىكەن. ئۇ ئۆز قىسمىدىكىلەرنى باشلاپ، جىۋسېڭ يازى دېگەن جايغا قارىغاي كەسكىلى بېرىپتۇ. بۇ ئۇچىسىغا نىبەت پۇلۇسى (بىرخىل يۇڭ توقۇلما - تەرجىماندىن) دىن تىكىلگەن ئۇزۇن چاپان، بېشىغا تەلپەك كىيىۋالغان، تۆۋەن دەرىجىلىك ئوفىتسېر چارۋىچىلارنىڭ ناھايىتى ئىززەت - ھۆرمىتىگە ئېرىشىپتۇ. ما سەنفېڭ ئوچۇق - يورۇق، خۇشخۇي ئادەم ئىكەن. خەنزۇچە، سالاچە، تاڭخۇتچە تىللارنى پىششىق بىلىدىكەن، تاڭخۇتچە ناخشا ئېيتىشقا ماھىر

ئىكەن.

مۇشۇ ئەسىرنىڭ 30 - يىللىرىدىن كېيىن، سېرىق ئۇيغۇرلارنىڭ چوڭ ئاقساقىلى ھەرقايسى قەبىلىلەردە ئۆزىنىڭ ھوقۇقىنى يۈرگۈزۈلمەيدىغان بولۇپ قالدى. ئۇنىڭ ئەمەلىي ھوقۇقى زور دەرىجىدە كىچىكلەپ كەتتى. شۇنداق قىلىپ، سېرىق ئۇيغۇرلار رايونى ئىلگىرى - كېيىن بولۇپ ما بۇفاڭ ئەسكەرلىرى - بۇ ھەددىدىن ئاشقان ۋەھشىيلەرنىڭ ئۈزۈل - كېسىل كونتروللۇقىغا ئېلىندى.

1937 - يىلى ئەتىيازدا، سېرىق ئۇيغۇرلارنىڭ چوڭ ئاقساقىلى گوڭبۇشېجا ئاشقازان كېسىلى بولۇپ قېلىپ چىڭخەيدىكى تارسى ساگرامىغا داۋانلانغىلى بارغان. چوڭ ئاقساقال كېتىپ ئىككى يىل ئۆتكەندىن كېيىن، يەنى 1939 - يىلى سېرىق ئۇيغۇرلارنىڭ ھاكىمىيەت، دىن ئىشلىرىنى باشقۇرىدىغان يونىڭسى ساگرامىنىڭ يەرلىك ئەمەلدارى خوتۇكتۇ سېرىق ئۇيغۇرلارنىڭ ياغلاقلار قەبىلىسىنىڭ ۋارىس ئاقساقىلى ئەن جىنچاۋنى مىڭبېشلىققا تەيىنلىگەن. غەربىي قىسىمدىكى تۈركىي تىلىدا سۆزلىشىدىغان سېرىق ئۇيغۇرلارنىڭ ياغلاقلار خائوروكوتە، ئارنېمان (西八个家) دىن ئىبارەت ئۈچ قەبىلىسى ئۇنىڭ باشقۇرۇشىدا بولغان شۇنىڭ بىلەن بىر ۋاقىتتا، يەنە سېرىق ئۇيغۇرلارنىڭ ئويرات جەمەتىدىن بىر ياش يىگىتىمۇ مىڭبېشلىققا تەيىنلىگەن، كىشىلەر ئۇنى (ئويرات مىڭبېشى) دەپ ئاتىغان (ئەيلۇ مىڭبېشى دەپمۇ تەرجىمە قىلىنغان). ئۇ شەرقىي قىسىمدىكى موڭغۇل تىلىدا سۆزلىشىدىغان چوڭ ئاقساقال قەبىلىسى، لوئىر قەبىلىسى، سېرت ئەڭ قەبىلىسى، ياغلاقلار قەبىلىسى، نېمان قەبىلىسى، (东八个家)، مونتى قەبىلىسى، باياد تاۋۇن قەبىلىسى (五个家) دىن ئىبارەت يەتتە قەبىلىنى باشۇرىدىغان بولغان. كېيىن ياغلاقلار قەبىلىسىنىڭ بەستلىك ئاقساقال ئەنجىچاۋ ئۆزىنىڭ ھوقۇقىنى خېلى ئۈنۈملۈك يۈرگۈزگەن. ئۇنىڭ ئەمەلىي ھوقۇقى چوڭ ئاقساقالدىن

قالسىلا ئىككىنچى ئورۇندا تۇرغان. بۇنىڭ ئەكسىچە ئوبرات
مىڭبېشى تۈرلۈك سەۋەبلەر تۈپەيلىدىن قۇرۇق ئەمەل بولۇپ
قالغان. شەرقىي قىسمىدىكى سېرىق ئۇيغۇر قەبىلىلىرى
بۇرۇنقىدەكلا مالىمانچىلىقتا ئۆتۈۋەرگەن. 1944 - يىلى، چوڭ
ئاقساقال گوڭبۇشچا يەتتە يىل تۇرغان چىڭخەي تارشى
ساغرامىدىن قايتىپ كەلگەن.

1944 - يىلى خەن چىڭوڭ جۇڭگو خەلق ئازادلىق ئارمىيەسى
تەرىپىدىن ئەسرگە ئېلىنىپ، ئىككىنچى يىلى ئۆلۈم جازاسى
بېرىلىپ ئېتىۋېتىلدى. شۇ يىلى، نەنپى چىڭفياڭ قالدى - قاتتى
ئەسكەرلەرنى باشلاپ قېچىپ بازىدۇنغا كەلدى. ئىككى يىلدىن
كېيىن، يەنى 1951 - يىلى خەلق ئازادلىق ئارمىيەسىنىڭ باندىت
تازىلاش قىسمىنىڭ قورشاۋىدا قېلىپ ئوق تېگىپ ئۆلدى. ما
بۇفاڭ ئەسكەرلىرىنىڭ ۋەھشىي زورلۇق - زومبۇلۇقى ئاخىر
بەربات بولدى.

جۇڭخۇا خەلق جۇمھۇرىيىتى قۇرۇلغاندىن كېيىنكى سېرىق ئۇيغۇرلار رايونى

1949 - يىلى 9 - ئايدا جۇڭگو خەلق ئازادلىق ئارمىيەسىنىڭ بىرىنچى دالا ئارمىيەسى غەربىي شىمالغا يۈرۈش قىلدى. ئۇلار قەدىمىي شەھەر جاڭيېگە كىرگەن خەۋەر كاخلوڭسى ئەتراپىغا يېتىپ كەلگەندە، ئاللىبۇرۇن تەييارلىق كۆرۈپ قويغان سېرىق ئۇيغۇر نوپانى — «يەتتە جەمەتلىك سېرىق ۋاسسالارنىڭ چوڭ ئاقساقىلى» كوھوبۇر جاپ (يەنى ئەن گونبۇشېجا) چىڭ سۇلالىسىدىن قالغان ئادەت بويىچە ئۇچىسىغا مانجۇچە سېرىق تون، بېشىغا ۋاڭلار كىيىدىغان كۆك قۇش پېيى ، قىزىل مونچاق تاقالغان ئەمەلدارلىق بۆكىنى كىيىپ ، ھەرقايسى قەبىلىلەرنىڭ باشلىقلىرى، ياردەمچىلىرى، مەيدان باشلىقى ۋە ھەمراھلىرىنى باشلاپ، خىل ئاتلارغا مىنىپ قوي - كالىلىرىنى ھەيدەپ، جاڭيېگە قاراپ يولغا چىقتى. ئېگىز، چىرايلىق يورغا كۆك بوز ئاتقا مىنگەن كوھۇ بۇرچاپ ئاقساقاللارنى باشلاپ قەدىمىي شەھەر جاڭيېننىڭ شەھەر دەرۋازىسى ئالدىدا ئاتتىن چۈشتى. كوھۇ بۇرچاپ قولىدا ئاق خادا تۇتقان ھالدا ئۇلارنى قارشى ئېلىپ ئالدىغا چىققان ئازادلىق ئارمىيەنىڭ باشلىقلىرى — ۋاڭ جېن قاتارلىقلار بىلەن كۆرۈشتى. شۇنىڭ بىلەن بىر ۋاقىتتا، غەربىي قىسىمدىكى سېرىق ئۇيغۇرلارنىڭ مىڭبېشى ئەنجىنچاۋمۇ ھەمراھلىرى بىلەن گاۋتەي شەھىرىگە بېرىپ ئازادلىق ئارمىيەنى قارشى ئالدى.

سېرىق ئۇيغۇرلار رايونىنىڭ ئازاد بولغانلىقى جاكارلاندى.

شۇ كۈنلەردە، ئازادلىق ئارمىيە تەرىپىدىن تارمار قىلىنغان ما بۇفاڭ قىسىملىرىنىڭ قالدۇقلىرىدىن تىەن زىمىي، ما چېڭشياڭ، نېي چېفېڭ ۋە خەن چېگوڭنىڭ قالدۇق ئەسكەرلىرىدىن سىرت، يەنە ئادەم سانى ئوخشاش بولمىغان بىر مۇنچە سەرگەندارلار گۇرۇھى بار ئىدى. ئۇلار چارۋىچىلارنىڭ مال - ۋارانلىرىنى ۋە ئادەملىرىنى بۇلايتتى. بىرنەچچە يىل ئىچىدىلا باندىتلار ھەرقايسى قەبىلىلەرنىڭ نەچچە ئون مىڭلىغان چارۋىسىنى بۇلاپ ئەكەتتى. جەمئىيەت تەرتىپى تېخى ناھايىتى قالايمىقاندى. خەلق ئازادلىق ئارمىيەسى ناھايىتى تېزلا چىلانغاغا يۈرۈش قىلىپ باندىتلارنى تازىلىدى. سېرىق ئۇيغۇر، تاڭغۇت، موڭغۇل قاتارلىق مىللەتلەر بىردەك ئوۋچىلارنى تايانچ قىلغان قوراللىق خەلق ئەسكىرى قوشۇنىنى تەشكىللىدى. بۇلارنىڭ ئادەم سانى كۆپ بولسا، بىرنەچچە يۈز ئادەم، ئاز بولسا بىرقانچە ئون ئادەم ئىدى. مەسىلەن، ياغلاقار قەبىلىسى 115 نەپەر ئادەمى، 1250 ئات - ئۆلىقى بار خەلق ئەسكەرلىرى قوشۇنىنى تەشكىللىدى. خائۇروكوتە قەبىلىسى بىلەن چېفېڭدىكى تاڭغۇت چارۋىچىلىرى 27 كىشىلىك قوراللىق خەلق ئەسكىرى قوشۇنىنى تەشكىللىدى. كېيىن بىرقىسىم سېرىق ئۇيغۇر خەلق ئەسكەرلىرى 200 تۆگىلىك تىرانسپورت ئەترىتى تەشكىللىپ، دۇنخۇاڭنىڭ نەنشەن تېغىدا ئازادلىق ئارمىيەنىڭ ئوسمان قاتارلىقلارنى قورشاپ يوقىتىش ئۇرۇشىغا قاتناشتى. 1952 - يىلىدىن 1953 - يىلىغىچە، باندىتلارنىڭ زور كۆپچىلىكى يوقىتىلىپ، جەمئىيەت تەرتىپى ۋاقىتلىق تىنچ بولۇش تەرىپىگە يۈزلەندى.

1949 - يىلىدىن 1952 - يىلىغىچە بولغان ئارىلىقتا، خەلق ھۆكۈمىتى سېرىق ئۇيغۇرلار رايونىغا سودا گۇرۇپپىسى ئەۋەتىپ، چارۋىچىلارنىڭ تۇرمۇشىنى ياخشىلاشقا، تەرەققىي قىلدۇرۇشقا ياردەم بەردى. يەنە داۋالاش ئەترىتى ئەۋەتىپ، ھەرىملىك خەلقنىڭ كېسەللىرىنى ھەقسىز داۋالىدى. زور مىقداردا دېھقان -

چارۋىچىلىق قەرز پۇلى، قۇتقۇزۇش پۇلى، قۇتقۇزۇش ئاشلىقى تارقىتىلىشى. 1953 - يىلى، غەربىي شىمال مەمۇرىي كومىتېتى سېرىق ئۇيغۇرلار رايونىغا غەربىي شىمال ئاز سانلىق مىللەتلەر ھال سوراش ئۆمىكىنى ئەۋەتىپ ھال سورىدى ھەم جۇڭگو كوممۇنىستىك پارتىيەسىنىڭ سىياسەتلىرىنى كەڭ تەشۋىق قىلدى. 1954 - يىلىغا كەلگەندە، سېرىق ئۇيغۇرلار رايونىدا سىياسىي، ئىقتىساد ۋە مەدەنىيەت جەھەتلەردە ناھايىتى زور ئۆزگىرىشلەر بولدى. خەلقنىڭ تۇرمۇشى تەدرىجىي ھالدا كىيىم پۈتۈن، قورسقى توق بولۇش، خاتىرجەم ياشاش ئىمكانىيىتىگە ئىگە بولدى. كىشىلەر بەختىيار تۇرمۇشنىڭ يېتىپ كېلىشى ئالدىدا تۇرغانلىقىغا ھەقىقىي ئىشەندى. پۈتۈنلەي بىر يېڭى دۇنيا باشلاندى.

1949 - يىلىدىن 1953 - يىلىغىچە، خەلق ھۆكۈمىتى سېرىق ئۇيغۇرلارنىڭ ھەرقايسى قەبىلە باشلىقلىرى، دىنىي يۇقىرى قاتلام زاتلىرىدىن 49 كىشىنى ئىشلەپچىقىرىشتىن ئايرىلغان ھەر دەرىجىلىك رەھبىرىي كادىرلىققا تەيىنلىدى. بۇرۇنقى قەبىلىلەرنى ئاساس قىلىپ رايونلۇق، يېزىلىق خەلق ھۆكۈمەتلىرىنى قۇردى. يۇغۇرلار ئۆزلىرىنى، شارا يۇغۇر ۋە سارى يۇغۇر دەپ ئاتايدىغان بولغاچقا ۋە بەزى تارىخىي ھۆججەتلەرگە ئاساسەن، سېرىق ئۇيغۇرلار رايونى «سېرىق ئۇيغۇر ئاپتونوم رايونى» دەپ ئاتالدى. يۇغۇر (尧熬尔) بىلەن ئۇيغۇر (维吾尔) دېگەن سۆزلەرنىڭ مەزمۇنى ۋە تەلەپپۇز قىلىنىشى تامامەن ئوخشاش.

1953 - يىلى 7 - ئاينىڭ 18 - كۈنىدىن 24 - كۈنىگىچە جۇڭگو كوممۇنىستىك پارتىيەسى جىۈچۈەن ۋىلايەتلىك كومىتېتى قەدىمىي شەھەر جىۈچۈەندە «چىلانئاغنىڭ شىمالىي باغرىدىكى ھەرمىللەت، ھەرساھە ۋە كىلىلەرنىڭ سۆھبەت يىغىنى» نى ئاچتى. يىغىنغا سېرىق ئۇيغۇر، تاڭغۇت، موڭغۇل، قازاق، خەنزۇ، خۇيزۇ قاتارلىق مىللەتلەرنىڭ ۋەكىللىرى

قاتناشتى. بۇ قېتىمقى يىغىندا چىلان تاغنىڭ شىمالىي باغرىدا ھەرقايسى مىللەتلەرنىڭ ئاپتونوم رايونلىرىنى رەسمىي قۇرۇشقا ئائىت ئىشلار مەسلىھەت قىلىندى. سېرىق ئۇيغۇرلارنىڭ مىللەت نامى مەسلىسى مۇزاكىرە قىلىندى. ئەينى ۋاقىتتا، سېرىق ئۇيغۇرلارنىڭ مىللەت نامى ھەققىدە كىشىلەرنىڭ ھەرخىل ئوي - پىكىرلىرى بولغان. قەدىمدىن تارتىپ باشقا مىللەتلەر قوللانغان سېرىق ئۇيغۇرلارنىڭ مىللەت نامى بىرقانچە ئون خىلدىن كەم ئەمەس، ئەينى ۋاقىتتىكى، «سېرىق ئۇيغۇر» دېگەن ئىسىم شىنجاڭدىكى ئۇيغۇرلار بىلەن ئارىلىشىپ كېتىشى مۇمكىن، ئۇيغۇرلار ئىسلام دىنىغا ئېتىقاد قىلىدىغان مىللەت دەپ قارالدى. يىغىندا، سېرىق ئۇيغۇرلارنىڭ چوڭ ئاقساقىلى كوھۇ بۇرچاپ ۋە مىڭبېشى ئەنجىنچاۋ ئۆز مىللىتى ئەڭ كەڭ قوللىنىدىغان، ئەڭ توغرا نامى يۇغۇر «jokər» نى خەنزۇچىغا تەرجىمە قىلىپ رەسمىي مىللەت نامى قىلىش كېرەك، دەپ قارىدى. كېيىن سۆھبەت يىغىنىدا كېڭىشىش ئارقىلىق (jokər) نىڭ خەنزۇچە تەرجىمىسى «尧熬尔» نى (裕固族) دەپ يېزىش قارار قىلىندى.

سۆھبەت يىغىنىدا يەنە بەزىلەر «尔» دېگەن خەتنى ئېلىپ تاشلاپ، «裕固» دەپلا يېزىپ، بۇنىڭ خەنزۇ تىلىدىكى باياشات، مۇستەھكەم دېگەن مەنىسىنى قوللىنىشىنى تەۋسىيە قىلدى. شۇنىڭدىن ئېتىبارەن، «裕固» سېرىق ئۇيغۇرلارنىڭ خەنزۇچە نامى بولۇپ قالدى. لېكىن، ئۆزلىرى يەنىلا «يۇغۇر» (jokər) «سېرىق ئۇيغۇر» (西拉尧熬尔) ياكى «سارى ئۇيغۇر» (撒里尧熬尔) دەپ ئاتايدۇ. 1953 - يىلى 10 - ئاينىڭ 13 - كۈنى گەنسۇ ئۆلكىلىك خەلق ھۆكۈمىتى مەركىزىي خەلق ھۆكۈمىتىگە يازغان دوكلاتىدا (裕固族 — يۇغۇر مىللىتى) دەپ بېكىتتى.

بۇ قېتىمقى سۆھبەت يىغىنىدا رەسمىي ئاپتونوم رايون قۇرۇش قارار قىلىندى. سېرىق ئۇيغۇرلارنىڭ زور كۆپچىلىكى

جیۈچۈەن (سۇجۇ) نىڭ جەنۇبىدىكى چىلان تاغ (نەنشەن) دا ئولتۇراقلاشقان بولغاچقا، ئاپتونومىيە ئورگىنىنىڭ نامى ئاخىر سۇنەن يۇغۇر ئاپتونوم رايونى (ناھىيە دەرىجىلىك) دەپ بېكىتىلىپ، جیۈچۈەن ۋالىي مەھكىمىسىنىڭ رەھبەرلىكىدە بولىدىغان بولدى. ئاپتونوم رايونلۇق خەلق ھۆكۈمىتىنىڭ تۇرۇشلۇق جايى لۇڭچاڭخې (شاراگاۋول) دەرياسىنىڭ يۇقىرى ئېقىنىدىكى خۇڭخۇەنسى (دەنزىڭ چۇجالۇڭ) نىڭ يېنىدا بولىدىغان بولدى. بۇ يەر سېرىق ئۇيغۇر يايلىقىنىڭ مەركىزى بولۇپ، بۇرۇن ئارنېمان قەبىلىسى (西八个家) ۋە باياد تاۋۇن (五个家) قەبىلىسىگە تەۋە ئوتلاق ئىدى.

1954 - يىلىنىڭ قىشى قار ناھايىتى كۆپ ياغقان بىر قىش بولدى. سۇنەن يۇغۇر ئاپتونوم رايونىنىڭ تۇنجى نۆۋەتلىك ھەرمىلەت، ھەرساھە خەلق ۋەكىللىرى قۇرۇلتىيى 2 - ئاينىڭ 14 - كۈنىدىن 20 - كۈنىگىچە ئاق قارغا پۈركەنگەن خۇڭخۇەنسى ساڭرامى ئەتراپىدا ئېچىلىپ، سۇنەن يۇغۇر ئاپتونوم رايونى (ناھىيە دەرىجىلىك) نىڭ رەسمىي قۇرۇلغانلىقى جاكارلاندى. سېرىق ئۇيغۇرلارنىڭ سابىق چوڭ ئاقساقىلى كوھۇ بۇر جاپ (كېيىن ئەن گۇنىۋو جاپ دەپ يېزىلىدىغان بولغان) ئاپتونوم رايونىنىڭ تۇنجى نۆۋەتلىك خەلق ھۆكۈمىتىنىڭ رەئىسى بولدى. شۇ يىلى 4 - ئاينىڭ 11 - كۈنى جیۈچۈەننىڭ خۇاڭنىباۋ دېگەن يېرىدە توپلىشىپ ئولتۇرغان يۇغۇرلار خۇاڭنىباۋ يۇغۇر يېزىسىنى قۇردى.

1955 - يىلى «جۇاڭخۇا خەلق جۇمھۇرىيىتىنىڭ ئاساسىي قانۇنى» ئېلان قىلىندى. ئاساسىي قانۇندىكى بەلگىلىمىگە ئاساسەن، «سۇنەن يۇغۇر ئاپتونوم رايونى (ناھىيە دەرىجىلىك)» «سۇنەن يۇغۇر ئاپتونوم ناھىيەسى» گە ئۆزگەرتىلىپ، جاڭيې ۋىلايىتىگە قوشۇۋېتىلدى. شۇنىڭدىن كېيىن ھۆكۈمەت سېرىق ئۇيغۇر رايونىغا نۇرغۇن خەنزۇ كادىر، ئوقۇتقۇچى، تېببىي خادىملارنى ئەۋەتتى، مەكتەپ سالدى. خەلق دوختۇرخانىسى

قۇردى، كىشىلەر ئومۇميۈزلۈك خەنزۇ تىلى - يېزىقىنى ئۆگىنىشكە باشلىدى. سېرىق ئۇيغۇر كادىرلىرى خەنزۇ كادىرلاردىن خەنزۇچە تىلى - يېزىقىنى ئۆگىنىشكە باشلىدى. شۇنىڭ بىلەن بىر ۋاقىتتا، سېرىق ئۇيغۇرلار رايونىدا خەنزۇ تىلى - يېزىقى كەڭ كۆلەملىك ئومۇملاشتۇرۇلدى ۋە قوللىنىلدى، خەنزۇ يېزىقى سېرىق ئۇيغۇرلار رايونىدا بۇرۇن بىر تۇتاش قوللىنىدىغان تاڭغۇت يېزىقىنىڭ ئورنىنى باشتى. ئەينى ۋاقىتتا، سېرىق ئۇيغۇرلار رايونىدا يولغا قويۇلغان سىياسەت «مۇسادىرە قىلماسلىق، كۈرەشكە تارتماسلىق، سېنىپى تەركىبىنى ئايرىماسلىق، چارۋىدارلارغىمۇ، چارۋىچىلارغىمۇ پايدا يەتكۈزۈش ۋە نامرات چارۋىچىلارنىڭ ئىشلەپچىقىرىشىنى راۋاجلاندۇرۇشقا يار - يۆلەكتە بولۇش» تىن ئىبارەت ئىدى. بۇ بىرقانچە يىلدا كىشىلەرنىڭ كۆڭلى ئەمىن تېپىپ، چارۋىچىلىق ئىشلەپچىقىرىشى ناھايىتى زور دەرىجىدە تەرەققىي قىلدى. 1957 - يىلىغا كەلگەندە، بۇرۇن ئايرىم - ئايرىم ھالدا جىۈچۈەن، جاڭيې گاۋتەي، لىنزې، مىنلى ۋە چىڭخەينىڭ چىلىيەن ناھىيەلىرى باشقۇرۇپ كەلگەن سېرىق ئۇيغۇرلار رايونى ئىلگىرى - كېيىن بولۇپ سۈنەن يۇغۇر ئاپتونوم ناھىيەسىگە قوشۇپ بېرىلدى. شۇنىڭ بىلەن خۇاڭنىباۋدىكىدىن باشقا ھەممە سېرىق ئۇيغۇر قەبىلىلىرى سۈنەن ناھىيەسىگە قارايدىغان بولدى.

ئاپتونوم ناھىيەنىڭ مەركىزى چاڭلۇڭخې دەرياسىنىڭ بويىغا جايلاشتى. ئۇ چاغلاردا ئاران بىرنەچچە كورپۇس كېسەك - ياغاچ قۇرۇلمىلىق ئۆي، بىرنەچچە يۈز نوپۇسلا بار ئىدى. لۇڭچاڭخې دەرياسىنىڭ شەرقىي ساھىلىدىكى دەريا سۆڭىتى ۋە قېيىن دەرىخى قاپلىغان قاپتال ئات يايلايدىغان ئوتلاق ئىدى. ئۇ يەردە سازلىق، چىغلىق جايلار بار ئىدى. ناھىيە بازىرىدا ئولتۇرىدىغان كادىرلار ئات ئۈستىدىكى مىللەتنىڭ تۇرمۇش ئادەتلىرىنى تاشلىمىغانىدى. ئۇلار باشقىلارنى كۆزەتكەندە ھامان ئۇ ئادەمنىڭ ئاتقا مىنىش ماھارىتىنىڭ قانداقلىقىغا ناھايىتى ئېتىبار بىلەن

قارايتتى. شۇ چاغلاردا يېزىغا چۈشكەن كادىرلار ياكى چارۋىچىلار لۇڭچاڭخې دەرياسىنىڭ بوغۇزىدىن ئۆتكەندە، ھامان ئۆزىنى روھلۇق تۇتۇپ، قامچىسىنى ئوينىتىپ، ئېتىنى دېۋىتىپ جۇشقۇن قىياپەتتە كېلەتتى. سېرىق ئۇيغۇرلارنىڭ مەغرۇر چەۋەندازلىرىنىڭ ئاتلىرىنىڭ تاق - تۇق قىلغان تۇياق تاۋۇشى بىلەن تەڭ كەينىدە ئۈزۈلمەي چاڭ - توزان كۆتۈرۈلەتتى. ناھىيە بازىرىدىكى كىشىلەر ھامان دەريا بويىغا چىقىپ بۇ مەغرۇر ھەم ئەركىن ئەرلەرنى تاماشا قىلاتتى. ھەر قېتىمقى ئۇچقاندەك كېلىۋاتقان چەۋەندازلار ئارىسىدا ھامان بىر ئەڭ ياخشى يورغا ئات ئوقتەك ئېتىلىپ ئالدىغا چىقاتتى. بۇ ئەڭ ياخشى يورغا ئات خۇددى يولۋاسنىڭكىدەك ئۇزۇن يايلىنى ئوينىتىپ كۆزنى قاماشتۇرىدىغان ئاقار يۇلتۇزدەك دەريا ساھىلىنى بويلاپ ئۇچقاندەك ئۆتۈپ كېتەتتى. ئاتلارنىڭ جەڭ دۈمبىقى ساداسىدەك تۇياق تاۋۇشى ئىچىدە كىشىلەر ھامان پاھ - پاھ دەپ ئېغىزىنى تەمشتەتتى، ئات ئۈستىدە مېختەك قادىلىپ تىك ئولتۇرغان مۇنەۋۋەر چەۋەندازنىڭ مەغرۇر قىياپىتى كىشىلەرنى ئىختىيارسىز زوقلاندۇراتتى. شۇنىڭ بىلەن ھەممە يەردە پالانچى چەۋەندازنىڭ كاتتا ئېتى ھەققىدىكى ھېكايىلەر ناھايىتى تېز تارقىلاتتى.

سېرىق ئۇيغۇرلار رايونىدىن ياخشى ئات كۆپ چىقىدۇ. ھەممىلا كىشى بىردەك چەۋەنداز ھېسابلىنىدۇ. مۇشۇ ئېسىل ئەنئەنە ۋەجىدىن 50 - ، 60 - يىللاردا، ھەتتا 70 - يىللاردا سېرىق ئۇيغۇر كادىرلىرى بىر ياخشى ئېتى بولغانلىقى بىلەن پەخىرلىنەتتى. 80 - يىللارغا كەلگەندەك پىكاپ يىمىراپ كەتتى، تاشيول كۆپەيدى. ئۇنىڭ ئۈستىگە پايانسىز يايلاقلاردا قورشالغان ئوتلاق بىنا قىلىش يۈزىسىدىن ئوڭدىن سولغا، يۇقىرىدىن تۆۋەنگە سىم تارتىلىپ بولغاچقا، سېرىق ئۇيغۇرلارنىڭ ئات مېنىشكە ماھىر بولۇشتەك ئۆرپ - ئادىتى بارغانچە سۇسلىشىشقا باشلىدى.

50 - يىللارنىڭ ئاخىرقى مەزگىللىرى

(1)

1957 - يىلىنىڭ ياز پەسلى سىياسىي ۋەزىيەت مۇرەككەپ ۋە ئۆزگىرىشچان بولغان بىر پەسىل بولدى.

شۇ يىلى يازنىڭ ئاخىردا، ئىستىتىل تۈزىتىش ۋە سوتسىيالىستىك تەربىيە ھەرىكىتى باشلاندى. ئاز سانلىق مىللەتلەر ئارىسىدا يەرلىك مىللەتچىلىكنى تەنقىد قىلىش ھەرىكىتى ئېلىپ بېرىلدى. كىشىلەر ئالاقىدە بولۇشقا باشلىدى. قىش كىرگەندىن كېيىن يەنە ئوڭچىلارغا قارشى تۇرۇش ھەرىكىتى باشلاندى. ئارقىدىلا گەنسۇنىڭ جەنۇبى ۋە چىڭخەي ئەتراپلىرىدا پاراكەندىچىلىك يۈز بەردى. 1958 - يىلىنىڭ ياز پەسلىگە كەلگەندە، باشقا ئاز سانلىق مىللەتلەر رايونىدىكى توپىلاڭ تىنچىتىلغان ئاساستا، ئاپتونوم ناھىيەمىزدە «فېئوداللىق قەبىلە تۈزۈمىدىكى دىنىي فېئودال ئىمتىياز، ئېزىش، ئېكسپىلاتاتسىيە قىلىش تۈزۈمىنى بىكار قىلىش» نى مەزمۇن قىلغان كۈرەش قانات يايدۇرۇلدى. بۇ قىسقارتىلىپ فېئوداللىققا قارشى تۇرۇش كۈرىشى، دەپ ئاتالدى.

ئەمەلىيەتتىن ئېغىر دەرىجىدە ئايرىلغان، بەكلا كېڭەيتىۋېتىلگەن كۈرەش ۋەزىيىتىدە ۋىلايەتلىك پارتكوم، ناھىيەلىك پارتكوم، جامائەت خەۋپسىزلىكى باشقارمىسى ۋە ناھىيەلىك جامائەت خەۋپسىزلىكى ئىدارىسى «بەش كىشىلىك گۇرۇپپىسى» «ئەكسىلىنىقلاپى توپىلاڭنى پىلانلاۋاتقان باسقۇچتا يوقىتىش» نى ئوتتۇرىغا قويدى. ناھىيەلىك «بەش

كىشىلىك گۇرۇپپا»نى ئاساس قىلغان قىسمەن كىشىلەر پەقەتلا «توپىلاڭ» يۈز بەرمىگەن ئاپتونوم ناھىيەمىزدە بىر مىسلى كۆرۈلمىگەن چوڭ ناھەق دېلونى، يەنى «ئاچى كانىبۇ، بەيياڭ گۈەنجاڭدىن ئىبارەت ئىككى توپىلاڭ كۆتۈرۈش دېلوسى»نى پەيدا قىلدى. 1958 - يىلى 2 - ئايدا، چىڭخەينىڭ چىليەن ناھىيەسىدىكى گېگەن پۇلۇمىن گەننەندە (گەنسۇنىڭ جەنۇبى)دا دىنىي ئىشلار يىغىنىغا قاتنىشىپ قايتىپ كەلگەندىن كېيىن، ماتى ساڭرامىنىڭ گېگەننى ئاچى كانىبۇ (لوبۇساڭ گەيلاموسۇ) قاتارلىق راھىبلار بىلەن ئۇچرىشىپ، دىنىي ئىشلار توغرىسىدا سۆھبەتلىشىپ، ئادەت بويىچە ساڭرامىنىڭ دىنىي ئىشلار يىغىنى ئېچىپ، مۇخلىسلارنى يىغىنى زىيارەت قىلىشقا تەشكىللىگەن ۋە باشقىلار. بۇ جەرياندا كاڭلوڭسى ساڭرامىنىڭ گۈنجاڭ لوبۇساڭ سىڭبا (كىشىلەر ئۇنى بايياڭ گۈەنجا دەپ ئاتايدۇ)مۇ ئۈچ قېتىم لەنجۇغا بېرىپ بۇددا دىنىي جەمئىيىتىنىڭ يىغىنىغا قاتناشقان، ئېكسكۇرسىيە قىلغان، كېسەل كۆرسەتكەن. ئۇ لەنجۇ ئاشخانىسىدا گېگەن گوڭ تاڭساڭ بىلەن ئۇچراشقان.

سۇنەنگە قايتىپ كەلگەندىن كېيىن، ئادەت بويىچە دىنىي ئىشلار يىغىنى ئاچقان ۋە دىنغا ئېتىقاد قىلىدىغان ئاممىنى يىغىنىنى زىيارەت قىلىشقا تەشكىللىگەن ۋە باشقىلار. بۇ ناھەق دېلو مۇشۇ ئىشلارنى ئاساس قىلىپ ئويدۇرۇپ چىقىلغان بولۇپ، بۇ ناھەق دېلو توغرىسىدىكى ھۆججەتتە مۇنداق دېيىلگەن: «گەننەن رەھبەرلىكىدىكى ئامېرىكا جاھانگىرلىكى بىلەن جىياڭ جېشى ئەكسىيەتچى گۇرۇھى پەردە كەينىدە تۇرۇپ پىلانلىغان ۋە قوللىغان، ئاچى كانىبۇ باش قوماندان بولغان توپىلاڭچىلار گاڭچا چىليەن، ماتسى ساڭرامى، گەننەندىن ئىبارەت ئۈچ تەرەپتىن ھۇجۇم قىلىدىغان توپىلاڭچىلار قوشۇنى بىلەن بىرلىشىپ بارلىق پارتىيە ئەزالىرى، ئىتتىپاق ئەزالىرى، ئاكتىپلار ۋە توپىلاڭغا قاتناشمىغان ئاممىنى ئۆلتۈرمەكچى بولغان. جاڭيېدىكى شىلەيسى ساڭرامى توپىلاڭچىلارنىڭ ئالاقىلىشىدىغان جايى

ئىكەن». «1958 - يىلى 1 - ئاينىڭ 15 - كۈنى بايياڭ گۈەنجا كاڭلوڭسى ساڭرامىدا توپلانچىلارنىڭ تايانچ ئەزالىرىنىڭ يىغىنىنى ئېچىپ، توپلانچ گۈرۈھىنىڭ تەشكىلىنى بىر ئەترەت يەتتە گۈرۈپپا قىلىپ قۇرۇپ چىقىشنى، بەيياڭ گۈەنجا باش قوماندان، قوشۇمچە ئەترەت باشلىقى ۋە ھاكىم بولۇشنى قارار قىلغان» ۋە باشقىلار. بۇلارنىڭ ھەممىسى ئويدۇرۇپ چىقىلغانىدى.

1958 - يىلى 9 - ئاينىڭ 13 - كۈنى ۋىلايەتلىك پارتكوم، ناھىيەلىك پارتكوم، جامائەت خەۋپسىزلىكى باشقارمىسى ۋە ناھىيەلىك جامائەت خەۋپسىزلىك ئىدارىسى (بەش كىشىلىك گۈرۈپپا) نىڭ ئورۇنلاشتۇرۇشى بويىچە تولۇق قوراللانغان ئازادلىق ئارمىيە جەڭچىلىرى، جامائەت خەۋپسىزلىكى خادىملىرى، قوراللىق خەلق ئەسكەرلىرى ناھىيەلىك پارتكوم، رايون، يېزا كادىرلىرى ۋە خىزمەت گۈرۈپپىلىرىنىڭ ماسلىشىشى بىلەن «فېئوداللىققا قارشى تۇرۇش»، «توپلانچىلارنى تىنچىتىش» كۈرىشى باشلاندى. بۇ كۈرەش ھەربىر ئائىلىگىچە دېگۈدەك چېتىلدى. قولغا ئېلىنغانلارنىڭ ئىچىدە راھىبلار، باشلىقلار، ئادەتتىكى چارۋىچىلار ۋە باي چارۋىچىلار بار بولۇپ، ئۇلارنىڭ يېرىمىدىن كۆپى تۈرمىدە ئۆلدى. بىر قىسمى ئېتىۋېتىلدى. ناھايىتى ئاز ساندىكىسى بوشىنىپ قايتىپ كەلدى. باشقىلار ئادەتتىكى چارۋىچىلار ۋە باي چارۋىچىلار بار. كېيىن، يېرىمىدىن كۆپى تۈرمىدە ئۆلدى. بىر قىسمى ئېتىۋېتىلدى.

شۇ يىلى كۈزدە، سېرىق ئۇيغۇرلارنىڭ ئاخىرقى چوڭ ئاقساقىلى، ئاپتونوم ناھىيەنىڭ تۇنجى نۆۋەتلىك خەلق ھۆكۈمىتىنىڭ رەئىسى، تۇنجى ھاكىم كوھۇبۇجاپ تۈرلۈك بېسىملار تۈپەيلىدىن ئۆزىنىڭ ئۆيىدە ئېسىلىپ ئۆلۈۋالدى. ياغلاقار قەبىلىسىنىڭ مىڭبېشى، خەلق ھۆكۈمىتىنىڭ مۇئاۋىن رەئىسى، مۇئاۋىن ھاكىم گەنجىنچاۋ ئۆزىنى لۇڭچاڭخې دەرياسىغا تاشلاپ ئۆلۈۋالدى. بۇلاردىن باشقا يەنە ئالتە ئادەم بىر - بىرلەپ

ئۆلۈۋالدى. شۇنداق قىلىپ، چوڭ ئاقساقال كوھۇبۇچاينىڭ ئۆلۈشى بىلەن سېرىق ئۇيغۇرلار قوۋمىدا 700 يىلدىن ئارتۇق ۋاقىت داۋاملاشقان ئالتان ئۇرۇق جەمەتىنىڭ يۈكسەك ئورنى ئۈزۈل - كېسىل بەربات بولدى. شەك - شۈبھىسىزكى، ئۇ ئاسىيا - ياۋروپا يايلاقلىرىدىكى ھەرقايسى مىللەتلەر ئارىسىدىكى ئالتان ئۇرۇق جەمەتىنىڭ، يەنى چىڭگىزخان ئەۋلادىنىڭ ئەڭ ئاخىرقى بىر ۋەكىلى ئىدى. ئالتان ئۇرۇقىنىڭ ئوتتۇرا ئاسىيا مىللەتلىرى ئارىسىدىكى ۋەكىلىنىمۇ 1920 - يىللار ئەتراپىدا سوۋېت ھاكىمىيىتى تامامەن ئاغدۇرۇپ تاشلىدى. ئۇلارنىڭ نوپۇزىمۇ ئوخشاش 700 يىلدىن ئارتۇق ۋاقىت داۋاملاشقاندى.

شۇنىڭ بىلەن بىر ۋاقىتتا، ئاپتونوم ناھىيەمىزنىڭ قوراللىق بۆلۈمى لەنجۇ ھەربىي رايونى ۋە جاڭيې شۆبە ھەربىي رايونىنىڭ خەلق ئەسكەرلىرى خىزمىتى مەسلىسى توغرىسىدىكى يوليورۇققا ئاساسەن، چارۋىچىلىق رايونلىرىدا ياش ۋە ئوتتۇرا ياشلىقلارنى خەلق ئەسكىرى قىلىپ تەشكىللىدى، يەرلىك قوراللىق تەشكىلات قۇرۇلدى. شۇنىڭ بىلەن بىر ۋاقىتتا، پۈتۈن ناھىيەدە خەلق كوممۇنىسى قۇرۇلۇشقا باشلىدى. ئاممىنى سەپەرۋەر قىلىپ، كەڭ كۆلەملىك پولات تاۋلاش باشلاندى. كولىپكتىپ ئاشخانىلار كۆپلەپ قۇرۇلدى. بىرىنچىدىن، تەڭشەش، ئىككىنچىدىن، يۆتكەش يولغا قويۇلدى.

(2)

1959 - يىلى گەنسۇ، چىڭخەيدىن ئىبارەت ئىككى ئۆلكىنىڭ چېگرا مەسلىسى سەۋەبلىك سۈنەن يۇغۇر ئاپتونوم ناھىيەسى كەڭ دائىرىدە كۆچتى. 1955 - يىلىدىن بۇيان، سۈنەن ناھىيەسىدىكى سېرىق ئۇيغۇرلارنىڭ يايلىقى سۈرئولى، بازىدۇن قاتارلىق يايلاقلاردا دائىم چېگرا ماجىراسى يۈز بېرىپ تۇراتتى. ماجىرلاشقۇچى ئىككى تەرەپنىڭ بىرسى، چىڭخەي ئۆلكىسى

خەيىبى ئوبلاستىنىڭ چىلىەن ناھىيەسى ئىدى.

1958 - يىلى گەنسۇ، چىڭخەي ئۆلكىلىرى چېگرا مەسلىسى توغرىسىدا كېلىشىم ھاسىل قىلغانىدى. 1958 - يىلى 10 - ئاينىڭ 14 - كۈنى گەنسۇ ئۆلكىلىك پارتكومنىڭ شۇجىسى جياڭ جۇڭلياڭ بىلەن چىڭخەي ئۆلكىلىك پارتكومنىڭ شۇجىسى يۈەن رېنيۈەن «ئىككى ئۆلكىنىڭ ئۆزئارا تۇتىشىدىغان رايونلىرىدا ھەمكارلىشىشنى كۈچەيتىش توغرىسىدىكى كېلىشىم»نى تۈزگەنىدى. بۇ كېلىشىمدە جۇڭخۇا خەلق جۇمھۇرىيىتىنىڭ مەمۇرىي رايونلارغا ئايرىش خەرىتىسىگە ئاساسەن، گەنسۇ ئۆلكىسى سۈنەن ناھىيەسىگە تەۋە تولى، بازىدۇن، يۈئەيدىن ئىبارەت ئۈچ جايدىكى ئوتلاق چىڭخەي ئۆلكىسىنىڭ چىلىەن ناھىيەسىگە ئايرىپ بېرىلدى. چىڭخەي ئۆلكىسىگە تەۋە خۇاڭچىڭتەن (ساراتالا) يايلىقى گەنسۇ ئۆلكىسىنىڭ سۈنەن ناھىيەسىگە ئايرىپ بېرىلدى. مۇشۇ كېلىشىمگە ئاساسەن، 1959 - يىلى 1 - ئايدا يەنى قەھرىتان سوغۇق قىش پەسلىدە كۆچۈشكە توغرا كېلىپ سۈنەنلىك ئامما كۆچۈشنى باشلىدى.

ئەينى ۋاقىتتا، كۆچۈش «فېئوداللىققا قارشى تۇرۇش»، «توپىلاڭنى تىنچىتىش»، «كوممۇنالىشىش» ھەرىكەتلىرى بىلەن گىرەلىشىپ كەتتى. فېئوداللىققا قارشى تۇرۇش ھەرىكىتى ۋە توپىلاڭنى تىنچىتىش ئەنزىسىدە قورقۇپ ئالاقزەدە بولۇپ كەتكەن كىشىلەر تېخى ئەس - ھوشىنى يىغالمىغانىدى. مانا ئەمدى كۆچۈشكە توغرا كەلدى. ئەينى ۋاقىتتىكى ۋەزىيەتتە قىسمەن رەھبەرلەر كۆچۈش جەريانىدا قاتتىق بولۇش سىياسىتىنى، زورلاش، بۇيرۇققا تايىنىش ئۇسۇلىنى قوللاندى. كۆچۈش خىزمەت گۈرۈپپىسى ئاۋۋال يەسلى قۇرۇپ ھەممە بالىلارنى ھەرقايسى چارۋىچىلىق رايونلىرىدىن تاشيول بويىغا ئەكىلىپ، ئاۋۋال كىچىك بالىلار بىلەن ئوقۇغۇچىلارنى ماشىنا بىلەن ئېلىپ ماڭدى. ئاندىن رايون، يېزا كادىرلىرى، خىزمەت گۈرۈپپىسى ئەزالىرىنى چارۋىچىلار بىلەن ئارىلاشتۇرۇپ تەڭشىدى. نۇرغۇن

ئائىلىلەردىكى ئەر - ئاياللار بىر يىلغىچە جەم بولالمىدى. كۆچۈش جەريانىدا (بىر جايدىن يەنە بىر جاىغا، بىر قونالغۇدىن يەنە بىر قونالغۇغا ئېلىپ بېرىپ ئۆتكۈزۈپ بېرىش چارىسى قوللىنىپ، يىغىپ بىر تۇتاش باشقۇرىدىغان «ھەربىيلەشكەن» تۈزۈم يولغا قويۇلدى. كۆچۈش جەريانىدىكى شوئار ۋە ئۇسۇل كىم كۆچۈشكە قارشى چىقىدىكەن شۇ ئەكسىلەنقىلاپچى، كىم كۆچۈشكە نارازىلىق بىلدۈرىدىكەن، كۈرەش يىغىنى ئېچىپ، باغلاپ، ئۇرۇپ، تەنقىد قىلىش» تىن ئىبارەت بولدى.

بۇ قېتىمقى كۆچۈشتە ئاپتونوم ناھىيەنىڭ 50 پىرسەنت نوپۇسى، 70 پىرسەنت چارۋىسى كۆچۈرۈلدى. كۆچۈش تۈرلۈك تارىخىي يايلاق چېگرالىرىنىمۇ قالايمىقانلاشتۇرۇۋەتتى. خۇاڭچېڭتەنگە جەمئىي 3000 دىن ئارتۇق ئادەم، 100 مىڭ تۇياقتىن ئارتۇق چارۋا كۆچۈرۈلدى، چىڭخەينىڭ خۇاڭچېڭتەندىكى 1050 دىن ئارتۇق ئادىمى، 110 مىڭ تۇياقتىن ئارتۇق چارۋىسى چىلان تاغىنىڭ جەنۇبىي باغرىدىكى جىنياۋلىن (شاراكاۋتۇ) نىڭ شەرقىدىكى جايلارغا كۆچۈرۈلدى. 1959 - يىلى يازدا، يەنى 6 - ئايدا جۇڭگو كوممۇنىستىك پارتىيەسى مەركىزىي كومىتېتىدىن جۇڭ ئېنلەي زۇڭلى بۇ قېتىمقى كەڭ كۆلەملىك كۆچۈشتىن خەۋەردار بولغاندىن كېيىن، تېزىدىن ئىچكى ئىشلار مىنىستىرلىقىنىڭ مىنىستىرى زىڭشاننى ئەۋەتتى. زىڭشان سۈنەنگە كېلىپ رىياسەتچىلىك قىلىپ كېلىشىم تۈزۈپ، كەڭ كۆلەملىك كۆچۈشنى دەرھال توختاتتى. بۇ مەركەزنىڭ 1960 - يىلى 1 - ئاينىڭ 23 - كۈنى تەستىقلىشى بىلەن يولغا قويۇلدى.

بۇ قېتىمقى تەڭشەشتە، سۈنەننىڭ مەمۇرىي رايون تەۋەلىكىدىن چىڭخەيگە 500 كىۋادرات كىلومېتىر يەر ئايرىپ بېرىلدى (بازىدۇندىكى 2000 كىۋادرات كىلومېتىر، تولىدىكى 1370 كىۋادرات كىلومېتىر، يۇئەيدىكى 1270 كىۋادرات كىلومېتىر يەرنى ئۆز ئىچىگە ئالىدۇ). چىڭخەي ئۆلكىسىنىڭ

مېنۇەن ناھىيەسىدىن سۈنەنگە 1280 كىۋادرات كىلومېتىر يەر (خۇاڭچېڭتەن) ئايرىپ بېرىلدى. شۇنىڭ بىلەن كەڭ كۆلەملىك كۆچۈش ئاخىرلاشتى.

بۇ قېتىمقى كۆچۈشتىكى نىشان خۇاڭچېڭتەندۇر. خۇاڭچېڭتەننىڭ ئەسلى نامى ساراتالا (jara tala) بولۇپ، مەنىسى سېرىق يايلاق دېگەنلىكتۇر. بۇ موڭغۇلچە سۆز، شۇنداقلا سېرىق ئۇيغۇرچە سۆز. ساراتالا يايلىقى ھازىرقى خۇاڭچېڭتەن يايلىقى بىلەن ساندەن ھەربىي ئات فېرمىسىنىڭ يايلىقىنى ئۆز ئىچىگە ئالىدۇ.

قەدىمدىن تارتىپ غەربىي رۇڭ، توخربلار، ئۇيسۇن، ھۈن، تۈرك، ئۇيغۇر، تاڭغۇت، قاتارلىق مىللەتلەر ئالمىشىپ چارۋا باققان بۇ يايلاقنىڭ 19 - ئەسىردىن بۇيان دائىرىسى زور دەرىجىدە كىچىكلەپ كەتتى، بۇ يايلاق ئانچە كەڭرى بولمىغىنى بىلەن سۈيى ئەلۋەك، ئوت - چۆپى مول بولۇپ، چىلانئاغ بويىچە ئەڭ ياخشى يايلاق ھېسابلىنىدۇ. شۇڭا، ئۇ يايلاقنىڭ بىر سەھنىسىگە ئوخشايدۇ - (ۋاراك - چۇرۇڭ ئىچىدە سەن ناخشاڭنى ئېيتىپ بولساڭ، مەن چىقىپ ناخشامنى ئېيتىدىغان جاي) دۇڭداخې (ئوردۇخې) دەرياسىنىڭ شەرقىي ساھىلىدا يۈەن سۇلالىسى دەۋرىدىكى چىڭخەي - شىزاڭ ئېگىزلىكىنىڭ ھۆكۈمرانى موڭغۇل قۇدۇنخاننىڭ ئوردىسىنىڭ خارابىسى بار. شۇنداقلا ئەينى ۋاقىتتا موڭغۇل قوشۇنىنىڭ گەنسۇدىكى ئۈچ چوڭ ئات فېرمىسىنىڭ بىرى ئىدى. مىڭ سۇلالىسىنىڭ ئاخىرى، چىڭ سۇلالىسىنىڭ دەسلەپكى مەزگىللىرىدە سېرىق ئۇيغۇرلار چىلانئاغدىن ھالقىپ ئۆتۈپ بۇ جايدا بىرمەزگىل يايلىغان، شۇ چاغلاردا شارايۇغۇر تالاسى، يەنى سېرىق ئۇيغۇرلارنىڭ چوڭ يايلىقى دەپ ئاتالغان. كېيىن چىڭ سۇلالىسى قوشۇنى غەربكە يۈرۈش قىلغاندا، سېرىق ئۇيغۇرلار بۇ يەردىن بازىدۇن ئەتراپىغا يېنىپ كەلگەن، لېكىن بازىدۇن ئەتراپىدىكى سېرىق ئۇيغۇرلار ئوۋچىلار دائىم يۈك - تاقنى ئارتىدىغان

كالىلارنى ھەيدەپ، ئاتلىرىغا مىنىپ، بىياندۇكو ئارقىلىق ساراتالاغا بېرىپ ئوۋ ئوۋلايتتى. شۇنىڭدىن تاكى 1949 - يىلىغىچە ئوۋچىلار ساراتالا بىلەن باباۋخې دەرياسى ئەتراپىدىكى مونتى قەبىلىسىنىڭ ئارىسىدا كېلىپ - كېتىپ تۇرغان. 1959 - يىلى سېرىق ئۇيغۇرلار يەنە بىر قېتىم كەڭ كۆلەملىك كۆچۈپ خۇاڭچېڭتەن، يەنى ساراتالاغا كەلدى. شۇنداق دېيىشكە تېگىشلىكى، بۇ سېرىق ئۇيغۇرلارنىڭ بۇ يەرگە ئىككىنچى قېتىم كۆچۈپ كېلىشى ئىدى.

ئانا يۇرت

(1)

ئەمدى بىز سېرىق ئۇيغۇرلارنىڭ ئانا يۇرتى چىلان تاغ توغرىسىدا توختىلىمىز. «چىلەن» ھۇن تىلىدىكى «تېنكېر» (تەڭرى) نىڭ قەدىمكى خەنزۇ تىلىدىكى ئاھاڭ تەرجىمىسى. «祁连» قەدىمكى خەنزۇ تىلىدا «攴里»، «格里» دەپ ئوقۇلىدۇ. «تېنكېر» نىڭ ھۇن تىلىدىكى مەنىسى «تەڭرى» دېگەنلىكتۇر. دېمەك، (祁连山) چىلەن شەن تېغى «تەڭرىتاغ» دېگەنلىكتۇر، ھازىر سېرىق ئۇيغۇرلار ۋە باشقا موڭغۇل تىلى ۋە تۈركىي تىللىق ھەرقايسى مىللەتلەر چىلەن شەننى يەنىلا تېنكېر ئۇلا (tenker ula) ۋە (تەڭرىتاغ) (tanker tag) دەپ ئاتايدۇ. بۇلارنىڭ مەنىسى، (تەڭرىتېغى)، (تەڭرىتاغ) دېگەنلىكتۇر. چىلەن شەن بىلەن شىنجاڭدىكى تەڭرىتېغى تۈركىي تىلى ۋە موڭغۇل تىلىدا ئوخشاش مەنىلىك، ئوخشاش ئىسمىدۇر.

چىلەن شەن (مەزكۇر كىتابنىڭ تەرجىمىسىدە «شىنجاڭ خەلق پەن - تېخنىكا سەھىيە نەشرىياتى، شىنجاڭ ئۇنىۋېرسىتېتى نەشرىياتى نەشر قىلغان «خەنزۇچە - ئۇيغۇرچە تارىخ ئاتالغۇلىرى سېلىشتۇرمىسى» دىكى تەرجىمىسى بويىچە «چىلان تاغ» دەپ ئېلىندى. قەدىمكى زامان ئۇيغۇرلىرى شۇنداق دەپ ئاتىغانمۇ ياكى شىنجاڭدىكى «تەڭرىتاغ» بىلەن پەرقلىنىدۇرۇش ئۈچۈن شۇنداق ئېلىنغانمۇ؟ بۇنىڭ جاۋابىنى تاپالمىدىم. شۇڭا، «خەنزۇچە - ئۇيغۇرچە تارىخ ئاتالغۇلىرى سېلىشتۇرمىسى» دىكى تەرجىمىسى بويىچە تۆۋەندىمۇ يەنە «چىلان تاغ» دەپ ئالدىم - تەرجىماندىن) چىلان تاغ غەربتە قۇرۇم تېغى ۋە تەڭرىتاغ بىلەن تۇتىشىدۇ، تاغنىڭ تۈزۈلۈشى غەربىي شىمالدىن شەرقىي جەنۇبقا سوزۇلغان.

چىلان تاغ — ئالتۇنتاغنىڭ شەرقىدىكى داڭجىنشەن تېغى، داڭخې نەنشەن تېغى، يەمانەنشەن تېغى، تۇرغۇن دابەن داۋىنى، سۈرتولى تاغ تىزمىلىرى (جۈملىدىن سۈلشەن تېغى، تولەيشەن تېغى، ئامونىتكۈ شەن تېغى، باياننىكۈشەن تېغىنى ئۆز ئىچىگە ئالىدۇ)، (زوۋلاڭ تەنشەن تېغى، باباۋشەن تېغى (نېمان ئېردەنى)، جىنياۋلىن چوققىسى (شاراكاۋتۇ). لىڭلۇڭلىن چوققىسى، داخۇاڭشەن ياكى يانزىشەن تېغى (بايان ھاڭخاي) داتۇڭشەن تېغى، دابەنشەن تېغى ۋە ئۇشياۋلىن تېغى تىزمىلىرى قاتارلىق قارلىق تاغ، ئورمانلىق ۋە تاغلىق يايلاقلاردىن تەركىب تاپىدۇ. ئومۇمەن ئالغاندا، دېڭىز يۈزىدىن ئېگىزلىكى 1000 دىن 5000 مېتىرغىچە كېلىدۇ.

خېشى كارىدورىدىن جەنۇبقا كۆز تاشلىمىسىڭىز، سىزنى چىلان تاغنىڭ قات - قات چوققىلىرى، پايانسىز مەڭگۈلۈك قار ئۆزىگە جەلپ قىلىدۇ. ئۇ ھەقىقەتەن ياخشى تەبىئىي يايلاق، بۇ بىپايان زېمىندا تېرىقچىلىق قىلغىلى بولمايدۇ. پەقەت چارۋا بېقىشقا باب كېلىدۇ.

مىڭ، چىڭ سۇلالىلىرى دەۋرىدە، چىلان تاغدا كەڭ كۆلەملىك قۇملۇقلىشىش، كىلىمات قۇرغاقلىشىشتەك ھازىرقى ئەھۋال كۆرۈلگەن. چىلان تاغدىكى ئەڭ چوڭ دەريا خېشى (شاراگاۋول) دەرياسى بولۇپ، ئۇ ئاپپاق قار قاپلاپ تۇرغان تاغ چوققىلىرىدىكى ئوماي ئىلاھە ھاردۇق ئالىدىغان جايدىن باشلىنىدۇ. پىرونېروزوي (پىراق قەدىمكى) دەۋرىدە، بۇ دەريا خېشى كارىدورىدىن ئۆتۈپ شىمالدا موڭغۇل ئېگىزلىكىگە ئېقىپ باراتتى، ئاندىن جۈپەنخېي كۆلى ۋادىسىنىڭ شەرقىي شىمالىدىكى كىتىك ئارقىلىق ئۇدۇل خېلىلۇڭجياڭ دەرياسىنىڭ يۇقىرى ئېقىنىدىكى خۇلۇنېپەر ۋادىسىغا ئېقىپ باراتتى. ئۇ بىر زامانلاردا خېشى كارىدورى بىلەن موڭغۇل ئېگىزلىكىنىڭ جەنۇبىي قىسمىدىكى قۇرغاق جايلارنى گۈل - گۈلىستاندەك يايلاققا ئايلاندۇرغان. ئەمما، 15 - ئەسىردىن بۇيان بۇ رايوننىڭ تەبىئىتىنىڭ قۇملۇقلىشىشى،

قۇرغاقلىشىشىغا ئەگىشىپ دەريا سۈيى زور دەرىجىدە ئازىيىپ،
 ئۆزگىرىپ كەتتى. 20 - ئەسىرگە كەلگەندە 1992 - يىلىدىن
 باشلاپ خېيخېي دەرياسىنىڭ سۈيى ھەر يىلى كۆپىنچە ۋاقىتلاردا
 ئۈزۈلۈپ قالدىغان بولۇپ قالدى. كۆلىمى 720 كىۋادرات
 كىلومېتىر كېلىدىغان جۇيەنخەي كۆلىمۇ قۇرۇپ كەتتى.
 جۇيەنخەي بوستانلىقىمۇ غايىب بولدى. ھەتتا 20 - ئەسىرنىڭ
 40 - يىللىرىدا خېيخېي دەرياسىدىن جۇيەنخەي ۋادىسىغىچە
 بولغان ئارىلىقتا كۆلىمى بىرەر مىڭ چاقىرىمدىن ئاشىدىغان
 چوڭ تەبىئىي ئورمانلىقلار، ئېگىزلىكى ئون چىدىن ئاشىدىغان
 يۇلغۇنلار، بولۇق ئۆسكەن چىغلىقلار، بىپايان قومۇشلۇقلار بار
 ئىدى. 20 - ئەسىرنىڭ ئوتتۇرىلىرىدىن كېيىن بۇلارنىڭ
 ھەممىسى غايىب بولدى. پەقەت كېيىنكى ئەۋلادلارغا خېيخېي
 دەرياسىنىڭ ئۆتمۈشتىكى شانلىق تارىخىنى بايان قىلىپ پارچە -
 پارچە ئاقشۇل قۇملۇقلار، تۆپىلىكلەر قالدى. ھازىر بۇ يەردە ھەر
 يىلى ئەتىياز پەسلىدە چاڭ - توزانلىق قاتتىق بوران ئاسمان -
 زېمىننى قاپلاپ، بارغانسېرى خارابىلىشىۋاتقان بۇ ماكانغا ھۇجۇم
 قىلىدىغان بولۇپ قالدى. چىلان تاغىنىڭ جەنۇبىي - شىمالىي
 باغرىلىرىدىكى ئۇشياۋلىڭ، دابەشەن تېغىدىن باشلىنىپ غەربكە
 قاراپ سوزۇلغان پايانسىز ئورمانلىقلار غايىب بولدى،
 چىلان تاغىنىڭ كىندىك رايونلىرىدىكى يولۋاسلار غايىب بولدى،
 چىلان تاغ باغرىدىكى توپ - توپ ياۋا كالا، قۇلانلار غايىب بولدى،
 جەرەن، ئارقار، ئاقتۇمشۇق بۇغا، دەريا بۇغىسى، يىلپىز
 قاتارلىقلارمۇ 20 - ئەسىرنىڭ ئوتتۇرىلىرىدىن كېيىن كەمدىن -
 كەم ئۇچرايدىغان بولۇپ قالدى. مەسىلەن، 19 - ئەسىرنىڭ 60 -
 يىللىرىدا چىلان تاغىنىڭ كىندىك رايونلىرىدا يولۋاسنى
 ئۇچراتقىلى بولاتتى. 19 - ئەسىرنىڭ ئاخىرىدىن بۇيان ھېچكىم
 يولۋاسنى ئۇچراتمىغان. مەسىلەن، 16 - ئەسىردىن 18 -
 ئەسىرگىچە بولغان ئارىلىقتا سېرىق ئۇيغۇرلار چارۋىلىرىنى

باقىدىغان يۈمۈشەن تېغى مەنزىرىسى شۇنچە چىرايلىق، كۆز يەتكۈسىز بۈك - باراقسان ئورمان قاپلىغان، ياۋايى ھايۋانلار توپ - توپ يۈرۈيدىغان مۇنبەتلىك ئوتلاق ئىدى. بىرقانچە يۈز يىللاردىن بۇيان، ھەريىلى ياز پەسلىدە خېشى كارىدورى ئەتراپىدىكى كىشىلەر بۇ يەرگە كېلىپ ياغاچ كېسىدىغان ئوۋ ئوۋلايدىغانىدى. ئەمدىلىكتە بۇ يەر ئاساسىي جەھەتتىن ئۈنۈمسىز، ئورمىنىنىڭمۇ تايىنى يوق قاقاس تاغقا ئايلاندى. چىلان تاغقا ياغاچ كەسكىلى كېلىدىغان ھەممە كىشى يازدا كېلىپ ياغاچ كېسەتتى. كۆز بولۇپ سۇ تاشقاندا، كەسكەن ياغاچلىرىنى سۇدا ئېقىتىپ گەنجۇ، سۇجۇ، لياجۇلارغا ۋە باشقا يۇرتلارغا ئەكىتەتتى. يەنە مەسىلەن، سېرىق ئۇيغۇرلارنىڭ مىڭخەي لىيەنخۇا ئەتراپىدىكى چىغلىق ۋە قومۇشلۇق يايلىقى ناھايىتى مەشھۇر ئىدى، بۇ ھەممىلا يەردە توپ - توپ جەرەن ئۇچراتقىلى بولىدىغان كاتتا يايلاق ئىدى. ھازىر بىر پارچە تار، ئۈنۈمسىز، قۇم باسقان قاقاس چۆلگە ئايلاندى.

بىرنەچچە يۈز يىلدىن بۇيانقى ئالدىراقسانلىق بىلەن يولغا قويۇلغان يېڭى تېرىقچىلىق چىلان تاغ ئەتراپىدىكى نۇرغۇن يەرلەرنىڭ كۈچىنى خورىتىپ ھالسىزلىنىدۇرۇپ قويدى. تۇپراق تەركىبى توغرىسىدا نەق مەيداندا ھېچقانداق تەكشۈرۈش ئېلىپ بارمىغان ئەھۋالدا، ۋەيران قىلىش خاراكتېرىدىكى قارىغۇلارچە بوز يەر ئېچىپ تېرىقچىلىق قىلغىلى بولمايدىغان يەر ۋە ئوتلاق ئىدى. چۈنكى، ئۇ يەرلەرنىڭ تۇپرىقى تېرىقچىلىق قىلىشقا باب كەلمەيتتى. ئاچقاندىن كېيىن، سۇ ۋە تۇپراقنىڭ ئېقىپ كېتىشى ناھايىتى ئېغىر بولدى. بوران ھەر كۈنى ئۈستۈنكى بىر قەۋەت بوش تۇپراقنى ئۇچۇرۇپ كەتكەچكە، ئۇ يەرلەر ئاستا - ئاستا قۇملۇققا ئايلاندى. نادان، بىلىمسىز كىشىلەر يايلاقلارنى ھامان بوز يەر، چارۋىچىلىق رايونلىرىنى بوز يەر ئۆزلەشتۈرىدىغان رايون، دەپ قارىدى.

چىلان تاغ رايونىنىڭ يېقىنقى زاماندىكى ئومۇمىي تەبىئىي ئەھۋالى يۇقىرىقىلاردىن ئىبارەت.

چىلان تاغ ئۇزاق تارىخىي تەرەققىيات جەريانىدا كۆچمەن چارۋىچى مىللەتلەر تىرىكچىلىك قىلىدىغان بىر سەھنە بولغانىدى. ئۇنىڭ جەنۇب ۋە شىمالىي تەرەپلىرى بىپايان يايلاق ئىدى. يېقىنقى زامانلاردىن بۇيان، دۆلىتىمىزنىڭ ۋە چەت ئەللەرنىڭ ئارخېئولوگىيە ئالىملىرى چىلان تاغ رايونىدىن قەدىمكى زامان كۆچمەن چارۋىچىلىرىغا ئائىت نۇرغۇن يادىكارلىقلارنى تاپتى. بۇ يادىكارلىقلار ئاساسەن چىلان تاغنىڭ ساراتالا يايلىقىنىڭ غەربى، ساندەن، مېنلى، سۈنەن، جىۋچۈەن، سۈيى، ئاقساي، يۈمپىن ئەتراپلىرىغا تارقالغان. كىشىلەر بۇلارنى «ئوتتا كۆيۈشتىن ھاسىل بولغان جىلغا تىپىدىكى مەدەنىيەت» دەپ ئاتاشتى.

بۇنداق مەدەنىيەت شارائىتىدىكى چارۋىچىلىق ئىشلەپچىقىرىشى ناھايىتى تەرەققىي قىلغانىدى. قېزىۋېلىنغان يادىكارلىقلار ئىچىدە ئۆي ھايۋانلىرىنىڭ ئۈستىخانلىرى، ئۈستىخاندىن ياسالغان ئىشلەپچىقىرىش قوراللىرى، قىزىل مىس، بىرونزا قاچا - قۇچىلار بار، كاربون 14 ئارقىلىق تەكشۈرۈپ ئېنىقلىنىشىچە، بۇنداق كۆچمەن چارۋىچىلىقنىڭ مەۋجۇت بولغان دەۋرى تەخمىنەن مىلادىيە 1640 - 1693 - يىللىرى ئارىلىقىغا توغرا كېلىدىكەن، يەنى بۇنىڭدىن 3500 - 5000 - يىللار بۇرۇن ئىكەن. تارىخىي خاتىرىلەر ۋە ئارخېئولوگىيەلىك تېپىلمىلار بۇنى تولۇق ئىسپاتلىدى. بۇ رايون مىلادىيەدىن 5 - ئەسىردىن بۇرۇن قۇللۇق جەمئىيەتكە قەدەم قويغان. «ئوتتا كۆيۈشتىن ھاسىل بولغان جىلغا تىپىدىكى مەدەنىيەت» يۈمپىن ئەتراپىدىكى ئوتتا كۆيۈشتىن ھاسىل بولغان جىلغا خارابىسى ئاساس قىلىنىپ شۇنداق ئاتالغان.

چىلان تاغنىڭ شىمالىي باغرىدىكى تار ۋە ئۇزۇن خېشى

كارىدورى — خەن سۇلالىسىدىن بۇيانقى ئوتتۇرا تۈزلەڭلىك فېئودال سۇلالىلىرىنىڭ كارىدورنىڭ جەنۇبى ۋە شىمالىدىكى كۆچمەن چارۋىچىلارنىڭ ئۆزئارا بىرلىشىشىنى توسۇيدىغان سېپىلى، شۇنداقلا ئوتتۇرا تۈزلەڭلىك يولىدۇر. ئەمما، چىلان تاغ خېشى كارىدورنى ئەڭ بالدۇر ئاچقان، گۈللەندۈرگەنلەر يۇغۇرلارنىڭ يىراق ئاتا - بوۋىلىرى — ھۇنلاردۇر. ھۇنلار ئىقتىدارلىق، ئەقىل - پاراسەتلىك كىشىلەردۇر. ئۇلار باتۇر، قورقماس، جەڭگىۋار ئەزىمەتلەردۇر. ئۇلارنىڭ مەجەزى چۈس بولۇپ، زوراۋانلاردىن، جاپا - مۇشەققەتتىن قورقمايتتى. ئۇلار ئۆزلىرىنىڭ مىللىتىنى مەدەنىيەتلىك دەۋرگە ئۆتكۈزۈپلا قالماي، بەلكى دەسلەپكى پارلاق كۆچمەن چارۋىچىلىق مەدەنىيىتىنى بەرپا قىلغان. ئۇلار پۈتۈن ئاسىيا - ياۋروپا يايلاق كۆچمەن چارۋىچىلىق مەدەنىيىتىنىڭ ئاساسچىسىدۇر. چىلان تاغ رايونىدا ھۇنلاردىن كېيىن بىر - بىرىگە ئۆلىشىپ جۇرچانلار، تۈركلەر، ئۇيغۇرلار، خەنزۇلار، تاڭغۇتلار، موڭغۇللار بولغان. ئۇلار بىرسىنىڭ كەينىدىن بىرسى ئۆلىشىپ كەلگەن - يۈ، يەنە ئالدىراپ - تېنەپ كېتىشكەن.

سېرىق ئۇيغۇر مىللىتى توغرىسىدا مەن شۇنى يەنە بىر قېتىم ئەسكەرتىپ ئۆتمەنكى، ئاسىيا - ياۋروپا يايلاقلىرىدا ئۆزلىرىنى «يۇغۇر» دەپ ئاتايدىغان مىللەتلەردىن ياكى قەبىلىلەردىن بىرقانچىسى بار. مەن بۇ يەردە تىلغا ئېلىۋاتقان سېرىق ئۇيغۇرلار پەقەت چىلان تاغ باغرىدا كۆچمەن چارۋىچىلىق بىلەن شۇغۇللىنىدىغان سېرىق ئۇيغۇرلارنىلا، يەنى خەنزۇچىدا (裕固) دەپ ئاتىلىدىغان كىشىلەرنىلا كۆرسىتىدۇ. يۇغۇر دېگەن بۇ ئىسىم تارىختا بىر سىياسىي ئىسىم ئىدى. ئۇنىڭ مەزمۇنى زامان - ماكانغا بېقىپ ئۆزگىرىپ تۇرغان. سېرىق ئۇيغۇرلار مانا مۇشۇ كۆپ ئىرقلىق قەدىمكى زامان ئۇيغۇر ئىتتىپاقىدىن كېلىپ چىققان.

400 يىلنىڭ ئالدىدا، سېرىق ئۇيغۇرلارنىڭ ئەجدادلىرى

بىرخىل تەشئالىق، غېربىلىق ئىلكىدە، بۇ ماكانغا كېلىپ، چىلانئاغنىڭ قوبۇق ئورمانلىقلىرىدا، چىملىقلىرىدا يېڭى تۇرمۇشنى باشلىغانىدى. گەرچە ئۇلار تۈركىي تىلى ۋە موڭغۇل تىلىنى قوللىنىدىغان مىللەتلەردىن بۆلۈنۈپ چىققان بىر ئالاھىدە قوۋوم بولۇش سۈپىتى بىلەن ئايرىم بىر مىللەت بولۇپ شەكىللەنگەن بولسىمۇ، لېكىن تارىخنىڭ مۇقەررەر قانۇنىيىتىدىن ئىبارەت بۇ رىشتە ئۇلارنى باشقا كۆچمەن چارۋىچى مىللەتلەر بىلەن چەمبەرچاس باغلىۋەتكەن. ئۇلار بىر - بىرىنى تولۇقلىغان، بىرىنىڭ تەسىرى يەنە بىرىگە سىڭگەن. يىراق قەدىمكى زاماندا ئېفىئالىتلار، ھۇنلار بولغان، كېيىن تۈركلەر، موڭغۇللار بوپتۇ. يېقىنقى زاماننىڭ مۇشۇ ئەسىرىدىن بۇيان سېرىق ئۇيغۇرلار ئەتراپىدىكى تاڭغۇتلار (زاڭزۇلار) كۈندىن - كۈنگە كۆپەيگەن، ئۇنىڭ ئۈستىگە سېرىق ئۇيغۇرلار بۇددادىنىغا ئېتىقاد قىلىدىغان بولغاچقا، تاڭغۇتلار بىلەن ناھايىتى قوبۇق مۇناسىۋەتتە بولغان. سېرىق ئۇيغۇرلارنىڭ تارىخى - كۆچمەن چارۋىچىلارنىڭ تارىخىدۇر. شۇڭا، سېرىق ئۇيغۇرلارنىڭ ئۆرپ - ئادەتلىرى ھەرگىزمۇ ئەزەلدىن بار ئىجتىمائىي ئىقتىسادنىڭ ئىنكاسى ئەمەس، ئۇنىڭغا باشقا ئۇرۇقلارنىڭ ئامىللىرى سىڭگەن، قەدىمكى زامان موڭغۇللىرىدىن ۋە قەدىمكى زامان تۈركلىرىدىن يىلتىز تارتقان، سېرىق ئۇيغۇرلاردا ھەم تۈركلەرنىڭ، ھەم موڭغۇللارنىڭ ئۆرپ - ئادەتلىرىنىڭ تەسىرى بار، ھەم تاڭغۇتلارنىڭكىگە ئوخشاپ كېتىدىغان تەرەپلىرىمۇ بار. شۇنداق دېيىشكىمۇ بولىدۇكى، مەيلى ئۇيغۇرلار بولسۇن، ياكى موڭغۇللار بولسۇن، ئۇلار بىردەك سېرىق ئۇيغۇرلار بىلەن بىر ئۇرۇق، بىر ئەجدادتىن كېلىپ چىققان باشقا - باشقا مىللەتلەردۇر. قەدىمكى زاماندا ئۇلار ھەقىقەتەن بىرلىككە كەلگەن خەلق بولۇپ ئۆيۈشقانىكەن. لېكىن، بۇ بىرلىككە كەلگەن خەلق كېيىن بۆلۈنۈپ كەتكەن، تالاي ئەسىرلەردىن بۇيان سېرىق ئۇيغۇرلار، ئۇيغۇرلار ۋە

موڭغۇللارنىڭ تۇرمۇشى، ئۆرپ - ئادىتى، تىلى بىر - بىرىگە
ئوخشىمايدىغان يۆنىلىشىگە قاراپ تەرەققىي قىلغان. تارىخىي
پاكت مانا مۇشۇنداق ، خالاس.

سېرىق ئۇيغۇرلارنىڭ ئاساسەن تاڭغۇت، موڭغۇل قاتارلىق
كۆچمەن چارۋىچى مىللەتلەرنىڭكىگە ئوخشايدىغان قەدىمكىلەر
مەدەنىيەتكە (گېسار قاغان) دەيدىغان داستانى بار، يەنە
ئالەمنىڭ يارىلىش تارىخى بايان قىلىنغان (شاشتىر) دەيدىغان
مەشھۇر رىۋايەت خاراكتېرلىك داستانى بار. يەنە ساناپ
تۈگەتكىلىك بولمايدىغان خەلق ناخشىلىرى، ئاجايىپ - غارايىپ
ھېكايىلەر بار. بۇلاردا كۆپىنچە ئالەمنىڭ يارىلىشى، كۆچمەن
چارۋىچىلىق، ئوۋ ئوۋلاش، جەڭ، كۆچۈش ۋە ھاراق - شاراب
زىياپىتى قاتارلىق تۇرمۇشقا ئائىت مەزمۇنلار بايان قىلىنغان.
ئادەم بىلەن ئادەم، ئادەم بىلەن تەبىئەت ئوتتۇرىسىدىكى كۈرەشنى
ئەكس ئەتكۈزىدىغان ئوبرازلار بۇ كۆچمەن چارۋىچى مىللەتنىڭ
تۇرمۇش ئالاھىدىلىكىنى ھەقىقىي نامايان قىلىپ، ئۇلارنىڭ
سەنئەتكە بولغان ساپ ھېسسىياتىنى يۈكسەك دەرىجىدە ئىپادىلەپ
بەرگەن، ئۇلار ئۆزلىرىنىڭ ئىرادىسىنى سەنئەتلىك ئۇسلۇب
بىلەن زوراۋانلاردىن، جاپا - مۇشەققەتتىن قورقمايدىغان
ئىپادىلەپ بەرگەن ھەم كىشىلەرنى بۇنداق قەيسەر روھنى مەڭگۈ
ساقلاپ قېلىشقا رىغبەتلەندۈرگەن. مانا بۇلار ھېلىقى بېشىغا بۆك
كىيىپ، بېلىگە كەڭ كەمەر تاقىۋالغان، ساز چېلىپ نەزم
ئېيتىشىۋاتقان، ساپان بىلەن يەر ئاغدۇرۇۋاتقان، دەستىگاھ
ئالدىدا ئولتۇرۇپ بۆز توقۇۋاتقان تىپتىنچ كۆرۈنۈش بىلەن
تۈپتىن ئوخشىمايدىغان مەدەنىيەت پەرقى ۋە بىر - بىرىگە
تۈپتىن ئوخشىمايدىغان تىرىكچىلىك ئۇسلۇبىدۇر. سېرىق
ئۇيغۇرلار كۆچمەن چارۋىچىلىق تۇرمۇشىغا پىششىق ۋە ئۈنى
قىزغىن سۆيىدۇ، سېرىق ئۇيغۇرلارنىڭ گەپ - سۆزى مېڭىش -
تۇرۇشىدا ئاسيا - ياۋروپا يايلاقلىرىدىكى بۈيۈك كۆچمەن
چارۋىچىلار قوۋمىنىڭ چوڭ سۈپەت ، ئالىجاناب، مەردانە

خاراكتېرى يەنىلا ئىپادىلىنىپ تۇرىدۇ. ھەقىقىي سېرىق ئۇيغۇرلار ھەم ناخشا - ئۇسسۇل ھەۋەسكارلىرىدۇر. ھەرقاندىكى بىمالال بىرەر ناخشا ئېيتىپ بېرەلەيدۇ، ھەممىسى مۇزىكىنىڭ پەيزىدىن ھۇزۇللىنالايدۇ. ئۇلارنىڭ ناخشا - مۇزىكا تۇرمۇشى قوشنا مىللەتلەرنىڭكىدىن مول ۋە رەڭدار. ئۇلارنىڭ ياڭراق ناخشا سەنئىتى چىلانئاغدىكى ئورمانلىقلاردا، بىپايان دالالاردا ۋە بەھەيۋەت تاغلاردا ياڭراپ تۇرىدۇ.

ئۇلارنىڭ قەدىمكى خەلق ناخشىلىرىنىڭ كىشىنى ھاياجانلاندىرىدىغان قايغۇلۇق مېلودىيەسى، چوڭقۇر مەنىلىك نەزىملىرى كىشىلەرگە شۇنى ھەقىقىي چۈشەندۈردىكى، خەلق (مەلۇم بىر مىللەت گەمەس) تالاي ئازاب - ئوقۇبەتلەرنى بېشىدىن كەچۈرگەن، تارىختىكى ئازاب - ئوقۇبەت ئەنە شۇ مۇڭلۇق ناخشىدىن ئىبارەتتۇر.

شۇنىڭ بىلەن بىر ۋاقىتتا، ئۇلارنىڭ قەدىمكى زامان خەلق ناخشىلىرى كۆچمەن چارۋىچىلارنىڭ قەھرىمانلىق دەۋرى بەربات بولغان چاغدىكى قايغۇ - ھەسرەتنى ئەڭ تولۇق ئىپادىلەپ بېرەلەيدۇ، دەپ قارىلىدۇ. ئۇلار قەدىمكى زاماندىكى ئالاھىدە مەنزىرىلەرنى شۇنچە قەدىرلەيدۇ، قەدىمكى زاماندىكى شان - شۆھرەتنى ئېسىدە چىڭ ساقلايدۇ. سەلتەنەتلىك چارۋىچىلىق ھاياتىنى سېغىنىدىغان كۆڭلىنى ئىزھار قىلىش ئۈچۈن، بۇلارنى ئادەمنىڭ ئىشەنگۈسى كەلمەيدىغان دەرىجىدە مۇكەممەل ساقلايدۇ. بىپايان ئورمانلىق ۋە ئېگىز تاغلارنى چىمىلىدىق قىلغان چىلانئاغنىڭ كىنىدىكىكى ئوتلاقلاردا چارۋىچىلار ئارىسىدا، ئۆتكەن ئىشلارنى تولاراق ئەسلىيدىغان بوۋاي - مومايلار ئارىسىدا، قەھرىمانلار، قاغانلار توغرىسىدىكى رىۋايەتلەر دائىم سۆزلىنىپ تۇرىدۇ. بوغداخان (باتۇر تەڭرىقۇت)، چىڭگىزخان، ئارسلانخان، تۆمۈرخان، غالدان، بوشۇقتۇرخان، گېسارخان، جاڭغىر، دالاي قۇنتەيجى، باتۇر قۇنتەيجى، ئامۇرسانا... قاتارلىق ھەقىقىي باتۇرلارمۇ بار، توقۇلغان باتۇرلارمۇ بار، سېرىق

ئۇيغۇرلار بىلەن زىچ باغلىنىشلىق قاغانلارمۇ بار، سېرىق ئۇيغۇرلارغا ناھايىتى يىراق، يات قوۋملارنىڭ باتۇرلىرىمۇ بار. كۆچمەن چارۋىچىلىق تۇرمۇشىدىكى بوش ۋاقىتلاردا، سېرىق ئۇيغۇر چارۋىچىلار ئانا - بوۋىلىرى سۆزلەپ بەرگەن، ئەۋلادتىن - ئەۋلادقا داۋاملىشىپ كېلىۋاتقان ھېكايىلەرنى ناھايىتى ئىشتىياق بىلەن ئېيتىشىدۇ.

سېرىق ئۇيغۇرلار ئەسلىي زاتىنى سۈرۈشتۈرۈشكە ناھايىتى قىزىقىدۇ، ئەجدادلىرىنىڭ ئاسىيا - ياۋروپا يايلاقلىرىدىكى كەچۈرمىشلىرىنى ھېكايە قىلىشقا ئامراق. بۇ نۇقتىدا، ئۇلار ياۋروپا يايلاقلىرىنىڭ غەربىي قىسمىدىكى فىنلاندىيە بىلەن مازارلارغا تولمۇ ئوخشايدۇ. سېرىق ئۇيغۇر چارۋىچىلىرى ۋە ئالىملىرى ئاسىيا - ياۋروپا يايلاقلىرىدىكى كۆچمەن چارۋىچى قېرىنداشلىرىنى ۋە ئۇلارنىڭ تارىخىنى بىلىشنى ناھايىتى ئارزۇ قىلىدۇ. ئۇلار ئۆزلىرىنىڭ ئانا يۇرتىغا ئاسىيلىق قىلغان كىشىلەرنىڭ قانداق قىياپەتتە ئىكەنلىكىنى تەسەۋۋۇر قىلىشقا ئامالسىز.

دەرۋەقە، كۆچمەن چارۋىچىلار ئەنئەنىۋى مەدەنىيىتى ۋە تۇرمۇش ئادەتلىرى سېرىق ئۇيغۇلار ئارىسىدا غايىب بولدى. چۈنكى، ھەرقانداق مەدەنىيەت، ئۆرپ - ئادەت ئۆزى مەۋجۇت بولۇپ تۇرغان ئىجتىمائىي تۇرمۇش مۇھىتىدا يىلتىز تارتقان بولىدۇ. ئەگەر ئۇ بۇ مۇھىتتىن ئايرىلىدىكەن، شۇبھىسىزكى ئۆزگىرىدۇ ۋە يوقىلىدۇ. سېرىق ئۇيغۇرلار شەرقتىن يىراق چىلانئاغدىن ئىبارەت بۇ كۆچمەن چارۋىچىلىق مەدەنىيىتىنىڭ «يېتىم ئارىلى» غا كۆچۈپ كەلگەندىن كېيىن، ئۇلارنىڭ نۇرغۇن ئەنئەنىۋى مەدەنىيىتى ۋە تۇرمۇش ئۆرپ - ئادەتلىرى تەبىئىي ھالدا يوقالدى.

بىرنەچچە ئەسىرلەردىن بۇيان، سېرىق ئۇيغۇرلارغا مەۋجۇت بولۇپ تۇرۇش ئىمكانىيىتى ئاتا قىلغان چىلانئاغ سۈيى ئەلۋەك، ئوت - چۆپى مول، ئورمانلار تەرەپ - تەرەپكە سوزۇلغان،

نۇپرىقى بوش، ھاۋاسى سالقىن بىر جاي . ئۇنىڭ سوغۇق ھاۋاسى سېرىق ئۇيغۇرلارغا مۇئەييەن مەنئى جىسمانى كۈچ - قۇۋۋەت بەرگەن. ئۇلار بۇ كۈچ - قۇۋۋەت بىلەن ئۇرۇش، ۋابا، ئاچارچىلىق يىللىرىدىمۇ ئۆزلىرىنىڭ مەۋجۇتلۇقىنى ساقلاپ قالغان ھەم ئەجدادلىرىنىڭ ئاسىيا - ياۋروپا يايلاقلىرىدا ئەركىن كېزىپ يۈرگەن چاغلاردىكى ھۆرلۈك شىجائەتنى بارتۇرلۇق بىلەن ساقلاپ قالغان. ئەھدىگە ئەمەل قىلىش شان - شەرەپنى قەدىرلەش خاراكتېرىنى ساقلاپ قالغان ئۇلار غۇرۇرلۇق باتۇر بىر قوۋمدۇر. ئۇلار چىلانئاغدىن ئىبارەت بۇ ئۆزگىچە ھەم ئۇلۇغۋار تاغلىق ماكاندا كۆچمەن چارۋىچىلىق بىلەن ياشاپ كەلدى. شەرقتىن غەربكىچە بۇ بىر بىپايان تاغلىق ئوتلاق ، ھاۋاسى سوغۇق، لېكىن نەمخۇش، يامغۇر تولا ياغىدۇ. يىللىق كۈن نۇرىنىڭ چۈشۈش ۋاقتى ۋە قىروۋسىز مەزگىلى قىسقا، چارۋىچىلىققا ناھايىتى باب بىر جاي. چىلانئاغنىڭ كىندىك رايونىدىكى شامال تەگمەيدىغان، كۈن نۇرى ئوبدان چۈشىدىغان پاكار تاغلىق جايلاردا قىشتا قار ناھايىتى ئاز ياغىدۇ. ئادەتتە ئوت - چۆپنى پۈتۈنلەي كۆمۈۋېتەلمەيدۇ. بۇ جايلار ئەڭ ياخشى قىشلىق يايلاق ھېسابلىنىدۇ. ياز پەسلىدە، ئۇلار چارۋىلىرىنى يەر ئۈستى تۈزۈلۈشى بىرقەدەر ئېگىز ھاۋاسى سالقىن، چىملىق تاغلارغا ئېلىپ بېرىپ باقىدۇ ياكى چىلانئاغنىڭ تەسكەي تەرىپىدىكى جىلغىلارنى يازلىق بارگاھ قىلىپ، يىللىق ئەڭ شاد - خۇراملىق كۆڭۈللۈك پەسلىنى مۇشۇ جايلاردا ئۆتكۈزىدۇ. سېرىق ئۇيغۇرلار تاغ قىرلىرى ۋە تۈزلەڭلىكلەردە ئات چاپتۇرغاندا، چېپىۋاتقاندا ئەمەس، بەلكى ئۇچۇۋاتقاندا كۆرۈنىدۇ. گاھدا ئۇلار تاغ چوققىلىرىغا ياماشسا، گاھدا تاغدىن ئۇچقاندا كۆرۈنىدۇ. ھازىرقى زامان كىشىلىرىنىڭ بۇ ئېگىز تاغلارغا پۈت - قولىنى تەڭ ئىشقا سېلىپمۇ چىقمىقى تەس. ئۇلارنىڭ بىر يارىدار بولغان كۆكمەتنى تۇتۇش ئۈچۈن تىك يارلاردىن ئاتلىق ئۇچقاندا كۆرۈنۈپ كېتىۋاتقانلىقىنى ئۆز كۆزۈم بىلەن كۆپ قېتىم

كۆرگەن.

ئۆتمۈشتە سېرىق ئۇيغۇر ئوۋچىلىرى ئوقيا ۋە ئوۋ مىلتىقى قارا مىلتىق ئىشلەتكەنكەن. چۈنكى، ئۇلار پورۇخ ياساشنى بىلەتتى. ئۆتۈك تىكلەيتتى. چوڭ ياغاچ چېلەك چاپلايتتى. چويۇن قازان، قايچا، چەكمەن توقۇيدىغان ياغاچ دەستىگاھ، تېرە تولۇم، يۇڭ تاغار، ئېگەر ئېڭىرچاق، توقۇم يۈگەن تاسما، ئارغامچا، كالا مۇڭگۈزى ناسۋا، مىس ھاراق چەينىكى، ياغاچ چۆچەك، قاشتېشى جام قاتارلىقلارنى ياسىيالايتتى. ئاياللىرى قېتىق ئويۇتۇش، سېرىق ماي ئايرىش، چەكمەن توقۇش، كىگىز بېسىش، كىيىم تىكىش، يۇڭ يىپ ئېشىش، چېدىر كىگىز تىكىش، تېرىدىن تىكىلىدىغان نەرسىلەرنى تىكىش قاتارلىق ئائىلىۋى قول ھۈنەرۋەنچىلىك بىلەن شۇغۇللىناتتى.

بۇرۇن سېرىق ئۇيغۇرلارنىڭ ئەرلىرى ئاققۇپۇرۇق، ئېلىك، بۇغا، جەرەن، كۆكمەت، يىلپىز، ئارقار، ياۋا كالا، قۇلان، ئۇلار قاتارلىقلارنى ئوۋلايتتى. تۈلكە ئۇچراپ قالسا، تۇماق تىكىپ كىيىدىغان چىرايلىق تېرىسنى تېشىپ قويماسلىق ئۈچۈن ھەرگىز مىلتىق بىلەن ئاتماستىن ئات بىلەن قوغلاپ تۇتاتتى. ئەگەر بىر سېرىق ئۇيغۇر ئوۋچى ھىيلە - مېكىر ئىشلىتىپ ئورا كولاپ، كېچىدە ئۇنىڭغا چۈشۈپ قالغان تۈلكىنى تۇتقىنىنى كۆرسە ئۇنى مازاق قىلىپ كۈلۈشەتتى. سېرىق ئۇيغۇرلار ئوۋ ئوۋلىغاندىمۇ سەمىيلىك بىلەن ئىش قىلاتتى، ساختىلىق قىلمايتتى. بۇرۇن ئۇلار ئوۋ ئوۋلىغاندا پىلانلىق ئىش قىلاتتى. بىر قاتار پەرزىلەرگە ئەمەل قىلاتتى، ھەرگىز قالايمىقان ئۆلتۈرمەيتتى. ئۇرغاش ھايۋانلارنىلا ئەمەس، ھەتتا ئۇرغاش بۇرىنى ئۆلتۈرۈشنىمۇ چەكلەيتتى. ئېغىر يارىدار بولغان ھايۋانلارنى قويۇۋېتىشنى يامان كۆرەتتى. ئۇلار ئوۋنى بەزىدە ئۆزى يالغۇز ئوۋلايتتى، بەزىدە كولىپكىتىپ قورشاپ ئوۋلايتتى. تاكى مۇشۇ ئەسىرنىڭ 50 - يىللىرىغىچە ئون نەچچە ئادەم ياكى بىرقانچە ئون ئادەم قورشاپ ئوۋ ئوۋلايدىغان پائالىيەتلەر

داۋاملىشىپ تۇرغان، سېرىق ئۇيغۇرلار ئوۋ ئوۋلاشمۇ تىرىكچىلىكنىڭ بىرخىل يولى، شۇنداقلا كاتتا ئويۇن - تاماشا، دەپ قارايدۇ. ئەرلەر ئوۋ ئوۋلىغاندا بىرخىل ئاجايىپ شاد - خۇراملىقتىن، كۆڭۈللۈك تۇرمۇش لەززىتىدىن ھۇزۇرلىناتتى. باشقا كۆچمەن چارۋىچىلارغا ئوخشاش سېرىق ئۇيغۇرلارمۇ ئېكولوگىيەلىك تەڭپۇڭلۇقنى ساقلاشقا بۇرۇندىلا ئەھمىيەت بېرىپ كەلگەنىدى. ئۇلار بارلىق جانلىقلارنى قەدىرلەيدۇ. ئۆتمۈشتە ئۇلار يەرنى قالايمىقان كولاشنى، دەل - دەرەخلەرنى قالايمىقان كېسىشنى چوڭ گۇناھ، كىم يەرنى قالايمىقان كولىسا، دەل - دەرەخلەرنى قالايمىقان كەسسە، ئۇ جەزمەن ئۇنىڭ دەردىنى تارتىدۇ، دەپ قارايتتى. سېرىق ئۇيغۇرلار ئادەتتە ئەتىياز، ياز پەسىللىرىدە، بولۇپمۇ ئەتىيازدا كەڭ كۆلەملىك ئوۋ ئوۋلىمايتتى. ئۇلار ئەتىياز زېمىن ھامىلىدار بولىدىغان مەۋسۈم، جىمى ھايۋانلار توي قىلىدىغان مەۋسۈم دەپ بىلەتتى. كىشىلەرنىڭ ئورمانلىققا بېرىپ ئوۋ ئوۋلاپ، تاغ ئىلاھىنى چۆچۈتۈپ، زېمىننىڭ ھامىلىغا، ھايۋانلارنىڭ تويىغا دەخلى يەتكۈزمەڭلار، بولمىسا يامان ئاقىۋەتكە قالىسىلەر دەپ ئاگاھلاندۇرۇپ تۇراتتى. بۇ رىۋايەتنىڭ ئەھمىيىتى شۇنىڭدىن ئىبارەتكى، كىشىلەرگە ئەتىيازدا بۈيۈك تەبىئەت دۇنياسىدىكى تۈرلۈك جانلىقلارنىڭ ئاپىرىدە بولۇپ، ئۆسۈپ يېتىلىشىگە دەخلى يەتكۈزمەسلىكىنى ئەسكەرتىشتىن ئىبارەتتۇر. پەقەت كۈز بولغاندىلا ئەرلەرنىڭ ھەممىسى ئوۋ ئوۋلاشقا چىقاتتى. بەزىدە توپتوغرا بىر ئايدىن ئارتۇق ۋاقىت ئوۋ ئوۋلاپ، قىشتا يەيدىغان گۆش - ياغنى تەييارلىۋالاتتى. چىلان تاغنىڭ كىندىك رايونىدىكى ئېگىز تاغلاردا، ئوۋچىلار كۈنبويى ئورمانلىق ئىچىدە ئوۋ ئوۋلايتتى. قۇشلارنىڭ سايرىشى، ھايۋانلارنىڭ ھۆر كىرىشى، دەرەخ يوپۇرماقلىرىنىڭ شىلدىرلىشى تىك ياردىكى ئاپپاق بۇلۇتلارنىڭ سۈرۈلگەن ئاۋازىغا تەڭكەش بولۇپ، ئۇلۇغۋار تەبىئەت ۋە رىۋايەتلەردە قەيت قىلىنىدىغان ئاجايىپ مەنزىرە سېرىق

ئۇيغۇرلارنىڭ ئېغىر - بېسىق قەيسەر خاراكتېرىنى تاۋلىغان. مۇشۇ ئەسىرنىڭ ئوتتۇرىلىرىدىن كېيىن، قوشنا رايونلارنىڭ بوز يەر ئېچىپ تېرىقچىلىق قىلىشى، دەل - دەرەخلەرنى كېسىشى، قالايمىقان ئوۋ ئوۋلىشى تۈپەيلىدىن ئورمان بارغانسېرى ئازىيىپ كەتتى، ياۋايى ھايۋانلارمۇ كۆرۈنمەس بولۇپ قالدى. سېرىق ئۇيغۇرلارنىڭ ئوۋ ئوۋلايدىغان ئادىتى ئاستا - ئاستا يوقالدى. 80 - يىللاردىن بۇيان، ئوۋ ئوۋلايدىغان ئىشلار ناھايىتى ئاز ئۇچرايدىغان بولۇپ قالدى.

(3)

يېقىنقى زاماندىن بۇيان، پۈتۈن يەر شارىدا يۈز بەرگەن چوڭ داۋالغۇش جەريانىدا ئاپىرىدە بولغان يېڭى دۇنيادا، پۈتۈن دۇنيانىڭ ئىقتىسادىي ئەھۋالى، سىياسىي ۋەزىيىتى ۋە ئىدىئولوگىيە ساھەسىدىكى چوڭ ئۆزگىرىشلەر ۋەجدىن مىسلى كۆرۈلمىگەن ۋەزىيەت بارلىققا كەلدى. مەشھۇر ئاسىيا - ياۋروپا يايلاقلىرى بارا - بارا ئېكىنزالىققا، زاۋۇتلارغا، كان رايونلىرىغا ئايلاندى. كۆچمەن چارۋىچى مىللەتلەر زور دەرىجىدە ئازىيىپ كەتتى، ھەتتا يوقالدى. ساقلىنىپ قالغان پارچە - پۇرات چارۋىچىلىق رايونلىرىنىڭ كۆپچىلىكى قاقاس چۆلگە ئايلىنىپ، ئۇ جايلاردا ياشاش كۈندىن - كۈنگە مۇشكۈلەشتى. دۇنيا سانائەتلىشىش، زامانىۋىلىشىشقا قاراپ تەرەققىي قىلدى. تېرىقچى مىللەتلەر ۋە كۆچمەن چارۋىچى مىللەتلەر دېھقانچىلىقنى سانائەتلەشتۈرۈش، چارۋىچىلىقنى سانائەتلەشتۈرۈشكە قاراپ تەرەققىي قىلدى. پەن - تېخنىكا ئۇچقاندەك راۋاجلاندى. كۆچمەن چارۋىچىلىق مەدەنىيىتى ئاستا - ئاستا يوقالغىلى تۇردى. بىز كىشىنى چۆچۈتمىدىغان كىرىزىسقا تولغان، بىر - بىرىگە زىت دۇنيادا ياشاۋاتىمىز. ئەمما، كۆچمەن چارۋىچىلىق مەدەنىيىتى تېخى يوقالمىدى. مۇنەۋۋەر كۆچمەن

چارۋىچىلىق مەدەنىيىتى ھازىرقى زامان مەدەنىيىتى بىلەن يۇغۇرۇلۇشى، قوبۇل قىلىنىشى لازىم. بىز ئۇنىڭغا ئوبدان ۋارىسلىق قىلىشىمىز، ئۈزۈكسىز تېز ئۆزگىرىۋاتقان ئىجتىمائىي مۇھىت، ياشاش ئۇسۇلى ۋە تەپەككۈر ئۇسۇلىغا ماسلىشىشىمىز لازىم. پەقەت ئۆز مىللىتىنىڭ ئېسىل ئەنئەنىسىگە ۋە مۇنەۋۋەر مەدەنىيىتىگە تېخىمۇ ئوبدان ۋارىسلىق قىلغان ئاساستىلا، ئاندىن ئۆزلىرىنىڭ تۇرمۇشىنى تېخىمۇ ئوبدان ئىگىلىگىلى بولىدۇ، ئاندىن كىشىلەرنى ئوچقاندەك تېز ئۆزگىرىۋاتقان ئىجتىمائىي مۇھىتتا سەكرەشكە ئويغىتىشقا ۋە رىغبەتلەندۈرۈشكە بولىدۇ. ئاندىن ئىنسانلاردا ئۈمىد تۇغۇلىدۇ. قورقۇنچلۇق خەۋپ ئۆز مىللىتىنىڭ مۇنەۋۋەر مەدەنىيەت، ئەنئەنىسى، ئەخلاق پەزىلىتىدىن ۋاز كېچىشتىن كېلىپ چىقىدۇ. ئەخلاق مىزانىنىڭ يوقىلىشىدىن، مەنئى مەدەنىيەتنى چەكسىز كەمىستىشتىن كېلىپ چىقىدۇ.

قىرغىز يازغۇچىسى چىڭغىز ئايتماتوۋ «بورانلىق بېكەت» ناملىق روماندا «ماڭقۇرت» قۇللارنىڭ ئېچىنىشلىق ھېكايىسىنى بايان قىلغان. «ماڭقۇرت» نىڭ مەنىسى ھەممىنى ئۇنتۇپ قالىدىغان، ئەستە تۇتۇش ئىقتىدارىدىن پۈتۈنلەي مەھرۇم بولغان كىشىلەر دېگەنلىك ئىكەن. ئالتاي تىللىرىدا ھازىر ئۆز مىللىتىنى، ئانا يۇرتىنى ۋە تىلىنى ئۇنتۇپ قالغان مەنئى جەھەتتىكى قۇللارنى ۋىجدان جەھەتتىكى غالچىلارنى، روھىي جەھەتتىكى شەرمەندىلەرنى كۆرسىتىدۇ، سېرىق ئۇيغۇرلارنىڭ: «ھايۋان يادىدا ساقلىمايدۇ ئەجدادىنى، پەقەت ئۇنتۇپ قالمايدۇ قۇرۇق ئوتنى» دېگەن تەمسىلى بار. ئۆزىنىڭ مىللىتىنى ئۇنتۇپ قالغان، ئۆزىنىڭ مىللىتىنى سۆيمەيدىغان بىر «ماڭقۇرت» نىڭ ۋەتىنىنى سۆيۈشىمۇ مۇمكىن ئەمەس، ئۇلاردا ئىنتېرناتسىيوناللىق مۇھەببەتنىڭ بولۇشىدىن تېخىمۇ ئېغىز ئاچقىلى بولمايدۇ.

دۆلىتىمىزنىڭ ھەرقايسى يايلاقلىرىدا بىر - بىرىگە

ئوخشمايدىغان مىللەتلەرگە مەنسۇپ كىشىلەر بار. ئۇلارمۇ بارلىق بىپايان يايلاقلاردا، تاغلاردا، دەريا ساھىللىرىدا ياشاۋاتقان كىشىلەرگە ئوخشاش ئۆزىنىڭ تارىخىنى، مەدەنىيىتىنى بىلىشكە شۇنچە تەشنا، ئەسلىي زاتىنى بىلىشكە شۇنچە قىزىقىدۇ. ئۆز قوۋمىنىڭ ئېتىنىڭ مەنىسىنى بىلمەيدىغان كىشى يوق. ئۇلار تېخى بالا ۋاقتىدىلا ئۆزىنىڭ مىللىتى، تارىخى، مەدەنىيىتىنى قىزغىن سۆيىدىغان ئادەم — ۋەتەننى، خەلقىنى قىزغىن سۆيىدىغان ئادەم ھېسابلىنىدۇ. ئۇلارنىڭ قەلبى ئىنتېرناتسىيوناللىق مېھىر — مۇھەببەتكە، پۈتۈن دۇنيا ئېڭىغا، پۈتۈن يەر شارى مەسئۇلىيەت تۇيغۇسىغا تولغان بولىدۇ. ئۇلارنىڭ كۆكسى — قارنى شۇنچە كەڭ بولىدۇ، بۇ ئىنسانىيەتنىڭ ئۈمىدىدۇر. شۇنداق، شۇنچە كۆپ ئىرق، مىللەت، مەدەنىيەت، تىل ۋە يەنە ساناپ تۈگەتكۈسىز كۆزقاراش، ئوي — پىكىر ۋە تۇرمۇش ئۇسۇللىرىنىڭ بىللە مەۋجۇت بولۇپ تۇرۇشى نەقەدەر كاتتا ئىش، دېسىڭىزچۇ!

ئاخىرقى سۆز

قوللىغىزدىكى بۇ تارىخ ھەققىدىكى پاراڭغا ئاز سانلىق ئادەملەردىن سىرت، باشقا ھېچكىم قىزىقماسلىقى مۇمكىن. چۈنكى، سېرىق ئۇيغۇرلار (يۇغۇرلار) نىڭ ئەجدادلىرى دۇنياغا غوجا بولغان يايلاق ئىمپېرىيەسىنى قۇرغان بولسىمۇ، ئەمدىلىكتە يىراق چىلانئاغنىڭ كىندىك رايونىدىكى كىشىلەر ئانچە بىلىپ كەتمەيدىغان بىر قوۋم بولۇپ قالدى. ئەمما، تەپسىلىي تارىخنىڭ كۆپى يوقالدى، نۇرغۇن ئىشلاردىن كىشىلەر خەۋەرسىز قالدى. مېنىڭ بۇ كىتابنى يېزىشىمدىكى سەۋەب شۇنىڭدىن ئىبارەتتىكى، ئەگەر يەنىلا بىرەر كىشى قولغا قەلەم ئېلىپ بۇ ھەقتە يازمىسا، بۇ قەدىمكى زامان سەرگەردانلىرىنىڭ تارىخى، قەدىمكى زامان يايلاق ئىمپېرىيەسىنىڭ ئۇرۇق - ئەۋلادى، قەدىمكى زامان ئاسىيا - ياۋروپا يايلاقلىرىدىكى خانلار ئەۋلادىنىڭ تارىخى پۈتۈنلەي مەڭگۈلۈككە كۆمۈلۈپ كېتىدۇ.

مەن سېرىق ئۇيغۇر كۆچمەن چارۋىچىلىرىدىن باشقىلار ئانچە بىلىپ كەتمەيدىغان بەزى تارىخىي رىۋايەتلەرنى توپلىدىم ۋە بۇلاردىن ھەقىقەتەن ئەڭ ئىشەنچلىك پاكىتلارنى يېزىپ خاتىرىگە ئالدىم. كۆچمەن چارۋىچىلارنىڭ تارىخىي يىلتىزىنى سۈرۈشتۈرۈش ھەققىدىكى يۈرەك سۆزلىرىنى باشقىلارنىڭ چۈشىنىشى ناھايىتى مۇشكۈل. كۆچمەن چارۋىچى خەلقىنىڭ تارىخىنى كۆچمەن چارۋىچىلار ئارىسىدا ئۇلار توغرىلىق روھىي ۋە جىسمانىي جەھەتتىن تولۇق چۈشەنچە ھاسىل قىلغاندىلا ئاندىن يېشىپ بەرگىلى بولىدۇ. كۆچمەن چارۋىچىلارنىڭ مەدەنىيىتى، تارىخى، ئىشلەپچىقىرىشى ۋە تۇرمۇش ئۇسۇلىنى

ھەقىقىي چۈشەنگەن ئادەملەر، كۆچمەن چارۋىچى خەلقىنىڭ كۆڭلىنى، يايلاقنىڭ كەيپىياتىنى ھەقىقىي چۈشەنگەن ئادەملەر بۇنى ئەۋەتتە چۈشىنىدۇ.

گەرچە يۇغۇرلارنىڭ تارىخىغا ئائىت ئۇچۇرلارنىڭ كۆپى يوقىلىپ، كىشىلەر مەڭگۈ بىلەلمەيدىغان بولۇپ قالغان بولسىمۇ، لېكىن كۆچمەن چارۋىچىلارنىڭ تارىخىنى مەدەنىيەت خاراكتېرىدىكىدە يەنىلا بەزى غۇۋا يىپ ئۇچىلىرىنى تاپقىلى بولىدۇ. مۇشۇ بىرنەچچە يىل ئىچىدە، كەمىنە بەزى بىرىنچى قول ماتېرىياللارنى تاپتىم، يەنى ئاپتونوم ناھىيەمىزنىڭ خۇئاڭچىڭ رايونىنىڭ دۇڭتەن، بېيتەن، مايسىڭ، كاڭلى رايونىنىڭ ياڭگې خۇڭشېياۋ، چىڭلۇڭ، داخې رايونىنىڭ چيۇسەيگو، شۇيگۇەن، مىڭخۇا رايونىنىڭ ليەنخۇا دېگەن جايلىرىدىن ۋە چىلانتاغنىڭ جەنۇب - شىمالىدىكى باشقا جايلاردىن بىرقىسىم بىرىنچى قول ماتېرىياللارنى تاپتىم. شۇ جەرياندا، يەنە تەڭرىتېغى، جۇڭغار، تارىم، ئالتۇنتاغنىڭ جەنۇبى ۋە شىمالى، لوپنور ئەتراپىدىكى چاقىلىق، چايدام، داڭجىنشەن تېغى قاتارلىق ئۆتمۈشتە يۇغۇرلار چارۋىلىرىنى باققان جايلاردىن ئۇلار باشقا مىللەتلەر ئارىسىدا قالدۇرۇپ كەتكەن نۇرغۇن ئىزنالارنى ۋە ئۇچۇرلارنى تاپتىم. بۇنىڭ ئاخىرقى نامايەندىسى قوللىنىلدىكى ئەپسۇسلىنىش بىلەن تولغان مۇشۇ كىتاب بولدى. باشتا ئېيتىپ ئۆتكىنىمىزدەك، يۇغۇرلار ئارىسىدا بىر داستان شەكىلىدىكى مەخپىي تارىخ — «يۇغۇر شاشتىرى» بار. 80 - يىللارغا كەلگەندە، يۇغۇرلارنىڭ تارىخىي داستانى «شاشتىرى» نى ئېيتىپ بېرەلەيدىغان بىرلا ئادەم قالغان بولۇپ، ئۇ يۇغۇرلارنىڭ ئاخىرقى چوڭ ئاقساقىلىنىڭ رەپىقىسى چاڭمان جەمەتىدىن بولغان گارئاڭدۇر ئىدى. ئورنىنى ئەڭ تولدۇرغىلى بولمايدىغان ئەپسۇسلىنىدىغان ئىش شۇ بولدىكى، مەن بۇ ياشانغان ئانىمىز بىلەن ئەسرا بولالمىدىم. مەن ئۇنى يوقلاپ بارغۇچە ئۇ 1989 - يىلى تۇيۇقسىز قازا قىلىپ كەتتى. يۇغۇرلارنىڭ مەخپىي تارىخى —

تارىخىي داستان شەكلىدىكى «شاشتىرى» مانا مۇشۇنداق مەڭگۈلۈك غايىب بولدى. ئۇنى ئەمدى كىشىلەر ئەبەدىلئەبەد بىلەلمەيدۇ. «قۇرۇم تېغىدىكى جەڭ» دىن ئىبارەت مەزمۇنى مول تارىخىي ماتېرىيالنىڭمۇ نامىلا قالدى. ھازىر ئۇنى تاپقىلى بولمايدۇ.

مىللىتىمىزنىڭ ۋاپات بولغان خانلىرى مېنى ئەپۇ قىلغايكى، مەن بۇرۇن بولۇپ ئۆتكەن نۇرغۇن ھېكايىلەرنى خاتىرىگە ئالالمىدىم. ئۇلار بۇ ھېكايىلەرنى سۆزلەپ بېرەلمەي كېتىپ قالدى. مەن خاتىرىگە ئالغان ئىشلارنى مىللىتىمىزنىڭ كۆمۈلۈپ كەتكەن تارىخى بىلەن سېلىشتۇرساق، ئۇ پايانسىز يايلاقتىن بىر تال ئوتنى يۇلۇۋالغاندەكلا بىر ئىش، خالاس.

ماتېرىيال توپلاشتىن تارتىپ بۇ كىتاب نەشرىدىن چىققانغا قەدەر بولغان پۈتۈن جەرياندا، ئاتا - ئانىمىڭ، ئۇرۇق - تۇغقانلىرىمنىڭ، قېرىنداشلىرىمنىڭ، دوست - يارەنلىرىمنىڭ مەدەتى بولمىغان بولسا، بۇ كىتابمۇ روياپقا چىقمىغان بولاتتى. مەن ئۇلارنىڭ نامىشەرىپىنى ئاتىمىدىم، ئارتۇق گەپنى زورۇر بىلمىدىم. بۇ كىتابنىڭ دۇنياغا كېلىشى ئۇلار ئۈچۈن ئەڭ زور خۇشاللىق ۋە تەسەللىدۇر.

مەن زىيارەت قىلغان يەنە نۇرغۇن ئادەملەر بار، ئۇلارنىڭ بەزىلىرى قازا قىلىپ كەتتى، كۆپىنچىسى تېخى ھايات. ماڭا ياردەم بەرگەنلەرگە رەھمەت ئېيتىپ ئالدىغا بارالمىدىم. ئۇلارغا بۇ ئەپسۇسلىنىش ناھايىتى كۆپ كىتابنى ئېھتىرام بىلەن ھەدىيە قىلىمەن.

بۇ كىتابنىڭ نەشر قىلىنىشىغا ئەجىر سىڭدۈرگەن مىللەتلەر نەشرىياتىنىڭ مۇھەررىرى جوماجى خانىمغا چىن كۆڭلۈمدىن رەھمەت ئېيتىمەن.

ئاپتۇردىن
1999 - يىلى 5 - ئاي